
कर्मभूमि 
निवेदन 


संसार में कुछ लोग ऐसे भी हैं, जो उपन्यास को इतिहास की 
दृष्टि से पढ़ते हैं। उनसे हमारा यह निवेदन है कि जिस तरह 
इस पुस्तक के पात्र कल्पित हैं, उसी तरह इसके स्थान भी 
कल्पित हे। बहुत सम्भव हे कि लाला समरकान्त और 
अमरकान्त, सुखदा ओर नेना, सलीम ओर सकीना नाम के व्यक्ति 
संसार में हो; पर कल्पित ओर यथार्थ व्यक्तियों में वह अन्तर 
अवश्य होगा, जो ईश्वर ओर ईश्वर के बनाए हुए मनुष्यों की 
सृष्टि में होना चाहिए। उसी भाँति इस पुस्तक के काशी ओर 
हरिद्वार भी कल्पित स्थान है, ओर बहुत सम्भव हे कि उपन्यास में 
चित्रित घटनाओं ओर दृश्यों को संयुक्त-प्रांत के इन दोनों तीर्थ- 
स्थानों में न पा सकें। हम जैसे चरित्रों ओर स्थानों के ऐसे नाम 
आविष्कार न कर सके, जिनके विषय में यह विश्वास होता कि 
इनका कहीं अस्तित्व नहीं है। तो फिर अमरकान्त ओर काशी ही 
क्या बुरी। अमरकानत की जगर टमरकान्त हो सकता था ओर 
काशी की जगह टासी या दुमदल या डम्पू; लेकिन हमने ऐसे-ऐसे 


विचित्र नाम सुने है कि ऐसे नामों के भी व्यक्ति या स्थान निकल 
आए, तो आश्चर्य नही! फिर जब हम अपने झोंपड़े का नाम 'शांति- 
उपवन' ओर 'संतधाम' रखते हे और अपने सड़ियल पुत्र का नाम 
रामचंद्र या हरिश्चन्द्र तो हमने अपने पात्र ओर स्थानों के लिए 
सुंदर से सुंदर ओर पवित्र से पवित्र नाम रखे तो क्या कुछ 
अनुचित किया? 

- प्रेमचंद, 

पहला खंड 


हमारे स्कूलों ओर कॉलेजों में जिस तत्परता से फीस वसूल की 
जाती है, शायद मालगुजारी भी उतनी सख्ती से नहीं वसूल की 
जाती। महीने में एक दिन नियत कर दिया जाता है। उस दिन 


फीस का दाखिला होना अनिवार्य है। या तो फीस दीजिए, या नाम 
कटबवाइए, या जब तक फीस न दाखिल हो, रोज कुछ जुर्माना 
दीजिए। कहीं-कहीं ऐसा भी नियम हे कि उसी दिन फीस दुगुनी 
कर दी जाती है, ओर किसी दूसरी तारीख को दुगुनी फीस न दी 
तो नाम कट जाता है। काशी के क्वीन्स कॉलेज में यही नियम 
था। सातवीं तारीख को फीस न दो, तो इक्कीसवी तारीख को 
दुगुनी फीस देनी पड़ती थी,या नाम कट जाता था। ऐसे कठोर 
नियमों का उद्देश्य इसके सिवा ओर क्‍या हो सकता था, कि गरीबों 
के लड़के स्कूल छोड़कर भाग जाएँ -- वही हृदयहीन दफ्तरी 
शासन, जो अन्य विभागों में है, हमारे शिक्षालयों में भी है। वह 
किसी के साथ रियायत नहीं करता। चाहे जहाँ से लाओ, कर्ज लो, 
गहने गिरवी रखो, लोटा-थाली बेचो, चोरी करो, मगर फीस जरूर 
दो, नहीं दूनी फीस देनी पड़ेगी,या नाम कट जाएगा। जमीन और 
जायदाद के कर वसूल करने में भी कुछ रियायत की जाती हे। 
हमारे शिक्षालयों में नर्मी को घुसने ही नहीं दिया जाता। वहाँ 
स्थायी रूप से मार्शल-लॉ का व्यवहार होता है। कचहरी में पेसे 
का राज हे, हमारे स्कूलों में भी पेसे का राज हे, उससे कहीं 
कठोर, कहीं निर्दय। देर में आइए तो जुर्माना न आइए तो जुर्माना 
सबक न याद हो तो जुर्माना किताबें न खरीद सकिए तो जुर्माना 
कोई अपराध हो जाए तो जुर्माना शिक्षालय क्‍या हे, जुर्मानालय हे। 


यही हमारी पश्चिमी शिक्षा का आदर्श है, जिसकी तारीफों के पुल 
बांधे जाते हें। यदि ऐसे शिक्षालयों से पेसे पर जान देने वाले, पेसे 
के लिए गरीबों का गला काटने वाले, पेसे के लिए अपनी आत्मा 
बेच देने वाले छात्र निकलते हैं, तो आश्चर्य क्या है -- 


आज वही वसूली की तारीख है। अध्यापकों की मेजों पर रुपयों 
के ढेर लगे हैं। चारों तरफ खनाखन की आवाजें आ रही हें। 
सराफे में भी रुपये की ऐसी झंकार कम सुनाई देती है। हरेक 
मास्टर तहसील का चपरासी बना बेठा हुआ है। जिस लड़के का 
नाम पुकारा जाता हे, वह अध्यापक के सामने आता हे, फीस देता 
है और अपनी जगह पर आ बेठता है। मार्च का महीना है। इसी 
महीने में अप्रेल, मई ओर जून की फीस भी वसूल की जा रही 
है। इम्तहान की फीस भी ली जा रही है। दसवें दर्ज में तो 
एक-एक लड़के को चालीस रुपये देने पड़ रहे हें। 

अध्यापक ने बीसवें लड़के का नाम पुकारा -- अमरकान्त 
अमरकान्त गैरहाजिर था। 

अध्यापक ने पूछा -- कया अमरकान्त नहीं आया? 

एक लड़के ने कहा -- आए तो थे, शायद बाहर चले गए हों। 


'क्या फीस नहीं लाया हे?' 


किसी लड़के ने जवाब नहीं दिया। 


अध्यापक की मुद्रा पर खेद की रेखा झलक पड़ी। अमरकान्त 
अच्छे लड़कों में था। बोले -- शायद फीस लाने गया होगा। 
इस घंटे में न आया, तो दूनी फीस देनी पड़ेगी। मेरा क्‍या 
अख्तियार हे -- दूसरा लड़का चले - गोवर्धनदास 


सहसा एक लड़के ने पूछा -- अगर आपकी इजाजत हो, तो में 
बाहर जाकर देखूँ? 


अध्यापक ने मुस्कराकर कहा -- घर की याद आई होगी। खेर, 
जाओ मगर दस मिनट के अन्दर आ जाना। लड़कों को बुला- 
बुलाकर फीस लेना मेरा काम नहीं हे। 


लड़के ने नम्नता से कहा -- अभी आता हूँ। कसम ले लीजिए, जो 
हाते के बाहर जाऊँ। 


यह इस कक्षा के संपन्न लड़कों में था, बड़ा खिलाड़ी, बड़ा 
बेठकबाज। हाजिरी देकर गायब हो जाता, तो शाम की खबर 
लाता। हर महीने फीस की दूनी रकम जुर्माना दिया करता था। 
गोरे रंग का, लंबा, छरहरा शोकीन युवक था। जिसके प्राण खेल 
में बसते थे। नाम था मोहम्मद सलीम। 


सलीम ओर अमरकान्त दोनों पास-पास बेठते थे। सलीम को 
हिसाब लगाने या तर्जुमा करने में अमरकान्त से विशेष सहायता 
मिलती थी। उसकी कापी से नकल कर लिया करता था। इससे 
दोनों में दोस्ती हो गई थी। सलीम कवि था। अमरकान्त उसकी 
गजलें बड़े चाव से सुनता था। मेत्री का यह एक और कारण 
था। 

सलीम ने बाहर जाकर इधर-उधर निगाह दोड़ाई, अमरकान्त का 
कहीं पता न था। जरा ओर आगे बढ़े।, तो देखा, वह एक वृक्ष 
की आड़ में खड़ा हे। पुकारा-अमरकान्त ओ बुद्धू लाल चलो, 
फीस जमा कर। पंडितजी बिगड़ रहे हें। 


अमरकान्त ने अचकन के दामन से आँखें पोंछ लीं ओर सलीम 
की तरफ आता हुआ बोला -- कया मेरा नम्बर आ गया? 


सलीम ने उसके मुँह की तरफ देखा, तो उसकी आँखें लाल थीं। 
वह अपने जीवन में शायद ही कभी रोया हो चोंककर बोला -- 
अरे तुम रो रहे हो क्या बात हे? 


अमरकान्त साँवले रंग का, छोटा-सा दुबला-पतला कुमार था। 
अवस्था बीस की हो गई थी पर अभी मसें भी न भीगी थीं। 
चोदह-पन्द्रह साल का किशोर-सा लगता था। उसके मुख पर एक 
वेदनामय दृढ़ता, जो निराशा से बहुत कुछ मिलती-जुलती थी, 


अंकित हो रही थी, मानो संसार में उसका कोई नहीं है। इसके 
साथ ही उसकी मुद्रा पर कुछ ऐसी प्रतिभा, कुछ ऐसी मनस्विता 
थी कि एक बार उसे देखकर फिर भूल जाना कठिन था। 


उसने मुस्कराकर कहा -- कुछ नहीं जी, रोता कौन हे? 
'आप रोते हैं, और कोन रोता है। सच बताओ क्‍या हुआ?' 


अमरकान्त की आँखें फिर भर आईं। लाख यत्ञ करने पर भी 
आँसू न रूक सके। सलीम समझ गया। उसका हाथ पकड़कर 
बोला -- क्‍या फीस के लिए रो रहे हो -- भले आदमी, मुझसे 
क्यों न कह दिया -- तुम मुझे भी गेर समझते हो। कसम खुदा 
की, बड़े नालायक आदमी हो तुम। ऐसे आदमी को गोली मार 
देनी चाहिए दोस्तों से भी यह गेरियत! चलो क्लास में, में फीस दिए 
देता हूँ। जरा-सी बात के लिए घंटे-भर से रो रहे हो। वह तो 
कहो में आ गया, नहीं तो आज जनाब का नाम ही कट गया 
होता। 

अमरकान्त को तसल्‍ली तो हुई पर अनुग्रह के बोझ से उसकी 
गर्दन दब गई। बोला -- पंडितजी आज मान न जाएंगे? 


सलीम ने खड़े होकर कहा -- पंडितजी के बस की बात थोड़े ही 
है। यही सरकारी कायदा है। मगर हो तुम बड़े शैतान, वह तो 


खेरियत हो गई, में रुपये लेता आया था, नहीं खूब इम्तहान देते। 
देखो, आज एक ताजा गजल कही है। पीठ सहला देना -- 

आपको मेरी वफा याद आई, 

खेर हे आज यह क्‍या याद आई। 
अमरकान्त का व्यथित चित्त इस समय गजल सुनने को तैयार न 
था पर सुने बगैर काम भी तो नहीं चल सकता। बोला -- नाजुक 
चीज है। खूब कहा है। में तुम्हारी जबान की सफाई पर जान 
देता हूँ। 
सलीम -- यही तो खास बात है, भाई साहब लफ्जों की झंकार 
का नाम गजल नहीं है। दूसरा शेर सुनो -- 

फिर मेरे सीने में एक हूक उठी, 

फिर मुझे तेरी अदा याद आई। 
अमरकान्त ने फिर तारीफ की -- लाजवाब चीज है। केसे तुम्हें 
ऐसे शेर सूझ जाते हें ... 
सलीम हँसा -- उसी तरह, जैसे तुम्हें हिसाब और मजमून सूझ 
जाते हैं। जेसे एसोसिएशन में स्पीचें दे लेते हो। आओ, पान खाते 
चलें। 
दोनों दोस्तों ने पान खाए और स्कूल की तरफ चले। अमरकान्त 
ने कहा -- पंडितजी बड़ी डाँट बताएँगे। 


'फीस ही तो लेंगे' 

'ओऔर जो पूछें, अब तक कहाँ थे?' 

'कह देना, फीस लाना भूल गया था।' 

'मुझसे न कहते बनेगा। में साफ-साफ कह दूँगा।' 
'तो तुम पिटोगे भी मेरे हाथ से' 


संध्या समय जब छुट्टी हुई ओर दोनों मित्र घर चले, अमरकान्त ने 
कहा -- तुमने आज मुझ पर जो एहसान किया हे... 


सलीम ने उसके मुँह पर हाथ रखकर कहा -- बस खबरदार, जो 
मुँह से एक आवाज भी निकाली। कभी भूलकर भी इसका जिक्र 
न करना। 


'आज जलसे में आओगे?' 

'मजमून क्या है, मुझे तो याद नहीं?' 

'अजी वही पश्चिमी सभ्यता हे।' 

'तो मुझे दो-चार प्वाइंट बता दो, नहीं तो में वहाँ कहूँगा क्या?' 


'बताना क्‍या है -- पश्चिमी सभ्यता की बुराइयाँ हम सब जानते 
ही हैं। वही बयान कर देना।' 


'तुम जानते होगे, मुझे तो एक भी नहीं मालूम। ' 


'एक तो यह तालीम ही है। जहाँ देखो वहीं दूकानदारी। अदालत 
की दूकान, इल्म की दूकान, सेहत की दूकान। इस एक प्वाइंट 
पर बहुत कुछ कहा जा सकता हे।' 


'अच्छी बात है, आऊँगा। ' 


अमरकान्त के पिता लाला समरकान्त बड़े उद्योगी पुरुष थे। 
उनके पिता केवल एक झोंपड़ी छोड़कर मरे थे मगर समरकान्त 
ने अपने बाहुबल से लाखों की सम्पत्ति जमा कर ली थी। पहले 
उनकी एक छोटी-सी हल्दी की आढ़त थी। हल्दी से गुड़ ओर 
चावल की बारी आई। तीन बरस तक लगातार उनके व्यापार 
का क्षेत्र बढ़ता ही गया। अब आढ़तें बन्द कर दी थीं। केवल 
लेन-देन करते थे। जिसे कोई महाजन रुपये न दे, उसे वह 
बेखटके दे देते ओर वसूल भी कर लेते उन्हें आश्चर्य होता था 
कि किसी के रुपये मारे केसे जाते हैं -- ऐसा मेहनती आदमी भी 
कम होगा। घड़ी रात रहे गंगा-स्नान करने चले जाते ओर 
सूर्योदय के पहले विश्वनाथजी के दर्शन करके दूकान पर पहुँच 
जाते। वहाँ मुनीम को जरूरी काम समझाकर तगादे पर निकल 


जाते ओर तीसरे पहर लोटते। भोजन करके फिर दूकान आ जाते 
ओर आधी रात तक डटे रहते। थे भी भीमकाय। भोजन तो एक 
ही बार करते थे, पर खूब डटकर। दो-ढाई सो मुग्दर के हाथ 
अभी तक फेरते थे। अमरकान्त की माता का उसके बचपन ही 
में देहांत हो गया था। समरकान्त ने मित्रों के कहने-सुनने से 
दूसरा विवाह कर लिया था। उस सात साल के बालक ने नई 
माँ का बड़े प्रेम से स्वागत किया लेकिन उसे जल्द मालूम हो 
गया कि उसकी नई माता उसकी जिद ओर शरारतों को उस 
क्षमा-दृष्टि से नहीं देखती, जेसे उसकी माँ देखती थीं। वह अपनी 
माँ का अकेला लाड़ला लड़का था, बड़ा जिद्दी, बड़ा नटखट। जो 
बात मुँह से निकल जाती, उसे पूरा करके ही छोड़ता। नई 
माताजी बात-बात पर डाँटती थीं। यहाँ तक कि उसे माता से द्वेष 
हो गया। जिस बात को वह मना करती, उसे वह अदबदा कर 
करता। पिता से भी ढीठ हो गया। पिता और पुत्र में स्नेह का 
बंधन न रहा। लालाजी जो काम करते, बेटे को उससे अरुचि 
होती। वह मलाई के प्रेमी थे बेटे को मलाई से अरुचि थी। वह 
पूजा-पाठ बहुत करते थे, लड़का इसे ढोंग समझता था। वह पहले 
सिरे के लोभी थे लड़का पेसे को ठीकरा समझता था। 


मगर कभी-कभी बुराई से भलाई पैदा हो जाती है। पुत्र सामान्य 
रीति से पिता का अनुगामी होता है। महाजन का बेटा महाजन, 


पंडित का पंडित, वकील का वकील, किसान का किसान होता है 
मगर यहाँ इस द्वेष ने महाजन के पुत्र को महाजन का शत्रु बना 
दिया। जिस बात का पिता ने विरोध किया, वह पुत्र के लिए 
मान्य हो गई, ओर जिसको सराहा, वह त्याज्य। महाजनी के 
हथकंडे और षडयंत्र उसके सामने रोज ही रचे जाते थे। उसे इस 
व्यापार से घृणा होती थी। इसे चाहे पूर्व संस्कार कह लो पर हम 
तो यही कहेंगे कि अमरकान्त के चरित्र का निर्माण पिता-द्वेष के 
हाथों हुआ। 


खेरियत यह हुई कि उसके कोई सौतेला भाई न हुआ। नहीं 
शायद वह घर से निकल गया होता। समरकान्त अपनी सम्पत्ति 
को पुत्र से ज्यादा मूल्यवान समझते थे। पुत्र के लिए तो सम्पत्ति 
की कोई जरूरत न थी पर सम्पत्ति के लिए पुत्र की जरूरत थी। 
विमाता की तो इच्छा यही थी कि उसे वनवास देकर अपनी 
चहेती नेना के लिए रास्ता साफ कर दे पर समरकान्त इस विषय 
में निश्चल रहे। मजा यह था कि नेना स्वयं भाई से प्रेम करती 
थी, ओर अमरकान्त के हृदय में अगर घर वालों के लिए कहीं 
कोमल स्थान था, तो वह नेना के लिए था। नेना की सूरत भाई 
से इतनी मिलती-जुलती थी, जेसे सगी बहन हो। इस अनुरूपता ने 
उसे अमरकान्त के ओर भी समीप कर दिया था। माता-पिता के 
इस दुर्व्यवहार को वह इस स्नेह के नशे में भुला दिया करता 


था। घर में कोई बालक न था ओर नेना के लिए किसी साथी 
का होना अनिवार्य था। माता चाहती थीं, नेना भाई से दूर-दूर 
रहे। वह अमरकान्त को इस योग्य न समझती थीं कि वह 
उनकी बेटी के साथ खेले। नेना की बाल-प्रकृति इस कूटनीति के 
झुकाए न झुकी। भाई-बहन में यह स्नेह यहाँ तक बढ़ा कि अन्त 
में विमातृत्व ने मातृत्व को भी परास्त कर दिया। विमाता ने नेना 
को भी आँखों से गिरा दिया ओर पुत्र की कामना लिए संसार से 
विदा हो गईं। 


अब नेना घर में अकेली रह गई। समरकान्त बाल-विवाह की 
बुराइयाँ समझते थे। अपना विवाह भी न कर सके। वृद्ध-विवाह 
की बुराइयाँ भी समझते थे। अमरकान्त का विवाह करना जरूरी 
हो गया। अब इस प्रस्ताव का विरोध कोन करता -- 


अमरकान्त की अवस्था उन्नीस साल से कम न थी पर देह और 
बुद्धि को देखते हुए, अभी किशोरावस्था ही में था। देह का दुर्बल, 
बुद्धि का मन्द। पोधे को कभी मुक्त प्रकाश न मिला, केसे बढ़ता, 
केसे फैलता? बढ़ने और फैलने के दिन कुसंगति ओर असंयम में 
निकल गए। दस साल पढ़ते हो गए थे ओर अभी ज्यों-त्यों 
आठवें में पहुँचा था। किंतु विवाह के लिए यह बातें नहीं देखी 
जातीं। देखा जाता है धन, विशेषकर उस बिरादरी में, जिसका 
उद्यम ही व्यवसाय हो। लखनऊ के एक धनी परिवार से 


बातचीत चल पड़ी। समरकान्त की तो लार टपक पड़ी। कन्या 
के घर में विधवा माता के सिवा निकट का कोई सम्बन्धी न था, 
ओर धन की कहीं थाह नहीं। ऐसी कन्या बड़े भागों से मिलती 
है। उसकी माता ने बेटे की साधा बेटी से पूरी की थी। त्याग 
की जगह भोग, शील की जगह तेज, कोमल की जगह तीब्र का 
संस्कार किया था। सिकुड़ने और सिमटने का उसे अभ्यास न 
था। ओर वह युवक-प्रकृति की युवती ब्याही गई युवती-प्रकृति के 
युवक से, जिसमें पुरुषार्थ का कोई गुण नहीं। अगर दोनों के 
कपड़े बदल दिए जाते, तो एक-दूसरे के स्थानापन्न हो जाते। दबा 
हुआ पुरुषार्थ ही स्त्रीत्व है। 


विवाह हुए दो साल हो चुके थे पर दोनों में कोई सामंजस्य न 
था। दोनों अपने-अपने मार्ग पर चले जाते थे। दोनों के विचार 
अलग, व्यवहार अलग, संसार अलग। जेसे दो भिन्न जलवायु के 
जंतु एक पिंजरे में बन्द कर दिए गए हों। हाँ, तभी अमरकान्त के 
जीवन में संयम ओर प्रयास की लगन पेदा हो गई थी। उसकी 
प्रकृति में जो ढीलापन, निर्जवता और संकोच था वह कोमलता के 
रूप में बदलता जाता था। विद्याभ्यास में उसे अब रुचि हो गई 
थी। हालांकि लालाजी अब उसे घर के धन्धों में लगाना चाहते थे 
-- वह तार-वार पढ़ लेता था ओर इससे अधिक योग्यता की 
उनकी समझ में जरूरत न थी -- पर अमरकान्त उस पथिक की 


भाँति, जिसने दिन विश्राम में काट दिया हो, अब अपने स्थान पर 
पहुँचने के लिए दूने वेग से कदम बढ़ाए चला जाता था। 


स्कूल से लोटकर अमरकान्त नियमानुसार अपनी छोटी कोठरी में 
जाकर चरखे पर बेठ गया। उस विशाल भवन में, जहाँ बारात 
ठहर सकती थी, उसने अपने लिए यही छोटी-सी कोठरी पसन्द 
की थी। इधर कई महीने से उसने दो घंटे रोज सूत कातने की 
प्रतिज्ञा कर ली थी ओर पिता के विरोध करने पर भी उसे निभाए 
जाता था। 


मकान था तो बहुत बड़ा मगर निवासियों की रक्षा के लिए उतना 
उपयुक्त न था, जितना धन की रक्षा के लिए। नीचे के तले में 
कई बड़े-बड़े कमरे थे,जो गोदाम के लिए बहुत अनुकूल थे। 

हवा ओर प्रकाश का कहीं रास्ता नहीं। जिस रास्ते से हवा ओर 
प्रकाश आ सकता हे, उसी रास्ते से चोर भी तो आ सकता है। 
चोर की शंका उसकी एक-एक ईंट से टपकती थी। ऊपर के 
दोनों तल्‍्ले हवादार और खुले हुए थे। भोजन नीचे बनता था। 
सोना-बेठना ऊपर होता था। सामने सड़क पर दो कमरे थे। एक 


में लालाजी बेठते थे, दूसरे में मुनीम। कमरों के आगे एक 
सायबान था, जिसमें गाय बँधती थी। लालाजी पक्के गोभक्त थे। 
अमरकान्त सूत कातने में मगन था कि उसकी छोटी बहन नेना 
आकर बोली -- क्‍या हुआ भैया, फीस जमा हुई या नहीं? मेरे पास 
बीस रुपये हें, यह ले लो। में कल ओर किसी से माँग लाऊँगी। 
अमर ने चरखा चलाते हुए कहा -- आज ही तो फीस जमा करने 
की तारीख थी। नाम कट गया। अब रुपये लेकर क्या करूँगा? 


नेना रूप-रंग में अपने भाई से इतनी मिलती थी कि अमरकान्त 
उसकी साड़ी पहन लेता, तो यह बतलाना मुश्किल हो जाता कि 
कौन यह है कोन वह हाँ, इतना अन्तर अवश्य था कि भाई की 
दुर्बलता यहाँ सुकुमारता बनकर आकर्षक हो गई थी। 

अमर ने दिल्‍लगी की थी पर नेना के चेहरे रंग उड़ गया। बोली 
-- तुमने कहा नहीं, नाम न काटो, में दो-एक दिन में दे दूँगा? 
अमर ने उसकी घबराहट का आनन्द उठाते हुए कहा -- कहने 
को तो मैंने सब कुछ कहा लेकिन सुनता कोन था? 

नेना ने रोष के भाव से कहा - में तो तुम्हें अपने कड़े दे रही 
थी, क्यों नहीं लिए? 


अमर ने हंसकर पूछा -- और जो दादा पूछते, तो क्या होता? 


'दादा से बतलाती ही क्‍यों?' 

अमर ने मुँह लंबा करके कहा -- में चोरी से कोई काम नहीं 
करना चाहता, नेना अब खुश हो जाओ, मैंने फीस जमा कर दी। 
नेना को विश्वास न आया, बोली -- फीस नहीं, वह जमा कर दी। 
तुम्हारे पास रुपये कहाँ थे? 

'नहीं नेना,सच कहता हूँ, जमा कर दी।' 

'हपये कहाँ थे?' 

'एक दोस्त से ले लिए।' 

'तुमने माँगे केसे?' 

'उसने आप-ही-आप दे दिए, मुझे माँगने न पड़े।' 

'कोई बड़ा सज्जन होगा। ' 


'हाँ, है तो सज्जन, नेना जब फीस जमा होने लगी तो में मारे शर्म 
के बाहर चला गया। न जाने क्‍यों उस वक्त मुझे रोना आ 

गया। सोचता था, में ऐसा गया-बीता हूँ कि मेरे पास चालीस रुपये 
नहीं। वह मित्र जरा देर में मुझे बुलाने आया। मेरी आँखें लाल 
थीं। समझ गया। तुरन्त जाकर फीस जमा कर दी। तुमने कहाँ 
पाए ये बीस रुपये?' 


'यह न बताऊँगी। ' 


नेना ने भाग जाना चाहा। बारह बरस की यह लज्जाशील 
बालिका एक साथ ही सरल भी थी ओर चतुर भी। उसे ठगना 
सहज न था। उससे अपनी चिताओं को छिपाना कठिन था। 


अमर ने लपककर उसका हाथ पकड़ लिया और बोला -- जब 
तक बताओगी नहीं, में जाने न दूँगा। किसी से कहूँगा नहीं, सच 
कहता हूँ। 


नेना झेंपती हुई बोली -- दादा से लिए। 


अमरकान्त ने बेदिली के साथ कहा -- तुमने उनसे नाहक माँगे, 
नेना जब उन्होंने मुझे इतनी निर्दयता से दुत्कार दिया, तो में नहीं 
चाहता कि उनसे एक पैसा भी माँगूँ। मेंने तो समझा था, तुम्हारे 
पास कहीं पड़े होंगे अगर में जानता कि तुम भी दादा से ही 
माँगोगी तो साफ कह देता, मुझे रुपये की जरूरत नहीं। दादा 
क्या बोले? 


नेना सजल नेत्र होकर बोली -- बोले तो नहीं। यही कहते रहे 
कि करना-धारना तो कुछ नहीं, रोज रुपये चाहिए, कभी फीस कभी 
किताब कभी चन्दा। फिर मुनीमजी से कहा, बीस रुपये दे दो। 
बीस रुपये फिर देना। 


अमर ने उत्तेजित होकर कहा -- तुम रुपये लोटा देना, मुझे नहीं 
चाहिए। 


नेना सिसक-सिसककर रोने लगी। अमरकान्त ने रुपये जमीन पर 
फेंक दिए थे और वह सारी कोठरी में बिखरे पड़े थे। दोनों में से 
एक भी चुनने का नाम न लेता था। सहसा लाला समरकान्त 
आकर द्वार पर खड़े हो गए। नेना की सिसकियाँ बन्द हो गई 
ओर अमरकान्त मानो तलवार की चोट खाने के लिए अपने मन 
को तैयार करने लगा। लाला जो दोहरे बदन के दीर्घकाय मनुष्य 
थे। सिर से पाँव तक सेठ -- वही खल्वाट मस्तक, वही फूले हुए 
कपोल, वही निकली हुई तोंद। मुख पर संयम का तेज था, जिसमें 
स्वार्थ की गहरी झलक मिली हुई थी। कठोर स्वर में बोले -- 
चरखा चला रहा है। इतनी देर में कितना सूत काता -- होगा 
दो-चार रुपये का? 


अमरकान्त ने गर्व से कहा -- चरखा रुपये के लिए नहीं चलाया 
जाता। 


'और किसलिए चलाया जाता है।' 
'यह आत्म-शुद्धि एक साधन हे।' 


समरकान्त के घाव पर जेसे नमक पड़ गया। बोले -- यह आज 
नई बात मालूम हुई। तब तो तुम्हारे ऋषि होने में कोई संदेह 


नहीं रहा, मगर साधन के साथ कुछ घर-गृहस्थी का काम भी 
देखना होता है। दिन-भर स्कूल में रहो, वहाँ से लोटो तो चरखे 
पर बेठो, रात को तुम्हारी स्त्री-पाठशाला खुले, संध्या समय जलसे 
हों, तो घर का धंधा कोन करे -- में बेल नहीं हूँ। तुम्हीं लोगों 
के लिए इस जंजाल में फंसा हुआ हूँ। अपने ऊपर लाद न ले 
जाऊँगा। तुम्हें कुछ तो मेरी मदद करनी चाहिए। बड़े नीतिवान 
बनते हो, क्या यह नीति है कि बूढ़ा बाप मरा करे ओर जवान 
बेटा उसकी बात भी न पूछे? 


अमरकान्त ने उद्दंडत़ा से कहा -- में तो आपसे बार-बार कह 
चुका, आप मेरे लिए कुछ न करें। मुझे धन की जरूरत नहीं। 
आपकी भी वृद्धावस्था है। शांतचित्त होकर भगवत्‌-भजन कीजिए। 


समरकान्त तीखे शब्दों में बोले -- धन न रहेगा लाला, तो भीख 
माँगोगे। यों चेन से बेठकर चरखा न चलाओगे। यह तो न 
होगा, मेरी कुछ मदद करो, पुरुषार्थहीन मनुष्यों की तरह कहने 
लगे, मुझे धन की जरूरत नहीं। कोन है, जिसे धन की जरूरत 
नहीं? साधु-संन्यासी तक तो पैसों पर प्राण देते हें। धन बड़े 
पुरुषार्थ से मिलता है। जिसमें पुरुषार्थ नहीं, वह क्या धन 
कमाएगा? बड़े-बड़े तो धन की उपेक्षा कर ही नहीं सकते, तुम 
किस खेत की मूली हो। 


अमर ने उसी वितंडा भाव से कहा -- संसार धन के लिए प्राण दे, 
मुझे धन की इच्छा नहीं। एक मजूर भी धर्म ओर आत्मा की 
रक्षा करते हुए जीवन का निर्वाह कर सकता है। कम-से-कम में 
अपने जीवन में इसकी परीक्षा करना चाहता हूँ। 


लालाजी को वाद-विवाद का अवकाश न था। हारकर बोले -- 
अच्छा बाबा, कर लो खूब जी भरकर परीक्षा लेकिन रोज-रोज 
रुपये के लिए मेरा सिर न खाया करो। में अपनी गाढ़ी कमाई 
तुम्हारे व्यसन के लिए नहीं लुटाना चाहता। 

लालाजी चले गए। नेना कहीं एकांत में जाकर खूब रोना चाहती 
थी पर हिल न सकती थी ओर अमरकान्त ऐसा विरक्त हो रहा 
था, मानो जीवन उसे भार हो रहा है। 


उसी वक्त महरी ने ऊपर से आकर कहा - भैया, तुम्हें बहूजी 
बुला रही हें। 

अमरकान्त ने बिगड़कर कहा -- जा कह दे, फुर्सत नहीं है। चली 
वहाँ से -- बहूजी बुला रही हें। 

लेकिन जब महरी लोटने लगी, तो उसने अपने तीखेपन पर 
लज्जित होकर कहा - मैंने तुम्हें कुछ नहीं कहा हे सिल्‍लो कह 
दो, अभी आता हूँ। तुम्हारी रानीजी क्या कर रही हें? 


सिललो का पूरा नाम था कोशल्या। सीतला में पति, पुत्र और एक 
आँख जाती रही थी, तब से विक्षिप्तःसी हो गई थी। रोने की बात 
पर हँसती, हँसने की बात पर रोती। घर के ओर सभी प्राणी, यहाँ 
तक की नोकर-चाकर तक उसे डॉँटते रहते थे। केवल 
अमरकान्त उसे मनुष्य समझता था। कुछ स्वस्थ होकर बोली -- 
बेठी कुछ लिख रही हैं। लालाजी चीखते थे इसी से तुम्हें बुला 
भेजा। 

अमर जेसे गिर पड़ने के बाद गर्द झाड़ता हुआ, प्रसन्न मुख ऊपर 
चला। सुखदा अपने कमरे के द्वार पर खड़ी थी। बोली -- 
तुम्हारे तो दर्शन ही दुर्लभ हो जाते हैं। स्कूल से आकर चरखा 
ले बेठते हो। क्‍यों नहीं मुझे घर भेज देते? जब मेरी जरूरत 
समझना, बुला भेजना। अबकी आए मुझे छ: महीने हुए। मीयाद 
पूरी हो गई। अब तो रिहाई हो जानी चाहिए। 


यह कहते हुए उसने एक तश्तरी में कुछ नमकीन और कुछ 
मिठाई लाकर मेज पर रख दी ओर अमर का हाथ पकड़ कमरे 
में ले जाकर कुरसी पर बेठा दिया। 


यह कमरा ओर सब कमरों से बड़ा, हवादार और सुसज्जित था। 


दरी का फर्श था, उस पर करीने से कई गद्देदार ओर सादी 
कुरसियाँ लगी हुई थीं। बीच में एक छोटी-सी नक्काशीदार गोल 


मेज थी। शीशे की आलस्मारियों में सजिल्द पुस्तकें सजी हुई थी। 
आलों पर तरह-तरह के खिलोने रखे हुए थे। एक कोने में मेज 
पर हारमोनियम रखा हुआ था। दीवारों पर धुरंधर, रवि वर्मा ओर 
कई चित्रकारों की तस्वीरें शोभा दे रही थीं। दो-तीन पुराने चित्र 
भी थे। कमरे की सजावट से सुरुचि ओर संपन्नता का आभास 
होता था। 


अमरकान्त का सुखदा से विवाह हुए दो साल हो चुके थे। सुखदा 
दो बार तो एक-एक महीना रहकर चली गई थी। अबकी उसे 
आए छ: महीने हो गए थे मगर उनका स्नेह अभी तक ऊपर-जही- 
ऊपर था। गहराइयों में दोनों एक-दूसरे से अलग-अलग थे। 
सुखदा ने कभी अभाव न जाना था, जीवन की कठिनाइयाँ न सही 
थीं। वह जाने-माने मार्ग को छोड़कर अनजान रास्ते पर पाँव 
रखते डरती थी। भोग ओर विलास को वह जीवन की सबसे 
मूल्यवान वस्तु समझती थी और उसे हृदय से लगाए रहना चाहती 
थी। अमरकान्त को वह घर के कामकाज की ओर खींचने का 
प्रयास करती रहती थी। कभी समझाती थी, कभी रूठती थी, कभी 
बिगड़ती थी। सास के न रहने से वह एक प्रकार से घर की 
स्वामिनी हो गई थी। बाहर के स्वामी लाला समरकान्त थे पर 
भीतर का संचालन सुखदा ही के हाथों में था। कितु अमरकान्त 
उसकी बातों को हंसी में टाल देता। उस पर अपना प्रभाव डालने 


की कभी चेष्टा न करता। उसकी विलासप्रियता मानो खेतों में 
होवे की भाँति उसे डराती रहती थी। खेत में हरियाली थी, दाने 
थे, लेकिन वह होवा निश्चल भाव से दोनों हाथ फेलाए खड़ा 
उसकी ओर घूरता रहता था। अपनी आशा ओर दुराशा, हार ओर 
जीत को वह सुखदा से बुराई की भाँति छिपाता था। कभी-कभी 
उसे घर लोटने में देर हो जाती, तो सुखदा व्यंग्य करने से बाज 
न आती थी - हाँ, यहाँ कौन अपना बेठा हुआ है बाहर के मजे 
घर में कहाँ ओर यह तिरस्कार, किसान की कड़े-कड़े की भाँति 
होवे के भय को ओर भी उत्तेजित कर देती थी। वह उसकी 
खुशामद करता, अपने सिद्धांतों को लंबी-से-लंबी रस्सी देता पर 
सुखदा इसे उसकी दुर्बलता समझकर ठुकरा देती थी। वह पति 
को दया-भाव से देखती थी, उसकी त्यागमयी प्रवृत्ति का अनादर न 
करती थी पर इसका तथ्य न समझ सकती थी। वह अगर 
सहानुभूति की भिक्षा माँगता, उसके सहयोग के लिए हाथ फेलाता, 
तो शायद वह उसकी उपेक्षा न करती। अपनी मुट्ठी बन्द करके, 
अपनी मिठाई आप खाकर, वह उसे रुला देता। वह भी अपनी 
मुट्ठी बन्द कर लेती थी ओर अपनी मिठाई आप खाती थी। दोनों 
आपस में हंसते-बोलते थे, साहित्य ओर इतिहास की चर्चा करते थे 
लेकिन जीवन के गूढ़ व्यापारों में पृषक थे। दूध और पानी का 


मेल नहीं, रेत ओर पानी का मेल था जो एक क्षण के लिए 
मिलकर पृथक्‌ हो जाता था। 


अमर ने इस शिकायत की कोमलता या तो समझी नहीं, या 
समझकर उसका रस न ले सका। लालाजी ने जो आघात किया 
था, अभी उसकी आत्मा उस वेदना से तड़प रही थी। बोला - में 
भी यही उचित समझता हूँ। अब मुझे पढ़ना छोड़कर जीविका की 
फिक्र करनी पड़ेगी। 


सुखदा ने खीझकर कहा - हाँ, ज्यादा पढ़ लेने से सुनती हूँ, 
आदमी पागल हो जाता हे। 


अमर ने लड़ने के लिए यहाँ भी आस्तीनें चढ़ा लीं -- तुम यह 
आक्षेप व्यर्थ कर रही हो। पढ़ने से में जी नहीं चुराता लेकिन 
इस दशा में पढ़ना नहीं हो सकता। आज स्कूल में मुझे जितना 
लज्जित होना पड़ा, वह में ही जानता हूँ। अपनी आत्मा की हत्या 
करके पढ़ने से भूखा रहना कहीं अच्छा हे। 

सुखदा ने भी अपने शस्त्र संभाले। बोली -- में तो समझती हूँ कि 
घड़ी-दो घड़ी दूकान पर बेठकर भी आदमी बहुत कुछ पढ़ सकता 
है। चरखे ओर जलसों में जो समय देते हो, वह दूकान पर दो, तो 
कोई बुराई न होगी। फिर जब तुम किसी से कुछ कहोगे नहीं 
तो कोई तुम्हारे दिल की बातें केसे समझ लेगा? मेरे पास इस 


वक्त भी एक हजार रुपये से कम नहीं। वह मेरे रुपये हें, में 
उन्हें उड़ा सकती हूँ। तुमने मुझसे चर्चा तक न की। में बुरी 
सही, तुम्हारी दुश्मन नहीं। आज लालाजी की बातें सुनकर मेरा 
रक्त खोल रहा था। चालीस रुपये के लिए इतना हंगामा तुम्हें 
जितनी जरूरत हो, मुझसे लो, मुझसे लेते तुम्हारे आत्म-सम्मान को 
चोट लगती हो, अम्माँ से लो। वह अपने को धान्य समझेंगी। 
उन्हें इसका अरमान ही रह गया कि तुम उनसे कुछ माँगते। में 
तो कहती हूँ, मुझे लेकर लखनऊ चले चलो ओर निश्चिंत होकर 
पढ़ो। अम्माँ तुम्हें इंग्लेंड भेज देंगी। वहाँ से अच्छी डिग्री ला 
सकते हो। 

सुखदा ने निष्कपट भाव से यह प्रस्ताव किया था। शायद पहली 
बार उसने पति से अपने दिल की बात कही अमरकान्त को बुरा 
लगा। बोला -- मुझे डिग्री इतनी प्यारी नहीं है कि उसके लिए 
ससुराल की रोटियाँ तोड़ूँ अगर मैं अपने परिश्रम से धनोपार्जन 
करके पढ़ सकूँगा, तो पढूँगा नहीं कोई धंधा देखूँगा। में अब तक 
व्यर्थ ही शिक्षा के मोह में पड़ा हुआ था। कॉलेज के बाहर भी 
अध्ययनशील आदमी बहुत-कुछ सीख सकता है। में अभिमान 
नहीं करता लेकिन साहित्य ओर इतिहास की जितनी पुस्तकें इन 
दो-तीन सालों में मेंने पढ़ी हैं, शायद ही मेरे कॉलेज में किसी ने 
पढ़ी हों 


सुखदा ने इस अप्रिय विषय का अन्त करने के लिए कहा -- 
अच्छा, नाश्ता तो कर लो। आज तो तुम्हारी मीटिंग है। नो बजे 
के पहले क्‍यों लोटने लगे -- में तो टाकीज में जाऊँगी। अगर 
तुम ले चलो, तो में तुम्हारे साथ चलने को तेयार हूँ। 


अमर ने रूखेपन से कहा -- मुझे टाकीज जाने की फुरसत नहीं 
है। तुम जा सकती हो। 

'फिल्मों से भी बहुत-कुछ लाभ उठाया जा सकता है।' 

'तो में तुम्हें मना तो नहीं करता। ' 

'तुम क्‍यों नहीं चलते?' 


'जो आदमी कुछ उपार्जन न करता हो, उसे सिनेमा देखने का 
अधिकार नहीं। में उसी सम्पत्ति को अपना समझता हूँ, जिसे मेंने 
परिश्रम से कमाया है।' 


कई मिनट तक दोनों गुम बेठे रहे। जब अमर जलपान करके 
उठा, तो सुखदा ने सप्रेम आग्रह से कहा -- कल से संध्या समय 
दूकान पर बेठा करो। कठिनाइयों पर विजय पाना पुरुषार्थी 
मनुष्यों का काम है अवश्य मगर कठिनाइयों की सृष्टि करना, 
अनायास पाँव में कांटे चुभाना कोई बुद्धिमानी नहीं हे। 


अमरकान्त इस आदेश का आशय समझ गया पर कुछ बोला 
नहीं। विलासिनी संकटों से कितना डरती हे यह चाहती हे, में भी 


>> 


गरीबों का खून चूसूँ उनका गला काटूँ यह मुझसे न होगा। 

सुखदा उसके दृष्टिकोण का समर्थन करके कदाचित्‌ उसे जीत 
सकती थी। उधर से हटाने की चेष्टा करके वह उसके संकल्प 
को ओर भी दृढ़ कर रही थी। अमरकान्त उससे सहानुभूति 
करके अपने अनुकूल बना सकता था पर शुष्क त्याग का रूप 


५5 


दिखाकर उसे भयभीत कर रहा था। 


अमरकान्त मेट्रिकुलिशन की परीक्षा में प्रांत में सर्वप्रथम आया, पर 
अवस्था अधिक होने के कारण छात्रवृत्ति न पा सका। इससे उसे 
निराशा की जगह एक तरह का संतोष हुआ क्योंकि वह अपने 
मनोविकारों को कोई टिकोना न देना चाहता था। उसने कई 
बड़ी-बड़ी कोठियों में पत्र-व्यवहार करने का काम उठा लिया। 
धानी पिता का पुत्र था,यह काम उसे आसानी से मिल गया। 
लाला समरकान्त की व्यवसाय-नीति से प्राय: उनकी बिरादरी वाले 
जलते थे ओर पिता-पुत्र के इस वेमनस्य का तमाशा देखना चाहते 


थे। लालाजी पहले तो बहुत बिगड़े। उनका पुत्र उन्हीं के 
सहवर्गियों की सेवा करे, यह उन्हें अपमानजनक जान पड़ा पर 
अमर ने उन्हें सुझाया कि वह यह काम केवल व्यावसायिक 
ज्ञानोपार्जन के भाव से कर रहा है। लालाजी ने भी समझा, कुछ- 
न-कुछ सीख ही जाएगा। विरोध करना छोड़ दिया। सुखदा 
इतनी आसानी से मानने वाली न थी। एक दिन दोनों में इसी 
बात पर झड़प हो गई। 


सुखदा ने कहा -- तुम दस-दस, पाँच-पाँच रुपये के लिए दूसरों की 
खुशामद करते फिरते हो तुम्हें शर्म भी नहीं आती 


अमर ने शांतिपूर्वक कहा -- काम करके कुछ उपार्जन करना 
शर्म की बात नहीं : दूसरों का मुँह ताकना शर्म की बात हे। 

'तो ये धनियों के जितने लड़के हें, सभी बेशर्म हें?' 

'हैं ही, इसमें आश्चर्य की कोई बात नहीं। अब तो लालाजी मुझे 
खुशी से भी रुपये दें तो न लूँ। जब तक अपनी सामर्थ्य का ज्ञान 
न था, तब तक उन्हें कष्ट देता था। जब मालूम हो गया कि में 
अपने खर्च भर को कमा सकता हूँ, तो किसी के सामने हाथ क्‍यों 
फेलाऊँ?' 

सुखदा ने निर्दयता के साथ कहा -- तो जब तुम अपने पिता से 
कुछ लेना अपमान की बात समझते हो, तो में क्यों उनकी आश्रित 


बनकर रहूँ -- इसका आशय तो यही हो सकता हे कि में भी 
किसी पाठशाला में नोकरी करूँ या सीने-पिरोने का धंधा उठाऊँ? 


अमरकान्त ने संकट में पड़कर कहा -- तुम्हारे लिए इसकी 
जरूरत नहीं। 


'क्यों में खाती-पहनती हूँ, गहने बनवाती हूँ, पुस्तकें लेती हूँ. 
पत्रिकाएँ मँगवाती हूँ, दूसरों ही की कमाई पर तो -- इसका तो 
यह आशय भी हो सकता हे कि मुझे तुम्हारी कमाई पर भी कोई 
अधिकार नहीं। मुझे खुद परिश्रम करके कमाना चाहिए। ' 


अमरकान्त को संकट से निकलने की एक युक्ति सूझ गई -- 
अगर दादा, या तुम्हारी अम्माँजी तुमसे चिढ़ें ओर में भी ताने दूँ, 
तब निस्संदेह तुम्हें खुद धान कमाने की जरूरत पड़ेगी। 


कोई मुँह से न कहे पर मन में तो समझ सकता है। अब तक 
तो में समझती थी, तुम पर मेरा अधिकार है। तुमसे जितना 
चाहूँगी, लड़कर ले लूँगी लेकिन अब मालूम हुआ, मेरा कोई 
अधिकार नहीं। तुम जब चाहो, मुझे जवाब दे सकते हो। यही 
बात है या कुछ ओर? 


अमरकान्त ने हारकर कहा -- तो तुम मुझे क्या करने को कहती 
हो? दादा से हर महीने रुपये के लिए लड़ता रहूँ? 


सुखदा बोली -- हाँ, में यही चाहती हूँ। यह दूसरों की चाकरी 
छोड़ दो ओर घर का धंधा देखो। जितना समय उधर देते हो 
उतना ही समय घर के कामों में दो। 


'मुझे इस लेन-देन, सूद-ब्याज से घृणा हे। ' 


सुखदा मुस्कराकर बोली -- यह तो तुम्हारा अच्छा तर्क है। 
मरीज को छोड़ दो, वह आप-ही-आप अच्छा हो जाएगा। इस 
तरह मरीज मर जाएगा, अच्छा न होगा। तुम दूकान पर जितनी 
देर बेढोगे, कम-से-कम उतनी देर तो यह घृणित व्यापार न होने 
दोगे। यह भी तो सम्भव हे कि तुम्हारा अनुराग देखकर लालाजी 
सारा काम तुम्हीं को सौंप दें। तब तुम अपनी इच्छानुसार इसे 
चलाना। अगर अभी इतना भार नहीं लेना चाहते, तो न लो लेकिन 
लालाजी की मनोवृत्ति पर तो कुछ-न-कुछ प्रभाव डाल ही सकते 
हो। वह वही कर रहे हैं जो अपने-अपने ढंग से सारा संसार कर 
रहा है। तुम विरक्त होकर उनके विचार और नीति को नहीं 
बदल सकते। ओर अगर तुम अपना ही राग अलापोगे, तो में कहे 
देती हूँ, अपने घर चली जाऊँगी। तुम जिस तरह जीवन व्यतीत 
करना चाहते हो, वह मेरे मन की बात नहीं। तुम बचपन से 
ठुकराए गए हो ओर कष्ट सहने में अभ्यस्त हो। मेरे लिए यह 
नया अनुभव हे। 


अमरकान्त परास्त हो गया। इसके कई दिन बाद उसे कई 
जवाब सूझे पर इस वक्त वह कुछ जवाब न दे सका। नहीं, उसे 
सुखदा की बातें न्‍्याय-संगत मालूम हुईं। अभी तक उसकी 
स्वतंत्र कल्पना का आधार पिता की कृपणता थी। उसका अंकुर 
विमाता की निर्ममता ने जमाया था। तर्क या सिद्धांत पर उसका 
आधार न था ओर वह दिन तो अभी दूर, बहुत दूर था, जब उसके 
चित्त की वृत्ति ही बदल जाए। उसने निश्चय किया -- पत्र- 
व्यवहार का काम छोड़ दूँगा। दूकान पर बेठने में भी उसकी 
आपत्ति उतनी तीव्र न रही। हाँ, अपनी शिक्षा का खर्च वह पिता 
से लेने पर किसी तरह अपने मन को न दबा सका। इसके लिए 
उसे कोई दूसरा ही गुप्त मार्ग खोजना पड़ेगा। सुखदा से कुछ 
दिनों के लिए उसकी संधि-सी हो गई। 


इसी बीच में एक ओर घटना हो गई, जिसने उसकी स्वतन्त्र 
कल्पना को भी शिथिल कर दिया। 


सुखदा इधर साल भर से मेके न गई थी। विधवा माता बार-बार 
बुलाती थीं,लाला समरकान्त भी चाहते थे कि दो-एक महीने के 
लिए हो आए पर सुखदा जाने का नाम न लेती थी। अमरकान्त 
की ओर से निश्चित न हो सकती थी। वह ऐसे घोड़े पर सवार 
थी, जिसे नित्य फेरना लाजिमी था, दस-पाँच दिन बाँधा रहा, तो फिर 


पुद्ठे पर हाथ ही न रखने देगा। इसीलिए वह अमरकान्त को 
छोड़कर न जाती थी। 


अन्त में माता ने स्वयं काशी आने का निश्चय किया। उनकी 
इच्छा अब काशीवास करने की भी हो गई। एक महीने तक 
अमरकान्त उनके स्वागत की तैयारियों में लगा रहा। गंगातट पर 
बड़ी मुश्किल से पसन्द का घर मिला, जो न बहुत बड़ा था न 
बहुत छोटा। उसकी सफाई ओर सफेदी में कई दिन लगे। 
गृहस्थी की सेकड़ों ही चीजें जमा करनी थीं। उसके नाम सास ने 
एक हजार का बीमा भेज दिया था। उसने कतरब्योंत से उसके 
आधे ही में सारा प्रबन्ध कर दिया। पाई-पाई का हिसाब लिखा 
तैयार था। जब सास जी प्रयाग का स्नान करती हुईं, माघ में 
काशी पहुँची, तो वहाँ का सुप्रबन्ध देखकर बहुत प्रसन्न हुईं। 
अमरकान्त ने बचत के पाँच सो रुपये उनके सामने रख दिए। 
रेणुकादेवी ने चकित होकर कहा -- क्या पाँच सो ही में सब 
कुछ हो गया -- मुझे तो विश्वास नहीं आता। 

'जी नहीं, पाँच सो ही खर्च हुए।' 


'यह तो तुमने इनाम देने का काम किया है। यह बचत के रुपये 
तुम्हारे हैं।' 


अमर ने झेंपते हुए कहा -- जब मुझे जरूरत होगी, आपसे माँग 
लूँगा। अभी तो कोई ऐसी जरूरत नहीं हे। 


रेणुकादेवी रूप और अवस्था से नहीं, विचार और व्यवहार से वृद्धा 
थीं। ज्ञान ओर ब्रत में उनकी आस्था न थी लेकिन लोकमत की 
अवहेलना न कर सकती थीं। विधवा का जीवन तप का जीवन 
है। लोकमत इसके विपरीत कुछ नहीं देख सकता। रेणुका को 
विवश होकर धर्म का स्वांग भरना पड़ता था किंतु जीवन बिना 
किसी आधार के तो नहीं रह सकता। भोग-विलास, सैर-तमाशे से 
आत्मा उसी भाँति संतुष्ट नहीं होती, जैसे कोई चटनी और अचार 
खाकर अपनी क्षु॒धा को शान्त नहीं कर सकता। जीवन किसी 
तथ्य पर ही टिक सकता है। रेणुका के जीवन में यह आधार 
पशु-प्रेम था। वह अपने साथ पशु-पक्षियों का एक चिड़ियाघर लाई 
थीं। तोते, मेने, बंदर, बिल्ली, गाएँ, हिरन, मोर, कुत्तों आदि पाल रखे 
थे ओर उन्हीं के सुख-दुख में सम्मिलित होकर जीवन में 
सार्थकता का अनुभव करती थीं। हरएक का अलग-अलग नाम 
था, रहने का अलग-अलग स्थान था, खाने-पीने के अलग-अलग 
बर्तन थे। अन्य रईसों की भाँति उनका पशु-प्रेम नुमायशी, 
फेशनेबल या मनोरंजक न था। अपने पशु-पक्षियों में उनकी जान 
बसती थी। वह उनके बच्चों को उसी मातृत्व-भरे स्नेह से 
खेलाती थीं मानो अपने नाती-पोते हों। ये पशु भी उनकी बातें, 


उनके इशारे, कुछ इस तरह समझ जाते थे कि आश्चर्य होता 
था। 

दूसरे दिन माँ-बेटी में बातें होने लगीं। 

रेणुका ने कहा -- तुझे ससुराल इतनी प्यारी हो गई? 


सुखदा लज्जित होकर बोली -- क्‍या करूँ अम्माँ, ऐसी उलझन में 
पड़ी हूँ कि कुछ सूझता ही नहीं। बाप-बेटे में बिलकुल नहीं 
बनती। दादाजी चाहते हैं, वह घर का धंधा देखें। वह कहते हें, 
मुझे इस व्यवसाय से घृणा है। में चली जाती, तो न जाने क्‍या 
दशा होती। मुझे बराबर खटका लगा रहता है कि वह देश-विदेश 
की राह न लें। तुमने मुझे कुएं में ढकेल दिया और क्या कहूँ? 
रेणुका चिंतित होकर बोलीं -- मेंने तो अपनी समझ में घर-वर 
दोनों ही देखभाल कर विवाह किया था मगर तेरी तकदीर को 
क्या करती? लड़के से तेरी अब पटती हे, या वही हाल हे? 

सुखदा फिर लज्जित हो गई। उसके दोनों कपोल लाल हो गए। 
सिर झुकाकर बोली -- उन्हें अपनी किताबों ओर सभाओं से छुट्टी 
नहीं मिलती। 

'तेरी जेसी रूपवती एक सीधे-सादे छोकरे को भी न संभाल सकी 
-- चाल-चलन का केसा हे? 


सुखदा जानती थी, अमरकान्त में इस तरह की कोई दुर्वासना नहीं 
है, पर इस समय वह इस बात को निश्चयात्मक रूप से न कह 
सकी। उसके नारीत्व पर धब्बा आता था। बोली - में किसी 
के दिल का हाल क्‍या जान, अम्माँ इतने दिन हो गए, एक दिन भी 
ऐसा न हुआ होगा कि कोई चीज लाकर देते। जेसे चाहूँ रहूँ, 
उनसे कोई मतलब ही नहीं। 


रेणुका ने पूछा -- तू कभी कुछ पूछती है, कुछ बनाकर खिलाती 
है, कभी उसके सिर में तेल डालती है? 


सुखदा ने गर्व से कहा -- जब वह मेरी बात नहीं पूछते तो मुझे 
क्या गरज पड़ी हे वह बोलते हें, तो में बोलती हूँ। मुझसे किसी 
की गुलामी नहीं होगी। 


रेणुका ने ताड़ना दी -- बेटी, बुरा न मानना, मुझे बहुत-कुछ तेरा 
ही दोष दीखता है। तुझे अपने रूप का गर्व है। तू समझती हे, 
वह तेरे रूप पर मुग्धा होकर तेरे पेरों पर सिर रगड़ेगा। ऐसे मर्द 
होते हैं, यह में जानती हूँ पर वह प्रेम टिकाऊ नहीं होता। न जाने 
तू क्‍यों उससे तनी रहती है? मुझे तो वह बड़ा गरीब और बहुत 
ही विचारशील मालूम होता है। सच कहती हूँ, मुझे उस पर दया 
आती है। बचपन में तो बेचारे की माँ मर गई। विमाता मिली, 
वह डाइन। बाप हो गया शत्रु। घर को अपना घर न समझ 


सका। जो हृदय चिता-भार से इतना दबा हुआ हो, उसे पहले 
स्नेह और सेवा से पोला करने के बाद तभी प्रेम का बीज बोया 
जा सकता है। 

सुखदा चिढ़कर बोली -- वह चाहते हैं, में उनके साथ तपस्विनी 
बनकर रहूँ। रूखा-सूखा खाऊँ, मोटा-झोटा पहनूँ और वह घर से 
अलग होकर मेहनत और मजूरी करें। मुझसे यह न होगा, चाहे 
सदेव के लिए उनसे नाता ही टूट जाए। वह अपने मन की 
करेंगे, मेरे आराम-तकलीफ की बिलकुल परवाह न करेंगे, तो में 
भी उनका मुँह न जोहूँगी। 


रेणुका ने तिरस्कार भरी चितवनों से देखा ओर बोली -- और 
अगर आज लाला समरकान्त का दीवाला पिट जाए? 


सुखदा ने इस संभावना की कभी कल्पना ही न की थी। 
विमूढ़ होकर बोली -- दीवाला क्यों पिटने लगा? 
'ऐसा सम्भव तो हे।' 


सुखदा ने माँ की सम्पत्ति का आश्रय न लिया। वह न कह सकी, 
'तुम्होरे पास जो कुछ हे, वह भी तो मेरा ही है।' आत्म-सम्मान ने 
उसे ऐसा न कहने दिया। माँ के इस निर्दय प्रश्न पर झुंझलाकर 


बोली -- जब मोत आती हे, तो आदमी मर जाता है। जान- 
बूझकर आग में नहीं कूदा जाता। 


बातों-बातों में माता को ज्ञात हो गया कि उनकी सम्पत्ति का 
वारिस आने वाला हे। कन्या के भविष्य के विषय में उन्हें बड़ी 
चिता हो गई थी। इस संवाद ने उस चिंता का शमन कर दिया। 


उन्होंने आनन्द विहवल होकर सुखदा को गले लगा लिया। 


अमरकान्त ने अपने जीवन में माता के स्नेह का सुख न जाना 
था। जब उसकी माता का अवसान हुआ, तब वह बहुत छोटा 
था। उस दूर अतीत की कुछ धुँधली-सी ओर इसीलिए अत्यंत 
मनोहर ओर सुखद स्मृतियाँ शेष थीं। उसका वेदनामय बाल-रूदन 
सुनकर जैसे उसकी माता ने रेणुकादेवी के रूप में स्वर्ग से आकर 
उसे गोद में उठा लिया। बालक अपना रोना-धोना भूल गया ओर 
उस ममता-भरी गोद में मुँह छिपाकर देवी-सुख लूटने लगा। 
अमरकान्त नहीं-नहीं करता रहता ओर माता उसे पकड़कर उसके 
आगे मेवे ओर मिठाइयाँ रख देतीं। उसे इंकार न करते बनता। 
वह देखता, माता उसके लिए कभी कुछ पका रही हें, कभी कुछ, 


ओर उसे खिलाकर कितनी प्रसन्न होती हैं, तो उसके हृदय में 
श्रद्धा की एक लहर-सी उठने लगती है। वह कॉलेज से लोटकर 
सीधे रेणुका के पास जाता। वहाँ उसके लिए जलपान रखे हुए 
रेणुका उसकी बाट जोहती रहती। प्रातः का नाश्ता भी वह वहीं 
करता। इस मातृ-स्नेह से उसे तृप्ति ही न होती थी। छुट्टियों के 
दिन वह प्राय: दिन-भर रेणुका ही के यहाँ रहता। उसके साथ 
कभी-कभी नेना भी चली जाती। वह खासकर पशु-पक्षियों की 
क्रीड़ा देखने जाती थी। 


अमरकान्त के कोष में स्नेह आया, तो उसकी वह कृपणता जाती 
रही। सुखदा उसके समीप आने लगी। उसकी विलासिता से अब 
उसे उतना भय न रहा। रेणुका के साथ उसे लेकर वह सेर- 
तमाशे के लिए भी जाने लगा। रेणुका दसवें-पाँचवें उसे दस-बीस 
रुपये जरूर दे देती। उसके सप्रेम आग्रह के सामने अमरकान्त 
की एक न चलती। उसके लिए नए-नए सूट बने, नए-नए जूते 
आए, मोटर साइकिल आई, सजावट के सामान आए। पाँच ही छ: 
महीने में वह विलासिता का द्रोही, बह सरल जीवन का उपासक, 
अच्छा-खास रईसजादा बन बेठा, रईसजादों के भावों और विचारों 
से भरा हुआ उतना ही निद्न्द्र और स्वार्थी। उसकी जेब में दस- 
बीस रुपये हमेशा पड़े रहते। खुद खाता, मित्रों को खिलाता ओर 
एक की जगह दो खर्च करता। वह अध्ययनशीलता जाती रही। 


ताश ओर चोसर में ज्यादा आनन्द आता। हाँ, जलसों में उसे अब 
ओर अधिक उत्साह हो गया। वहाँ उसे कीर्ति-लाभ का अवसर 
मिलता था। बोलने की शक्ति उसमें पहले भी बुरी न थी। 
अभ्यास से ओर भी परिमार्जित हो गई। देनिक समाचार ओर 
सामयिक साहित्य से भी उसे रुचि थी, विशेषकर इसलिए कि 
रेणुका रोज-रोज की खबरें उससे पढ़वाकर सुनती थीं। 


देनिक समाचार-पत्रों के पढ़ने से अमरकान्त के राजनेतिक ज्ञान 
का विकास होने लगा। देशवासियों के साथ शासक मंडल की 
कोई अनीति देखकर उसका खून खोल उठता था। जो संस्थाएं 
राष्ट्रीय उत्थान के लिए उद्योग कर रही थीं, उनसे उसे सहानुभूति 
हो गई। वह अपने नगर की कांग्रेस-कमेटी का मेम्बर बन गया 
ओर उसके कार्यक्रम में भाग लेने लगा। 


एक दिन कॉलेज के कुछ छात्र देहातों की आर्थिक-दशा की जांच- 
पड़ताल करने निकले। सलीम ओर अमर भी चले। अध्यापक 
डॉ. शान्तिकुमार उनके नेता बनाए गए। कई गांवों की पड़ताल 
करने के बाद मंडली संध्या समय लोटने लगी,तो अमर ने कहा 
-- मैंने कभी अनुमान न किया था कि हमारे कृषकों की दशा 
इतनी निराशाजनक हे। 


सलीम बोला -- तालाब के किनारे वह जो चार-पाँच घर मललाहों 
के थे, उनमें तो लोहे के दो-एक बर्तन के सिवा कुछ था ही 
नहीं। में समझता था, देहातियों के पास अनाज की बखारें भरी 
होंगी लेकिन यहाँ तो किसी घर में अनाज के मटके तक न थे। 


शान्तिकुमार बोले -- सभी किसान इतने गरीब नहीं होते। बड़े 
किसानों के घर में बखारें भी होती हैं लेकिन ऐसे किसान गाँव में 
दो-चार से ज्यादा नहीं होते। 


अमरकान्त ने विरोध किया -- मुझे तो इन गांवों में एक भी ऐसा 
किसान न मिला। और महाजन और अमले इन्हीं गरीबों को 
चूसते हैं में चाहता हूँ उन लोगों को इन बेचारों पर दया भी नहीं 
आती। 

शान्तिकुमार ने मुस्कराकर कहा -- दया ओर धर्म की बहुत दिनों 
परीक्षा हुई और यह दोनों हल्के पड़े। अब तो न्याय-परीक्षा का 
युग है। 

शान्तिकुमार की अवस्था कोई पेंतीस की थी। गोरे-चिट्ठे, रूपवान 
आदमी थे। वेश-भूषा अंग्रेजी थी, और पहली नजर में अंग्रेज ही 
मालूम होते थे क्योंकि उनकी आँखें नीली थी, ओर बाल भी भूरे 
थे। ऑक्सफोर्ड से डॉक्टर की उपाधि प्राप्त कर लाए थे। विवाह 
के कट्टर विरोधी, स्वतंत्रता-प्रेम के कट्टर भक्त, बहुत ही प्रसन्न मुख, 


सहृदय, सेवाशील व्यक्ति थे। मजाक का कोई अवसर पाकर न 
चूकते थे। छात्रों से मित्र भाव रखते थे। राजनेतिक आंदोलनों में 
खूब भाग लेते पर गुप्त रूप से। खुले मेदान में न आते। हाँ, 
सामाजिक क्षेत्र में खूब गरजते थे। 


अमरकान्त ने करूण स्वर में कहा -- मुझे तो उस आदमी की 
सूरत नहीं भूलती, जो छ: महीने से बीमार पड़ा था और एक पैसे 
की भी दवा न ली थी। इस दशा में जमींदार ने लगान की 
डिगरी करा ली और जो कुछ घर में था, नीलाम करा लिया। 
बैल तक बिकवा लिए। ऐसे अन्यायी संसार की नियंता कोई 
चेतन शक्ति हे, मुझे तो इसमें संदेह हो रहा है। तुमने देखा नहीं 
सलीम, गरीब के बदन पर चिथड़े तक न थे। उसकी वृद्धा माता 
कितना फूट-फूटकर रोती थीं। 

सलीम की आँखों में आँसू थे। बोला -- तुमने रुपये दिए, तो 
बुढ़िया केसे तुम्हारे पेरों पर गिर पड़ी। में तो अलग मुँह फेरकर 
रो रहा था। 

मंडली यों ही बातचीत करती चली जाती थी। अब पक्की सड़क 
मिल गई थी। दोनों तरफ ऊँचे वृक्षों ने मार्ग को अंधेरा कर 
दिया था। सड़क के दाहिने-बाएं-नीचे ऊख, अरहर आदि के खेत 


खड़े थे। थोड़ी-थोड़ी दूर पर दो-एक मजूर या राहगीर मिल जाते 
थे। 


सहसा एक वृक्ष के नीचे दस-बारह स्त्री-पुरुष सशंकित भाव से 
दुबके हुए दिखाई दिए। सब-के-सब सामने वाले अरहर के खेत 
की ओर ताकते और आपस में कनफुसकियाँ कर रहे थे। अरहर 
के खेत की मेड़ पर दो गोरे सेनिक हाथ में बेंत लिए अकड़े खड़े 
थे। छात्र-मंडली को कोतूहल हुआ। सलीम ने एक आदमी से 
पूछा -- क्‍या माजरा है, तुम लोग क्‍यों जमा हो? 


अचानक अरहर के खेत की ओर से किसी ओरत का चीत्कार 
सुनाई पड़ा। छात्र वर्ग अपने डंडे संभालकर खेत की तरफ 
लपका। परिस्थिति उनकी समझ में आ गई थी। 


एक गोरे सेनिक ने आँखें निकालकर छड़ी दिखाते हुए कहा -- 
भाग जाओ नहीं हम ठोकर मारेगा । 


इतना उसके मुँह से निकलना था कि डॉ. शान्तिकुमार ने 
लपककर उसके मुँह पर घूँसा मारा। सैनिक के मुँह पर घूंसा 
पड़ा, तिलमिला उठा पर था, घूँसेबाजी में मंजा हुआ। घूँसे का 
जवाब जो दिया, तो डॉक्टर साहब गिर पड़े। उसी वक्त सलीम ने 
अपनी हाकी-स्टिक उस गोरे के सिर पर जमाई। वह चोंधिया 
गया, जमीन पर गिर पड़ा ओर जेसे मूर्छित हो गया। दूसरे सेनिक 


को अमर ओर एक दूसरे छात्र ने पीटना शुरू कर दिया था पर 
वह इन दोनों युवकों पर भारी था। सलीम इधर से फुर्सत पाकर 
उस पर लपका। एक के मुकाबले में तीन हो गए। सलीम की 
स्टिक ने इस सैनिक को भी जमीन पर सुला दिया। इतने में 
अरहर के पौधों को चीरता हुआ तीसरा गोरा आ पहुँचा। डॉक्टर 
शान्तिकुमार संभलकर उस पर लपके ही थे कि उसने रिवाल्वर 
निकलकर दाग दिया। डॉक्टर साहब जमीन पर गिर पड़े। अब 
मामला नाजुक था। तीनों छात्र डॉक्टर साहब को संभालने लगे। 
यह भय भी लगा हुआ था कि वह दूसरी गोली न चला दे। 
सबके प्राण नहों में समाए हुए थे। 


मजूर लोग अभी तक तो तमाशा देख रहे थे। मगर डॉक्टर 
साहब को गिरते देख उनके खून में भी जोश आया। भय की 
भाँति साहस भी संक्रामक होता है। सब-के-सब अपनी लकड़ियाँ 
संभालकर गोरे पर दोड़े। गोरे ने रिवाल्वर दागी पर निशाना 
खाली गया। इसके पहले कि वह तीसरी गोली चलाए, उस पर 
डंडों की वर्षा होने लगी ओर एक क्षण में वह भी आहत होकर 
गिर पड़ा। 


खेरियत यह हुई कि जख्म डॉक्टर साहब की जांघ में था। सभी 
छात्र 'तत्काल-धर्म' जानते थे। घाव का खून बन्द किया ओर पढ्टी 
बंधा दी। 


उसी वक्त एक युवती खेत से निकली ओर मुँह छिपाए, लंगड़ाती, 
कपड़े संभालती, एक तरफ चल पड़ी। अबला लज्जावश, किसी से 
कुछ कहे बिना, सबकी नजरों से दूर निकल जाना चाहती थी। 
उसकी जिस अमूल्य वस्तु का अपहरण किया गया था, उसे कौन 
दिला सकता थाः? दुष्टों को मार डालो, इससे तुम्हारी न्याय-बुद्धि 
को संतोष होगा, उसकी तो जो चीज गई, वह गई। वह अपना 
दुख क्‍यों रोए? क्यों फरियाद करे? सारे संसार की सहानुभूति, 
उसके किस काम की हे! 


सलीम एक क्षण तक युवती की ओर ताकता रहा। फिर स्टिक 
संभालकर उन तीनों को पीटने लगा ऐसा जान पड़ता था कि 
उन्मत्त हो गया हे। 


डॉक्टर साहब ने पुकारा -- क्या करते हो सलीम! इससे क्‍या 
फायदा? यह इंसानियत के खिलाफ हे कि गिरे हुओं पर हाथ 
उठाया जाए। 

सलीम ने दम लेकर कहा - में एक शैतान को भी जिंदा न 
छोड़ँगा। मुझे फाँसी हो जाए, कोई गम नहीं। ऐसा सबक देना 
चाहिए कि फिर किसी बदमाश को इसकी जुर्रत न हो। 


फिर मजूरों की तरफ देखकर बोला -- तुम इतने आदमी खड़े 
ताकते रहे ओर तुमसे कुछ न हो सका। तुममें इतनी गेरत भी 


नहीं? अपनी बहू-बेटियों की आबरू की हिफाजत भी नहीं कर 
सकते? समझते होंगे कोन हमारी बहू-बेटी हैं। इस देश में जितनी 
बेटियाँ हैं, जितनी बहुएँ हैं, सब तुम्हारी बहुएँ हैं, जितनी माँएँ हैं, सब 
तुम्हारी माँएँ हें। तुम्हारी आँखों के सामने यह अनर्थ हुआ और 
तुम कायरों की तरह खड़े ताकते रहे क्‍यों सब-के-सब जाकर मर 
नहीं गए। 


सहसा उसे खयाल आ गया कि में आवेश में आकर इन गरीबों 
को फटकार बताने की अनाधिकार चेष्टा कर रहा हूँ। वह चुप 
हो गया और कुछ लज्जित भी हुआ। 

समीप के एक गाँव से बेलगाड़ी मंगाई गई। शान्तिकुमार को 
लोगों ने उठाकर उस पर लेटा दिया ओर गाड़ी चलने को हुई 
कि डॉक्टर साहब ने चोॉंककर पूछा -- और उन तीनों आदमियों 
को क्‍या यहीं छोड़ जाओगे? 

सलीम ने मस्तक सिकोड़कर कहा -- हम उनको लादकर ले 
जाने के जिम्मेदार नहीं हें। मेरा तो जी चाहता हे, उन्हें खोदकर 
दफन कर दूँ। 

आखिर डॉक्टर के बहुत समझाने के बाद सलीम राजी हुआ। 
तीनों गोरे भी गाड़ी पर लादे गए ओर गाड़ी चली। सब-के-सब 
मजूर अपराधियों की भाँति सिर झुकाए कुछ दूर तक गाड़ी के 


पीछे-पीछे चले। डॉक्टर ने उनको बहुत धन्यवाद देकर विदा 
किया। नो बजते-बजते समीप का रेलवे स्टेशन मिला। इन लोगों 
ने गोरों को तो वहीं पुलिस के चार्ज में छोड़ दिया ओर आप 
डॉक्टर साहब के साथ गाड़ी पर बेठकर घर चले। 


सलीम और अमर तो जरा देर में हँसने-बोलने लगे। इस संग्राम 
की चर्चा करते उनकी जबान न थकती थी। स्टेशन-मास्टर से 
कहा, गाड़ी में मुसाफिरों से कहा, रास्ते में जो मिला उससे कहा। 
सलीम तो अपने साहस ओर शोर्य की खूब डींगें मारता था, मानो 
कोई किला जीत आया है ओर जनता को चाहिए कि उसे मुकुट 
पहनाए, उसकी गाड़ी खींचे, उसका जुलूस निकाले किंतु अमरकान्त 
चुपचाप डॉक्टर साहब के पास बेठा हुआ था। आज के अनुभव 
ने उसके हृदय पर ऐसी चोट लगाई थी, जो कभी न भरेगी। वह 
मन-ही-मन इस घटना की व्याख्या कर रहा था। इन टके के 
सैनिकों की इतनी हिम्मत क्‍यों हुई? यह गोरे सिपाही इंगलेंड के 
निम्नतम श्रेणी के मनुष्य होते हैं। इनका इतना साहस केसे 
हुआ? इसीलिए कि भारत पराधीन है। यह लोग जानते हैं कि यहाँ 
के लोगों पर उनका आतंक छाया हुआ है। वह जो अनर्थ चाहें, 
करें। कोई चूँ नहीं कर सकता। यह आतंक दूर करना होगा। 
इस पराधीनता की जंजीर को तोड़ना होगा। 


इस जंजीर को तोड़ने के लिए वह तरह-तरह के मंसूबे बाँधने 
लगा, जिनमें योवन का उन्‍्माद था, लड़कपन की उमग्रता थी ओर 
थी कच्ची बुद्धि की बहक। 


डॉ. शान्तिकुमार एक महीने तक अस्पताल में रहकर अच्छे हो 
गए। तीनों सेनिकों पर क्‍या बीती, नहीं कहा जा सकता पर अच्छे 
होते ही पहला काम जो डॉक्टर साहब ने किया, वह तांगे पर 
बेठकर छावनी में जाना ओर उन सेनिकों की कुशल पूछना था। 
मालूम हुआ कि वह तीनों भी कई-कई दिन अस्पताल में रहे,फिर 
तबदील कर दिए गए। रेजिमेंट के कप्तान ने डॉक्टर साहब से 
अपने आदमियों के अपराध की क्षमा माँगी ओर विश्वास दिलाया 
कि भविष्य में सेनिकों पर ज्यादा कड़ी निगाह रखी जाएगी। 
डॉक्टर साहब की इस बीमारी में अमरकान्त ने तन-मन से 
उनकी सेवा की, केवल भोजन करने ओर रेणुका से मिलने के 
लिए घर जाता, बाकी सारा दिन ओर सारी रात उन्हीं की सेवा में 
व्यतीत करता। रेणुका भी दो-तीन बार डॉक्टर साहब को देखने 
गईं। 


इधर से फुरसत पाते ही अमरकान्त कांग्रेस के कामों में ज्यादा 
उत्साह से शरीक होने लगा। चन्दा देने में तो बस संस्था में 
कोई उसकी बराबरी न कर सकता था। 


एक बार एक आम जलसे में वह ऐसी उद्दंडता से बोला कि 
पुलिस के सुपरिटेंडेंट ने लाला समरकान्त को बुलाकर लड़के को 
संभालने की चेतावनी दे डाली। लालाजी ने वहाँ से लोटकर खुद 
तो अमरकान्त से कुछ न कहा, सुखदा ओर रेणुका दोनों से जड़ 
दिया। अमरकान्त पर अब किसका शासन हे, वह खुद समझते 
थे। इधर बेटे से वह स्नेह करने लगे थे। हर महीने पढ़ाई का 
खर्च देना पड़ता था, तब उसका स्कूल जाना उन्हें जहर लगता 
था, काम में लगाना चाहते थे और उसके काम न करने पर 
बिगड़ते थे। अब पढ़ाई का कुछ खर्च न देना पड़ता था। 
इसलिए कुछ न बोलते थे बल्कि कभी-कभी संदूक की कुंजी न 
मिलने या उठकर संदूक खोलने के कष्ट से बचने के लिए, बेटे 
से रुपये उधर ले लिया करते। अमरकान्त न माँगता, न वह 

देते। 


सुखदा का प्रसवकाल समीप आता जाता था। उसका मुख पीला 
पड़ गया था। भोजन बहुत कम करती थी ओर हँसती-बोलती भी 
बहुत कम थी। वह तरह-तरह के दुःस्वप्न देखती रहती थी, इससे 
चित्ता ओर भी सशंकित रहता था। रेणुका ने जनन-सम्बन्धी कई 


पुस्तकें उसको मँगा दी थीं। इन्हें पढ़कर वह ओर भी चिंतित 
रहती थी। शिशु की कल्पना से चित्ता में एक गर्वमय उल्लास 
होता था पर इसके साथ ही हृदय में कंपन भी होता था न जाने 
क्या होगा? 


उस दिन संध्या समय अमरकान्त उसके पास आया, तो वह जली 
बेठी थी। तीक्ष्ण नेत्रों से देखकर बोली -- तुम मुझे थोड़ी-सी 
संखिया क्‍यों नहीं दे देते? तुम्हारा गला भी छूट जाए, में भी जंजाल 
से मुक्त हो जाऊँ। 

अमर इन दिनों आदर्श पति बना हुआ था। रूप-ज्योति से 
चमकती हुई सुखदा आँखों को उन्‍्मत्त करती थी पर मातृत्व के 
भार से लदी हुई यह पीले मुख वाली रोगिणी उसके हृदय को 
ज्योति से भर देती थी। वह उसके पास बेठा हुआ उसके रूखे 
केशों ओर सूखे हाथों से खेला करता। उसे इस दशा में लाने का 
अपराधी वह है इसलिए इस भार को सहय बनाने के लिए वह 
सुखदा का मुँह जोहता रहता था। सुखदा उससे कुछ फरमाइश 
करे, यही इन दिनों उसकी सबसे बड़ी कामना थी। वह एक बार 
स्वर्ग के तारे तोड़ लाने पर भी उतारू हो जाता। बराबर उसे 
अच्छी-अच्छी किताबें सुनाकर उसे प्रसन्न करने का प्रयत्न करता 
रहता था। शिशु की कल्पना से उसे जितना आनन्द होता था 
उससे कहीं अधिक सुखदा के विषय में चिंता थी -- न जाने क्‍या 


होगा? घबराकर भारी स्वर में बोला -- ऐसा क्‍यों कहती हो 
सुखदा, मुझसे गलती हुई हो तो, बता दो? 


सुखदा लेटी हुई थी। तकिए के सहारे टेक लगाकर बोली -- 
तुम आम जलसों में कड़ी-कड़ी स्पीचें देते फिरते हो, इसका इसके 
सिवा और क्‍या मतलब है कि तुम पकड़े जाओ ओर अपने साथ 
घर को भी ले डूबो। दादा से पुलिस के किसी बड़े अफसर ने 
कहा है। तुम उनकी कुछ मदद तो करते नहीं, उल्टे और उनके 
किए-कराए को धूल में मिलाने को तुले बेठे हो। में तो आप ही 
अपनी जान से मर रही हूँ, उस पर तुम्हारी यह चाल ओर भी मारे 
डालती है। महीने भर डॉक्टर साहब के पीछे हलकान हुए। 
उधर से छुट्टी मिली तो यह पचड़ा ले बेठे। क्‍या तुमसे 
शांतिपूर्वक नहीं बेठा जाता? तुम अपने मालिक नहीं हो, कि जिस 
राह चाहो, जाओ। तुम्हारे पाँव में बेड़ियाँ हैं। क्या अब भी 
तुम्हारी आँखें नहीं खुलती? 


अमरकान्त ने अपनी सफाई दी - मैंने तो कोई ऐसी स्पीच नहीं 
दी जो कड़ी कही जा सके। 


'तो दादा झूठ कहते थे?' 
'इसका तो यह अर्थ है कि में अपना मुँह सी लूँ? 


'हाँ, तुम्हें अपना मुँह सीना पड़ेगा।' 


दोनों एक क्षण भूमि ओर आकाश की ओर ताकते रहे। तब 
अमरकान्त ने परास्त होकर कहा -- अच्छी बात है। आज से 
अपना मुँह सी लूँगा। फिर तुम्हारे सामने ऐसी शिकायत आए, तो 
मेरे कान पकड़ना। 


सुखदा नरम होकर बोली -- तुम नाराज होकर यह प्रण नहीं कर 
रहे हो? में तुम्हारी अप्रसन्नता से थर-थर काँपती हूँ। में भी जानती 
हूँ कि हम लोग पराधीन हैं। पराधीनता मुझे भी उतनी ही 
अखरती है जितनी तुम्हें। हमारे पाँवों में तो दोहरी बेड़ियाँ हैं -- 
समाज की अलग, सरकार की अलग लेकिन आगे-पीछे भी तो 
देखना होता है। देश के साथ हमारा जो धर्म है, वह ओर प्रबल 
रूप में पिता के साथ है, और उससे भी प्रबल रूप में अपनी 
संतान के साथ। पिता को दुखी और संतान को निस्सहाय 
छोड़कर देश धर्म का पालन ऐसा ही है जेसे कोई अपने घर में 
आग लगाकर खुले आकाश में रहे। जिस शिशु को में अपना 
हृदय-रक्त पिला-पिलाकर पाल रही हूँ, उसे में चाहती हूँ, तुम भी 
अपना सर्वस्व समझो। तुम्हारे सारे स्नेह ओर निष्ठा का में 
एकमात्र उसी को अधिकारी देखना चाहती हूँ। 


अमरकान्त सिर झुकाए यह उपदेश सुनता रहा। उसकी आत्मा 
लज्जित थी ओर उसे धिक्कार रही थी। उसने सुखदा ओर शिशु 
दोनों ही के साथ अन्याय किया है। शिशु का कल्पना-चित्र उसी 


आँखों में खींच गया। वह नवनीत-सा कोमल शिशु उसकी गोद 

में खेल रहा था। उसकी संपूर्ण चेतना इसी कल्पना में मग्न हो 

गई। दीवार पर शिशु कृष्ण का एक सुंदर चित्र लटक रहा था। 
उस चित्र में आज उसे जितना मार्मिक आनन्द हुआ, उतना और 

कभी न हुआ था। उसकी आँखें सजल हो गईं। 


सुखदा ने उसे एक पान का बीड़ा देते हुए कहा -- अम्माँ कहती 
हैं, बच्चे को लेकर में लखनऊ चली जाऊँगी। मैंने कहा -- 
अम्माँ, तुम्हें बुरा लगे या भला, में अपना बालक न दूँगी। 


अमरकान्त ने उत्सुक होकर पूछा -- तो बिगड़ी होंगी? 


'नहीं जी, बिगड़ने की क्‍या बात थी - हाँ, उन्हें कुछ बुरा जरूर 
लगा होगा लेकिन में दिललगी में भी अपने सर्वस्व को नहीं छोड़ 
सकती। ' 


'दादा ने पुलिस कर्मचारी की बात अम्माँ से भी कही होगी?' 

'हाँ, में जानती हूँ कही है। जाओ, आज अम्माँ तुम्हारी केसी खबर 
लेती हैं। ' 

'मैं आज जाऊँगा ही नहीं।' 

'चलो, में तुम्हारी वकालत कर दूँगी।' 


'मुआफ कीजिए। वहाँ मुझे ओर भी लज्जित करोगी। ' 


'नहीं सच कहती हूँ। अच्छा बताओ, बालक किसको पड़ेगा, मुझे 
या तुम्हें। में कहती हूँ तुम्हें पड़ेगा। ' 

'में चाहता हूँ तुम्हें पड़े।' 

'यह क्‍यों -- में तो चाहती हूँ तुम्हें पड़े। ' 

'तुम्हें पड़ेगा, तो में उसे ओर ज्यादा चाहूँगा। ' 

'अच्छा, उस स्त्री की कुछ खबर मिली जिसे गोरों ने सताया था?' 
'नहीं, फिर तो कोई खबर न मिली। ' 


'एक दिन जाकर सब कोई उसका पता क्‍यों नहीं लगाते, या स्पीच 
देकर ही अपने कर्तव्य से मुक्त हो गए?' 

अमरकान्त ने झेंपते हुए कहा -- कल जाऊँगा। 

'ऐसी होशियारी से पता लगाओ कि किसी को कानों-कान खबर न 
हो अगर घर वालों ने उसका बहिष्कार कर दिया हो, तो उसे 
लाओ। अम्माँ को उसे अपने साथ रखने में कोई आपत्ति न 
होगी, और यदि होगी तो में अपने पास रख लूँगी।' 

अमरकान्त ने श्रद्धा-पूर्ण नेत्रों से सुखदा को देखा। इसके हृदय में 
कितनी दया, कितना सेवा-भाव, कितनी निर्भकता है। इसका आज 
उसे पहली बार ज्ञान हुआ। 


उसने पूछा - तुम्हें उससे जरा भी घृणा न होगी? 


सुखदा ने सकुचाते हुए कहा -- अगर में कहूँ, न होगी, तो असत्य 
होगा। होगी अवश्य, पर संस्कारों को मिटाना होगा। उसने कोई 
अपराध नहीं किया, फिर सजा क्‍यों दी जाए? 


अमरकान्त ने देखा, सुखदा निर्मल नारीत्व की ज्योति में नहा उठी 
है। उसका देवीत्व जैसे प्रस्फृटित होकर उससे आलिंगन कर रहा 


है। 


अमरकान्त ने आम जलसों में बोलना तो दूर रहा, शरीक होना भी 
छोड़ दिया पर उसकी आत्मा इस बंधन से छटपटाती रहती थी 
ओर वह कभी-कभी सामयिक पत्र-पत्रिकाओं में अपने मनोविकारों 
को प्रकट करके संतोष लाभ करता था। अब वह कभी-कभी 
दूकान पर भी आ बेठता। विशेषकर छुट्टियों के दिन तो वह 
अधिकतर दूकान पर रहता था। उसे अनुभव हो रहा था कि 
मानवी प्रकृति का बहुत-कुछ ज्ञान दूकान पर बेठकर प्राप्त किया 
जा सकता है। सुखदा ओर रेणुका दोनों के स्नेह और प्रेम ने उसे 
जकड़ लिया था। हृदय की जलन जो पहले घर वालों से, ओर 


उसके फलस्वरूप, समाज से विद्रोह करने में अपने को सार्थक 
समझती थी, अब शान्त हो गई थी। रोता हुआ बालक मिठाई 
पाकर रोना भूल गया। 


एक दिन अमरकान्त दूकान पर बेठा था कि एक असामी ने 
आकर पूछा - भैया कहाँ हैं बाबूजी, बड़ा जरूरी काम था? 


अमर ने देखा -- अधेड़, बलिष्ठ, काला, कठोर आकृति का मनुष्य 
है। नाम है काले खाँ। रूखाई से बोला -- वह कहीं गए हुए 
हैं। क्‍या काम हे? 


'बड़ा जरूरी काम था। कुछ कह नहीं गए, कब तक आएँगे?' 


अमर को शराब की ऐसी दुर्गध आई कि उसने नाक बन्द कर 
ली ओर मुँह फेरकर बोला -- क्‍या तुम शराब पीते हो? 


काले खाँ ने हंसकर कहा -- शराब किसे मयस्सर होती हे लाला, 
रूखी रोटियाँ तो मिलती नहीं? आज एक नातेदारी में गया था, उन 
लोगों ने पिला दी। 

वह और समीप आ गया और अमर के कान के पास मुँह 
लगाकर बोला -- एक रकम दिखाने लाया था। कोई दस तोले 
की होगी। बाजार में ढाई सो से कम नहीं हे लेकिन में तुम्हारा 
पुराना असामी हूँ। जो कुछ दे दोगे, ले लूँगा। 


उसने कमर से एक जोड़ा सोने के कड़े निकाले और अमर के 
सामने रख दिए। अमर ने कड़ों को बिना उठाए हुए पूछा -- यह 
कड़े तुमने कहाँ पाए? 


काले खाँ ने बेहयाई से मुस्कराकर कहा -- यह न पूछो राजा, 
अल्लाह देने वाला हे। 


अमरकान्त ने घृणा का भाव दिखाकर कहा -- कहीं से चुरा लाए 
होगे? 


काले खाँ फिर हँसा -- चोरी किसे कहते हैं राजा, यह तो अपनी 
खेती हे। अल्लाह ने सबके पीछे हीला लगा दिया है। कोई 
नोकरी करके लाता है, कोई मजूरी करता है, कोई रोजगार करता 
है, देता सबको वही खुदा है। तो फिर निकलो रुपये, मुझे देर हो 
रही हे। इन लाल पगड़ी वालों की बड़ी खातिर करनी पड़ती हे 
भेया, नहीं एक दिन काम न चले। 


अमरकान्त को यह व्यापार इतना जघन्य जान पड़ा कि जी में 
आया काले खाँ को दुत्कार दे। लाला समरकान्त ऐसे समाज के 
शत्रुओं से व्यवहार रखते हैं, यह खयाल करके उसके रोएँ खड़े हो 
गए। उसे उस दूकान से, उस मकान से, उस वातावरण से, यहाँ 
तक कि स्वयं अपने आपसे घृणा होने लगी। बोला -- मुझे इस 
चीज की जरूरत नहीं है। इसे ले जाओ, नहीं में पुलिस में इत्तिला 


कर दूँगा। फिर इस दूकान पर ऐसी चीज लेकर न आना, कहे 
देता हूँ। 


काले खाँ जरा भी विचलित न हुआ, बोला -- यह तो तुम 
बिलकुल नई बात कहते हो भेया लाला इस नीति पर चलते, तो 
आज महाजन न होते। हजारों रुपये की चीज तो में ही दे गया 
हूँगा। अंगनू, महाजन, भिखारी, हींगन, सभी से लाला का व्यवहार 
है। कोई चीज हाथ लगी और आँख बन्द करके यहाँ चले आए, 
दाम लिया ओर घर की राह ली। इसी दूकान से बाल-बच्चों का 
पेट चलता है। काँटा निकलकर तोल लो। दस तोले से कुछ 
ऊपर ही निकलेगा मगर यहाँ पुरानी जजमानी हे, लाओ डेढ़ सो 
ही दो, अब कहाँ दोड़ते फिरें? 


अमर ने दृढ़ता से कहा -- मैंने कह दिया मुझे इसकी जरूरत 
नहीं। 


'पछताओगे लाला, खड़े-खड़े ढ़ाई सो में बेच लोगे।' 
'क्यों सिर खा रहे हो, में इसे नहीं लेना चाहता?' 


'अच्छा लाओ, सो ही रुपये दे दो। अल्लाह जानता है, बहुत बल 
खाना पड़ रहा है पर एक बार घाटा ही सही। ' 


'तुम व्यर्थ मुझे दिख रहे हो। में चोरी का माल नहीं लूँगा, चाहे 
लाख की चीज घेले में मिले। तुम्हें चोरी करते शर्म भी नहीं 
आती ईश्वर ने हाथ-पाँव दिए हैं, खासे मोटे-ताजे आदमी हो, 
मजदूरी क्‍यों नहीं करते -- दूसरों का माल उड़ाकर अपनी 
दुनिया और आकबत दोनों खराब कर रहे हो। ' 

काले खाँ ने ऐसा मुँह बनाया, मानो ऐसी बकवास बहुत सुन चुका 
है और बोला - तो तुम्हें नहीं लेना हे? 


'नहीं। ' 
'पचास देते हो?' 
'एक कोड़ी नहीं।' 


काले खाँ ने कड़े उठाकर कमर में रख लिए ओर दूकान के नीचे 
उतर गया। पर एक क्षण में फिर लोटकर बोला -- अच्छा तीस 
रुपये ही दे दो। अल्लाह जानता हे, पगड़ी वाले आधा ले लेंगे। 
अमरकान्त ने उसे धक्का देकर कहा -- निकल जा यहाँ से सूअर, 
मुझे क्‍यों हेरान कर रहा हे? 

काले खाँ चला गया, तो अमर ने उस जगह को झाड़ू से साफ 


कराया ओर अगरबत्ती जलाकर रख दी। उसे अभी तक शराब 
की दुर्गध आ रही थी। आज उसे अपने पिता से जितनी अभक्ति 


हुई, उतनी कभी न हुई थी। उस घर की वायु तक उसे दूषित 
लगने लगी। पिता के हथकंडों से वह कुछ-कुछ परिचित तो था 
पर उनका इतना पतन हो गया हे, इसका प्रमाण आज ही मिला। 
उसने मन में निश्चय किया आज पिता से इस विषय में खूब 
अच्छी तरह शास्त्रार्थ करेगा। उसने खड़े होकर अधीर नेत्रों से 
सड़क की ओर देखा। लालाजी का पता न था। उसके मन में 
आया, दूकान बन्द करके चला जाए और जब पिताजी आ जाए तो 
साफ-साफ कह दे, मुझसे यह व्यापार न होगा। वह दूकान बन्द 
करने ही जा रहा था कि एक बुढ़िया लाठी टेकती हुई आकर 
सामने खड़ी हो गई और बोली -- लाला नहीं हैं क्‍या, बेटा? 


बुढ़िया के बाल सन हो गए थे। देह की हड्डियाँ तक सूख गई 
थीं। जीवन-यात्रा के उस स्थान पर पहुँच गई थी, जहाँ से उसका 
आकार मात्र दिखाई देता था, मानो दो-एक क्षण में वह अदृश्य हो 
जाएगी। 


अमरकान्त के जी में पहले तो आया कि कह दे, लाला नहीं हें, 
वह आएँ तब आना लेकिन बुढ़िया के पिचके हुए मुख पर ऐसी 
करूण याचना, ऐसी शून्य निराशा छाई हुई थी कि उसे उस पर 
दया आ गई। बोला -- लालाजी से क्‍या काम है? वह तो कहीं 
गए हुए हें। 


बुढ़िया ने निराश होकर कहा -- तो कोई हरज नहीं बेटा, में फिर 
आ जाऊँगी। 

अमरकान्त ने नम्नता से कहा -- अब आते ही होंगे, माता। ऊपर 
चली जाओ। 

दूकान की कुरसी ऊँची थी। तीन सीढ़ियाँ चढ़नी पड़ती थीं। 
बुढ़िया ने पहली पट्टी पर पाँव रखा पर दूसरा पाँव ऊपर न उठा 
सकी। पेरों में इतनी शक्ति न थी। अमर ने नीचे आकर उसका 
हाथ पकड़ लिया ओर उसे सहारा देकर दूकान पर चढ़ा दिया। 
बुढ़िया ने आशीर्वाद देते हुए कहा -- तुम्हारी बड़ी उम्र हो बेटा, 
में यही डरती हूँ कि लाला देर में आएँ ओर अंधेरा हो गया, तो में 
घर केसे पहुँचूँगी? रात को कुछ नहीं सूझता बेटा। 

'तुम्हारा घर कहाँ हे माता?' 

बुढ़िया ने ज्योतिहीन आँखों से उसके मुख की ओर देखकर कहा 
- गोवर्धन की सराय पर रहती हूँ, बेटा। 

'तुम्होिरे और कोई नहीं हे?' 

'सब हें भैया, बेटे हैं, पोते हैं, बहुएँ हैं, पोतों की बहुएँ हें पर जब 
अपना कोई नहीं, तो किस काम का? नहीं लेते मेरी सुधा,न सही। 
हैं तो अपने। मर जाऊँगी, तो मिट्टी तो ठिकाने लगा देंगे।' 


'तो वह लोग तुम्हें कुछ देते नहीं?' 


बुढ़िया ने स्नेह मिले हुए गर्व से कहा -- में किसी के आसरे- 
भरोसे नहीं हूँ बेटा जीते रहें मेरा लाला समरकान्त, वह मेरी 
परवरिश करते हैं। तब तो तुम बहुत छोटे थे भेया, जब मेरा 
सरदार लाला का चपरासी था। इसी कमाई में खुदा ने कुछ ऐसी 
बरक्कत दी कि घर-द्वार बना, बाल-बच्चों का ब्याह-गोना हुआ, चार 
पैसे हाथ में हुए। थे तो पाँच रुपये के प्यादे,पर कभी किसी से 
दबे नहीं, किसी के सामने गर्दन नहीं झुकाई। जहाँ लाला का 
पसीना गिरे, वहाँ अपना खून बहाने को तैयार रहते थे। आधी 
रात, पिछली रात, जब बुलाया, हाजिर हो गए। थे तो अदना-से 
नोकर, मुदा लाला ने कभी 'तुम' कहकर नहीं पुकारा। बराबर खाँ 
साहब कहते थे। बड़े-बड़े सेठिए कहते -- खाँ साहब, हम इससे 
दूनी तलब देंगे, हमारे पास आ जाओ पर सबको यही जवाब देते 
कि जिसके हो गए उसके हो गए। जब तक वह दुत्कार न देगा, 
उसका दामन न छोड़ेंगे। लाला ने भी ऐसा निभाया कि क्‍या कोई 
निभाएगा? उन्हें मेरे आज बीसवाँ साल हे, वही तलब मुझे देते जाते 
हैं। लड़के पराए हो गए, पोते बात नहीं पूछते पर अल्लाह मेरे 
लाला को सलामत रखे, मुझे किसी के सामने हाथ फैलाने की 
नोबत नहीं आई। 


अमरकान्त ने अपने पिता को स्वार्थी, लोभी, भावहीन समझ रखा 
था। आज उसे मालूम हुआ, उनमें दया ओर वात्सल्य भी हे। गर्व 
से उसका हृदय पुलकित हो उठा। बोला - तो तुम्हें पाँच रुपये 
मिलते हें? 

'हाँ बेटा, पाँच रुपये महीना देते जाते हें। ' 

'तो में तुम्हें रुपये दिए देता हूँ,लेती जाओ। लाला शायद देर में 
आएं। ' 

वृद्धा ने कानों पर हाथ रखकर कहा -- नहीं बेटा, उन्हें आ जाने 
दो। लठिया टेकती चली जाऊँगी। अब तो यही आँख रह गई 

हे। 

'इसमें हर्ज क्या है -- में उनसे कह दूँगा, पठानिन रुपये ले 

गई। अंधेरे में कहीं गिर-गिरा पड़ोगी।' 

'नहीं बेटा, ऐसा काम नहीं करती, जिसमें पीछे से कोई बात पेदा 
हो। फिर आ जाऊँगी। ' 

नहीं, में बिना लिए न जाने दूँगा।' 

बुढ़िया ने डरते-डरते कहा -- तो लाओ दे दो बेटा, मेरा नाम टांक 
लेना पठानिन। 


अमरकान्त ने रुपये दे दिए। बुढ़िया ने काँपते हाथों से रुपये 
लेकर गिरह बाँधे ओर दुआएँ देती हुई, धीरे-धीरे सीढ़ियों से नीचे 
उतरी मगर पचास कदम भी न गई होगी कि पीछे से अमरकान्त 
एक इक्का लिए हुए आया ओर बोला - बूढ़ी माता, आकर इक्के 
पर बेठ जाओ, में तुम्हें पहुँचा दूँ। 

बुढ़िया ने आश्चर्यचकित नेत्रों से देखकर कहा -- अरे नहीं, बेटा 
तुम मुझे पहुँचाने कहाँ जाओगे में लठिया टेकती हुई चली 
जाऊँगी। अल्लाह तुम्हें सलामत रखे। 


अमरकान्त इक्का ला चुका था। उसने बुढ़िया को गोद में उठाया 
ओर इक्के पर बेठाकर पूछा -- कहाँ चल? 


बुढ़िया ने इक्के के डंडों को मजबूती से पकड़कर कहा - गोवर्धन 
की सराय चलो बेटा, अल्लाह तुम्हारी उम्र दराज करे। मेरा बच्चा 
इस बुढ़िया के लिए इतना हेरान हो रहा है। इत्ती दूर से दोड़ा 
आया। पढ़ने जाते हो न बेटा, अल्लाह तुम्हें बड़ा दरजा दे। 


पन्द्रह-बीस मिनट में इक्का गोवर्धन की सराय पहुँच गया। सड़क 
के दाहिने हाथ एक गली थी। वहीं बुढ़िया ने इक्का रुकवा दिया, 
ओर उतर पड़ी। इक्का आगे न जा सकता था। मालूम पड़ता था, 
अंधेरे ने मुँह पर तारकोल पोत लिया हे। 


अमरकान्त ने इक्के को लोटाने के लिए कहा, तो बुढ़िया बोली -- 
नहीं मेरे लाल, इत्ती दूर आए हो, तो पल-भर मेरे घर भी बेठ लो, 
तुमने मेरा कलेजा ठंडा कर दिया। 


गली में बड़ी दुर्गंध थी। गन्दे पानी के नाले दोनों तरफ बह रहे 
थे। घर प्राय: सभी कच्चे थे। गरीबों का मुहल्ला था। शहरों के 
बाजारों और गलियों में कितना अन्तर है एक फूल है -- सुंदर, 
स्वच्छ, सुगन्धमय दूसरी जड़ है -- कीचड़ ओर दुर्गन्ध से भरी, 
टेढ़ी-मेढ़ी लेकिन क्या फूल को मालूम हैं कि उसकी हस्ती जड़ 
से है? 


बुढ़िया ने एक मकान के सामने खड़े होकर धीरे से पुकारा -- 
सकीना! अन्दर से आवाज आई - आती हूँ अम्माँ इतनी देर कहाँ 
लगाई? 


एक क्षण में सामने का द्वार खुला ओर एक बालिका हाथ में मिट्टी 
के तेल की कुप्पी लिए द्वार पर खड़ी हो गई। अमरकान्त बुढ़िया 
के पीछे खड़ा था, उस पर बालिका की निगाह न पड़ी लेकिन 
बुढ़िया आगे बढ़ी, तो सकीना ने अमर को देखा। तुरन्त ओढ़नी 
में मुँह छिपाती हुई पीछे हट गई ओर धीरे से पूछा -- यह कोन 
हैं, अम्मा? 


बुढ़िया ने कोने में अपनी लकड़ी रख दी और बोली -- लाला का 
लड़का हे, मुझे पहुँचाने आया है। ऐसा नेक-शरीफ लड़का तो मेंने 
देखा ही नहीं। 


उसने अब तक का सारा वृत्तांत अपने आशीर्वादों से भरी भाषा में 
कह सुनाया और बोली -- आँगन में खाट डाल दे बेटी, जरा बुला 
लूँ। थक गया होगा। 


सकीना ने एक टूटी-सी खाट आँगन में डाल दी ओर उस पर 
एक सड़ी-सी चादर बिछाती हुई बोली -- इस खटोले पर क्‍या 
बिठाओगी अम्माँ, मुझे तो शर्म आती हे? 


बुढ़िया ने जरा कड़ी आँखों से देखकर कहा -- शर्म की क्‍या बात 
है इसमें? हमारा हाल क्‍या इनसे छिपा हे? 


उसने बाहर जाकर अमरकान्त को बुलाया। द्वार एक परदे की 
दीवार में था। उस पर एक टाट का फटा-पुराना परदा पड़ा हुआ 
था। द्वार के अन्दर कदम रखते ही एक आँगन था, जिसमें 
मुश्किल से दो खटोले पड़ सकते थे। सामने खपरेल का एक 
नीचा सायबान था ओर सायबान के पीछे एक कोठरी थी,जो इस 
वक्त अंधेरी पड़ी हुई थी। सायबान में एक किनारे चूल्हा बना 
हुआ था और टीन ओर मिट्टी के दो-चार बर्तन, एक घड़ा और 


एक मटका रखे हुए थे। चूल्हे में आग जल रही थी और तवा 
रखा हुआ था। 

अमर ने खाट पर बेठते हुए कहा -- यह घर तो बहुत छोटा है। 
इसमें गुजर केसे होती हे? 


बुढ़िया खाट के पास जमीन पर बेठ गई और बोली -- बेटा, अब 
तो दो ही आदमी हें, नहीं, इसी घर में एक पूरा कुनबा रहता था। 
मेरे दो बेटे, दो बहुएँ, उनके बच्चे,सब इसी घर में रहते थे। इसी 
में सबों के शादी-ब्याह हुए ओर इसी में सब मर भी गए। उस 
वक्त यह ऐसा गुलजार लगता था कि तुमसे कया कहूँ? अब में हूँ 
ओर मेरी यह पोती है। ओर सबको अल्लाह ने बुला लिया। 
पकाते हैं ओर पड़े रहते हैं। तुम्हारे पठान के मरते ही घर में 
जेसे झाड़ू फिर गई। अब तो अल्लाह से यही दुआ हे कि मेरे 
जीते-जी यह किसी भले आदमी के पाले पड़ जाए, तब अल्लाह से 
कहूँगी कि अब मुझे उठा लो। तुम्हारे यार-दोस्त तो बहुत होंगे 
बेटा, अगर शर्म की बात न समझो, तो किसी से जिक्र करना। 
कौन जाने तुम्हारे ही हीले से कहीं बातचीत ठीक हो जाए। 


सकीना कुरता-पाजामा पहने, ओढ़नी से माथा छिपाए सायबान में 
खड़ी थी। बुढ़िया ने ज्योंही उसकी शादी की चर्चा छेड़ी, वह चूल्हे 
के पास जा बेठी और आटे को अँगुलियों से गोदने लगी। वह 


दिल में झुंझला रही थी कि अम्माँ क्‍यों इनसे मेरा दुखड़ा ले 
बेठी? किससे कोन बात कहनी चाहिए, कोन बात नहीं, इसका इन्हें 
जरा भी लिहाज नहीं? जो ऐरा-गेरा आ गया, उसी से शादी का 
पचड़ा गाने लगीं। ओर सब बातें गईं, बस एक शादी रह गई। 


उसे क्‍या मालूम कि अपनी संतान को विवाहित देखना बुढ़ापे की 
सबसे बड़ी अभिलाषा है। 


अमरकान्त ने मन में मुसलमान मित्रों का सिंहावलोकन करते हुए 
कहा - मेरे मुसलमान दोस्त ज्यादा तो नहीं हैं लेकिन जो दो- 
एक हें, उनसे में जिक्र करूँगा। 

वृद्धा ने चितित भाव से कहा -- वह लोग धनी होंगे? 

'हाँ, सभी खुशहाल हें।' 

'तो भला धानी लोग गरीबों की बात क्‍यों पूछेंगे? हालाँकि हमारे 
नबी का हुक्म है कि शादी-ब्याह में अमीर-गरीब का विचार न 
होना चाहिए, पर उनके हुक्म को कोन मानता हे नाम के 
मुसलमान, नाम के हिन्दू रह गए हैं। न कहीं सच्चा मुसलमान 
नजर आता हे, न सच्चा हिन्दू। मेरे घर का तो तुम पानी भी न 
पियोगे बेटा, तुम्हारी क्या खातिर करूँ (सकीना से) बेटी, तुमने जो 
रूमाल काढ़ा है वह लाकर भेया को दिखाओ। शायद इन्हें 
पसन्द आ जाए। ओर हमें अल्लाह ने किस लायक बनाया हे? 


सकीना रसोई से निकली ओर एक ताक पर से सिगरेट का एक 
बड़ा-सा बकक्‍स उठा लाई ओर उसमें से वह रूमाल निकालकर 
सिर झुकाए, झिझकती हुई, बुढ़िया के पास आ, रूमाल रख, तेजी से 
चली गई। 


अमरकान्त आँखें झुकाए हुए था पर सकीना को सामने देखकर 
आँखें नीची न रह सकीं। एक रमणी सामने खड़ी हो, तो उसकी 
ओर से मुँह फेर लेना कितनी भली बात है। सकीना का रंग 
साँवला था ओर रूपरेखा देखते हुए वह सुंदरी न कही जा सकती 
थी अंग-प्रत्येणग का गठन भी कवि-वर्णित उपमाओं से मेल न खाता 
था पर रंग-रूप, चाल-ढाल, शील-संकोच, इन सबने मिल-जुलकर 
उसे आकर्षक शोभा प्रदान कर दी थी। वह बड़ी-बड़ी पलकों से 
आँखें छिपाए, देह चुराए, शोभा की सुगंधा ओर ज्योति फेलाती हुई 
इस तरह निकल गई, जेसे स्वप्न-चित्र एक झलक दिखाकर मिट 
गया हो। 

अमरकान्त ने रूमाल उठा लिया और दीपक के प्रकाश में उसे 
देखने लगा। कितनी सफाई से बेल-बूटे बनाए गए थे। बीच में 
एक मोर का चित्र था। इस झोंपड़े में इतनी सुरुचि? 

चकित होकर बोला -- यह तो खूबसूरत रूमाल हे, माताजी 
सकीना काढ़ने के काम में बहुत होशियार मालूम होती हे। 


बुढ़िया ने गर्व से कहा -- यह सभी काम जानती हे भेया,न जाने 
केसे सीख लिया? मुहल्ले की दो-चार लड़कियां मदरसे पढ़ने जाती 
हैं। उन्हीं को काढ़ते देखकर इसने सब कुछ सीख लिया। कोई 
मर्द घर में होता, तो हमें कुछ काम मिल जाया करता। गरीबों 
के मुहल्ले में इन कामों की कौन कदर कर सकता हे? तुम यह 
रूमाल लेते जाओ बेटा, एक बेकस की नजर हे। 


अमर ने रूमाल को जेब में रखा तो उसकी आँखें भर आईं। 
उसका बस होता तो इसी वक्त सो-दो सो रूमालों की फरमाइश 
कर देता। फिर भी यह बात उसके दिल में जम गई। उसने 
खड़े होकर कहा -- में इस रूमाल को हमेशा तुम्हारी दुआ 
समझूँगा। वादा तो नहीं करता लेकिन मुझे यकीन हे कि में 
अपने दोस्तों से आपको कुछ काम दिला सकूंगा। 


अमरकान्त ने पहले पठानिन के लिए 'तुम' का प्रयोग किया था। 
चलते समय तक वह तुम आप में बदल गया था। सुरुचि, 
सुविचार, सद्भाव उसे यहाँ सब कुछ मिला। हाँ, उस पर विपन्नता 
का आवरण पड़ा हुआ था। शायद सकीना ने यह 'आप' और 
'तुम' का विवेक उत्पन्न कर दिया था। 


अमर उठ खड़ा हुआ। बुढ़िया आंचल फैलाकर उसे दुआएँ देती 
रही। 


अमरकान्त नो बजते-बजते लोटा तो लाला समरकान्त ने पूछा -- 
तुम दूकान बन्द करके कहाँ चले गए थे? इसी तरह दूकान पर 
बेठा जाता हे? 


अमर ने सफाई दी -- बुढ़िया पठानिन रुपये लेने आई थी। बहुत 
अंधेरा हो गया था। मैंने समझा कहीं गिर-गिरा पड़े इसलिए उसे 
घर तक पहुँचाने चला गया था। वह तो रुपये लेती ही न थी पर 
जब बहुत देर हो गई तो मेंने रोकना उचित न समझा। 


'कितने रुपये दिए?' 

पाँच । ' 

लालाजी को कुछ घेर्य हुआ। 

'और कोई असामी आया था? किसी से कुछ रुपये वसूल हुए? 
'जी नहीं। ' 

'आश्चर्य है।' 


'ओर तो कोई नहीं आया, हाँ, वही बदमाश काले खाँ सोने की एक 
चीज बेचने लाया था। मेंने लोटा दिया।' 


समरकान्त की त्योरियाँ बदली -- क्या चीज थी? 

'सोने के कड़े थे। दस तोले बताता था।' 

'तुमने तौला नहीं?' 

'मैंने हाथ से छुआ तक नहीं। ' 

'हाँ, क्यों छूते, उसमें पाप लिपटा हुआ था न कितना माँगता था?' 
'दो सो।' 

'झूठ बोलते हो।' 

शुरू दो सो से किए थे, पर उतरते-उतरते तीस रुपये तक आया 
था।' 

लालाजी की मुद्रा कठोर हो गई -- फिर भी तुमने लोटा दिए? 


'और क्‍या करता? में तो उसे सेंत में भी न लेता। ऐसा रोजगार 
करना में पाप समझता हूँ। ' 

समरकान्त क्रोध से विकृत होकर बोले -- चुप रहो, शरमाते तो 
नहीं, ऊपर से बातें बनाते हो। डेढ़ सो रुपये बेठे-बेठाए मिलते थे, 
वह तुमने धर्म के घमंड में खो दिए, उस पर से अकड़ते हो। 


जानते भी हो, धर्म है क्या चीज? साल में एक बार भी गंगा-स्नान 
करते हो? एक बार भी देवताओं को जल चढ़ाते हो? कभी राम 
का नाम लिया हे जिंदगी में? कभी एकादशी या कोई दूसरा ब्रत 
रखा हे? कभी कथा-पुराण पढ़ते या सुनते हो? तुम क्‍या जानो धर्म 
किसे कहते हैं? धर्म ओर चीज हे, रोजगार ओर चीज। छि: साफ 
डेढ़ सो फेंक दिए। 


अमरकान्त धर्म की इस व्याख्या पर मन-ही-मन हँसकर बोला -- 
आप गंगा-स्नान, पूजा-पाठ को मुख्य धर्म समझते हैं में सच्चाई, 
सेवा ओर परोपकार को मुख्य धर्म समझता हूँ। स्नान-ध्यान, पूजा- 
ब्रत धर्म के साधन मात्र हें, धर्म नहीं। 


समरकान्त ने मुँह चिढ़ाकर कहा -- ठीक कहते हो, बहुत ठीक 
अब संसार तुम्हीं को धर्म का आचार्य मानेगा। अगर तुम्हारे धर्म- 
मार्ग पर चलता, तो आज में भी लंगोटी लगाए घूमता होता, तुम 
भी यों महल में बेठकर मोज न करते होते। चार अक्षर अंग्रेजी 
पढ़ ली न, यह उसी की विभूति है लेकिन में ऐसे लोगों को भी 
जानता हूँ, जो अंग्रेजी के विद्वान होकर अपना धर्म-कर्म निभाए जाते 
हैं। साफ डेढ़ सो पानी में डाल दिए। 


अमरकान्त ने अधीर होकर कहा -- आप बार-बार, उसकी चर्चा 
क्यों करते हैं? में चोरी ओर डाके के माल का रोजगार न करूँगा, 


चाहे आप खुश हों या नाराज। मुझे ऐसे रोजगार से घृणा होती 


हे। 


'तो मेरे काम में बेसी आत्मा की जरूरत नहीं। में ऐसी आत्मा 
चाहता हूँ, जो अवसर देखकर, हानि-लाभ का विचार करके काम 
करे।' 


'धर्म को में हानि-लाभ की तराजू पर नहीं तोल सकता। ' 


इस वज्र-मूर्खता की दवा, चाँटे के सिवा ओर कुछ न थी। 
लालाजी खून का घूंट पीकर रह गए। अमर हृष्ट-पुष्ट न होता, 
तो आज उसे धर्म की निंदा करने का मजा मिल जाता। बोले -- 
बस, तुम्हीं तो संसार में एक धर्म के ठेकेदार रह गए हो, ओर सब 
तो अधर्मी हैं। वही माल जो तुमने अपने घमंड में लोटा दिया, 
तुम्हारे किसी दूसरे भाई ने दो-चार रुपये कम-बेश देकर ले लिया 
होगा। उसने तो रुपये कमाए, तुम नींबूनोन चाटकर रह गए। 
डेढ़-सों रुपये तब मिलते हैं, जब डेढ़ सो थान कपड़ा या डेढ़ सो 
बोरे चीनी बिक जाए। मुँह का कोर नहीं है। अभी कमाना नहीं 
पड़ा है, दूसरों की कमाई से चेन उड़ा रहे हो, तभी ऐसी बातें 
सूझती हैं। जब अपने सिर पड़ेगी, तब आँखें खुलेंगी। 


अमर अब भी कायल न हुआ। बोला -- में कभी यह रोजगार न 
करूँगा। 


लालाजी को लड़के की मूर्खता पर क्रोध की जगह क्रोध-मिश्रित 
दया आ गई। बोले -- तो फिर कोन रोजगार करोगे? कौन 
रोजगार हे, जिसमें तुम्हारी आत्मा की हत्या न हो, लेन-देन, सूद- 
बट्ठा, अनाज-कपड़ा, तेल-घी, सभी रोजगारों में दांव-घात है। जो 
दांव-घात समझता है, वह नफा उठाता है, जो नहीं समझता, उसका 
दिवाला पिट जाता है। मुझे कोई ऐसा रोजगार बता दो, जिसमें 
झूठ न बोलना पड़े, बेईमानी न करनी पड़े। इतने बड़े-बड़े हाकिम 
हैं, बताओ कौन घूस नहीं लेता? एक सीधी-सी नकल लेने जाओ, तो 
एक रुपया लग जाता है। बिना तहरीर लिए थानेदार रपट तक 
नहीं लिखता। कोन वकील हे, जो झूठे गवाह नहीं बनाता? लीडरों 
ही में कोन है,जो चन्दे के रुपये में नोच-खसोट न करता हो? 
माया पर तो संसार की रचना हुई है, इससे कोई केसे बच सकता 
हि 


अमर ने उदासीन भाव से सिर हिलाकर कहा -- अगर रोजगार 
का यह हाल हे, तो में रोजगार करूँगा ही नहीं। 

'तो घर-गिरस्ती कैसे चलेगी -- कुएं में पानी की आमद न हो, तो 
के दिन पानी निकले?' 


अमरकान्त ने इस विवाद का अन्त करने के इरादे से कहा - में 
भूखों मर जाऊँगा, पर आत्मा का गला न घो्टूँगा। 


'तो क्‍या मजूरी करोगे?' 

'मजूरी करने में कोई शर्म नहीं है।' 

समरकान्त ने हथोंड़े से काम चलते न देखकर घन चलाया -- 
शर्म चाहे न हो, पर तुम कर न सकोगे, कहो लिख दूँ? मुँह से बक 
देना सरल है, कर दिखाना कठिन होता है। चोटी का पसीना एड़ी 
तक आता हे, तब चार गंडे पैसे मिलते हैं। मजूरी करेंगे एक घड़ा 
पानी तो अपने हाथों खींचा नहीं जाता, चार पेसे की भाजी लेनी 
होती है, तो नोकर लेकर चलते हें, यह मजूरी करेंगे। अपने भाग्य 
को सराहो कि मैंने कमाकर रख दिया है। तुम्हारा किया कुछ न 
होगा। तुम्हारी इन बातों से ऐसा जी जलता है कि सारी जायदाद 
कृष्णार्पण कर दूँ फिर देखूँ तुम्हारी आत्मा किधर जाती हे? 
अमरकान्त पर उनकी इस चोट का भी कोई असर न हुआ +- 
आप खुशी से अपनी जायदाद कृष्णार्पण कर दें। मेरे लिए रत्ती 
भर भी चिंता न करें। जिस दिन आप यह पुनीत कार्य करेंगे, उस 
दिन मेरा सोभाग्य-सूर्य उदय होगा। में इस मोह से मुक्त होकर 
स्वाधीन हो जाऊँगा। जब तक में इस बंधन में पड़ा रहूँगा, मेरी 
आत्मा का विकास होगा। 


समरकान्त के पास अब कोई शस्त्र न था। एक क्षण के लिए 
क्रोध ने उनकी व्यवहार-बुद्धि को भ्रष्ट कर दिया। बोले -- तो 


क्यों इस बंधन में पड़े हो? क्यों अपनी आत्मा का विकास नहीं 
करते? महात्मा ही हो जाओ। कुछ करके दिखाओ तो जिस चीज 
की तुम कदर नहीं कर सकते, वह में तुम्हारे गले नहीं मढ़ना 
चाहता। 


यह कहते हुए वह ठाकुरद्वारे में चले गए, जहाँ इस समय आरती 
का घंटा बज रहा था। अमर इस चुनौती का जवाब न दे सका। 
वे शब्द जो बाहर न निकल सके, उसके हृदय में फोड़े की तरह 
टीसने लगे -- मुझ पर अपनी सम्पत्ति की धोंस जमाने चले हें? 
चोरी का माल बेचकर, जुआरियों को चार आने रुपये ब्याज पर 
रुपये देकर, गरीब मजूरों ओर किसानों को ठगकर तो रुपये जोड़े 
हैं, उस पर आपको इतना अभिमान हे! ईश्वर न करे कि में उस 
धन का गुलाम बनूँ। 


वह इन्हीं उत्तेजना से भरे हुए विचारों में डूबा बेठा था कि नेना ने 
आकर कहा - दादा बिगड़ रहे थे, भेयाजी। 


अमरकान्त के एकांत जीवन में नेना ही स्नेह और सांत्वना की 
वस्तु थी। अपना सुख-दुख अपनी विजय ओर पराजय, अपने मंसूबे 
ओर इरादे वह उसी से कहा करता था। यद्यपि सुखदा से अब 
उसे उतना विराग न था, अब उससे प्रेम भी हो गया था पर नेना 
अब भी उसमें निकटतर थी। सुखदा ओर नेना दोनों उसके 


अन्तस्थल के दो कूल थे। सुखदा ऊँची, दुर्गम ओर विशाल थी। 
लहरें उसके चरणों ही तक पहुँचकर रह जाती थीं। नेना समतल, 
सुलभ ओर समीप। वायु का थोड़ा वेग पाकर भी लहरें उसके 
मर्मस्थल तक पहुँचती थीं। 


अमर अपनी मनोव्यथा मन्द मुस्कान की आड़ में छिपाता हुआ 
बोला -- कोई नई बात नहीं थी नेना। वही पुराना पचड़ा था। 
तुम्हारी भाभी तो नीचे नहीं थीं? 


'अभी तक तो यहीं थीं। जरा देर हुई ऊपर चली गईं। ' 


'तो आज उधर से भी शस्त्र-प्रहार होंगे। दादा ने तो आज मुझसे 
साफ कह दिया, तुम अपने लिए कोई राह निकालो, ओर में भी 
सोचता हूँ, मुझे अब कुछ-न-कुछ करना चाहिए। यह रोज-रोज की 
फटकार नहीं सही जाती। में कोई बुराई करूँ, तो वह मुझे दस 
जूते भी जमा दें, चूँ न करूँगा लेकिन अधर्म पर मुझसे न चला 
जाएगा। ' 

नेना ने इस वक्त मीठी पकोड़ियाँ, नमकीन पकोड़ियाँ ओर न जाने 
क्या-क्या पका रखे थे। उसका मन उन पदार्थों को खिलाने ओर 
खाने के आनन्द में बसा हुआ था। यह धर्म-अधर्म के झगड़े उसे 
व्यर्थसे जान पड़े। बोली -- पहले चलकर पकोड़ियाँ खा लो,फिर 
इस विषय पर सलाह होगी। 


अमर ने वितृष्णा के भाव से कहा - ब्यालू करने की मेरी इच्छा 
नहीं हे। लात की मारी रोटियाँ कंठ के नीचे न उतरेंगी। दादा 
ने आज फेसला कर दिया । 

'अब तुम्हारी यही बात मुझे अच्छी नहीं लगती। आज की-सी 
मजेदार पकोड़ियाँ तुमने कभी न खाई होंगी। तुम न खाओगे, तो 
में न खाऊँगी। ' 

नेना की इस दलील ने उसके इंकार को कई कदम पीछे धकेल 
दिया -- तू मुझे बहुत दिख करती हे नेना, सच कहता हूँ, मुझे 
बिलकुल इच्छा नहीं हे। 

'चलकर थाल पर बेठो तो, पकोड़ियाँ देखते ही टूट न पड़ो, तो 
कहना।' 

'तू जाकर खा क्‍यों नहीं लेती? में एक दिन न खाने से मर तो न 
जाऊँगा। ' 

'तो क्‍या में एक दिन न खाने से मर जाऊँगी? में निर्जला शिवरात्रि 
रखती हूँ, तुमने तो कभी ब्रत नहीं रखा। ' 

नेना के आग्रह को टालने की शक्ति अमरकान्त में न थी। 


लाला समरकान्त रात को भोजन न करते थे। इसलिए भाई, 
भावज, बहन साथ ही खा लिया करते थे। अमर आँगन में पहुँचा, 


तो नेना ने भाभी को बुलाया। सुखदा ने ऊपर ही से कहा -- 
मुझे भूख नहीं हे। 


मनावन का भार अमरकान्त के सिर पड़ा। वह दबे पाँव ऊपर 
गया। जी में डर रहा था कि आज मुआमला तूल खींचेगा, पर 
इसके साथ ही दृढ़ भी था। इस प्रश्न पर दबेगा नहीं। यह ऐसा 
मार्मिक विषय था, जिस पर किसी प्रकार का समझोता हो ही न 
सकता था। 


अमरकान्त की आहट पाते ही सुखदा संभल बेठी। उसके पीले 
मुख पर ऐसी करूण वेदना झलक रही थी कि एक क्षण के लिए 
अमरकान्त चंचल हो गया। 


अमरकान्त ने उसका हाथ पकड़कर कहा -- चलो, भोजन कर 
लो। आज बहुत देर हो गई। 


'भोजन पीछे करूँगी, पहले मुझे तुमसे एक बात का फैसला करना 
है। तुम आज फिर दादाजी से लड़ पड़े?' 

'दादाजी से में लड़ पड़ा, या उन्हीं ने मुझे अकारण डाँटना शुरू 
किया?' 


सुखदा ने दार्शनिक निरपेक्षता के स्वर में कहा -- तो उन्हें डाँटने 
का अवसर ही क्‍यों देते हो? में मानती हूँ कि उनकी नीति तुम्हें 


अच्छी नहीं लगती। में भी उसका समर्थन नहीं करती लेकिन 
अब इस उम्र में तुम उन्हें नए रास्ते पर नहीं चला सकते। वह 
भी तो उसी रास्ते पर चल रहे हैं, जिस पर सारी दुनिया चल रही 
है। तुमसे जो कुछ हो सके, उनकी मदद करो जब वह न रहेंगे 
उस वक्त अपने आदर्शो का पालन करना। तब कोई तुम्हारा 
हाथ न पकड़ेगा। इस वक्त तुम्हें अपने सिद्धान्तों के विरूद्ध भी 
कोई बात करनी पड़े, तो बुरा न मानना चाहिए। उन्हें कम-से- 
कम इतना संतोष तो दिला दो कि उनके पीछे तुम उनकी कमाई 
लुटा न दोगे। में आज तुम दोनों की बातें सुन रही थी। मुझे तो 
तुम्हारी ही ज्यादती मालूम होती थी। 


अमरकान्त उसके प्रसव-भार पर चिंता-भार न लादना चाहता था 
पर प्रसंग ऐसा आ पड़ा था कि वह अपने को निर्दोष ही करना 
आवश्यक समझता था। बोला -- उन्होंने मुझसे साफ-साफ कह 
दिया, तुम अपनी फिक्र करो। उन्हें अपना धन मुझसे ज्यादा 
प्यारा है। 


यही काँटा था, जो अमरकान्त के हृदय में चुभ रहा था। 


सुखदा के पास जवाब तैयार था-तुम्हें भी तो अपना सिद्धांत अपने 
बाप से ज्यादा प्यारा हे? उन्हें तो में कुछ नहीं कहती। अब साठ 
बरस की उम्र में उन्हें उपदेश नहीं दिया जा सकता। कम-से- 


कम तुमको यह अधिकार नहीं है। तुम्हें धान काटता हो लेकिन 
मनस्वी, वीर पुरुषों ने सदेव लक्ष्मी की उपासना की है। संसार 
को पुरुषार्थियों ने ही भोगा है ओर हमेशा भोगेंगे। त्याग गृहस्थों 
के लिए नहीं हे, संन्यासियों के लिए हे। अगर तुम्हें त्यागत्रत लेना 
था तो विवाह करने की जरूरत न थी, सिर मुड़ाकर किसी साधु- 
संत के चेले बन जाते। फिर में तुमसे झगड़ने न आती। अब 
ओखली में सिर डाल कर तुम मूसलों से नहीं बच सकते। 
गृहस्थी के चरखे में पड़कर बड़े-बड़ों की नीति भी स्खलित हो 
जाती है। कृष्ण ओर अर्जुन तक को एक नए तर्क की शरण 
लेनी पड़ी। 

अमरकान्त ने इस ज्ञानोपदेश का जवाब देने की जरूरत न 


समझी। ऐसी दलीलों पर गंभीर विचार किया ही नहीं जा सकता 
था। बोला -- तो तुम्हारी सलाह हे कि संन्यासी हो जाऊँ? 


सुखदा चिढ़ गई। अपनी दलीलों का यह अनादर न सह सकी। 
बोली -- कायरों को इसके सिवाय ओर सूझ ही क्‍या सकता हे- 
धान कमाना आसान नहीं है। व्यवसायियों को जितनी कठिनाइयों 
का सामना करना पड़ता है, वह अगर संन्यासियों को झेलनी पढ़ें 
तो सारा संन्यास भूल जाए। किसी भले आदमी के द्वार पर 
जाकर पड़े रहने के लिए बल, बुद्धि विद्या,साहस किसी की भी 
जरूरत नहीं। धनोपार्जन के लिए खून जलाना पड़ता हे मांस 


सुखाना पड़ता हैं। सहज काम नहीं है। धन कहीं पड़ा नहीं हे 
कि जो चाहे बटोर लाए। 

अमरकान्त ने उसी विनोदी भाव से कहा -- में तो दादा को गद्दी 
पर बेठे रहने के सिवाय और कुछ करते नहीं देखता। ओर भी 
जो बड़े-बड़े सेठ-साहूकार हें उन्हें भी फूलकर कुप्पा होते ही देखा 
है। रक्त और मांस तो मजदूर ही जलाते हैं। जिसे देखो कंकाल 
बना हुआ है। 

सुखदा ने कुछ जवाब न दिया। ऐसी मोटी अक्ल के आदमी से 
ज्यादा बकवास करना व्यर्थ था। 


नेना ने पुकारा -- तुम क्‍या करने लगे, भेया! आते क्‍यों नहीं? 
पकोड़ियाँ ठंडी हुई जाती हैं। 


सुखदा ने कहा -- तुम जाकर खा क्‍यों नहीं लेते? बेचारी ने दिन- 
भर तैयारियाँ की हें। 


'मैं तो तभी जाऊँगा, जब तुम भी चलोगी। ' 
'वादा करो कि फिर दादाजी से लड़ाई न करोगे।' 


अमरकान्त ने गंभीर होकर कहा -- सुखदा, में तुमसे सत्य कहता 
हूँ, मेंने इस लड़ाई से बचने के लिए कोई बात उठा नहीं रखी। 
इन दो सालों में मुझमें कितना परिवर्तन हो गया है, कभी-कभी 


मुझे इस पर स्वयं आश्चर्य होता हे। मुझे जिन बातों से घृणा थी, 
वह सब मेंने अंगीकार कर लीं लेकिन अब उस सीमा पर आ 
गया हूँ कि जो भर भी आगे बढ़ा, तो ऐसे गर्त में जा गिरूँगा, 
जिसकी थाह नहीं हे। उस सर्वनाश की ओर मुझे मत ढकेलो। 


सुखदा को इस कथन में अपने ऊपर लांछन का आभास हुआ। 
इसे वह केसे स्वीकार करती-बोली-इसका तो यही आशय हे कि 
में तुम्हारा सर्वगाश करना चाहती हूँ। अगर अब तक मेरे 
व्यवहार का यही तत्त्व तुमने निकाला हे, तो तुम्हें इससे बहुत 
पहले मुझे विष दे देना चाहिए था। अगर तुम समझते हो कि में 
भोग-विलास की दासी हूँ और केवल स्वार्थवश तुम्हें समझाती हूँ 
तो तुम मेरे साथ घोरतम अन्याय कर रहे हो। में तुमको बता 
देना चाहती हूँ,कि विलासिनी सुखदा अवसर पड़ने पर जितने कष्ट 
झेलने की सामर्थ्य रखती है, उसकी तुम कल्पना भी नहीं कर 
सकते। ईश्वर वह दिन न लाए कि में तुम्हारे पतन का साधन 
बनूँ। हाँ, जलने के लिए स्वयं चिता बनाना मुझे स्वीकार नहीं। 
में जानती हूँ कि तुम थोड़ी बुद्धि से काम लेकर अपने सिद्धांत 
ओर धर्म की रक्षा भी कर सकते हो और घर की तबाही को भी 
रोक सकते हो। दादाजी पढ़े-लिखे आदमी हें, दुनिया देख चुके 
हैं। अगर तुम्हारे जीवन में कुछ सत्य है, तो उसका उन पर 
प्रभाव पड़े बगेर नहीं रह सकता। आए दिन की झोड़ से तुम 


उन्हें ओर भी कठोर बनाए देते हो। बच्चे भी मार से जिद्दी हो 
जाते हैं। बूढ़ों की प्रकृति कुछ बच्चों की-सी होती है। बच्चों की 
भाँति उन्हें भी तुम सेवा ओर भक्ति से ही अपना सकते हो। 


अमर ने पूछा -- चोरी का माल खरीदा करूँ? 

'कभी नहीं।' 

'लड़ाई तो इसी बात पर हुई। ' 

'तुम उस आदमी से कह सकते थे -- दादा आ जाएँ तब लाना।' 
'और अगर वह न मानता? उसे तत्काल रुपये की जरूरत थी। ' 
'आपद्धर्म भी तो कोई चीज हे?' 

'वह पाखंडियों का पाखंड हे।' 


'तो में तुम्हारे निजीव आदर्शवाद को भी पाख्ंडियों का पाखंड 
समझती हूँ। ' 

एक मिनट तक दोनों थके हुए योद्धाओं की भाँति दम लेते रहे। 
तब अमरकान्त ने कहा -- नेना पुकार रही हे। 


'मैं तो तभी चलूँगी,जब तुम वह वादा करोगे।' 


अमरकान्त ने अविचल भाव से कहा -- तुम्हारी खातिर से कहो 
वादा कर लूँ पर में उसे पूरा नहीं कर सकता। यही हो सकता 
है कि में घर की किसी बात से सरोकार न रखूँ। 


सुखदा निश्चयात्मक रूप से बोली -- यह इससे कहीं अच्छा है 
कि रोज घर में लड़ाई होती रहे। जब तक इस घर में हो, इस 
घर की हानि-लाभ का तुम्हें विचार करना पड़ेगा। 

अमर ने अकड़कर कहा -- मैं आज इस घर को छोड़ सकता 
हूँ। 

सुखदा ने बम-सा फेंका -- और में? 

अमर विस्मय से सुखदा का मुँह देखने लगा। 

सुखदा ने उसी स्वर में कहा-इस घर से मेरा नाता तुम्हारे आधार 


पर है जब तुम इस घर में न रहोगे, तो मेरे लिए यहाँ क्या रखा 
हे- जहाँ तुम रहोगे, वहीं में भी रहूँगी। 
अमर ने संशयात्मक स्वर में कहा-तुम अपनी माता के साथ रह 


सकती हो। 


'माता के साथ क्‍यों रहूँ -- में किसी की आश्रित नहीं रह 
सकती। मेरा दुःख-सुख तुम्हारे साथ है। जिस तरह रखोगे, उसी 
तरह रहूँगी। में भी देखूँगी, तुम अपने सिद्धान्तों के कितने पक्के हो- 


में प्रण करती हूँ कि तुमसे कुछ न माँगूँगी। तुम्हें मेरे कारण 
जरा भी कष्ट न उठाना पड़ेगा। में खुद भी कुछ पेदा कर 
सकती हूँ, थोड़ा मिलेगा, थोड़े में गुजर कर लेंगे, बहुत मिलेगा तो 
पूछना ही कक्‍्या। जब एक दिन हमें अपनी झोंपड़ी बनानी ही हे 
तो क्‍यों न अभी से हाथ लगा दें। तुम कुएँ से पानी लाना, में 
चोका-बर्तन कर लूँगी। जो आदमी एक महल में रहता है, वह 
एक कोठरी में भी रह सकता है। फिर कोई धोंस तो न जमा 
सकेगा। 


अमरकान्त पराभूत हो गया। उसे अपने विषय में तो कोई चिता 
नहीं लेकिन सुखदा के साथ वह यह अत्याचार केसे कर सकता 
था? 

खिसियाकर बोला -- वह समय अभी नहीं आया हे, सुखदा! 


'क्यों झूठ बोलते हो तुम्हारे मन में यही भाव हे ओर इससे बड़ा 
अन्याय तुम मेरे साथ नहीं कर सकते कष्ट सहने में, या सिद्धांत 
की रक्षा के लिए स्त्रियाँ कभी पुरुषों से पीछे नहीं रहीं। तुम मुझे 
मजबूर कर रहे हो कि और कुछ नहीं तो लांछन से बचने के 
लिए में दादाजी से अलग रहने की आज्ञा माँूँ। बोलो?' 


अमर लज्जित होकर बोला -- मुझे क्षमा करो सुखदा में वादा 
करता हूँ कि दादाजी जैसा कहेंगे, वेसा ही करूँगा। 


'इसलिए कि तुम्हें मेरे विषय में संदेह हे?' 
'नहीं, केबल इसलिए कि मुझमें अभी उतना बल नहीं है।' 


इसी समय नेना आकर दोनों को पकोड़ियाँ खिलाने के लिए घसीट 
ले गई। सुखदा प्रसन्न थी। उसने आज बहुत बड़ी विजय पाई 
थी। अमरकान्त झेंपा हुआ था। उसके आदर्श ओर धर्म की 
आज परीक्षा हो गई थी ओर उसे अपनी दुर्बलता का ज्ञान हो 
गया था। ऊँट पहाड़ के नीचे आकर अपनी ऊँचाई देख चुका 
था। 


जीवन में कुछ सार है, अमरकानत को इसका अनुभव हो रहा हे। 
वह एक शब्द भी मुँह से ऐसा नहीं निकालना चाहता, जिससे 
सुखदा को दुख हो, क्योंकि वह गर्भवती है। उसकी इच्छा के 
विरूद्ध वह छोटी-से-छोटी बात भी नहीं कहना चाहता। वह 
गर्भवती है। उसे अच्छी-अच्छी किताबें पढ़कर सुनाई जाती हें 
रामायण, महाभारत और गीता से अब अमर को विशेष प्रेम हे 
क्योंकि सुखदा गर्भवती है। बालक के संस्कारों का सदेव ध्यान 
बना रहता है। सुखदा को प्रसन्न रखने की निरंतर चेष्टा की 


जाती है। उसे थिएटर, सिनेमा दिखाने में अब अमर को संकोच 
नहीं होता। कभी फूलों के गजरे आते हैं, कभी कोई मनोरंजन की 
वस्तु। सुबह-शाम वह दूकान पर भी बेठता है। सभाओं की ओर 
उसकी रुचि नहीं हे। वह पुत्र का पिता बनने जा रहा हे। 

इसकी कल्पना से उसमें ऐसा उत्साह भर जाता है कि कभी-कभी 
एकांत में नतमस्तक होकर कृष्ण के चित्र के सामने सिर झुका 
लेता है। सुखदा तप कर रही है। अमर अपने को नई 
जिम्मेदारियों के लिए तैयार कर रहा है। अब तक वह समतल 
भूमि पर था, बहुत संभलकर चलने की उतनी जरूरत न थी। अब 
वह ऊँचाई पर जा पहुँचा है। वहाँ बहुत संभलकर पाँव रखना 
पड़ता है। 


लाला समरकान्त भी आजकल बहुत खुश नजर आते हें। बीसों 
ही बार अन्दर आकर सुखदा से पूछते हैं, किसी चीज की जरूरत 
तो नहीं है? अमर पर उनकी विशेष कृपा-दृष्टि हो गई है। उसके 
आदर्शवाद को वह उतना बुरा नहीं समझते। एक दिन काले खाँ 
को उन्होंने दूकान से खड़े-खड़े निकाल दिया। असामियों पर वह 
उतना नहीं बिगड़ते, उतनी नालिशें नहीं करते। उनका भविष्य 
उज्ज्वल हो गया है। एक दिन उनकी रेणुका से बातें हो रही 
थीं। अमरकान्त की निष्ठा की उन्होंने दिल खोलकर प्रशंसा 

की। 


रेणुका उतनी प्रसन्न न थीं। प्रसव के कष्टों को याद करके वह 
भयभीत हो जाती थीं। बोलीं -- लालाजी, में तो भगवान्‌ से यही 
मनाती हूँ कि जब हँसाया हे, तो बीच में रुलाना मत। पहलोंठी में 
बड़ा संकट रहता है। स्त्री का दूसरा जन्म होता है। 


समरकान्त को ऐसी कोई शंका न थी। बोले -- मैंने तो बालक 
का नाम सोच लिया हैे। उसका नाम होगा - रेणुकान्त। 


रेणुका आशंकित होकर बोली -- अभी नाम-वाम न रखिए, 
लालाजी इस संकट से उबर हो जाए, तो नाम सोच लिया जाएगा। 
में सोचती हूँ, दुर्गा-पाठ बेठा दीजिए। इस मुहल्ले में एक दाई 
रहती है, उसे अभी से रख लिया जाए, तो अच्छा हो। बिटिया अभी 
बहुत-सी बातें नहीं समझती। दाई उसे संभालती रहेगी। 


लालाजी ने इस प्रस्ताव को हर्ष से स्वीकार कर लिया। यहाँ से 
जब वह घर लोटे तो देखा -- दूकान पर दो गोरे और एक मेम 
बैठे हुए हैं ओर अमरकान्त उनसे बातें कर रहा है। कभी-कभी 
नीचे दर्जे के गोरे यहाँ अपनी घड़ियाँ या ओर कोई चीज बेचने के 
लिए आ जाते थे। लालाजी उन्हें खूब ठगते थे। वह जानते थे 
कि ये लोग बदनामी के भय से किसी दूसरी दुकान पर न 
जाएंगे। उन्होंने जाते-ही-जाते अमरकान्त को हटा दिया और खुद 
सोदा पटाने लगे। अमरकान्त स्पष्टवादी था और यह 


स्पष्टवादिता का अवसर न था। मेम साहब को सलाम करके 
पूछा -- कहिए मेम साहब, क्या हुक्म हे? 


तीनों शराब के नशे में चूर थे। मेम साहब ने सोने की एक 
जंजीर निकालकर कहा -- सेठजी, हम इसको बेचना चाहता हे। 
बाबा बहुत बीमार है। उसका दवाई में बहुत खर्च हो गया। 


समरकान्त ने जंजीर लेकर देखा और हाथ में तोलते हुए बोले- 
इसका सोना तो अच्छा नहीं है, मेम साहब आपने कहाँ बनवाया 
था? 

मेम हँसकर बोली -- ओ तुम बराबर यही बात कहता है। सोना 
बहुत अच्छा है। अंग्रेजी दूकान का बना हुआ है। आप इसको 
ले लें। 

समरकान्त ने अनिच्छा का भाव दिखाते हुए कहा - बड़ी-बड़ी 
दूकानें ही तो ग्राहकों को उलटे छुरे से मूँड़ती हें। जो कपड़ा 
यहाँ बाजार में छह आने गज मिलेगा, वही अंग्रेजी दूकानों पर 
बारह आने गज से नीचे न मिलेगा। में तो दस रुपये तोले से 
बेशी नहीं दे सकता। 


'और कुछ नहीं देगा?' 
'कुछ ओर नहीं। यह भी आपकी खातिर हे।' 


यह गोरे उस श्रेणी के थे,जो अपनी आत्मा को शराब ओर जुए 
के हाथों बेच देते हैं, बे-टिकट फर्स्ट क्लास में सफर करते हें, 
होटल वालों को धोखा देकर उड़ जाते हें और जब कुछ बस 
नहीं चलता, तो बिगड़े हुए शरीफ बनकर भीख माँगते हैं। तीनों 
ने आपस में सलाह की ओर जंजीर बेच डाली। रुपये लेकर 
दूकान से उतरे ओर तांगे पर बेठे ही थे कि एक भिखारिन तांगे 
के पास आकर खड़ी हो गई। वे तीनों रुपये पाने की खुशी में 
भूले हुए थे कि सहसा उस भिखारिन ने छुरी निकालकर एक गोरे 
पर वार किया। छुरी उसके मुँह पर आ रही थी। उसने 
घबराकर मुँह पीछे हटाया तो छाती में चुभ गई। वह तो ताँगे 
पर ही हाय-हाय करने लगा। शेष दोनों गोरे ताँगे से उतर पड़े 
ओर दूकान पर आकर प्राणरक्षा माँगना चाहते थे कि भिखारिन ने 
दूसरे गोरे पर वार कर दिया। छुरी उसकी पसली में पहुँच गई। 
दूकान पर चढ़ने न पाया था, धड़ाम से गिर पड़ा। भिखारिन 
लपककर दूकान पर चढ़ गई ओर मेम पर झपटी कि अमरकान्त 
हाँ-हाँ करके उसकी छुरी छीन लेने को बढ़ा। भिखारिन ने उसे 
देखकर छुरी फेंक दी ओर दूकान के नीचे कूदकर खड़ी हो 

गई। सारे बाजार में हलचल मच गई -- एक गोरे ने कई 
आदमियों को मार डाला है, लाला समरकान्त मार डाले गए, 


अमरकान्त को भी चोट आई है। ऐसी दशा में किसे अपनी जान 
भारी थी,जो वहाँ आता। लोग दूकानें बन्द करके भागने लगे। 


दोनों गोरे जमीन पर पड़े तड़प रहे थे, ऊपर मेम सहमी हुई खड़ी 
थी ओर लाला समरकान्त अमरकान्त का हाथ पकड़कर अन्दर 
घसीट ले जाने की चेष्टा कर रहे थे। भिखारिन भी सिर झुकाए 
जड़वत्‌ खड़ी थी -- ऐसी भोली-भाली जेसे कुछ किया नहीं है । 


वह भाग सकती थी, कोई उसका पीछा करने का साहस न करता 
पर भागी नहीं। वह आत्मघात कर सकती थी। उसकी छुरी अब 
भी जमीन पर पड़ी हुई थी पर उसने आत्मघात भी न किया। वह 
तो इस तरह खड़ी थी, मानो उसे यह सारा दृश्य देखकर विस्मय 
हो रहा हो। 


सामने के कई दूकानदार जमा हो गए। पुलिस के दो जवान भी 
आ पहुँचे। चारों तरफ से आवाज आने लगी -- यही औरत है 
यही ओरत हे पुलिस वालों ने उसे पकड़ लिया। 


दस मिनट में सारा शहर ओर सारे अधिकारी वहाँ आकर जमा हो 
गए। सब तरफ लाल पगड़ियाँ दीख पड़ती थीं। सिविल सर्जन ने 
आकर आहतों को उठवाया ओर अस्पताल ले चले। इधर 
तहकीकात होने लगी। भिखारिन ने अपना अपराध स्वीकार 

किया। 


पुलिस सुपरिटेंडेंट ने पूछा -- तेरी इन आदमियों से कोई अदावत 
थी- 

भिखारिन ने कोई जवाब न दिया। 

सैकड़ों आवाजें आईं -- बोलती क्‍यों नहीं हत्यारिन । 

भिखारिन ने दृढ़ता से कहा -- में हत्यारिन नहीं हूँ। 

'इन साहबों को तूने नहीं मारा?' 

'हाँ, मेंने मारा हे।' 

'तो तू हत्यारिन कैसे नहीं हे?' 

'में हत्यारिन नहीं हूँ। आज से छः: महीने पहले ऐसे ही तीन 
आदमियों ने मेरी आबरू बिगाड़ी थी। में फिर घर नहीं गई। 
किसी को अपना मुँह नहीं दिखाया। मुझे होश नहीं कि में कहाँ- 
कहाँ फिरी, केसे रही, क्या-क्या किया? इस वक्त भी मुझे होश तब 
आया, जब में इन दोनों गोरों को घायल कर चुकी थी। तब मुझे 
मालूम हुआ कि मेंने क्‍या किया?में बहुत गरीब हूँ। में नहीं कह 
सकती, मुझे छुरी किसने दी, कहाँ से मिली ओर मुझमें इतनी 
हिम्मत कहाँ से आई? में यह इसलिए नहीं कह रही हूँ कि में 
फाँसी से डरती हूँ। में तो भगवान्‌ से मनाती हूँ कि जितनी जल्द 


हो सके, मुझे संसार से उठा लो। जब आबरू लुट गई, तो जी 
कर क्या करूँगी?' 


इस कथन ने जनता की मनोवृत्ति बदल दी। पुलिस ने जिन-जिन 
लोगों के बयान लिए, सबने यही कहा -- यह पगली है। इधर- 
उधर मारी-मारी फिरती थी। खाने को दिया जाता था,तो कुत्तों 
के आगे डाल देती थी। पेसे दिए जाते थे, तो फेंक देती थी। 


एक तौँगे वाले ने कहा -- यह बीच सड़क पर बेठी हुई थी। 
कितनी ही घंटी बजाई, पर रास्ते से हटी नहीं। मजबूर होकर 
पटरी से ताँगा निकाल लाया। 


एक पान वाले ने कहा -- एक दिन मेरी दूकान पर आकर खड़ी 
हो गई। मैंने एक बीड़ा दिया। उसे जमीन पर डालकर पेरों से 
कुचलने लगी, फिर गाती हुई चली गई। 


अमरकान्त का बयान भी हुआ। लालाजी तो चाहते थे कि वह 
इस झंझट में न पड़े पर अमरकान्त ऐसा उत्तेजित हो रहा था कि 
उन्हें दुबारा कुछ कहने का होसला न हुआ। अमर ने सारा 
वृत्तांत कह सुनाया। रंग को चोखा करने के लिए दो-चार बातें 
अपनी तरफ से जोड़ दीं। 


पुलिस के अफसर ने पूछा -- तुम कह सकते हो, यह औरत 
पागल हे? 


अमरकान्त बोला -- जी हाँ,बिलकुल पागल। बीसियों ही बार 
उसे अकेले हँसते या रोते देखा हे। कोई कुछ पूछता, तो भाग 
जाती थी। 


यह सब झूठ था। उस दिन के बाद आज यह ओरत यहाँ पहली 
बार उसे नजर आई थी। सम्भव हे उसने कभी, इधर-उधर भी 
देखा हो पर वह उसे पहचान न सका था। 


जब पुलिस पगली को लेकर चली तो दो हजार आदमी थाने तक 
उसके साथ गए। अब वह जनता की दृष्टि में साधारण स्त्री न 
थी। देवी के पद पर पहुँच गई थी। किसी देवी शक्ति के बगेर 
उसमें इतना साहस कहाँ से आ जाता रात-भर शहर के अन्य 
भागों में आ-आकर लोग घटना-स्थल का मुआयना करते रहे। 
दो-एक आदमी उस कांड की व्याख्या करने में हार्दिक आनन्द 
प्राप्त कर रहे थे। यों आकर ताँगे के पास खड़ी हो गई, यों छुरी 
निकाली, यों झपटी, यों दोनों दूकान पर चढ़े, यों दूसरे गोरे पर 
टूटी। भेया अमरकान्त सामने न जाएँ, तो मेम का काम भी तमाम 
कर देती। उस समय उसकी आँखों से लाल अंगारे निकल रहे 
थे। मुख पर ऐसा तेज था, मानो दीपक हो। 


अमरकान्त अन्दर गया तो देखा, नेना भावज का हाथ पकड़े सहमी 
खड़ी है ओर सुखदा राजसी करुणा से आंदोलित सजल नेत्र 


चारपाई पर बेठी हुई है। अमर को देखते ही वह खड़ी हो गई 
ओर बोली -- यह वही औरत थी न? 


'हाँ, वही तो मालूम होती हे।' 
'तो अब यह फांसी पा जाएगी?' 
'शायद बच जाए,पर आशा कम हे।' 


'अगर इसको फाँसी हो गई तो में समझँगी, संसार से न्याय उठ 
गया। उसने कोई अपराध नहीं किया। जिन दुष्टों ने उस पर 
ऐसा अत्याचार किया, उन्हें यही दंड मिलना चाहिए था। में अगर 
न्याय के पद पर होती, तो उसे बेदाग छोड़ देती। ऐसी देवी की 
तो प्रतिमा बनाकर पूजना चाहिए। उसने अपनी सारी बहनों का 
मुख उज्ज्वल कर दिया। ' 


अमरकान्त ने कहा -- लेकिन यह तो कोई न्याय नहीं कि काम 
कोई करे सजा कोई पाए। 


सुखदा ने उम्र भाव से कहा-वे सब एक हैं। जिस जाति में ऐसे 
दुष्ट हों उस जाति का पतन हो गया है। समाज में एक आदमी 
कोई बुराई करता हे, तो सारा समाज बदनाम हो जाता है ओर 
उसका दंड सारे समाज को मिलना चाहिए। एक गोरी औरत को 
सरहद का कोई आदमी उठा ले गया था। सरकार ने उसका 


बदला लेने के लिए सरहद पर चढ़ाई करने की तेयारी कर दी 
थी। अपराधी कोन हे, इसे पूछा भी नहीं। उसकी निगाह में सारा 
सूबा अपराधी था। इस भिखारिन का कोई रक्षक न था। उसने 
अपनी आबरू का बदला खुद लिया। तुम जाकर वकीलों से 
सलाह लो, फांसी न होने पाए चाहे कितने ही रुपये खर्च हो 

जाएं। में तो कहती हूँ, वकीलों को इस मुकदमे की पेरवी मुफ्त 
करनी चाहिए। ऐसे मुआमले में भी कोई वकील मेहनताना माँगे, 
तो में समझूँगी वह मनुष्य नहीं। तुम अपनी सभा में आज जलसा 
करके चन्दा लेना शुरू कर दो। में इस दशा में भी इसी शहर 
से हजारों रुपये जमा कर सकती हूँ। ऐसी कोन नारी हें, जो 
उसके लिए नाहीं कर दे। 


अमरकान्त ने उसे शान्त करने के इरादे से कहा-जो कुछ तुम 
चाहती हो वह सब होगा। नतीजा कुछ भी हो पर हम अपनी 
तरफ से कोई बात उठा न रखेंगे। में जरा प्रो. शान्तिकुमार के 
पास जाता हूँ। तुम जाकर आराम से लेटो। 

'मैं भी अम्माँ के पास जाऊँगी। तुम मुझे उधर छोड़कर चले 
जाना।' 

अमर ने आग्रहपूर्वक कहा -- तुम चलकर शान्ति से लेटो, में 
अम्माँ से मिलता चला जाऊँगा। 


सुखदा ने चिढ़कर कहा -- ऐसी दशा में जो शान्ति से लेटे वह 
मृतक है। इस देवी के लिए तो मुझे प्राण भी देने पड़ें, तो खुशी 
से दूँ। अम्माँ से में जो कहूँगी, वह तुम नहीं कह सकते। नारी 
के लिए नारी के हृदय में जो तड़प होगी, वह पुरुषों के हृदय में 
नहीं हो सकती। में अम्माँ से इस मुकदमे के लिए पाँच हजार से 
कम न लूँगी। मुझे उनका धन न चाहिए। चन्दा मिले तो वाह- 
वाह, नहीं तो उन्हें खुद निकल आना चाहिए। तांगा बुलवा लो। 


अमरकान्त को आज ज्ञात हुआ, विलासिनी के हृदय में कितनी 
वेदना, कितना स्वजाति-प्रेम, कितना उत्सर्ग है। 


ताँगा आया ओर दोनों रेणुकादेवी से मिलने चले। 
0 


तीन महीने तक सारे शहर में हलचल रही। रोज आदमी सब 
काम-धंधे छोड़कर कचहरी जाते। भिखारिन को एक नजर देख 
लेने की अभिलाषा सभी को खींच ले जाती। महिलाओं की भी 
खासी संख्या हो जाती थी। भिखारिन ज्योंही लारी से उतरती, 
'जय-जय' की गगन-भेदी ध्वनि ओर पुष्प-वर्षा होने लगती। रेणुका 
ओर सुखदा तो कचहरी के उठने तक वहीं रहतीं। 


जिला मजिस्ट्रेट ने मुकदमे को जजी में भेज दिया ओर रोज 
पेशियाँ होने लगीं। पंच नियुक्त हुए। इधर सफाई के वकीलों की 
एक फौज तेयार की गई। मुकदमे को सबूत की जरूरत न थी। 
अपराधिनी ने अपराध स्वीकार ही कर लिया था। बस, यही 
निश्चय करना था कि जिस वक्त उसने हत्या की उस वक्त होश 
में थी या नहीं। शहादतें कहती थीं,वह होश में न थी। डॉक्टर 
कहता था, उसमें अस्थिरचित्त होने के कोई चिह्न नहीं मिलते। 
डॉक्टर साहब बंगाली थे। जिस दिन वह बयान देकर निकले, 
उन्हें इतनी धिक्कारें मिलीं कि बेचारे को घर पहुँचना मुश्किल हो 
गया। ऐसे अवसरों पर जनता की इच्छा के विरूद्ध किसी ने चूँ 
किया ओर उसे घिक्कार मिली। जनता आत्म-निश्चय के लिए कोई 
अवसर नहीं देती। उसका शासन किसी तरह की नर्मी नहीं 
करता। 


रेणुका नगर की रानी बनी हुई थीं। मुकदमे की पेरवी का सारा 
भार उनके ऊपर था। शान्तिकुमार और अमरकानत उनकी 
दाहिनी ओर बाईं भुजाएँ थे। लोग आ-आकर खुद चन्दा दे जाते। 
यहाँ तक कि लाला समरकान्त भी गुप्त रूप से सहायता कर रहे 
थे। 


एक दिन अमरकान्त ने पठानिन को कचहरी में देखा। सकीना 
भी चादर ओढ़े उसके साथ थी। 


अमरकान्त ने पूछा -- बेठने को कुछ लाऊँ, माताजी? आज आपसे 
भी न रहा गया- 


पठानिन बोली -- में तो रोज आती हूँ बेटा, तुमने मुझे न देखा 
होगा। यह लड़की मानती ही नहीं। 


अमरकान्त को रूमाल की याद आ गई, ओर वह अनुरोध भी याद 
आया, जो बुढ़िया ने उससे किया था पर इस हलचल में वह 
कॉलेज तक तो जा न पाता था, उन बातों का कहाँ से खयाल 
रखता। 


बुढ़िया ने पूछा -- मुकदमे में क्या होगा बेटा? वह ओरत छूटेगी 
कि सजा हो जायगी? 

सकीना उसके और समीप आ गई। 

अमर ने कहा -- कुछ कह नहीं सकता, माता। छूटने की कोई 
उम्मीद नहीं मालूम होती मगर हम प्रीवी-कोंसिल तक जाएँगे। 
पठानिन बोली -- ऐसे मामले में भी जज सजा कर दे, तो अंधेर 
हे। 

अमरकान्त ने आवेश में कहा -- उसे सजा मिले चाहे रिहाई हो, 
पर उसने दिखा दिया कि भारत की दरिद्र औरतें भी अपनी आबरू 
की केसे रक्षा कर सकती हें। 


सकीना ने पूछा तो अमर से, पर दादी की तरफ मुँह करके -- 
हम दर्शन कर सकेंगे अम्माँ? 


अमर ने तत्परता से कहा - हाँ, दर्शन करने में कया है? चलो 
पठानिन, में तुम्हें अपने घर की स्त्रियों के साथ बेठा दूँ। वहाँ तुम 
उन लोगों से बातें भी कर सकोगी। 


पठानिन बोली -- हाँ, बेटा, पहले ही दिन से यह लड़की मेरी जान 
खा रही है। तुमसे मुलाकात ही न होती थी कि पूछूँ। कुछ 
रूमाल बनाए थे। उनसे दो रुपये मिले। वह दोनों रुपये तभी से 
संचित कर रखे हुए हैं। चन्दा देगी। न हो तो तुम्हीं ले लो बेटा, 
ओरतों को दो रुपये देते हुए शर्म आएगी। 


अमरकान्त गरीबों का त्याग देखकर भीतर-ही-भीतर लज्जित हो 
गया। वह अपने को कुछ समझने लगा था। जिधर निकल 
जाता, जनता उसका सम्मान करती लेकिन इन फाकेमस्तों का यह 
उत्साह देखकर उसकी आँखें खुल गईं। बोला -- चन्दे की तो 
अब कोई जरूरत नहीं हे, अम्माँ रूपये की कमी नहीं है। तुम 
इसे खर्च कर डालना। हाँ, चलो में उन लोगों से तुम्हारी 
मुलाकात करा दूँ। 


सकीना का उत्साह ठंडा पड़ गया। सिर झुकाकर बोली -- जहाँ 
गरीबों के रुपये नहीं पूछे जाते, वहाँ गरीबों को कोन पूछेगा? वहाँ 
जाकर क्‍या करोगी, अम्माँ आएगी तो यहीं से देख लेना। 


अमरकान्त झेंपता हुआ बोला -- नहीं-नहीं, ऐसी कोई बात नहीं है 
अम्माँ, वहाँ तो एक पेसा भी हाथ फेलाकर लिया जाता है। गरीब- 
अमीर की कोई बात नहीं है। में खुद गरीब हूँ। मेंने तो सिर्फ 
इस खयाल से कहा था कि तुम्हें तकलीफ होगी। 


दोनों अमरकान्त के साथ चलीं, तो रास्ते में पठानिन ने धीरे से 
कहा -- मैंने उस दिन तुमसे एक बात कही थी, बेटा शायद तुम 
शल्ञ गए | 


अमरकान्त ने शरमाते हुए कहा -- नहीं-नहीं, मुझे याद है। जरा 
आजकल इसी झंझट में पड़ा रहा। ज्योंही इधर से फुरसत मिली, 
में अपने दोस्तों से जिक्र करूँगा। 


अमरकान्त दोनों स्त्रियों का रेणुका से परिचय कराके बाहर 
निकला, तो प्रो. शान्ति कुमार से मुठभेड़ हुई। प्रोफेसर ने पूछा -- 
तुम कहाँ इधर-उधर घूम रहे हो जी-किसी वकील का पता नहीं। 
मुकदमा पेश होने वाला है। आज मुलजिमा का बयान होगा, इन 
वकीलों से खुदा समझे। जरा-सा इजलास पर खड़े क्‍या हो जाते 
हैं, गोया सारे संसार को उनकी उपासना करनी चाहिए। इससे 


कहीं अच्छा था कि दो-एक वकीलों को मेहनताने पर रख लिया 
जाता। मुफ्त का काम बेगार समझा जाता है। इतनी बेदिली से 
पेरवी की जा रही हे कि मेरा खून खोलने लगता है। नाम सब 
चाहते हैं, काम कोई नहीं करना चाहता। अगर अच्छी जिरह होती, 
तो पुलिस के सारे गवाह उखड़ जाते। पर यह कोन करता- जानते 
हैं कि आज मुलजिमा का बयान होगा,फिर भी किसी को फिक्र 
नहीं। 


अमरकान्त ने कहा -- में एक-एक को इत्तिला दे चुका । कोई 
न आए तो में क्‍या करूँ? 


शान्तिकुमार -- मुकदमा खत्म हो जाए, तो एक-एक की खबर 
लूँगा। 


इतने में लारी आती दिखाई दी। अमरकान्त वकीलों को इत्तला 
करने दोड़ा। दर्शक चारों ओर से दोड़-दोड़कर अदालत के कमरे 
में आ पहुँचे। भिखारिन लारी से उतरी ओर कटघरे के सामने 
आकर खड़ी हो गई। उसके आते ही हजारों की आँखें उसकी 
ओर उठ गईं पर उन आँखों में एक भी ऐसी न थी, जिसमें श्रद्धा 
न भरी हो। उसके पीले, मुरझाए हुए मुख पर आत्मगोरव की 
ऐसी कांति थी जो कुत्सित दृष्टि के उठने के पहले ही निराश 
ओर पराभूत करके उसमें श्रद्धा को आरोपित कर देती थी। 


जज साहब साँवले रंग के नाटे, चकले, बृहदाकार मनुष्य थे। 
उनकी लंबी नाक ओर छोटी-छोटी आँखें अनायास ही मुस्कराती 
मालूम देती थी। पहले यह महाशय राष्ट' के उत्साही सेवक थे 
ओर कांग्रेस के किसी प्रांतीय जलसे के सभापति हो चुके थे, पर 
इधर तीन साल से वह जज हो गए थे। अतएव अब राष्ट्रीय 
आंदोलन से पृथक रहते थे, पर जानने वाले जानते थे कि वह अब 
भी पत्रों में नाम बदलकर अपने राष्ट्रीय विचारों का प्रतिपादन 
करते रहते हैं। उनके विषय में कोई शत्रु भी यह कहने का 
साहस नहीं कर सकता था कि वह किसी दबाव या भय से न्याय- 
पथ से जो-भर विचलित हो सकते हैं। उनकी यही न्‍्यायपरता इस 
समय भिखारिन की रिहाई में बाधक हो रही थी। 


जज साहब ने पूछा-तुम्हारा नाम- 

भिखारिन ने कहा -- भिखारिन । 

'तुम्हारे पिता का नाम?' 

'पिता का नाम बताकर उन्हें कलंकित नहीं करना चाहती। ' 
'घर कहाँ हे?' 


भिखारिन ने दुःखी कंठ से कहा -- पूछकर क्‍या कीजिएगा? 
आपको इससे क्‍या काम हे? 


'तुम्हािरे ऊपर यह अभियोग है कि तुमने तीन तारीख को दो 
अंग्रेजों को छुरी से ऐसा जख्मी किया कि दोनों उसी दिन मर 
गए। तुम्हें यह अपराध स्वीकार हे?' 


भिखारिन ने निश्शंक भाव से कहा -- आप उसे अपराध कहते हें 
में अपराध नहीं समझती। 


'तुम मारना स्वीकार करती हो?' 
'गवाहों ने झूठी गवाही थोड़े ही दी होगी।' 
'तुम्हें अपने विषय में कुछ कहना हे?' 


भिखारिन ने स्पष्ट स्वर में कहा -- मुझे कुछ नहीं कहना है। 
अपने प्राणों को बचाने के लिए में कोई सफाई नहीं देना चाहती। 
में तो यह सोचकर प्रसन्न हूँ कि जल्द जीवन का अन्त हो 
जाएगा। में दीन, अबला हूँ। मुझे इतना ही याद है कि कई 
महीने पहले मेरा सर्वस्व लूट लिया गया और उसके लुट जाने के 
बाद मेरा जीना वृथा है। में उसी दिन मर चुकी। में आपके 
सामने खड़ी बोल रही हूँ, पर इस देह में आत्मा नहीं है। उसे में 
जिंदा नहीं कहती, जो किसी को अपना मुँह न दिखा सके। मेरे 
इतने भाई-बहन व्यर्थ मेरे लिए इतनी दोड़-धूप ओर खर्च-वर्च कर 
रहे हैं। कलंकित होकर जीने से मर जाना कहीं अच्छा हे। में 
न्याय नहीं माँगती, दया नहीं माँगती, में केवल प्राण-दंड माँगती हूँ। 


हाँ, अपने भाई-बहनों से इतनी विनती करूँगी कि मेरे मरने के 
बाद मेरी काया का निरादर न करना, उसे छूने से घिन मत 
करना, भूल जाना कि वह किसी अभागिन पतिता की लाश हे। 
जीते-जी मुझे जो चीज नहीं मिल सकती, वह मुझे मरने के पीछे दे 
देना। में साफ कहती हूँ कि मुझे अपने किए पर रंज नहीं हे, 
पछतावा नहीं है। ईश्वर न करे कि मेरी किसी बहन की ऐसी 
गति हो लेकिन हो जाए तो उसके लिए इसके सिवाय कोई राह 
नहीं है। आप सोचते होंगे, अब यह मरने के लिए इतनी उतावली 
है, तो अब तक जीती क्‍यों रही? इसका कारण में आपसे क्‍या 
बताऊँ? जब मुझे होश आया और अपने सामने दो आदमियों को 
तड़पते देखा, तो में डर गई। मुझे कुछ सूझ ही न पड़ा कि मुझे 
क्या करना चाहिए। उसके बाद भाइयों-बहनों की सज्जनता ने 
मुझे मोह के बंधन में जकड़ दिया, और अब तक में अपने को 
इस धोखे में डाले हुए हूँ कि शायद मेरे मुख से कालिख छूट गई 
ओर अब मुझे भी ओर बहनों की तरह विश्वास और सम्मान 
मिलेगा लेकिन मन की मिठाई से किसी का पेट भरा है- आज 
अगर सरकार मुझे छोड़ भी दे, मेरे भाई-बहनें मेरे गले में फूलों 
की माला भी डाल दें, मुझ पर अशर्फियों की बरखा भी की जाए, 
तो क्‍या यहाँ से में अपने घर जाऊँगी? में विवाहिता हूँ। मेरा एक 
छोटा-सा बच्चा हे। क्‍या में उस बच्चे को अपना कह सकती हूँ? 


क्या अपने पति को अपना कह सकती हूँ? कभी नहीं। बच्चा मुझे 
देखकर मेरी गोद के लिए हाथ फेलाएगा, पर में उसके हाथों को 
नीचा कर दूँगी ओर आँखों में आँसू भरे मुँह फेरकर चली 
जाऊँगी। पति मुझे क्षमा भी कर दे। मैंने उसके साथ कोई 
विश्वासधात नहीं किया हे। मेरा मन अब भी उसके चरणों से 
लिपट जाना चाहता है लेकिन में उसके सामने ताक नहीं सकती। 
वह मुझे खींच भी ले जाए, तब भी में उस घर में पाँव न रखूँगी। 
इस विचार से में अपने मन को संतोष नहीं दे सकती कि मेरे मन 
में पाप न था। इस तरह तो अपने मन को वह समझाए, जिसे 
जीने की लालसा हो। मेरे हृदय से यह बात नहीं जा सकती कि 
तू अपवित्र है, ऋछूत है। कोई कुछ कहे, कोई कुछ सुने। आदमी 
को जीवन क्‍यों प्यारा होता हे-इसलिए नहीं कि वह सुख भोगता 
है। जो सदा दुख भोगा करते हैं ओर रोटियों को तरसते हें, उन्हें 
जीवन कुछ कम प्यारा नहीं होता। हमें जीवन इसलिए प्यारा 
होता है कि हमें अपनों का प्रेम ओर दूसरों का आदर मिलता हे। 
जब इन दो में से एक के मिलने की भी आशा नहीं तो जीना 
वृथा है। अपने मुझसे अब भी प्रेम करें लेकिन वह दया होगी, प्रेम 
नहीं। दूसरे अब भी मेरा आदर करें लेकिन वह भी दया होगी, 
आदर नहीं। वह आदर ओर प्रेम अब मुझे मरकर ही मिल 
सकता है। जीवन में तो मेरे लिए निंदा, और बहिष्कार के सिवा 


कुछ नहीं हे। यहाँ मेरी जितनी बहनें ओर भाई हैं, उन सबसे में 
यही भिक्षा माँगती हूँ कि उस समाज के उद्धार के लिए भगवान्‌ 
से प्रार्थना करें, जिसमें ऐसे नर-पिशाच उत्पन्न होते हैं। 


भिखारिन का बयान समाप्त हो गया। अदालत के उस बड़े कमरे 
में सन्नाटा छाया हुआ था। केवल दो-चार महिलाओं की 
सिसकियों की आवाज सुनाई देती थी। महिलाओं के मुख गर्व से 
चमक रहे थे। पुरुषों के मुख लज्जा से मलिन थे। अमरकान्त 
सोच रहा था, गोरों को ऐसा दुस्साहस इसीलिए तो हुआ कि वह 
अपने को इस देश का राजा समझते हैं। शान्तिकुमार ने मन-ही- 
मन एक व्याख्यान की रचना कर डाली थी, जिसका विषय था -- 
स्त्रियों पर पुरुषों के अत्याचार। सुखदा सोच रही थी -- यह छूट 
जाती, तो में इसे अपने घर में रखती ओर इसकी सेवा करती। 
रेणुका उसके नाम पर एक स्त्री-ओषधालय बनवाने की कल्पना 
कर रही थी। 


सुखदा के समीप ही जज साहब की धर्मपत्नी बेठी हुई थीं। वह 
बड़ी देर से इस मुकदमे के संबंध में कुछ बातचीत करने को 
उत्सुक हो रही थीं,पर अपने समीप बेठी हुई स्त्रियों की 
अविश्वास-पूर्ण दृष्टि देखकर -- जिससे वे उन्हें देख रही थीं, उन्हें 
मुँह खोलने का साहस न होता था। 


अन्त में उनसे न रहा गया। सुखदा से बोलीं -- यह स्त्री 
बिलकुल निरपराध हे। 


सुखदा ने कटाक्ष किया -- जब जज साहब भी ऐसा समझें । 


'में तो आज उनसे साफ-साफ कह दूँगी कि अगर तुमने इस 
ओरत को सजा दी, तो में समझूँगी, तुमने अपने प्रभुओं का मुँह 
देखा। ' 

सहसा जज साहब ने खड़े होकर पंचों को थोड़े शब्दों में इस 
मुकदमे में अपनी सम्मति देने का आदेश दिया ओर खुद कुछ 
कागजों को उलटने-पलटने लगे। पंच लोग पीछे वाले कमरे में 
जाकर थोड़ी देर बातें करते रहे ओर लोटकर अपनी सम्मति दे 
दी। उनके विचार में अभियुक्त निरपराध थी। जज साहब जरा-सा 
मुस्कराए ओर कल फेसला सुनाने का वादा करके उठ खड़े 

हुए। 

सारे शहर में कल के लिए दोनों तरह की तैयारियाँ होने लगीं- 
हाय-हाय की भी ओर वाह-वाह की भी। काली झंडियाँ भी बनीं 


ओर फलों की डालियाँ भी जमा की गईं, पर आशावादी कम थे, 
निराशावादी ज्यादा। गोरों का खून हुआ है। जज ऐसे मामले में 
भला क्‍या इंसाफ करेगा, क्या बचा हुआ हे- शान्तिकुमार और 
सलीम तो खुल्लमखुल्ला कहते फिरते थे कि जज ने फांसी की 
सजा दे दी। कोई खबर लाता था -- फोज की एक पूरी रेजिमेंट 
कल अदालत में तलब की गई है। कोई फोज तक न जाकर, 
सशस्त्र पुलिस तक ही रह जाता था। अमरकान्त को फौज के 
बुलाए जाने का विश्वास था। 

दस बजे रात को अमरकान्त सलीम के घर पहुँचा। अभी यहाँ 
घंटे ही भर पहले आया था। सलीम ने चितित होकर पूछा -- 
केसे लोट पड़े भाई, क्या कोई नई बात हो गई? 


अमर ने कहा -- एक बात सूझ गई। मेंने कहा, तुम्हारी राय भी 
ले लूँ। फाँसी की सजा पर खामोश रह जाना, तो बुजदिली हे। 
किचलू साहब (जज) को सबक देने की जरूरत होगी ताकि उन्हें 
भी मालूम हो जाए कि नौजवान भारत इंसाफ का खून देखकर 
खामोश नहीं रह सकता। सोशल बायकाट कर दिया जाए। 
उनके महाराज को में रख लूँगा, कोचमैन को तुम रख लेना। 
बच्चा को पानी भी न मिले। जिधर से निकलें, उधर तालियाँ 
बजें। 


सलीम ने मुस्कराकर कहा -- सोचते-सोचते सोची भी तो वही 
बनियों की बात। 


'मगर और कर ही क्‍या सकते हो?' 


'इस बायकाट से क्‍या होगा -- कोतवाली को लिख देगा, बीस 
महाराज और कोचवान हाजिर कर दिए जाएंगे। ' 


'दो-चार दिन परेशान तो होंगे हजरत।' 


'बिलकुल फजूल-सी बात हे। अगर सबक ही देना हे, तो ऐसा 
सबक दो, जो कुछ दिन हजरत को याद रहे। एक आदमी ठीक 
कर लिया जाए तो ऐन उस वक्त, जब हजरत फेसला सुनाकर 
बेठने लगें, एक जूता ऐसे निशाने से चलाए कि उनके मुँह पर 
लगे।' 


अमरकान्त ने कहकहा मारकर कहा - बड़े मसखरे हो यार । 
'इसमें मसखरेपन की क्‍या बात हे?' 
'तो क्या सचमुच तुम जूते लगवाना चाहते हो?' 


'जी हाँ, और क्‍या मजाक कर रहा हूँ? ऐसा सबक देना चाहता हूँ 
कि फिर हजरत यहाँ मुँह न दिखा सकें। ' 


अमरकान्त ने सोचा -- कुछ भला काम तो हे ही, पर बुराई क्‍या 
है? लातों के देवता कहीं बातों से मानते हें? बोला -- अच्छी बात 
है, देखी जायेगी पर ऐसा आदमी कहाँ मिलेगा? 


सलीम ने उसकी सरलता पर मुस्कराकर कहा -- आदमी तो ऐसे 
मिल सकते हैं जो राह चलते गरदन काट लें। यह कोन-सी बड़ी 
बात है? किसी बदमाश को दो सो रुपये दे दो,बस। मेंने तो 
काले खाँ को सोचा हे। 

'अच्छा वह उसे तो में एक बार अपनी दूकान पर फटकार चुका 
हूँ 

'तुम्हारी हिमाकत थी। ऐसे दो-चार आदमियों को मिलाए रहना 
चाहिए। वक्त पर उनसे बड़ा काम निकलता है। में ओर सब 
बातें तय कर लूँगा, पर रुपये की फिक्र तुम करना। में तो अपना 
बजट पूरा कर चुका। ' 

'अभी तो महीना शुरू हुआ हे, भाई!' 

'जी हाँ, यहाँ शुरू ही में खत्म हो जाते हें। फिर नोच-खसोट पर 
चलती है। कहीं अम्माँ से दस रुपये उड़ा लाए, कहीं अब्बाजान 
से किताब के बहाने से दस-पाँच ऐंठ लिए। पर दो सो की थेली 
जरा मुश्किल से मिलेगी। हाँ, तुम इंकार कर दोगे, तो मजबूर 
होकर अम्माँ का गला दबाऊँगा। ' 


अमर ने कहा-रुपये का गम नहीं। में जाकर लिए आता हूँ। 


सलीम ने इतनी रात गए रुपये लाना मुनासिब ना समझा। बात 
कल के लिए उठा रखी गई। प्रातःकाल अमर रुपये लाएगा और 
काले खाँ से बातचीत पक्की कर ली जाएगी। 


अमर घर पहुँचा तो साढ़े दस बज रहे थे। द्वार पर बिजली जल 
रही थी। बेठक में लालाजी दो-तीन पंडितों के साथ बेठे बातें कर 
रहे थे। अमरकान्त को शंका हुई, इतनी रात गए यह जग-जग 
किस बात के लिए है। कोई नया शिगूफा तो नहीं खिला । 
लालाजी ने उसे देखते ही डांटकर कहा -- तुम कहाँ घूम रहे हो 
जी दस बजे के निकले-निकले आधी रात को लोटे हो। जरा 
जाकर लेडी डॉक्टर को बुला लो, वही जो बड़े अस्पताल में रहती 
है। अपने साथ लिए हुए आना। 

अमरकान्त ने डरते-डरते पूछा -- क्या किसी की तबीयत? 


समरकान्त ने बात काटकर कड़े स्वर में कहा -- क्या बक-बक 
करते हो, में जो कहता हूँ, वह करो। तुम लोगों ने तो व्यर्थ ही 
संसार में जन्म लिया। यह मुकदमा क्‍या हो गया, सारे घर के 
सिर जेसे भूत सवार हो गया। चटपट जाओ। 


अमर को फिर कुछ पूछने का साहस न हुआ। घर में भी न जा 
सका, धीरे से सड़क पर आया ओर बाइसिकल पर बेठ ही रहा 
था कि भीतर से सिल्‍लो निकल आई। अमर को देखते ही बोली 
-- ओरे भेया, सुनो, कहाँ जाते हो? बहूजी बहुत बेहाल हें, कब से 
तुम्हें बुला रही हैं? सारी देह पसीने से तर हो रही हे। देखो भेया, 
में सोने की कंठी लूँगी। पीछे से हीला-हवाला न करना। 


अमरकान्त समझ गया। बाइसिकल से उतर पड़ा और हवा की 
भाँति झपटता हुआ अन्दर जा पहुँचा। वहाँ रेणुका, एक दाई, 
पड़ोस की एक ब्राहमणी ओर नेना आँगन में बेठी हुई थीं। बीच 
में एक ढोलक रखी हुई थी। कमरे में सुखदा प्रसव-वेदना से 
हाय-हाय कर रही थी। 

नेना ने दोड़कर अमर का हाथ पकड़ लिया ओर रोती हुई बोली 
-- तुम कहाँ थे भेया, भाभी बड़ी देर से बेचेन हें। 

अमर के हृदय में आँसुओं की ऐसी लहर उठी कि वह रो पड़ा। 
सुखदा के कमरे के द्वार पर जाकर खड़ा हो गया पर अन्दर पाँव 


न रख सका। उसका हृदय फटा जाता था। 


सुखदा ने वेदना-भरी आँखों से उसकी ओर देखकर कहा-अब नहीं 
बचूँगी। हाय! पेट में जेसे कोई बरछी चुभो रहा है। मेरा कहा-सुना 
माग करना। 


रेणुका ने दोड़कर अमरकान्त से कहा -- तुम यहाँ से जाओ, भेया 
तुम्हें देखकर वह ओर भी बेचेन होगी। किसी को भेज दो, लेडी 
डॉक्टर को बुला लाए। जी कड़ा करो, समझदार होकर रोते हो- 


सुखदा बोली -- नहीं अम्माँ, उनसे कह दो जरा यहाँ बेठ जाएं। 
में अब न बचुँगी। हाय भगवान्‌ । 


रेणुका ने अमर को डाँटकर कहा - में तुमसे कहती हूँ, यहाँ से 
चले जाओ ओर तुम खड़े रो रहे हो। जाकर लेडी डॉक्टर को 
बुलवाओ। 

अमरकान्त रोता हुआ बाहर निकला और जनाने अस्पताल की 
ओर चला पर रास्ते में भी रह-रहकर उसके कलेजे में हूक-सी 
उठती रही। सुखदा की वह वेदनामयी मूर्ति आँखों के सामने 
फिरती रही। 

लेडी डॉक्टर मिस हूपर को अक्सर कुसमय बुलावे आते रहते 
थे। रात की उसकी फीस दुगुनी थी। अमरकान्त डर रहा था 
कि कहीं बिगड़े न कि इतनी रात गए क्‍यों आए; लेकिन मिस 
हूपर ने सहर्ष उसका स्वागत किया और मोटर लाने की आज्ञा 
देकर उससे बातें करने लगी। 


'यह पहला ही बच्चा हे?' 


'जी हाँ।' 

'आप रोएँ नहीं। घबराने की कोई बात नहीं। पहली बार ज्यादा 
दर्द होता है। औरत बहुत दुर्बल तो नहीं हे?' 

'आजकल तो बहुत दुबली हो गई है।' 

'आपको और पहले आना चाहिए था। ' 


अमर के प्राण सूख गए। वह क्‍या जानता था, आज ही यह 
आफत आने वाली हे, नहीं तो कचहरी से सीधे घर आता। 


मेम साहब ने फिर कहा -- आप लोग अपनी लेडियों को कोई 
एक्सरसाइज नहीं करवाते। इसलिए दर्द ज्यादा होता हे। अन्दर 
के स्नायु बंधे रह जाते हैं न । 

अमरकान्त ने सिसककर कहा -- मेडम, अब तो आप ही की दया 
का भरोसा हे। 

'में तो चलती हूँ लेकिन शायद सिविल सर्जन को बुलाना पड़े।' 
अमर ने भयातुर होकर कहा -- कहिए तो उनको लेता चलूँ। 


मेम ने उसकी ओर दयाभाव से देखा -- नहीं, अभी नहीं। पहले 
मुझे चलकर देख लेन दो। 


अमरकान्त को आश्वासन न हुआ। उसने भय-कातर स्वर में 
कहा -- मेडम, अगर सुखदा को कुछ हो गया, तो में भी मर 
जाऊँगा। 

मेम ने चिंतित होकर पूछा -- तो कया हालत अच्छी नहीं है? 
'दर्द बहुत हो रहा है।' 

'हालत तो अच्छी हे?' 

'चेहरा पीला पड़ गया हे, पसीना... । ' 

'हम पूछते हैं हालत केसी है? उसका जी तो नहीं डूब रहा हे? 
हाथ-पाँव तो ठंडे नहीं हो गए हें?' 

मोटर तैयार हो गई। मेम साहब ने कहा -- तुम भी आकर बेठ 
जाओ। साइकिल कल हमारा आदमी दे आएगा। 


अमर ने दीन आग्रह के साथ कहा -- आप चलें, में जरा सिविल 
सर्जन के पास होता आऊँ। बुलानाले पर लाला समरकान्त का 
मकान... 


'हम जानते हैं।' 
मेम साहब तो उधर चली, अमरकान्त सिविल सर्जन को बुलाने 


चला। ग्यारह बज गए थे। सड़कों पर भी सन्नाटा था। ओर पूरे 
तीन मील की मंजिल थी। सिविल सर्जन छावनी में रहता था। 


वहाँ पहुँचते-पहुँचते बारह का अमल हो आया। सदर फाटक 
खुलवाने, फिर साहब को इत्तला कराने में एक घंटे से ज्यादा लग 
गया। साहब उठे तो, पर जामे से बाहर। गरजते हुए बोले -- 
हम इस वक्त नहीं जा सकता। 


अमर ने निश्शंक होकर कहा -- आप अपनी फीस ही तो लेंगे- 
'हमारा रात का फीस सो रुपये हे।' 

'कोई हरज नहीं हे।' 

'तुम फीस लाया हे?' 


अमर ने डॉट बताई -- आप हरेक से पेशगी फीस नहीं लेते। 
लाला समरकान्त उन आदमियों में नहीं हें जिन पर सो रुपये का 
भी विश्वास न किया जा सके। वह इस शहर के सबसे बड़े 
साहूकार हैं। मैं उनका लड़का हूँ। 


साहब कुछ ठंडे पड़े। अमर ने उनको सारी केफियत सुनाई तो 
चलने पर तैयार हो गए, अमर ने साइकिल वहीं छोड़ी ओर साहब 
के साथ मोटर में जा बेठा। आधा घंटे में मोटर बुलानाले जा 
पहुँची। अमरकान्त को कुछ दूर से ही शहनाई की आवाज 
सुनाई दी। बन्दूकें छूट रही थीं। उसका हृदय आनन्द से फूल 
उठा। 


द्वार पर मोटर रुकी, तो लाला समरकान्त ने आकर डॉक्टर को 
सलाम किया ओर बोले -- हुजूर के इकबाल से सब चेन-चान 
है। पोते ने जन्म लिया है। 


उनके जाने के बाद लालाजी ने अमरकान्त को अड़े हाथों लिया- 
मुफ्त में सो रूपये की चपत पड़ी। अमरकान्त ने झल्लाकर कहा 
-- मुझसे रुपये ले लीजिएगा। आदमी से भूल हो ही जाती है। 
ऐसे अवसर पर में रुपये का मुँह नहीं देखता। 


किसी दूसरे अवसर पर अमरकान्त इस फटकार पर घंटों बिसूरा 
करता, पर इस वक्त उसका मन उत्साह और आनन्द में भरा हुआ 
था। भरे हुए गेंद पर ठोकरों का क्‍या असर- उसके जी में तो आ 
रहा था, इस वक्त क्‍या लुटा दूँ। वह अब एक पुत्र का पिता है। 
अब कोन उससे हेकड़ी जता सकता है वह नवजात शिशु जैसे 
स्वर्ग से उसके लिए आशा और अमरता का आशीर्वाद लेकर 
आया है। उसे देखकर अपनी आँखें शीतल करने के लिए वह 
विकल हो रहा था। ओहो इन्हीं आँखों से वह उस देवता के 
दर्शन करेगा 


लेडी हूपर ने उसे प्रतीक्षा भरी आँखों से ताकते देखकर कहा- 
बाबूजी, आप यों बालक को नहीं देख सकेंगे। आपको बड़ा-सा 
इनाम देना पड़ेगा। 


अमर ने संपन्न नम्नता के साथ कहा -- बालक तो आपका है। में 
तो केवल आपका सेवक हूँ। जच्चा की तबीयत केसी हे- 


'बहुत अच्छी। अभी सो गई हे।' 
'बालक खूब स्वस्थ हे?' 
'हाँ, अच्छा है। बहुत सुंदर। गुलाब का पुतला-सा। ' 


यह कहकर सोरगृह में चली गई। महिलाएँ तो गाने-बजाने में 
मग्न थीं। मुहल्ले की पचासों स्त्रियाँ जमा हो गई थीं और उनका 
संयुक्त स्वर, जेसे एक रस्सी की भाँति स्थूल होकर अमर के गले 
को बाँधे लेता था। उसी वक्त लेडी हूपर ने बालक को गोद में 
लेकर उसे सोरगृह की तरफ आने का इशारा किया। अमर 
उमंग से भरा हुआ चला, पर सहसा उसका मन एक विचित्र भय 
से कातर हो उठा। वह आगे न बढ़ सका। वह पापी मन लिए 
हुए इस वरदान को कैसे ग्रहण कर सकेगा। वह इस वरदान के 
योग्य है ही कब? उसने इसके लिए कौन-सी तपस्या की हे? यह 
ईश्वर की अपार दया है -- जो उन्होंने यह विभूति उसे प्रदान 
की। तुम केसे दयालु हो, भगवान! 

श्यामल क्षितिज के गर्भ से निकलने वाली बाल-ज्योति की भाँति 


अमरकान्त को अपने अन्तःकरण की सारी क्षुद्रता, सारी कलुषता 
के भीतर से एक प्रकाश-सा निकलता हुआ जान पड़ा, जिसने 


उसके जीवन की रजत-शोभा प्रदान कर दी। दीपकों के प्रकाश 
में, संगीत के स्वरों में, गगन की तारिकाओं में उसी शिशु की छवि 
थी। उसी का माधुर्य था, उसी का नृत्य था। 


सिल्‍लो आकर रोने लगी। अमर ने पूछा - तुझे क्‍या हुआ हे? 
क्यों रोती है? 


सिल्‍लो बोली -- मेम साहब ने मुझे भेया को नहीं देखने दिया, 
दुत्कार दिया। क्‍या में बच्चे को नजर लगा देती? मेरे बच्चे थे, 
मैंने भी बच्चे पाले हैं। में जरा देख लेती तो कया होता? 


अमर ने हंसकर कहा -- तू कितनी पागल हे, सिल्‍लो उसने 
इसलिए मना किया होगा कि कहीं बच्चे को हवा न लग जाए। 
इन अंग्रेज डॉक्टरनियों के नखरे भी तो निराले होते हैं। समझती- 
समझाती नहीं, तरह-तरह के नखरे बघारती हैं, लेकिन उनका राज 
तो आज ही के दिन है न। फिर तो अकेली दाई रह जाएगी। तू 
ही तो बच्चे को पालेगी, दूसरा कोन पालने वाला बेठा हुआ हे? 


सिल्‍लो की आँसू-भरी आँखें मुस्करा पड़ीं। बोली -- मैंने दूर से 
देख लिया। बिलकुल तुमको पड़ा है। रंग बहूजी का हे में कंठी 
ले लूँगी, कहे देती हूँ। 

दो बज रहे थे। उसी वक्त लाला समरकान्त ने अमर को बुलाया 
ओर बोले -- नींद तो अब क्‍या आएगी? बेठकर कल के उत्सव 


का एक तख़मीना बना लो। तुम्हारे जन्म में तो कारबार फेला न 
था, नेना कन्या थी। पच्चीस वर्ष के बाद भगवान्‌ ने यह दिन 
दिखाया हे। कुछ लोग नाच-मुजरे का विरोध करते हैं। मुझे तो 
इसमें कोई हानि नहीं दीखती। खुशी के यही अवसर हें, चार 
भाई-बन्द, यार-दोस्त आते हें, गाना-बजाना सुनते हें, प्रीति-भोज में 
शरीक होते हैं। यही जीवन के सुख हें। ओर इस संसार में क्‍या 
रखा है। 


अमर ने आपत्ति की -- लेकिन रंडियों का नाच तो ऐसे शुभ 
अवसर पर कुछ शोभा नहीं देता। 


लालाजी ने प्रतिवाद किया -- तुम अपना विज्ञान यहाँ न घुसेड़ो। 
में तुमसे सलाह नहीं पूछ रहा हूँ। कोई प्रथा चलती है, तो उसका 
आधार भी होता है। श्रीरामचन्द्र के जन्मोत्सव में अप्सराओं का 
नाच हुआ था। हमारे समाज में इसे शुभ माना गया हे। 

अमर ने कहा -- अंग्रेजों के समाज में तो इस तरह के जलसे 
नहीं होते। 

लालाजी ने बिल्ली की तरह चूहे पर झपटकर कहा -- अंग्रेजों के 
यहाँ रंडियाँ नहीं, घर की बहू-बेटियाँ नाचती हें, जेसे हमारे चमारों 
में होता है। बहू-बेटियों को नचाने से तो यह कहीं अच्छा है कि 


रंडियाँ नाचें। कम-से-कम में ओर मेरी तरह के ओर बुड्डे अपनी 
बहू-बेटियों को नचाना कभी पसन्द न करेंगे। 


अमरकान्त को कोई जवाब न सूझा। सलीम ओर दूसरे यार- 
दोस्त आएँगे। खासी चहल-पहल रहेगी। उसने जिद भी की तो 
क्या नतीजा। लालाजी मानने के नहीं। फिर एक उसके करने से 
तो नाच का बहिष्कार हो नहीं जाता । 


वह बेठकर तखमीना लिखने लगा। 


सलीम ने मामूल से कुछ पहले उठकर काले खाँ को बुलाया ओर 
रात का प्रस्ताव उसके सामने रखा। दो सो रुपये की रकम कुछ 
कम नहीं होती। काले खाँ ने छाती ठोंककर कहा - भैया, एक- 
दो जूते की क्‍या बात है, कहो तो इजलास पर पचास गिनकर 
लगाऊँ। छ: महीने से बेसी तो होती नहीं। दो सो रुपये बाल- 
बच्चों के खाने-पीने के लिए बहुत हें। 

सलीम ने सोचा अमरकान्त रुपये लिए आता होगा, पर आठ बजे, 
नो का अमल हुआ ओर अमर का कहीं पता नहीं। आया क्‍यों 


नहीं- कहीं बीमार तो नहीं पड़ गया। ठीक हे, रुपये का इंतजाम 
कर रहा होगा। बाप तो टका न देंगे। सास से जाकर कहेगा, 
तब मिलेंगे। आखिर दस बज गए। अमरकान्त के पास चलने 
को तैयार हुआ कि प्रो शान्तिकुमार आ पहुँचे। सलीम ने द्वार 
तक जाकर उनका स्वागत किया। डॉ. शान्तिकुमार ने कुर्सी पर 
लेटते हुए पंखा चलाने का इशारा करके कहा -- तुमने कुछ 
सुना, अमर के घर लड़का हुआ है। वह आज कचहरी न जा 
सकेगा। उसकी सास भी वहीं हैं। समझ में नहीं आता आज का 
इंतजाम केसे होगा- उसके बगेर हम किसी तरह का डिमांस्ट्रेशन 
(प्रदर्श))न कर सकेंगे। रेणुकादेवी आ जातीं, तो बहुत-कुछ हो 
जाता, पर उन्हें भी फुर्सत नहीं हे। 


सलीम ने काले खाँ की तरफ देखकर कहा -- यह तो आपने 
बुरी खबर सुनाई। उसके घर में आज ही लड़का भी होना था। 
बोलो काले खाँ, अब? 

काले खाँ ने अविचलित भाव से कहा -- तो कोई हर्ज नहीं, भेया 
तुम्हारा काम मैं कर दूँगा। रुपये फिर मिल जाएँगे। अब जाता 
हूँ, दो-चार रुपये का सामान लेकर घर में रख दूँ। में उधर ही से 
कचहरी चला जाऊँगा, ज्योंही तुम इशारा करोगे, बस। 


वह चला गया, तो शान्तिकुमार ने संदेहात्मक स्वर में पूछा -- 
यह क्‍या कह रहा था, में न समझा? 


सलीम ने इस अंदाज से कहा मानो यह विषय गंभीर विचार के 
योग्य नहीं है -- कुछ नहीं, जरा काले खाँ की जवॉमर्दी का 
तमाशा देखना है। अमरकान्त की यह सलाह है कि जज साहब 
आज फेसला सुना चुकें, तो उन्हें थोड़ा-सा सबक दे दिया जाए। 


डॉक्टर साहब ने लंबी साँस खींचकर कहा -- तो कहो, तुम लोग 
बदमाशी पर उतर आए। अमरकान्त की यह सलाह हे, यह ओर 
भी अफसोस की बात है। वह तो यहाँ है ही नहीं मगर तुम्हारी 
सलाह से यह तजवीज हुई है, इसीलिए तुम्हारे ऊपर भी इसकी 
उतनी ही जिम्मेदारी है। में इसे कमीनापन कहता हूँ तुम्हें यह 
समझने का कोई हक नहीं है कि जज साहब अपने अफसरों को 
खुश करने के लिए इंसाफ का खून कर देंगे। जो आदमी इल्म 
में, अक्ल में, तजुर्बे में, इज्जत में तुमसे कोसों आगे है, वह इंसाफ 
में तुमसे पीछे नहीं रह सकता। मुझे इसलिए ओर भी ज्यादा रंज 
है कि में तुम दोनों को शरीफ और बेलोस समझता था। 


सलीम का मुँह जरा-सा निकल आया। ऐसी लताड़ उसने उम्र में 
कभी न पाई थी। उसके पास अपनी सफाई देने के लिए एक भी 
तर्क, एक भी शब्द न था। अमरकान्त के सिर इसका भार डालने 


की नीयत से बोला -- मैंने तो अमरकानत को मना किया था पर 
जब वह न माने तो में क्या करता? 


डॉक्टर साहब ने डांटकर कहा -- तुम झूठ बोलते हो। में यह 
नहीं मान सकता। यह तुम्हारी शरारत हे। 


'आपको मेरा यकीन ही न आए, तो क्‍या इलाज?' 
'अमरकान्त के दिल में ऐसी बात हर्गिज नहीं पेदा हो सकती। ' 


सलीम चुप हो गया। डॉक्टर साहब कह सकते थे - मान लें, 
अमरकान्त ही ने यह प्रस्ताव पास किया तो तुमने इसे क्‍यों मान 
लिया- इसका उसके पास कोई जवाब न था। 


एक क्षण के बाद डॉक्टर साहब घड़ी देखते हुए बोले-आज इस 
लॉंडे पर ऐसी गुस्सा आ रही है कि गिनकर पचास हंटर जमाऊँ। 
इतने दिनों तक इस मुकदमे के पीछे सिर पटकता फिरा, और 
आज जब फैसले का दिन आया तो लड़के का जन्मोत्सव मनाने 
बेठ रहा। न जाने हम लोगों में अपनी जिम्मेदारी का खयाल कब 
पेदा होगा- पूछो, इस जन्मोत्सव में क्या रखा हे- मर्द का काम हे 
संग्राम में डटे रहना खुशियाँ मनाना तो विलासियों का काम हे। 
मेंने फटकारा तो हँसने लगा। आदमी वह है जो जीवन का एक 
लक्ष्य बना ले ओर जिंदगी-भर उसके पीछे पड़ा रहे। कभी 
कर्तव्य से मुँह न मोड़े। यह क्‍या कि कटे हुए पतंग की तरह 


जिधर हवा उड़ा ले जाए, उधर चला जाए। तुम तो कचहरी चलने 
को तेयार हो- हमें ओर कुछ नहीं कहना है। अगर फेसला 
अनुकूल है, तो भिखारिन को जुलूस के साथ गंगा-तट तक लाना 
होगा। वहाँ सब लोग स्नान करेंगे ओर अपने घर चले जाएंगे। 
सजा हो गई तो उसे बधाई देकर विदा करना होगा। आज ही 
शाम को 'तालीमी इसलाह' पर मेरी स्पीच होगी। उसकी भी 
फिक्र करनी है। तुम भी कुछ बोलोगे? 


सलीम ने सकुचाते हुए कहा - में ऐसे मसले पर क्या बोलूगा- 


'क्यों, हर्ज क्या है? मेरे खयालात तुम्हें मालूम हें। यह किराए की 
तालीम हमारे केरेक्टर को तबाह किए डालती है। हमने तालीम 
को भी एक व्यापार बना लिया है। व्यापार में ज्यादा पूंजी 
लगाओ, ज्यादा नफा होगा। तालीम में भी खर्च ज्यादा करो, ज्यादा 
ऊँचा ओहदा पाओगे। में चाहता हूँ, ऊँची-से-ऊँची तालीम सबके 
लिए मुआफ हो ताकि गरीब-से-गरीब आदमी भी ऊँची-से-ऊँची 
लियाकत हासिल कर सके ओर ऊँचे-से-ऊँचा ओहदा पा सके। 
यूनिवर्सिटी के दरवाजे में सबके लिए खुले रखना चाहता हूँ। 

सारा खर्च गवर्नमेंट पर पड़ना चाहिए। मुल्क को तालीम की 
उससे कहीं ज्यादा जरूरत है, जितनी फोज की। ' 


सलीम ने शंका की -- फोज न हो, तो मुल्क की हिफाजत कौन 
करें- 


डॉक्टर साहब ने गंभीरता के साथ कहा -- मुल्क की हिफाजत 
करेंगे हम ओर तुम और मुल्क के दस करोड़ जवान जो अब 
बहादुरी ओर हिम्मत में दुनिया की किसी कोम से पीछे नहीं हें। 
उसी तरह, जैसे हम और तुम रात को चोरों के आ जाने पर 
पुलिस को नहीं पुकारते बल्कि अपनी-अपनी लकड़ियाँ लेकर घरों 
से निकल पड़ते हैं। 


सलीम ने पीछा छुड़ाने के लिए कहा-में बोल तो न सकूंगा, लेकिन 
आऊँगा जरूर। 


सलीम ने मोटर मंगवाई ओर दोनों आदमी कचहरी चले। आज 
वहाँ ओर दिनों से कहीं ज्यादा भीड़ थी,पर जेसे बिन दूल्हा की 
बारात हो। कहीं कोई शृंखला न थी। सो सो, पचास-पचास की 
टोलियाँ जगह-जगह खड़ी या बेठी शून्य-दृष्टि से ताक रही थीं। 
कोई बोलने लगता था, तो सो-दो सो आदमी इधर-उधर से आकर 
उसे घर लेते थे। डॉक्टर साहब को देखते ही हजारों आदमी 
उनकी तरफ दोड़े। डॉक्टर साहब मुख्य कार्यकर्ताओं को 
आवश्यक बातें समझाकर वकालतखाने की तरफ चले, तो देखा 
लाला समरकान्त सबको निमंत्रण-पत्र बांट रहे हैं। वह उत्सव 


उस समय वहाँ सबसे आकर्षक विषय था। लोग बड़ी उत्सुकता 
से पूछ रहे थे, कौन-कौन सी तवायफें बुलाई गई हें? भांड भी हें 
या नहीं? मांसाहारियों के लिए भी कुछ प्रबन्ध है? एक जगह दस- 
बारह सज्जन नाच पर वाद-विवाद कर रहे थे। डॉक्टर साहब को 
देखते ही एक महाशय ने पूछा -- कहिए आप उत्सव में आएँगे, 
या आपको कोई आपत्ति हे? 


डॉ. शान्तिकुमार ने उपेक्षा-भाव से कहा -- मेरे पास इससे ज्यादा 
जरूरी काम है। 


एक साहब ने पूछा -- आखिर आपको नाच से क्‍यों ऐतराज हे? 


डॉक्टर ने अनिच्छा से कहा -- इसलिए कि आप ओर हम नाचना 
ऐब समझते हैं। नाचना विलास की वस्तु नहीं, भक्ति ओर 
आध्यात्मिक आनन्द की वस्तु हे पर हमने इसे लज्जास्पद बना 
रखा है। देवियों को विलास ओर भोग की वस्तु बनाना अपनी 
माताओं और बहनों का अपमान करना है। हम सत्य से इतनी 
दूर हो गए हैं कि उसका यथार्थ रूप भी हमें नहीं दिखाई देता। 
नृत्य जैसे पवित्र... 


सहसा एक युवक ने समीप आकर डॉक्टर साहब को प्रणाम 
किया। लंबा, दुबला-पतला आदमी था, मुख सूखा हुआ, उदास, 
कपड़े मेले ओर जीर्ण, बालों पर गर्द पड़ी हुई। उसकी गोद में 


एक साल भर का हृष्ट-पुष्ट बालक था, बड़ा चंचल लेकिन कुछ 
डरा हुआ। 


डॉक्टर ने पूछा -- तुम कौन हो? मुझसे कुछ काम हे? 


युवक ने इधर-उधर संशय-भरी आँखों से देखा मानो इन आदमियों 
के सामने वह अपने विषय में कुछ कहना नहीं चाहता, और बोला 
- में तो ठाकुर हूँ। यहाँ से छः सात कोस पर एक गाँव है 
महुली, वहीं रहता हूँ। 


डॉक्टर साहब ने उसे तीव्र नेत्रों से देखा, ओर समझ गए। बोले 
-- अच्छा, वही गाँव, जो सड़क के पश्चिम तरफ है। आओ मेरे 
साथ। 

डॉक्टर साहब उसे लिए पास वाले बगीचे में चले गए ओर एक 
बेंच पर बेठकर उसकी ओर प्रश्नवाचक निगाहों से देखा कि अब 
वह उसकी कथा सुनने को तैयार हे। 


युवक ने सकुचाते हुए कहा -- इस मुकदमे में जो ओरत हे, वह 
इसी बालक की माँ है। घर में हम दो प्राणियों के सिवा कोई 
ओर नहीं है। में खेती-बाड़ी करता हूँ। वह बाजार में कभी-कभी 
सोदा-सुलुफ लाने चली जाती थी। उस दिन गाँव वालों के साथ 
अपने लिए एक साड़ी लेने गई थी। लोटती बार वह वारदात हो 
गई, गाँव के सब आदमी छोड़कर भाग गए। उस दिन से वह 


घर नहीं गई। में कुछ नहीं जानता, कहाँ घूमती रही मेंने भी 
उसकी खोज नहीं की। अच्छा ही हुआ कि वह उस समय घर 
नहीं गई, नहीं हम दोनों में एक की या दोनों की जान जाती। 

इस बच्चे के लिए मुझे विशेष चिंता थी। बार-बार माँ को खोजता 
पर में इसे बहलाता रहता। इसी की नींद सोता और इसी की 
नींद जागता। पहले तो मालूम होता था, बचेगा नहीं लेकिन 
भगवान्‌ की दया थी। धीरे-धीरे माँ को भूल गया। पहले में 
इसका बाप था, अब तो माँ-बाप दोनों में ही हूँ। बाप कम, माँ 
ज्यादा। मेंने मन में समझा था, वह कहीं डूब मरी होगी। गाँव 
के लोग कभी-कभी कहते -- उसकी तरह की एक ओरत छावनी 
की ओर हे, पर में कभी उन पर विश्वास न करता। 


जिस दिन मुझे खबर मिली कि लाला समरकान्त की दूकान पर 
एक औरत ने दो गोरों को मार डाला ओर उस पर मुकदमा चल 
रहा है, तब में समझ गया कि वही हैं। उस दिन से हर पेशी पर 
आता हूँ ओर सबके पीछे खड़ा रहता हूँ। किसी से कुछ कहने 
की हिम्मत नहीं होती। आज मैंने समझा, अब उससे सदा के लिए 
नाता टूट रहा है इसलिए बच्चे को लेता आया कि इसके देखने 
की उसे लालसा न रह जाए। आप लोगों ने तो बहुत खरच-बरच 
किया पर भाग्य में जो लिखा था, वह कैसे टलता- आपसे यही 
कहना है कि जज साहब फैसला सुना चुकें तो एक छिन के लिए 


उससे मेरी भेंट करा दीजिएगा। में आपसे सत्य कहता हूँ बाबूजी, 
वह अगर बरी हो जाये तो में उसके चरण धो-धोकर पीऊँ ओर 
घर ले जाकर उसकी पूजा करूँ। मेरे भाई-बन्द अब भी नाक-भों 
सिकोड़ेंगे पर जब आप लोग जेसे बड़े-बड़े आदमी मेरे पक्ष में हें, 
तो मुझे बिरादरी की परवाह नहीं। 


शान्तिकुमार ने पूछा -- जिस दिन उसका बयान हुआ, उस दिन 
तुम थे 

युवक ने सजल नेत्र होकर कहा-हाँ बाबूजी, था। सबके पीछे द्वार 
पर खड़ा रो रहा था। यही जी में आता था कि दोड़कर चरणों से 
लिपट जाऊँ ओर कहूँ -- मुन्नी, में तेरा सेवक हूँ, तू अब तक मेरी 
स्त्री थी आज से मेरी देवी है। मुन्नी ने मेरे पुरखों को तार दिया 
बाबूजी, ओर क्‍या कहूँ? 

शान्तिकुमार ने फिर पूछा -- मान लो, आज वह छूट जाए, तो तुम 
उसे घर ले जाओगे? 

युवक ने पुलकित कंठ से कहा -- यह पूछने की बात नहीं हे, 
बाबूजी में उसे आँखों पर बेठाकर ले जाऊँगा ओर जब तक 
जिऊँगा, उसका दास बना रहकर अपना जनम सफल करूँगा। 
एक क्षण के बाद उसने बड़ी उत्सुकता से पूछा -- क्‍या छूटने 
की कुछ आशा हे, बाबूजी? 


ओरों को तो नहीं है पर मुझे है।' 


युवक डॉक्टर साहब के चरणों पर गिरकर रोने लगा। चारों ओर 
निराशा की बातें सुनने के बाद आज उसने आशा का शब्द सुना 
है ओर वह निधि पाकर उसके हृदय की समस्त भावनाएँ मानो 
मंगलगान कर रही हैं। ओर हर्ष के अतिरेक में मनुष्य क्या 
आँसुओं को संयत रख सकता हे- 


मोटर का हार्न सुनते ही दोनों ने कचहरी की तरफ देखा। जज 
साहब आ गए। जनता का वह अपार सागर चारों ओर से 
उमड़कर अदालत के कमरे के सामने जा पहुँचा। फिर भिखारिन 
लाई गई। जनता ने उसे देखकर जय-घोष किया। किसी-किसी ने 
पुष्प-वर्षा भी की। वकील, बेरिस्टर, पुलिस-कर्मचारी, अफसर सभी 
आ-आकर यथास्थान बेठ गए। 


सहसा जज साहब ने एक उड़ती हुई निगाह से जनता को देखा। 
चारों तरफ सन्नाटा हो गया। असंख्य आँखें जज साहब की ओर 
ताकने लगीं, मानो कह रही थीं-आप ही हमारे भाग्य विधाता हैं। 


जज साहब ने संदूक से टाइप किया हुआ फेसला निकाला और 
एक बार खांसकर उसे पढ़ने लगे। जनता सिमटकर और समीप 
आ गई। अधिकांश लोग फैसले का एक शब्द भी समझते न थे 


पर कान सभी लगाए हुए थे। चावल ओर बताशों के साथ न 
जाने कब रुपये भी लूट में मिल जाएं। 


कोई पन्द्रह मिनट तक जज साहब फेसला पढ़ते रहे, ओर जनता 
चिंतामय प्रतीक्षा से तन्मय होकर सुनती रही। 


अन्त में जज साहब के मुख से निकला -- यह ही है कि मुन्नी ने 
हत्या की... 


कितनों ही के दिल बेठ गए। एक-दूसरे की ओर पराधीन नेत्रों से 
देखने लगे? 


जज ने वाक्य की पूर्ति की -- लेकिन यह भी ही है कि उसने 
यह हत्या मानसिक अस्थिरता की दशा में की-इसलिए में उसे 
मुक्त करता हूँ। 


वाक्य का अंतिम शब्द आनन्द की उस तूफानी उमंग में डूब 
गया। आनन्द, महीनों चिता के बंधनों में पड़े रहने के बाद आज 
जो छूटा, तो छूटे हुए बछड़े की भाँति कुलाँचें मारने लगा। लोग 
मतवाले हो-होकर एक-दूसरे के गले मिलने लगे। घनिष्ठ मित्रों 
में धोल-धप्पा होने लगा। कुछ लोगों ने अपनी-अपनी टोपियाँ 
उछालीं। जो मसखरे थे, उन्हें जूते उछालने की सूझी। सहसा 
मुन्नी, डॉक्टर शान्तिकुमार के साथ गंभीर हास्य से अलंकृत, बाहर 
निकली, मानो कोई रानी अपने मंत्री के साथ आ रही है। जनता 


की वह सारी उद्दंडता शान्त हो गई। रानी के सम्मुख बेअदबी 
कोन कर सकता है । 


प्रोग्राम पहले ही निश्चित था। पुष्प-वर्षा के पश्चात्‌ मुन्नी के गले 
में जयमाल डालना था। यह गोरव जज साहब की धर्मपत्नी को 
प्राप्त हुआ, जो इस फैसले के बाद जनता की श्रद्धा-पात्री हो चुकी 
थीं। फिर बेंड बजने लगा। सेवा-समिति के दो सो युवक केसरिए 
बाने पहने जुलूस के साथ चलने के लिए तैयार थे। राष्ट्रीय सभा 
के सेवक भी खाकी वर्दियाँ पहने झंडियाँ लिए जमा हो गए। 
महिलाओं की संख्या एक हजार से कम न थी। निश्चित किया 
गया था कि जुलूस गंगा-तट तक जाए, वहाँ एक विराट्‌ सभा हो, 
मुन्नी को एक थेली भेंट की जाए ओर सभा भंग हो जाए। 


मुत्नी कुछ देर तक तो शान्त भाव से यह समारोह देखती रही, 
फिर शान्तिकुमार से बोली -- बाबूजी, आप लोगों ने मेरा जितना 
सम्मान किया, में उसके योग्य नहीं थी अब मेरी आपसे यही 
विनती है कि मुझे हरिद्वार या किसी दूसरे तीर्थ-स्थान में भेज 
दीजिए। वहीं भिक्षा माँगकर, यात्रियों की सेवा करके दिन 
काटूँगी। यह जुलूस और यह धूम-धाम मुझ-जेसी अभागिन के 
लिए शोभा नहीं देता। इन सभी भाई-बहनों से कह दीजिए, अपने- 
अपने घर जाएँ। में धूल में पड़ी हुई थी। आप लोगों ने मुझे 
आकाश पर चढ़ा दिया। अब उससे ऊपर जाने की मुझमें 


सामर्थ्य नहीं हे, सिर में चक्र आ जाएगा। मुझे यहीं से स्टेशन 
भेज दीजिए। आपके पेरों पड़ती हूँ। 


शान्तिकुमार इस आत्म-दमन पर चकित होकर बोले -- यह केसे 
हो सकता हे, बहन। इतने स्त्री-पुरुष जमा हैं इनकी भक्ति और 
प्रेम का तो विचार कीजिए। आप जुलूस में न जाएँगी, तो इन्हें 
कितनी निराशा होगी। में तो समझता हूँ कि यह लोग आपको 
छोड़कर कभी न जाएँगे। 

'आप लोग मेरा स्वांग बना रहे हें।' 

'ऐसा न कहो बहन! तुम्हारा सम्मान करके हम अपना सम्मान कर 
रहे हें। ओर तुम्हें हरिद्वार जाने की जरूरत क्‍या हे? तुम्हारा पति 
तुम्हें अपने साथ ले जाने के लिए आया हुआ हे।' 


मुन्नी ने आश्चर्य से डॉक्टर की ओर देखा -- मेरा पति! मुझे अपने 
साथ ले जाने के लिए आया हुआ है? आपने केसे जाना... 


'मुझसे थोड़ी देर पहले मिला था।' 
'क्या कहता था?' 


'यही कि में उसे अपने साथ ले जाऊँगा ओर उसे अपने घर की 
देवी समझूँगा। ' 


'उसके साथ कोई बालक भी था?' 


'हाँ, तुम्हारा छोटा बच्चा उसकी गोद में था।' 

'बालक बहुत दुबला हो गया होगा?' 

'नहीं, मुझे वह हृष्ट-पुष्ट दीखता था।' 

'प्रसन्न भी था?' 

'हाँ, खूब हँस रहा था।' 

'अम्माँ-अम्माँ तो न करता होगा?' 

'मेरे सामने तो नहीं रोया।' 

'अब तो चाहे चलने लगा हो?' 

'गोद में था पर ऐसा मालूम होता था कि चलता होगा।' 
'अच्छा, उसके बाप की क्‍या हालत थी? बहुत दुबले हो गए हें?' 
'मैंने उन्हें पहले कब देखा था -- हाँ, दुःखी जरूर थे। यहीं 
कहीं होंगे, कहो तो तलाश करूँ। शायद खुद आते हों। ' 


मुन्नी ने एक क्षण के बाद सजल नेत्र होकर कहा -- उन दोनों 
को मेरे पास न आने दीजिएगा, बाबूजी में आपके पेरों पड़ती हूँ। 
इन आदमियों से कह दीजिए अपने-अपने घर जाएं। मुझे आप 
स्टेशन पहुँचा दीजिए। में आज ही यहाँ से चली जाऊँगी। पति 
ओर पुत्र के मोह में पड़कर उनका सर्वनाश न करूँगी। मेरा यह 


सम्मान देखकर पतिदेव मुझे ले जाने पर तेयार हो गए होंगे पर 
उनके मन में क्‍या हे, यह में जानती हूँ। वह मेरे साथ रहकर 
संतुष्ट नहीं रह सकते। में अब इसी योग्य हूँ कि किसी ऐसी 
जगह चली जाऊँ, जहाँ मुझे कोई न जानता हो वहीं मजूरी करके 
या भिक्षा माँगकर अपना पेट पालूँगी। 


वह एक क्षण चुप रही। शायद देखती कि डॉक्टर साहब क्‍या 
जवाब देते हैं। जब डॉक्टर साहब कुछ न बोले तो उसने ऊँचे, 
काँपते स्वर में लोगों से कहा -- बहनो ओर भाइयो! आपने मेरा 
जो सत्कार किया है, उसके लिए आपकी कहाँ तक बड़ाई करूँ? 
आपने एक अभागिनी को तार दिया। अब मुझे जाने दीजिए। मेरा 
जुलूस निकालने के लिए हठ न कीजिए। में इसी योग्य हूँ कि 
अपना काला मुँह छिपाए किसी कोने में पड़ी रहूँ। इस योग्य नहीं 
हूँ कि मेरी दुर्गति का माहात्म्य किया जाए। 


जनता ने बहुत शोर-गुल मचाया, लीडरों ने समझाया, देवियों ने 
आग्रह किया पर मुन्नी जुलूस पर राजी न हुई ओर बराबर यही 
कहती रही कि मुझे स्टेशन पर पहुँचा दो। आखिर मजबूर होकर 
डॉक्टर साहब ने जनता को विदा किया ओर मुन्नी को मोटर पर 
बेठाया। 


मुन्नी ने कहा -- अब यहाँ से चलिए ओर किसी दूर के स्टेशन 
पर ले चलिए, जहाँ यह लोग एक भी न हों। 


शान्तिकुमार ने इधर-उधर प्रतीक्षा की आँखों से देखकर कहा -- 
इतनी जल्दी न करो बहन, तुम्हारा पति आता ही होगा। जब यह 
लोग चले जाएंगे, तब वह जरूर आएगा। 


मुन्नी ने अशांत भाव से कहा -- में उनसे नहीं मिलना चाहती 
बाबूजी, कभी नहीं। उनके मेरे सामने आते ही मारे लज्जा के मेरे 
प्राण निकल जाएंगे। में कह सकती हूँ, में मर जाऊँगी। आप 
मुझे जल्दी से ले चलिए। अपने बालक को देखकर मेरे हृदय में 
मोह की ऐसी आंधी उठेगी कि मेरा सारा विवेक और विचार 
उसमें तृण के समान उड़ जाएगा। उस मोह में में भूल जाऊँगी 
कि मेरा कलंक उनके जीवन का सर्वनाश कर देगा। मेरा मन न 
जाने केसा हो रहा है? आप मुझे जल्दी यहाँ से ले चलिए। में उस 
बालक को देखना नहीं चाहती, मेरा देखना उसका विनाश हे। 


शान्तिकुमार ने मोटर चला दी पर दस ही बीस गज गए होंगे कि 
पीछे से मुन्नी का पति बालक को गोद में लिए दौड़ता और 

'मोटर रोको मोटर रोको ।'-पुकारता चला आता था। मुन्नी की 
उस पर नजर पड़ी। उसने मोटर की खिड़की से सिर निकालकर 


हाथ से मना करते हुए चिल्‍लाकर कहा-नहीं-नहीं, तुम जाओ, मेरे 
पीछे मत आओ ईश्वर के लिए मत आओ । 


फिर उसने दोनों बांहें फेला दीं, मानो बालक को गोद में ले रही 
हो ओर मूर्धित होकर गिर पड़ी। 


मोटर तेजी से चली जा रही थी, युवक ठाकुर बालक को लिए 
खड़ा रो रहा था। कई हजार स्त्री-पुरुष मोटर की तरफ ताक 
रहे थे। 

मुन्नी के बरी होने का समाचार आनन-फानन सारे शहर में फेल 
गया। इस फैसले की आशा बहुत कम आदमियों को थी। कोई 
कहता था -- जज साहब की स्त्री ने पति से लड़कर फेसला 
लिखाया। रूठकर मैके चली जा रही थीं। स्त्री जब किसी बात 
पर अड़ जाए, तो पुरुष केसे नहीं कर दे? कुछ लोगों का कहना 
था-सरकार ने जज साहब को हुक्म देकर फैसला कराया है 
क्योंकि भिखारिन को सजा देने से शहर में दंगा हो जाने का भय 
था। अमरकान्त उस समय भोज के सरंजाम करने में व्यस्त था, 
पर यह खबर पा जरा देर के लिए सब कुछ भूल गया और इस 


फैसले का सारा श्रेय खुद लेने लगा। भीतर जाकर रेणुकादेवी से 
बोला-आपने देखा अम्माँजी, में कहता न था, उसे बरी कराके दम 
लूँगा, वही हुआ। वकीलों ओर गवाहों के साथ कितनी माथा-पच्ची 
करनी पड़ी हे कि मेरा दिल ही जानता है। बाहर आकर मित्रों से 
ओर सामने के दूकानदारों से भी उसने यही डींग मारी। 


एक मित्र ने कहा -- औरत है बड़ी धुन की पक्की। शोहर के 
साथ न गई न गई बेचारा पेरों पड़ता रह गया। 


अमरकान्त ने दार्शनिक विवेचना के भाव से कहा -- जो काम 
खुद न देखो, वही चोपट हो जाता है। में तो इधर फँस गया। 
उधर किसी से इतना भी न हो सका कि उस ओरत को 
समझाता। में होता तो मजाल थी कि वह यों चली जाती। में 
जानता कि यह हाल होगा, तो सब काम छोड़कर जाता ओर उसे 
समझाता। मेंने तो समझा डॉक्टर साहब ओर बीसों आदमी हें, 
मेरे न रहने से ऐसा कया घी का घड़ा लुढ़का जाता है, लेकिन 
वहाँ किसी को क्‍या परवाह नाम तो हो गया। काम हो या 
जहन्नुम में जाए । 


लाला समरकान्त ने नाच-तमाशे और दावत में खूब दिल खोलकर 
खर्च किया। वही अमरकान्त जो इन मिथ्या व्यवहारों की 
आलोचना करते कभी न थकता था, अब मुँह तक न खोलता था 


बल्कि उलटे और बढ़ावा देता था -- जो संपन्न हैं, वह ऐसे शुभ 
अवसर पर न खर्च करेंगे, तो कब करेंगे? धन की यही शोभा हे। 
हाँ,घर फूँककर तमाशा न देखना चाहिए। 


अमरकान्त को अब घर से विशेष घनिष्ठता होती जाती थी। अब 
वह विद्यालय तो जाने लगा था,पर जलसों ओर सभाओं से जी 
चुराता रहता था। अब उसे लेन-देन से उतनी घृणा न थी। शाम- 
सबेरे बराबर दूकान पर आ बेठता ओर बड़ी तंदेही से काम 
करता। स्वभाव में कुछ कृपणता भी आ चली थी। दुःखी जनों 
पर अब भी दया आती थी पर वह दूकान की बँधी हुई कोड़ियों 
का अतिक्रमण न करने पाती। इस अल्पकाय शिशु ने ऊँट के 
ननन्‍्हे-से नकेल की भाँति उसके जीवन का संचालन अपने हाथ में 
ले लिया था। मानो दीपक के सामने एक भुनगे ने आकर उसकी 
ज्योति को संकुचित कर दिया था। 


तीन महीने बीत गए थे। संध्या का समय था। बच्चा पालने में 
सो रहा था। सुखदा हाथ में पंखिया लिए एक मोढ़े पर बेठी हुई 
थी। कृशांगी गर्भिणी मातृत्व के तेज ओर शक्ति से जेसे खिल 
उठी थी। उसके माधुर्य में किशोरी की चपलता न थी, गर्भिणी की 
आलस्यमय कातरता न थी, माता का शान्त संतप्त मंगलमय 
विलास था। 


अमरकान्त कॉलेज से सीधे घर आया और बालक को संचित नेत्रों 
से देखकर बोला -- अब तो ज्वर नहीं है । 

सुखदा ने धीरे से शिशु के माथे पर हाथ रखकर कहा -- नहीं, 
इस समय तो नहीं जान पड़ता। अभी गोद में सो गया था, तो मेंने 
लिटा दिया। 

अमर ने कुर्ते के बटन खोलते हुए कहा -- मेरा तो आज वहाँ 
बिलकुल जी न लगा। में तो ईश्वर से यह प्रार्थना करता हूँ कि 
मुझे संसार की ओर कोई वस्तु न चाहिए, यह बालक कुशल से 
रहे। देखो केसे मुस्करा रहा हे। 


सुखदा ने मीठे तिरस्कार से कहा -- तुम्हीं ने देख-देखकर नजर 
लगा दी हे। 


'मेरा जी तो चाहता है, उसका चुंबन ले लूँ।' 
'नहीं-नहीं, सोते हुए बच्चों का चुंबन न लेना चाहिए।' 


सहसा किसी ने डयोढी में आकर पुकारा। अमर ने जाकर देखा, 
तो बुढ़िया पठानिन लठिया के सहारे खड़ी है। बोला -- आओ 
पठानिन, तुमने तो सुना होगा, घर में बच्चा हुआ हे? 

पठानिन ने भीतर आकर कहा -- अल्लाह करे जुग-जुग जिए और 
मेरी उम्र पाए। क्‍यों बेटा सारे शहर को नेवता हुआ और हम 


पूछे तक न गए। क्‍या हमीं सबसे गेर थे? अल्लाह जानता हे, 
जिस दिन यह खुशखबरी सुनी, दिल से दुआ निकली कि अल्लाह 
इसे सलामत रखे। 


अमर ने लज्जित होकर कहा -- हाँ, यह गलती मुझसे हुई 
पठानिन, मुआफ करो। आओ, बच्चे को देखो। आज इसे न जाने 
क्यों बुखार हो आया हे? 


बुढ़िया दबे पाँव आँगन में होती हुई सामने के बरामदे में पहुंची 
ओर बहू को दुआएँ देती हुई बच्चे को देखकर बोली-कुछ नहीं 
बेटा नजर का फसाद है। में एक ताबीज दिए देती हूँ, अल्लाह 
चाहेगा, अभी हँसने-खेलने लगेगा। 


सुखदा ने मातृत्व-जनित नम्नता से बुढ़िया के पेरों को आँचल से 
स्पर्श किया ओर बोली -- चार दिन भी अच्छी तरह नहीं रहता, 
माता घर में कोई बड़ी-बूढ़ी तो है नहीं। में क्या जानू, केसे क्या 
होता है? मेरी अम्माँ हें पर वह रोज तो यहाँ नहीं आ सकतीं, न में 
ही रोज उनके पास जा सकती हूँ। 

बुढ़िया ने फिर आशीर्वाद दिया और बोली -- जब काम पड़े, मुझे 


बुला लिया करो बेटा, में ओर किस दिन के लिए जीती हूँ? जरा 
तुम मेरे साथ चले चलो भेया, में ताबीज दे दूँ। 


बुढ़िया ने अपने सलूके की जेब से एक रेशमी कुर्ता और टोपी 
निकाली ओर शिशु के सिराहने रखते हुए बोली-यह मेरे लाल की 
नजर हे बेटा, इसे मंजूर करो। में ओर किस लायक हूँ? सकीना 
कई दिन से सी कर रखे हुए थी, चला नहीं जाता बेटा, आज बड़ी 
हिम्मत करके आई हूँ। 

सुखदा के पास संबंधियों से मिले हुए कितने अच्छे-से-अच्छे कपड़े 
रखे हुए थे, पर इस सरल उपहार से उसे जो हार्दिक आनन्द प्राप्त 
हुआ, वह ओर किसी उपहार से न हुआ था, क्योंकि इसमें अमीरी 
का गर्व, दिखावे की इच्छा या प्रथा की शुष्कता न थी। इसमें 
एक शुभचिन्तक की आत्मा थी, प्रेम था ओर आशीर्वाद था। 


बुढ़िया चलने लगी, तो सुखदा ने उसे एक पोटली में थोड़ी-सी 
मिठाई दी, पान खिलाए ओर बरौंठे तक उसे विदा करने आई। 
अमरकान्त ने बाहर आकर एक इक्का किया ओर बुढ़िया के साथ 
बेठकर ताबीज लेने चला। गंडे-ताबीज पर उसे विश्वास न था 
पर वृद्धजनों के आशीर्वाद पर था, और उस ताबीज को वह केवल 
आशीर्वाद समझ रहा था। 


रास्ते में बुढ़िया ने कहा -- मैंने तुमसे कहा था वह तुम भूल गए, 
बेटा? 


अमर सचमुच भूल गया था। शरमाता हुआ बोला -- हाँ, पठानिन, 
मुझे याद नहीं आया। मुआफ करो। 

'वही सकीना के बारे में। ' 

अमर ने माथा ठोंककर कहा - हाँ माता, मुझे बिलकुल खयाल न 
रहा। 

'तो अब खयाल रखो, बेटा मेरे और कोन बेठा हुआ है जिससे 
कहूँ- इधर सकीना ने कई रूमाल बनाए हैं। कई टोपियों के 
पल्‍ले भी काढ़े हें पर जब चीज बिकती नहीं, तो दिल नहीं 

बढ़ता। ' 

'मुझे वह सब चीजें दे दो। में बेचवा दूँगा।' 

'तुम्हें तकलीफ न होगी?' 

'कोई तकलीफ नहीं। भला इसमें कया तकलीफ?' 

अमरकान्त को बुढ़िया घर में न ले गई। इधर उसकी दशा ओर 
भी हीन हो गई थी। रोटियों के भी लाले थे। घर की एक-एक 
अंगुल जमीन पर उसकी दरिद्रता अंकित हो रही थी। उस घर में 
अमर को क्‍या ले जाती? बुढ़ापा निस्संकोच होने पर भी कुछ परदा 
रखना ही चाहता हे। यह उसे इक्के ही पर छोड़कर अन्दर गई, 


ओर थोड़ी देर में ताबीज ओर रूमालों की बकची लेकर आ 
पहुँची । 

'ताबीज उसके गले में बाँध देना। फिर कल मुझसे हाल 
कहना। ' 


'कल मेरी तातील है। दो-चार दोस्तों से बात करूँगा। शाम तक 
बन पड़ा तो आऊँगा, नहीं फिर किसी दिन आ जाऊँगा। ' 


घर आकर अमर ने ताबीज बच्चे के गले में बंधी ओर दूकान पर 
जा बेठा। लालाजी ने पूछा -- कहाँ गए थे? दूकान के वक्त कहीं 
मत जाया करो। 


अमर ने क्षमा-प्रार्था के भाव से कहा -- आज पठानिन आ गई। 
बच्चे के लिए ताबीज देने को कहा था, वही लेने चला गया था। 


'मैंने अभी देखा। अब तो अच्छा मालूम होता है। दुष्ट ने मेरी 
मूँछ्ें पकड़कर खींच लीं। मेंने भी कसकर एक घूँसा जमाया 
बच्चा को। हाँ, खूब याद आई, तुम बेठो, में जरा शास्त्रीजी के 
पास से जन्म-पत्री लेता आऊँ। आज उन्होंने देने का वादा किया 
था।' 


लालाजी चले गए, तो अमर फिर घर में जा पहुँचा ओर बच्चे को 
गोद में लेकर बोला -- क्‍यों जी तुम हमारे बापू की मूँछें उखाड़ते 
हो खबरदार, जो फिर उनकी मुँछें छुईं, नहीं दाँत तोड़ दूँगा। 
बालक ने उसकी नाक पकड़ ली ओर उसे निगल जाने की चेष्टा 
करने लगा, जैसे हनुमान सूर्य को निगल रहे हों। 

सुखदा हंसकर बोली -- पहले अपनी नाक बचाओ, फिर बाप की 
मूँछें बचाना। 

सलीम ने इतने जोर से पुकारा कि सारा घर हिल उठा। 
अमरकान्त ने बाहर आकर कहा -- तुम बड़े शैतान हो यार, ऐसा 
चिल्लाए कि में घबरा गया। किधर से आ रहे हो- आओ, कमरे में 
चलो। 

दोनों आदमी बगल वाले कमरे में गए। सलीम ने रात को एक 
गजल कही थी। वही सुनाने आया था। गजल कह लेने के बाद 
जब तक वह अमर को सुना न ले, उसे चेन न आता था। 


अमर ने कहा-मगर में तारीफ न करूँगा, यह समझ लो । 


शर्त तो जब है कि तुम तारीफ न करना चाहो, फिर भी करो -- 


यही दुनियाए उलफत में, हुआ करता है होने दो। 
तुम्हें हँसना मुबारक हो, कोई रोता है रोने दो। 


अमर ने झूमकर कहा-लाजवाब शेर हे, भई बनावट नहीं, दिल से 
कहता हूँ। कितनी मजबूरी है -- वाह! 
सलीम ने दूसरा शेर पढ़ा -- 

कसम ले लो जो शिकवा हो तुम्हारी बेवफाई का 

किए को अपने रोता हूँ मुझे जी भर के रोने दो। 
अमर - बड़ा दर्दनाक शेर हे, रोंगटे खड़े हो गए। जेसे कोई 
अपनी बीती गा रहा हो। इस तरह सलीम ने पूरी गजल सुनाई 
ओर अमर ने झूम-झूमकर सुनी फिर बातें होने लगीं। अमर ने 
पठानिन के रूमाल दिखाने शुरू किए। 
'एक बुढ़िया रख गई है। गरीब औरत है। जी चाहे दो-चार ले 
लो।' 
सलीम ने रूमालों को देखकर कहा -- चीज तो अच्छी हे यार, 
लाओ एक दर्जन लेता जाऊँ। किसने बनाए हें... 
'उसी बुढ़िया की एक पोती हे।' 
'अच्छा, वही तो नहीं, जो एक बार कचहरी में पगली के मुकदमे 
में गई थी? माशूक तो यार तुमने अच्छा छाँटा।' 
अमरकान्त ने अपनी सफाई दी -- कसम ले लो, जो मेंने उसकी 
तरफ देखा भी हो। 


'मुझे कसम लेने की जरूरत नहीं तुम्हें वह मुबारक हो, में तुम्हारा 
रकीब नहीं बनना चाहता। दर्जन रूमाल किलने के हें? 

'जो मुनासिब समझो दे दो। ' 

'इसकी कीमत बनाने वाले के ऊपर मुनहसर है। अगर उस 
हसीना ने बनाए हैं, तो फी रूमाल पाँच रुपये। बुढ़िया या किसी 
ओर ने बनाए हैं, तो फी रूमाल चार आने।' 

'तुम मजाक करते हो। तुम्हें लेना मंजूर नहीं। ' 

'पहले यह बताओ किसने बनाए हें? 

'बनाए हैं सकीना ही ने। ' 

'अच्छा उसका नाम सकीना है। तो में फी रूमाल पाँच रुपये दे 
दूँगा। शर्त यह कि तुम मुझे उसका घर दिखा दो।' 

'हाँ शोक से लेकिन तुमने कोई शरारत की तो में तुम्हारा जानी 
दुश्मन हो जाऊँगा। अगर हमदर्द बनकर चलना चाहो तो चलो। 
में तो चाहता हूँ, उसकी किसी भले आदमी से शादी हो जाए। हे 
कोई तुम्हारी निगाह में ऐसा आदमी? बस, यही समझ लो कि 
उसकी तकदीर खुल जाएगी। मेंने ऐसी हयादार और सलीकेमन्द 
लड़की नहीं देखी। मर्द को लुभाने के लिए ओरत में जितनी बातें 
हो सकती हैं, वह सब उसमें मोजूद हें।' 


सलीम ने मुस्कराकर कहा -- मालूम होता है, तुम खुद उस पर 
रीझ चुके। हुस्न में तो वह तुम्हारी बीवी के तलवों के बराबर 
भी नहीं। 


अमरकान्त ने आलोचक के भाव से कहा -- ओरत में रूप ही 
सबसे प्यारी चीज नहीं है। में तुमसे सच कहता हूँ, अगर मेरी 
शादी न हुई होती और मजहब की रूकावट न होती तो में उससे 
शादी करके अपने को भाग्यवान समझता। 


'आखिर उसमें ऐसी कया बात है, जिस पर तुम इतने लट्टू हो?' 


'यह तो में खुद नहीं समझ रहा हूँ। शायद उसका भोलापन हो। 
तुम खुद क्‍यों नहीं कर लेते? में यह कह सकता हूँ कि उसके 
साथ तुम्हारी जिंदगी जन्नत बन जाएगी। ' 


सलीम ने संदिग्ध भाव से कहा -- मैंने अपने दिल में जिस औरत 
का नक्शा खींच रखा है वह कुछ ओर ही है। शायद वेसी ओरत 
मेरी खयाली दुनिया के बाहर कहीं होगी भी नहीं। मेरी निगाह में 
कोई आदमी आएगा, तो बताऊँगा। इस वक्त तो में ये रूमाल 
लिए लेता हूँ। पाँच रुपये से कम क्या दूँ?सकीना कपड़े भी सी 
लेती होगी? मुझे उम्मीद है कि मेरे घर से उसे काफी काम मिल 
जाएगा। तुम्हें भी एक दोस्ताना सलाह देता हूँ। में तुमसे 
बदगुमानी नहीं करता, लेकिन वहाँ बहुत आमदोरफ्त न रखना, 


नहीं बदनाम हो जाओगे। तुम चाहे कम बदनाम हो, उस गरीब 
की तो जिंदगी ही खराब हो जाएगी। ऐसे भले आदमियों की 
कमी भी नहीं हे, जो इस मुआमले को मजहबी रंग देकर तुम्हारे 
पीछे पड़ जाएँगे। उसकी मदद तो कोई न करेगा, तुम्हारे ऊपर 
उँगली उठाने वाले बहुतेरे निकल आएँगे। 


अमरकान्त में उद्दंडता न थी पर इस समय वह झल्‍लाकर बोला 
-- मुझे ऐसे कमीने आदमियों की परवाह नहीं है। अपना दिल 
साफ रहे, तो किसी बात का गम नहीं। 


सलीम ने जरा भी बुरा न मानकर कहा -- तुम जरूरत से ज्यादा 
सीधे हो यार, खोफ है, किसी आफत में न फँस जाओ। 


दूसरे दिन अमरकान्त ने दूकान बढ़ाकर जेब में पाँच रुपये रखे, 
पठानिन के घर पहुँचा ओर आवाज दी। वह सोच रहा था -- 
सकीना रुपये पाकर कितनी खुश होगी 

अन्दर से आवाज आई - कोन हे? 
अमरकान्त ने अपना नाम बताया। 
द्वार तुरन्त खुल गए और अमरकान्त ने अन्दर कदम रखा पर 


देखा तो चारों तरफ अंधेरा। पूछा -- आज दिया नहीं जलाया, 
अम्माँ? 


सकीना बोली -- अम्माँ तो एक जगह सिलाई का काम लेने गई 
हैं। 

अंधेरा क्यों हैं? चिराग में तेल नहीं है? 

सकीना धीरे से बोली -- तेल तो है। 

'फिर दिया क्‍यों नहीं जलाती, दियासलाई नहीं हे?' 

'दियासलाई भी हे।' 

'तो फिर चिराग जलाओ। कल जो रूमाल में ले गया था, वह 
पाँच रुपये पर बिक गए हैं, ये रुपये ले लो। चटपट चिराग 
जलाओ। ' 

सकीना ने कोई जवाब न दिया। उसकी सिसकियों की आवाज 


सुनाई दी। अमर ने चॉंककर पूछा -- क्‍या बात है सकीना? तुम 
रो क्‍यों रही हो? 

सकीना ने सिसकते हुए कहा -- कुछ नहीं, आप जाइए। में 
अम्माँ को रुपये दे दूँगी। 


अमर ने व्याकुलता से कहा -- जब तक तुम बता न दोगी, में न 
जाऊँगा। तेल न हो तो में ला दूँ,दियासलाई न हो तो में ला दूँ, 
कल एक लेैंप लेता आऊँगा। कुप्पी के सामने बेठकर काम 


करने से आँखें खराब हो जाती हैं। घर के आदमी से क्‍या परदा? 
में अगर तुम्हें गेर समझता, तो इस तरह बार-बार क्‍यों आता? 


सकीना सामने के सायबान में जाकर बोली -- मेरे कपड़े गीले 
हैं। आपकी आवाज सुनकर मैंने चिराग बुझा दिया। 


'तो गीले कपड़े क्‍यों पहन रखे हें?' 


'कपड़े मैले हो गए थे। साबुन लगाकर रख दिए थे। अब ओर 
कुछ न पूछिए। कोई दूसरा होता, तो में किवाड़ न खोलती। ' 


अमरकान्त का कलेजा मसोस उठा। उफ! इतनी घोर दरिद्रता 
पहनने को कपड़े तक नहीं। अब उसे ज्ञात हुआ कि कल 
पठानिन ने रेशमी कुर्ता ओर टोपी उपहार में दी थी, उसके लिए 
कितना त्याग किया था। दो रुपये से कम क्या खर्च हुए होंगे? दो 
रुपये में दो पाजामे बन सकते थे। इन गरीब प्राणियों में कितनी 
उदारता है। जिसे ये अपना धर्म समझते हैं, उसके लिए कितना 
कष्ट झेलने को तैयार रहते हें। 


उसने सकीना से काँपते स्वर में कहा -- तुम चिराग जला लो। 
में अभी आता हूँ। 

गोवरधन सराय से चोक तक वह हवा के वेग से गया पर बाजार 
बन्द हो चुका था। अब क्या करे? सकीना अभी तक गीले कपड़े 


पहने बेठी होगी। आज इन सबों ने इतनी जल्द क्यों दूकान बन्द 
कर दी -- वह यहाँ से उसी वेग के साथ घर पहुँचा। सुखदा 
के पास पचासों साड़ियाँ हैं। कई मामूली भी हैं। क्‍या वह उनमें 
से साड़ियाँ न दे देगी? मगर वह पूछेगी? क्या करोगे, तो क्या 
जवाब देगा? साफ-साफ कहने से तो वह शायद संदेह करने लगे। 
नहीं, इस वक्त सफाई देने का अवसर न था। सकीना गीले कपड़े 
पहने उसकी प्रतीक्षा कर रही होगी। सुखदा नीचे थी। वह चुपके 
से ऊपर चला गया, गठरी खोली ओर उसमें से चार साड़ियाँ 
निकालकर दबे पाँव चल दिया। 


सुखदा ने पूछा -- अब कहाँ जा रहे हो? भोजन क्‍यों नहीं कर 
लेते? 

अमर ने बरोठे से जवाब दिया -- अभी आता हूँ। 

कुछ दूर जाने पर उसने सोचा -- कल कहीं सुखदा ने अपनी 
गठरी खोली ओर साड़ियाँ न मिलीं तो बड़ी मुश्किल पड़ेगी। 
नोकरों के सिर जाएगी। क्‍या वह उस वक्त यह कहने का साहस 
रखता था कि वे साढ़ियाँ मेंने एक गरीब औरत को दे दी हें? नहीं, 
वह यह नहीं कह सकता, तो साड़ियाँ ले जाकर रख दे? मगर वहाँ 
सकीना गीले कपड़े पहने बेठी होगी। फिर खयाल आया -- 
सकीना इन साड़ियों को पाकर कितनी प्रसन्न होगी इस खयाल ने 


उसे उन्मत्त कर दिया। जल्द-जल्द कदम बढ़ाता हुआ सकीना के 
घर जा पहुँचा। 


सकीना ने उसकी आवाज सुनते ही द्वार खोल दिया। चिराग जल 
रहा था। सकीना ने इतनी देर में आग जलाकर कपड़े सुखा लिए 
थे और कुरता-पाजामा पहने, ओढ़नी ओढ़े खड़ी थी अमर ने 
साड़ियाँ खाट पर रख दीं ओर बोला -- बाजार में तो न मिलीं, 
घर जाना पड़ा। हमदर्दों से परदा न रखना चाहिए। 


सकीना ने साड़ियों को लेकर देखा और सकुचाती हुई बोली -- 
बाबूजी, आप नाहक साड़ियाँ लाए। अम्माँ देखेंगी,तो जल उठेंगी। 
फिर शायद आपका यहाँ आना मुश्किल हो जाए। आपकी 
शराफत ओर हमदर्दी की जितनी तारीफ अम्माँ करती थीं, उससे 
कहीं ज्यादा पाया। आप यहाँ ज्यादा आया भी न करें, नहीं 
ख्वामख्वाह लोगों को शुबहा होगा। मेरी वजह से आपके ऊपर 
कोई शुबहा करे, यह में नहीं चाहती। 

आवाज कितनी मीठी थी। भाव में कितनी नम्रता, कितना 
विश्वास। पर उसमें वह हर्ष न था, जिसकी अमर ने कल्पना की 
थी। अगर बुढ़िया इस सरल स्नेह को संदेह की दृष्टि से देखे, तो 
निश्चय ही उसका आना-जाना बन्द हो जाएगा। उसने अपने मन 
को टटोलकर देखा, उस प्रकार के संदेह का कोई कारण नहीं 


है। उसका मन स्वच्छ था। वहाँ किसी प्रकार की कुत्सित 
भावना न थी। फिर भी सकीना से मिलना बन्द हो जाने की 
संभावना उसके लिए असहय थी। उसका शासित, दलित पुरुषत्व 
यहाँ अपने प्राकृतिक रूप में प्रकट हो सकता था। सुखदा की 
प्रतिभा, प्रगल्भता ओर स्वतंत्रता, जेसे उसके सिर पर सवार रहती 
थी। वह उसके सामने अपने को दबाए रखने पर मजबूर था। 
आत्मा में जो एक प्रकार के विकार और व्यक्तीकरण की 
आकांक्षा होती है, वह अपूर्ण रहती थी। सुखदा उसे पराभूत कर 
देती थी, सकीना उसे गोरवान्वित करती थी। सुखदा उसका 
दफ्तर थी, सकीना घर। वहाँ वह दास था, यहाँ स्वामी। 


उसने साड़ियाँ उठा लीं ओर व्यथित कंठ से बोला -- अगर यह 
बात हे,तो में इन साड़ियों को लिए जाता हूँ सकीना लेकिन में 
कह नहीं सकता, मुझे इससे कितना रंज होगा। रहा मेरा आना- 
जाना, अगर तुम्हारी इच्छा हे कि में न आऊँ, तो में भूलकर भी न 
आऊँगा लेकिन पड़ोसियों की मुझे परवाह नहीं हे। 


सकीना ने करूण स्वर में कहा -- बाबूजी, में आपसे हाथ जोड़ती 
हूँ,ऐसी बात मुँह से न निकालिए। जब से आप आने-जाने लगे हें, 
मेरे लिए दुनिया कुछ ओर हो गई है। में अपने दिल में एक ऐसी 
ताकत, ऐसी उमंग पाती हूँ,जिसे एक तरह का नशा कह सकती 
हूँ,लेकिन बदगोई से तो डरना ही पड़ता हे। 


अमर ने उन्मत्त होकर कहा -- में बदगोई से नहीं डरता, सकीना 
रत्ती भर भी नहीं। 


लेकिन एक ही पल में वह समझ गया -- में बहका जाता हूँ! 
बोला -- मगर तुम ठीक कहती हो। दुनिया ओर चाहे कुछ न 
करे, बदनाम तो कर ही सकती हे। 


दोनों एक मिनट शान्त बैठे रहे, तब अमर ने कहा -- ओर 
रूमाल बना लेना। कपड़ों का प्रबन्ध भी हो रहा है। अच्छा अब 
चलूँगा। लाओ, साड़ियाँ लेता जाऊँ। 

सकीना ने अमर की मुद्रा देखी। मालूम होता था, रोना ही चाहता 
है। उसके जी में आया, साड़ियाँ उठाकर छाती से लगा ले, पर 
संयम ने हाथ न उठाने दिया। अमर ने साड़ियाँ उठा लीं ओर 
लड़खड़ाता हुआ द्वार से निकल गया, मानो अब गिरा, अब गिरा। 

अमरकान्त का मन फिर से उचाट होने लगा। सकीना उसकी 
आँखों में बसी हुई थी। सकीना के ये शब्द उनके कानों में गूँज 
रहे थे...मेंरे लिए दुनिया कुछ और हो गई है। में अपने दिल में 


ऐसी ताकत, ऐसी उमंग पाती हूँ इन शब्दों में उसकी पुरुष 
कल्पना को ऐसी आनन्दप्रद उत्तेजना मिलती थी कि वह अपने 
को भूल जाता था। फिर दूकान से उसकी रुचि घटने लगी। 
रमणी की नम्नता और अलज्ज अनुरोध का स्वाद पा जाने के बाद 
अब सुखदा की प्रतिभा ओर गरिमा उसे बोझ-सी लगती थी। वहाँ 
हरे-भरे पत्तों में रूखी-सूखी सामग्री थी यहाँ सोने-चाँदी के थालों में 
नाना व्यंजन सजे हुए थे। वहाँ सरल स्नेह था, यहाँ गर्व का 
दिखावा था। वह सरल स्नेह का प्रसाद उसे अपनी ओर खींचता 
था, यह अमीरी ठाट अपनी ओर से हटाता था। बचपन में ही वह 
माता के स्नेह से वंचित हो गया था। जीवन के पन्द्रह साल 
उसने शुष्क शासन में काटे। कभी माँ डाँटती, कभी बाप 
बिगड़ता, केवल नेना की कोमलता उसके भग्न हृदय पर फाहा 
रखती रहती थी। सुखदा भी आई, तो वही शासन ओर गरिमा 
लेकर स्नेह का प्रसाद उसे यहाँ भी न मिला। वह चिरकाल की 
स्नेह-तृष्णा किसी प्यासे पक्षी की भाँति, जो कई सरोवरों के सूखे 
तट से निराश लोट आया हो, स्नेह की यह शीतल छाया देखकर 
विश्राम ओर तृप्ति के लोभ से उसकी शरण में आई। यहाँ शीतल 
छाया ही न थी, जल भी था, पक्षी यहीं रम जाए तो कोई आश्चर्य 
हे । 


उस दिन सकीना की घोर दरिद्रता देखकर वह आहत हो उठा 
था। वह विद्रोह जो कुछ दिनों उसके मन में शान्‍्त हो गया था 
फिर दूने वेग से उठा। वह धर्म के पीछे लाठी लेकर दोड़ने 
लगा। धान के इस बंधन का उसे बचपन से ही अनुभव होता 
आया था। धर्म का बंधन उससे कहीं कठोर, कहीं असहाय, कहीं 
निरर्थक था। धर्म का काम संसार में मेल ओर एकता पेदा 
करना होना चाहिए। यहाँ धर्म ने विभिन्नता ओर द्वेष पेदा कर 
दिया है। क्‍यों खान-पान में, रस्म-रिवाज में धर्म अपनी टांगें 
अड़ाता हे? में चोरी करूँ, खून करूँ, धोखा दूँ, धर्म मुझे अलग नहीं 
कर सकता। अछूत के हाथ से पानी पी लूँ, धर्म छूमंतर हो 
गया। अच्छा धर्म हे हम धर्म के बाहर किसी से आत्मा का 
सम्बन्ध भी नहीं कर सकते? आत्मा को भी धर्म ने बंधा रखा हे, 
प्रेम को भी जकड़ रखा है। यह धर्म नहीं, धर्म का कलंक हे। 


अमरकान्त इसी उचेड़-बुन में पड़ा रहता। बुढ़िया हर महीने, ओर 
कभी-कभी महीने में दो-तीन बार, रूमालों की पोटलियाँ बनाकर 
लाती ओर अमर उसे मुँह माँगे दाम देकर ले लेता। रेणुका, 
उसको जेब खर्च के लिए जो रुपये देती, वह सब-के-सब रूमालों 
में जाते। सलीम का भी इस व्यवसाय में साझा था। उसके मित्रों 
में ऐसा कोई न था, जिसने एक-आधा दर्जन रूमाल न लिए हों। 
सलीम के घर से सिलाई का काम भी मिल जाता। बुढ़िया का 


सुखदा और रेणुका से भी परिचय हो गया था। चिकन की 
साड़ियाँ ओर चादरें बनाने का काम भी मिलने लगा उस दिन से 
अमर बुढ़िया के घर न गया। कई बार वह मजबूत इरादा करके 
चला, पर आधे रास्ते से लोट आया। 


विद्यालय में एक बार 'धर्म' पर विवाद हुआ। अमर ने उस अवसर 
पर जो भाषण किया, उसने सारे शहर में धूम मचा दी। वह अब 
क्रांति ही में देश का उबर समझता था -- ऐसी क्रांति में, जो 
सर्वव्यापक हो, जो जीवन के मिथ्या आदर्शो का, झूठे सिद्धान्तों का, 
परिपाटियों का अन्त कर दे, जो एक नए युग की प्रवर्तक हो, एक 
नई सृष्टि खड़ी कर दे, जो मिट्टी के असंख्य देवताओं को तोड़- 
फोड़कर चकनाचूर कर दे, जो मनुष्य को धान ओर धर्म के 
आधार पर टिकने वाले राज्य के पंजे से मुक्त कर दे। उसके 
एक-एक अणु से 'क्रान्ति! क्रान्ति! की आवाज सदा निकलती रहती 
थी लेकिन उदार हिन्दू-समाज उस वक्त तक किसी से नहीं 
बोलता, जब तक उसके लोकाचार पर खुल्लम-खुल्ला आघात न 
हो। कोई क्रांति नहीं, क्रांति के बाबा का ही उपदेश क्‍यों न करे, 
उसे परवाह नहीं होती लेकिन उपदेश की सीमा के बाहर व्यवहार 
क्षेत्र में किसी ने पाँव निकाला और समाज ने उसकी गर्दन 
पकड़ी। अमर की क्रांति अभी तक व्याख्यानों ओर लेखों तक 
सीमित थी। डिग्री की परीक्षा समाप्त होते ही वह व्यवहार:््षेत्र में 


उतरना चाहता था। पर अभी परीक्षा को एक महीना बाकी ही 
था कि एक ऐसी घटना हो गई, जिसने उसे मेदान में आने को 
मजबूर कर दिया। यह सकीना की शादी थी। 

एक दिन संध्या समय अमरकान्त दूकान पर बेठा हुआ था कि 
बुढ़िया सुखदा की चिकनी की साड़ी लेकर आई ओर अमर से 
बोली -- बेटा, अलला के फजल से सकीना की शादी ठीक हो 
गई है आठवीं को निकाह हो जाएगा। ओर तो मैंने सब सामान 
जमा कर लिया है पर कुछ रुपयों से मदद करना। 


अमर की नाड़ियों में जेसे रक्त न था। हकलाकर बोला -- 
सकीना की शादी ऐसी क्‍या जल्दी थी? 


'क्या करती बेटा, गुजर तो नहीं होता,फिर जवान लड़की बदनामी 
भी तो है।' 


'सकीना भी राजी हे?' 


बुढ़िया ने सरल भाव से कहा -- लड़कियाँ कहीं अपने मुँह से 
कुछ कहती हैं बेटा? वह तो नहीं-नहीं किए जाती हे। 


अमर ने गरजकर कहा -- फिर भी तुम शादी किए देती हो? फिर 
संभलकर बोला -- रुपये के लिए दादा से कहो। 


'तुम मेरी तरफ से सिफारिश कर देना बेटा, कह तो में आप 
लूँगी।' 

'में सिफारिश करने वाला कोन होता हूँ? दादा तुम्हें जितना जानते 
हैं, उतना में नहीं जानता। ' 

बुढ़िया को वहीं खड़ी छोड़कर, अमर बदहवास सलीम के पास 
पहुँचा। सलीम ने उसकी बोखलाई हुई सूरत देखकर पूछा -- 
खेर तो हे? बदहवास क्‍यों हो? 

अमर ने संयत होकर कहा -- बदहवास तो नहीं हूँ। तुम खुद 
बदहवास होगे। 

'अच्छा तो आओ, तुम्हें अपनी ताजी गजल सुनाऊँ। ऐसे-ऐसे शेर 
निकाले हैं कि फड़क न जाओ तो मेरा जिम्मा। ' 

अमरकान्त की गर्दन में जेसे फाँसी पड़ गई, पर केसे कहे? मेरी 
इच्छा नहीं है। सलीम ने मतला पढ़ा -- 


बहला के सवेरा करते हैं इस दिल को उन्हीं की बातों में, 
दिल जलता हे अपना जिनकी तरह, बरसात की भीगी रातों 
में। 

अमर ने ऊपरी दिल से कहा -- अच्छा शेर हे। 


सलीम हतोत्साह न हुआ। दूसरा शेर पढ़ा -- 
कुछ मेरी नजर ने उठ के कहा कुछ उनकी नजर ने झुक के 
कहा, 
झगड़ा जो न बरसों में चुकता, तय हो गया बातों-बातों में। 
अमर झूम उठा -- खूब कहा हे भई वाह वाह लाओ कलम चूम 
लूँ। सलीम ने तीसरा शेर सुनाया -- 
यह यास का सन्नाटा तो न था, जब आस लगाए सुनते थे, 
माना कि था धोखा ही धोखा, उन मीठी-मीठी बातों में। 
अमर ने कलेजा थाम लिया -- गजब का दर्द हे भई दिल मसोस 
उठा। 
एक क्षण के बाद सलीम ने छेड़ा -- इधर एक महीने से सकीना 
ने कोई रूमाल नहीं भेजा क्या? 


अमर ने गंभीर होकर कहा -- तुम तो यार, मजाक करते हो। 
उसकी शादी हो रही है। एक ही हफ्ता ओर हे। 


'तो तुम दुल्हिन की तरफ से बारात में जाना। में दूल्हे की तरफ 
से जाऊँगा। ' 


अमर ने आँखें निकालकर कहा - मेरे जीते-जी यह शादी नहीं हो 
सकती। में तुमसे कहता हूँ सलीम, में सकीना के दरवाजे पर 
जान दे दूँगा,सिर पटक-पटककर मर जाऊँगा। 


सलीम ने घबराकर पूछा -- यह तुम केसी बातें कर रहे हो, 
भाईजान? सकीना पर आशिक तो नहीं हो गए? कया सचमुच मेरा 
गुमान सही था? 

अमर ने आँखों में आँसू भरकर कहा - में कुछ नहीं कह 
सकता, मेरी क्‍यों ऐसी हालत हो रही है सलीम पर जब से मेंने 
यह खबर सुनी हे मेरे जिगर में जेसे आरा-सा चल रहा हे। 


'आखिर तुम चाहते कया हो? तुम उससे शादी तो नहीं कर 
सकते। ' 


'क्यों नहीं कर सकता?' 
'बिलकुल बच्चे न बन जाओ। जरा अक्ल से काम लो।' 


'तुम्हारी यही तो मंशा हे कि वह मुसलमान हे, में हिन्दू हूँ। में 
प्रेम के सामने मजहब की हकीकत नहीं समझता, कुछ भी नहीं। ' 
सलीम ने अविश्वास के भाव से कहा -- तुम्हारे खयालात 
तकरीरों में सुन चुका हूँ, अखबारों में पढ़ चुका हँ। ऐसे खयालात 
बहुत ऊँचे, बहुत पाकीजा, दुनिया में इंकलाब पैदा करने वाले हें 


ओर कितनों ने ही इन्हें जाहिर करके नामवरी हासिल की हे, 
लेकिन इल्मी बहस दूसरी चीज हे, उस पर अमल करना दूसरी 
चीज है। बगावत पर इल्मी बहस कीजिए, लोग शोक से सुनेंगे। 
बगावत करने के लिए तलवार उठाइए ओर आप सारी सोसाइटी 
के दुश्मन हो जाएंगे। इल्मी बहस से किसी को चोट नहीं 
लगती। बगावत से गरदनें कटती हैं। मगर तुमने सकीना से भी 
पूछा, वह तुमसे शादी करने पर राजी हे? 

अमर कुछ झिझका। इस तरफ उसने ध्यान ही न दिया था। 
उसने शायद दिल में समझ लिया था, मेरे कहने की देर है, वह तो 
राजी ही हे। उन शब्दों के बाद अब उसे कुछ पूछने की जरूरत 
न मालूम हुई। 

'मुझे यकीन है कि वह राजी हे।' 

'यकीन कैसे हुआ?' 


'उसने ऐसी बातें की हैं, जिनका मतलब इसके सिवा ओर कुछ हो 
ही नहीं सकता। ' 


'तुमने उससे कहा -- में तुमसे शादी करना चाहता हूँ? 


'उससे पूछने की में जरूरत नहीं समझता। ' 


'तो एक ऐसी बात को, जो तुमसे एक हमदर्द के नाते कही थी, 
तुमने शादी का वादा समझ लिया। वाह री आपकी अक्ल में 
कहता हूँ, तुम भंग तो नहीं खा गए हो, या बहुत पढ़ने से तुम्हारा 
दिमाग तो नहीं खराब हो गया हे?परी से ज्यादा हसीन बीबी, चांद- 
सा बच्चा ओर दुनिया की सारी नेमतों को आप तिलांजलि देने पर 
तैयार हैं, उस जुलाहे की नमकीन ओर शायद सलीकेदार छोकरी 
के लिए तुमने इसे भी कोई तकरीर या मजमून समझ रखा हे? 
सारे शहर में तहलका पड़ जाएगा जनाब, भूचाल आ जाएगा, शहर 
ही में नहीं, सूबे भर में, बल्कि शुमाली हिन्दोस्तान भर में। आप हें 
किस फेर में? जान से हाथ धोना पड़े, तो ताज्जुब नहीं।' 


अमरकान्त इन सारी बाधाओं को सोच चुका था। इनसे वह जरा 
भी विचलित न हुआ था। ओर अगर इसके लिए समाज उसे दंड 
देता है, तो उसे परवाह नहीं। वह अपने हक के लिए मर जाना 
इससे कहीं अच्छा समझता हे कि उसे छोड़कर कायरों की 
जिंदगी काटे। समाज उसकी जिंदगी को तबाह करने का कोई 
हक नहीं रखता। बोला -- में यह सब जानता हूँ सलीम, लेकिन 
में अपनी आत्मा को समाज का गुलाम नहीं बनाना चाहता। 
नतीजा जो कुछ भी हो उसके लिए में तैयार हूँ। यह मुआमला 
मेरे और सकीना के दरमियान है। सोसाइटी को हमारे बीच में 
दखल देने का कोई हक नहीं। 


सलीम ने संदिग्ध भाव से सिर हिलाकर कहा -- सकीना कभी 
मंजूर न करेगी, अगर उसे तुमसे मुहब्बत हे। हाँ, अगर वह 
तुम्हारी मुहब्बत का तमाशा देखना चाहती है, तो शायद मंजूर कर 
ले मगर में पूछता हूँ, उसमें क्या खूबी हे, जिसके लिए तुम खुद 
इतनी बड़ी कुर्बानी करने और कई जिंदगियों को खाक में मिलाने 
पर आमादा हो? 


अमर को यह बात अप्रिय लगी। मुँह सिकोड़कर बोला - में 
कोई कुर्बानी नहीं कर रहा हूँ और न किसी की जिंदगी को खाक 
में मिला रहा हूँ। में सिर्फ उस रास्ते पर जा रहा हूँ, जिधर मेरी 
आत्मा मुझे ले जा रही है। में किसी रिश्ते या दोलत को अपनी 
आत्मा के गले की जंजीर नहीं बना सकता। में उन आदमियों में 
नहीं हूँ,जो जिंदगी की जंजीरों को ही जिंदगी समझते हें। में 
जिंदगी की आरजुओं को जिंदगी समझता हूँ। मुझे जिंदा रहने के 
लिए एक ऐसे दिल की जरूरत हे, जिसमें आरजुएँ हों, दर्द हो, त्याग 
हो, सोदा हो। जो मेरे साथ रो सकता हो मेरे साथ जल सकता 
हो। महसूस करता हूँ कि मेरी जिंदगी पर रोज-ब-रोज जंग लगता 
जा रहा है। इन चंद सालों में मेरा कितना रूहानी जवाल हुआ, 
इसे में ही समझता हूँ। में जंजीरों में जकड़ा जा रहा हूँ। सकीना 
ही मुझे आजाद कर सकती हे, उसी के साथ में रूहानी बुलंदियों 
पर उड़ सकता हूँ, उसी के साथ में अपने को पा सकता हूँ। तुम 


कहते हो -- पहले उससे पूछ लो। तुम्हारा खयाल है -- वह 
कभी मंजूर न करेगी। मुझे यकीन है -- मुहब्बत जेसी अनमोल 
चीज पाकर कोई उसे रद्द नहीं कर सकता। 


सलीम ने पूछा -- अगर वह कहे तुम मुसलमान हो जाओ? 
'वह यह नहीं कह सकती। ' 
'मान लो, कहे। ' 


'तो में उसी वक्त एक मौलवी को बुलाकर कलमा पढ़ लूँगा। 
मुझे इस्लाम में ऐसी कोई बात नहीं नजर आती, जिसे मेरी आत्मा 
स्वीकार न करती हो। धर्म-तत्त्व सब एक हैं। हजरत मुहम्मद 
को खुदा का रसूल मानने में मुझे कोई आपत्ति नहीं। जिस सेवा, 
त्याग, दया, आत्म-शुद्धि पर हिन्दू-धर्म की बुनियाद कायम हे, उसी 
पर इस्लाम की बुनियाद भी कायम है। इस्लाम मुझे बुद्धू ओर 
कृष्ण और राम की ताजीम करने से नहीं रोकता। में इस वक्त 
अपनी इच्छा से हिन्दू नहीं हूँ बल्कि इसलिए कि हिन्दू घर में 
पेदा हुआ हूँ। तब भी में अपनी इच्छा से मुसलमान न हूँगा 
बल्कि इसलिए कि सकीना की मरजी है। मेरा अपना ईमान यह 
है कि मजहब आत्मा के लिए बंधन है। मेरी अक्ल जिसे कबूल 
करे, वही मेरा मजहब हे। बाकी खुराफात ।' 


सलीम इस जवाब के लिए तेयार न था। इस जवाब ने उसे 
निश्शस्त्र कर दिया। ऐसे मनोढ़ारों ने उसके अन्त:करण को कभी 
स्पर्श न किया था। प्रेम को वह वासना मात्र समझता था। जरा- 
से उद्गार को इतना वृहद रूप देना, उसके लिए इतनी कुर्बानियाँ 
करना, सारी दुनिया में बदनाम होना ओर चारों ओर एक तहलका 
मचा देना, उसे पागलपन मालूम होता था। 


उसने सिर हिलाकर कहा -- सकीना कभी मंजूर न करेगी। 
अमर ने शान्त भाव से कहा -- तुम ऐसा क्‍यों समझते हो? 


'इसलिए कि अगर उसे जरा भी अक्ल हे, तो वह एक खानदान 
को कभी तबाह न करेगी। ' 


'इसके यह माने हैं कि उसे मेरे खानदान की मुहब्बत मुझसे 
ज्यादा है। फिर मेरी समझ में नहीं आता कि मेरा खानदान क्‍या 
तबाह हो जाएगा -- दादा को ओर सुखदा को दौलत मुझसे 
ज्यादा प्यारी है। बच्चे को तब भी में इसी तरह प्यार कर 
सकता हूँ। ज्यादा-से-ज्यादा इतना होगा कि में घर में न जाऊँगा 
ओर उनके घडे-मटके न छूऊँगा। ' 


सलीम ने पूछा -- डॉक्टर शान्तिकुमार से भी इसका जिक्र किया 


हे? 


अमर ने जेसे मित्र की मोटी अक्ल से हताश होकर कहा -- नहीं, 
मैंने उनसे जिक्र करने की जरूरत नहीं समझी। तुमसे भी सलाह 
लेने नहीं आया हूँ सिर्फ दिल का बोझ हल्का करने के लिए। 
मेरा इरादा पक्का हो चुका है। अगर सकीना ने मायूस कर दिया, 
तो जिंदगी का खात्मा कर दूँगा। राजी हुई, तो हम दोनों चुपके 
से कहीं चले जाएंगे। किसी को खबर भी न होगी। दो-चार 
महीने बाद घर वालों को सूचना दे दूँगा। न कोई तहलका 
मचेगा, न कोई तूफान आएगा। यह हे मेरा प्रोग्राम। में इसी 
वक्त उसके पास जाता हूँ, अगर उसने मंजूर कर लिया, तो 
लोटकर फिर यहीं आऊँगा, ओर मायूस किया तो तुम मेरी सूरत 
न देखोगे। 


यह कहता हुआ वह उठ खड़ा हुआ ओर तेजी से गोवर्धन सराय 
की तरफ चला। सलीम उसे रोकने का इरादा करके भी न रोक 
सका। शायद वह समझ गया था कि इस वक्त इसके सिर पर 
भूत सवार है, किसी की न सुनेगा। 


माघ की रात। कड़ाके की सर्दी। आकाश पर धुआँ छाया हुआ 
था। अमरकान्त अपनी धुन में मस्त चला जाता था। सकीना पर 
क्रोध आने लगा। मुझे पत्र तक न लिखा। एक कार्ड भी न 
डाला। फिर उसे एक विचित्र भय उत्पन्न हुआ। सकीना कहीं 
बुरा न मान जाए। उसके शब्दों का आशय यह तो नहीं था कि 


वह उसके साथ कहीं जाने पर तेयार है। सम्भव है उसकी 
रजामंदी से बुढ़िया ने विवाह ठीक किया हो। सम्भव है, उस 
आदमी की उसके यहाँ आमदरफ्त भी हो। वह इस समय वहाँ 
बेठा हो। अगर ऐसा हुआ, तो अमर वहाँ से चुपचाप चला 
आएगा। बुढ़िया आ गई होगी तो उसके सामने उसे और भी 
संकोच होगा। वह सकीना से एकांत में वार्तालाप का अवसर 
चाहता था। 


सकीना के द्वार पर पहुँचा,तो उसका दिल धड़क रहा था। उसने 
एक क्षण कान लगाकर सुना। किसी की आवाज न सुनाई दी। 
आँगन में प्रकाश था। शायद सकीना अकेली है। मुँह माँगी 
मुराद मिली। आहिस्ता से जंजीर खटखटाई। सकीना ने पूछकर 
तुरन्त द्वार खोल दिया ओर बोली -- अम्माँ तो आप ही के यहाँ 
गई हुई हैं। । 


अमर ने खड़े-खड़े जवाब दिया -- हाँ, मुझसे मिली थीं, ओर उन्होंने 
जो खबर सुनाई, उसने मुझे दीवाना बना रखा है। अभी तक मेंने 
अपने दिल का राज तुमसे छिपाया था सकीना, और सोचा था कि 
उसे कुछ दिन ओर छिपाए रहूँगा लेकिन इस खबर ने मुझे 
मजबूर कर दिया है कि तुमसे वह राज कहूँ। तुम सुनकर जो 
फैसला करोगी, उसी पर मेरी जिंदगी का दारोमदार हे। तुम्हारे 
पेरों पर पड़ा हुआ हूँ, चाहे ठुकरा दो,या उठाकर सीने से लगा 


लो। कह नहीं सकता यह आग मेरे दिल में क्योंकर लगी लेकिन 
जिस दिन तुम्हें पहली बार देखा, उसी दिन से एक चिंगारी-सी 
अन्दर बेठ गई और अब वह एक शोला बन गई है। और अगर 
उसे जल्द बुझाया न गया, तो मुझे जलाकर खाक कर देगी। मेंने 
बहुत जब्त किया है सकीना, घुट-घुटकर रह गया हूँ मगर तुमने 
मना कर दिया था, आने का होसला न हुआ तुम्हारे कदमों पर में 
अपना सब कुछ कुर्बान कर चुका हूँ। वह घर मेरे लिए जेलखाने 
से बदतर है। मेरी हसीन बीवी मुझे संगमरमर की मूरत-सी 
लगती हे, जिसमें दिल नहीं दर्द नहीं। तुम्हें पाकर में सब कुछ पा 
जाऊँगा । 


सकीना जेसे घबरा गई। जहाँ उसने एक चुटकी आटे का सवाल 
किया था, वहाँ दाता ने ज्योनार का एक भरा थाल लेकर उसके 
सामने रख दिया। उसके छोटे-से पात्र में इतनी जगह कहाँ है -- 
उसकी समझ में नहीं आता कि उस विभूति को केसे समेटे -- 
आंचल ओर दामन सब कुछ भर जाने पर भी तो वह उसे समेट 
न सकेगी। आँखें सजल हो गईं, हृदय उछलने लगा। सिर 
झुकाकर संकोच-भरे स्वर में बोली -- बाबूजी, खुदा जानता हे, मेरे 
दिल में तुम्हारी कितनी इज्जत ओर कितनी मुहब्बत है। में तो 
तुम्हारी एक निगाह पर कुर्बान हो जाती। तुमने तो भिखारिन को 
जेसे तीनों लोक का राज्य दे दिया लेकिन भिखारिन राज लेकर 


क्या करेगी? उसे तो एक टुकड़ा चाहिए। मुझे तुमने इस लायक 
समझा, यही मेरे लिए बहुत है। में अपने को इस लायक नहीं 
समझती। सोचो, में कोन हूँ? एक गरीब मुसलमान औरत, जो 
मजदूरी करके अपनी जिंदगी बसर करती है। मुझमें न वह 
नफासत है, न वह सलीका, न वह इल्म। में सुखदादेवी के कदमों 
की बराबरी भी नहीं कर सकती। मेढ़की उड़कर ऊँचे दरख्त पर 
तो नहीं जा सकती। मेरे कारण आपकी रुसवाई हो, उसके पहले 
में जान दे दूँगी। में आपकी जिंदगी में दाग न लगाऊँगी। 


ऐसे अवसरों पर हमारे विचार कुछ कवितामय हो जाते हैं। प्रेम 
की गहराई कविता की वस्तु हे ओर साधारण बोल-चाल में व्यक्त 
नहीं हो सकती। सकीना जरा दम लेकर बोली -- तुमने एक 
यतीम, गरीब लड़की को खाक से उठाकर आसमान पर पहुँचाया 
-- अपने दिल में जगह दी -- तो में भी जब तक जिऊँगी इस 
मुहब्बत के चिराग को अपने दिल के खून से रोशन रखूँगी। 


अमर ने ठंडी सांस खींचकर कहा -- इस खयाल से मुझे तस्कीन 
न होगा, सकीना यह चिराग हवा के झोंके से बुझ जाएगा ओर 
वहाँ दूसरा चिराग रोशन होगा। फिर तुम मुझे कब याद करोगी? 
यह में नहीं देख सकता। तुम इस खयाल को दिल से निकाल 
डालो कि में कोई बड़ा आदमी हूँ ओर तुम बिलकुल नाचीज हो। 
में अपना सब कुछ तुम्हारे कदमों पर निसार कर चुका ओर में 


तुम्हारे पुजारी के सिवा और कुछ नहीं। बेशक सुखदा तुमसे 
ज्यादा हसीन हे लेकिन तुममें कुछ बात तो है, जिसने मुझे उधर 
से हटाकर तुम्हारे कदमों पर गिरा दिया। तुम किसी गेर की हो 
जाओ, यह में नहीं सह सकता। जिस दिन यह नोबत आएगी, तुम 
सुन लोगी कि अमर इस दुनिया में नहीं है अगर तुम्हें मेरी वफा 
के सबूत की जरूरत हो तो उसके लिए खून की यह बूँदें हाजिर 
हैं। 

यह कहते हुए उसने जेब से छुरी निकाल ली। सकीना ने 
झपटकर छुरी उसके हाथ से छीन ली ओर मीठी झ्लिड़की के 
साथ बोली -- सबूत की जरूरत उन्हें होती हे, जिन्हें यकीन न 
हो, जो कुछ बदले में चाहते हों। में तो सिर्फ तुम्हारी पूजा करना 
चाहती हूँ। देवता मुँह से कुछ नहीं बोलता तो क्या पुजारी के 
दिल में उसकी भक्ति कुछ कम होती हे? मुहब्बत खुद अपना 
इनाम है। नहीं जानती जिंदगी किस तरफ जाएगी लेकिन जो 
कुछ भी हो, जिस्म चाहे किसी का हो जाए, यह दिल हमेशा 
तुम्हारा रहेगा। इस मुहब्बत की गरज से पाक रखना चाहती हूँ। 
सिर्फ यह यकीन कि में तुम्हारी हूँ, मेरे लिए काफी है। में तुमसे 
सच कहती हूँ प्यारे, इस यकीन ने मेरे दिल को इतना मजबूत 
कर दिया है कि वह बड़ी-से-बड़ी मुसीबत भी हँसकर झेल सकता 
है। मेंने तुम्हें यहाँ आने से रोका था। तुम्हारी बदनामी के सिवा, 


मुझे अपनी बदनामी का भी खोफ था पर अब मुझे जरा भी खोफ 
नहीं है। में अपनी ही तरफ से बेफिकर नहीं हूँ, तुम्हारी तरफ से 
भी बेफिक्र हूँ। मेरी जान रहते कोई तुम्हारा बाल भी बाँका नहीं 
कर सकता। 

अमर की इच्छा हुई कि सकीना को गले लगाकर प्रेम से छक 
जाए पर सकीना के ऊँचे प्रेमादर्श ने उसे शान्त कर दिया। बोला 
-- लेकिन तुम्हारी शादी तो होने जा रही हे? 


'मैं अब इंकार कर दूँगी।' 
'बुढ़िया मान जाएगी?' 


'मैं कह दूँगी -- अगर तुमने मेरी शादी का नाम भी लिया तो में 
जहर खा लूँगी।' 

'क्यों न इसी वक्त हम ओर तुम कहीं चले जाएँ?' 

'नहीं, वह जाहिरी मुहब्बत हे। असली मुहब्बत वह है, जिसकी 
जुदाई में भी विसाल हे, जहाँ जुदाई है ही नहीं, जो अपने प्यारे से 
एक हजार कोस पर होकर भी अपने को उसके गले से मिला 
हुआ देखती हे।' 


सहसा पठानिन ने द्वार खोला। अमर ने बात बनाई - में तो 
समझा था, तुम कब की आ गई होगी। बीच में कहाँ रह गई? 


बुढ़िया ने खट्टे मन से कहा -- तुमने तो आज ऐसा रूखा जवाब 
दिया भेया, कि में रो पड़ी। तुम्हारा ही तो मुझे भरोसा था और 
तुम्हीं ने मुझे ऐसा जवाब दिया पर अल्लाह का फजल हे, बहूजी 
ने मुझसे वादा किया -- जितने रुपये चाहना ले जाना। वहीं देर 
हो गई। तुम मुझसे किसी बात पर नाराज तो नहीं हो, बेटा? 
अमर ने उसकी दिलजोई की -- नहीं अम्माँ, आपसे भला क्‍या 
नाराज होता। उस वक्त दादा से एक बात पर झक-झक हो गई 
थी, उसी का खुमार था। में बाद को खुद शर्मिंदा हुआ और तुमसे 
मुआफी माँगने दोड़ा। सारी खता मुआफ करती हो? 

बुढ़िया रोकर बोली -- बेटा, तुम्हारे टुकड़ों पर तो जिंदगी कटी, 
तुमसे नाराज होकर खुदा को क्‍या मुँह दिखाऊँगी? इस खाल से 
तुम्हारे पाँव की जूतियों बनें, तो भी दरेग न करूँ। 

'बस, मुझे तस्कीन हो गई अम्माँ। इसीलिए आया था।' 

अमर द्वार पर पहुँचा, तो सकीना ने द्वार बन्द करते हुए कहा - 
कल जरूर आना। 


अमर पर एक गैलन का नशा चढ़ गया -- जरूर आऊँगा। 
'में तुम्हारी राह देखती रहूँगी। ' 
'कोई चीज तुम्हारी नजर करूँ, तो नाराज तो न होगी?' 


'दिल से बढ़कर भी कोई नजर हो सकती हे?' 
'नजर के साथ कुछ शीरीनी होनी जरूरी हे।' 
'तुम जो कुछ दो, वह सिर-आँखों पर। ' 


अमर इस तरह अकड़ता हुआ जा रहा था गोया दुनिया की 
बादशाही पा गया है। 


सकीना ने द्वार बन्द करके दादी से कहा -- तुम नाहक दोड़-धूप 
कर रही हो अम्माँ। में शादी न करूँगी। 


'तो कया यों ही बेठी रहेगी?' 
'हाँ, जब मेरी मर्जी होगी, तब कर लूँगी।' 
'तो कया में हमेशा बेठी रहूँगी?' 


'हाँ, जब तक मेरी शादी न हो जाएगी, आप बेठी रहेंगी। ' 
'हंसी मत कर। में सब इंतजाम कर चुकी हूँ।' 


'नहीं अम्माँ, में शादी न करूँगी ओर मुझे दिख करोगी तो जहर 
खा लूँगी। शादी के खयाल से मेरी रूह फना हो जाती हे।' 


'तुम्हें क्या हो गया सकीना?' 


'में शादी नहीं करना चाहती, बस। जब तक कोई ऐसा आदमी न 
हो, जिसके साथ मुझे आराम से जिंदगी बसर होने का इत्मीनान 


हो में यह दर्द सर नहीं लेना चाहती। तुम मुझे ऐसे घर में डालने 
जा रही हो, जहाँ मेरी जिंदगी तलल्‍्ख हो जाएगी। शादी की मंशा 
यह नहीं हे कि आदमी रो-रोकर दिन काटे।' 


पठानिन ने अंगीठी के सामने बेठकर सिर पर हाथ रख लिया 
ओर सोचने लगी -- लड़की कितनी बेशर्म है । 


सकीना बाजरे की रोटियाँ मसूर की दाल के साथ खाकर, टूटी 
खाट पर लेटी ओर पुराने फटे हुए लिहाफ में सर्दी के मारे पाँव 
सिकोड़ लिए, पर उसका हृदय आनन्द से परिपूर्ण था। आज उसे 
जो विभूति मिली थी, उसके सामने संसार की संपदा तुच्छ थी, 
नगण्य थी। 

अमरकान्त के जीवन में एक नई स्फूर्ति का संचार होने लगा। 
अब तक घरवालों ने उसके हरेक काम की अवहेलना ही की 
थी। सभी उसकी लगाम खींचते रहते थे। घोड़े में न वह दम 
रहा, न वह उत्साह लेकिन अब एक प्राणी बढ़ावा देता था उसकी 
गर्दन पर हाथ फेरता था। जहाँ उपेक्षा, या अधिक-से-अधिक शुष्क 
उदासीनता थी, वहाँ अब एक रमणी का प्रोत्साहन था, जो पर्वतों 


को हिला सकता हे, मुर्दों को जिला सकता है। उसकी साधन, जो 
बंधनों में पड़कर संकुचित हो गई थी, प्रेम का आश्रय पाकर प्रबल 
ओर उग्र हो गई हे अपने अन्दर ऐसी आत्मशक्ति उसने कभी न 
पाई थी। सकीना अपने प्रेमस्नोत से उसकी साधन को सींचती 
रहती है यह स्वयं अपनी रक्षा नहीं कर सकती पर उसका प्रेम 
उस ऋषि का वरदान है जो आप भिक्षा माँगकर भी दूसरों पर 
विभूतियों की वर्षा करता है। अमर बिना किसी प्रयोजन के 
सकीना के पास नहीं जाता। उसमें वह उद्दंडता भी नहीं रही। 
समय ओर अवसर देखकर काम करता है। जिन वृक्षों की जड़ें 
गहरी होती हें, उन्हें बार-बार सींचने की जरूरत नहीं होती। वह 
जमीन से ही आर्द्रता खींचकर बढ़ते और फलते-फूलते हें। 
सकीना ओर अमर का प्रेम वही वृक्ष है। उसे सजग रखने के 
लिए बार-बार मिलने की जरूरत नहीं। 


डिग्री की परीक्षा हुई पर अमरकान्त उसमें बेठा नहीं। अध्यापकों 
को विश्वास था, उसे छात्रवृत्ति मिलिगी। यहाँ तक कि डॉ. 
शान्तिकुमार ने भी उसे बहुत समझाया पर वह अपनी जिद पर 
अड़ा रहा। जीवन को सफल बनाने के लिए शिक्षा की जरूरत 
है, डिग्री की नहीं। हमारी डिग्री है -- हमारा सेवा-भाव, हमारी 
नम्रता, हमारे जीवन की सरलता। अगर यह डिग्री नहीं मिली, 
अगर हमारी आत्मा जागृत नहीं हुई, तो कागज की डिग्री व्यर्थ 


है। उसे इस शिक्षा ही से घृणा हो गई थी। जब वह अपने 
अध्यापकों को फेशन की गुलामी करते, स्वार्थ के लिए नाक 
रगड़ते, कम-से-कम करके अधिक-से-अधिक लाभ के लिए हाथ 
पसारते देखता, तो उसे घोर मानसिक वेदना होती थी, ओर इन्हीं 
महानुभावों के हाथ में राष्ट्र की बागडोर हे। यही कोम के 
विधाता हैं। इन्हें इसकी परवाह नहीं कि भारत की जनता दो 
आने पैसों पर गुजर करती है। एक साधारण आदमी को साल-भर 
में पचास से ज्यादा नहीं मिलते। हमारे अध्यापकों को पचास 
रुपये रोज चाहिए। तब अमर को उस अतीत की याद आती, जब 
हमारे गुरुजन झोंपड़ों में रहते थे, स्वार्थ से अलग, लोभ से दूर, 
सात्विक जीवन के आदर्श, निष्काम सेवा के उपासक। वह राष्ट' 
से कम-से-कम लेकर अधिक-से-अधिक देते थे। वह वास्तव में 
देवता थे ओर एक यह अध्यापक हें, जो किसी अंश में भी एक 
मामूली व्यापारी या राज्य-कर्मचारी से पीछे नहीं। इनमें भी वही 
दंभ है, वही धन-मद हे, वही अधिकार-मद हे। हमारे विद्यालय क्‍या 
हैं, राज्य के विभाग हैं, ओर हमारे अध्यापक उसी राज्य के अंश 
हैं। ये खुद अंधकार में पड़े हुए हैं, प्रकाश क्या फेलाएँगे? वे आप 
अपने मनोविकारों के केदी हैं, आप अपनी इच्छाओं के गुलाम हें, 
ओर अपने शिष्यों को भी उसी केद ओर गुलामी में डालते हें। 
अमर की युवक-कल्पना फिर अतीत का स्वप्न देखने लगती। 


परिस्थतियों को वह बिलकुल भूल जाता। उसके कल्पित राष्ट' के 
कर्मचारी सेवा के पुतले होते, अध्यापक झोंपड़ी में रहने वाले 
बल्कलधारी, कंदमूल-फल-भोगी संन्यासी, जनता द्वेष ओर लोभ से 
रहित,न यह आए दिन के टंटे,न बखेड़े। इतनी अदालतों की 
जरूरत क्या? यह बड़े-बड़े महकमे किसलिए? ऐसा मालूम होता हे, 
गरीबों की लाश नोचने वाले गिरोह का समूह है। जिसके पास 
जितनी ही बड़ी डिग्री है, उसका स्वार्थ भी उतना ही बढ़ा हुआ 
है। मानो लोभ ओर स्वार्थ ही विद्वत्ता का लक्षण हे! गरीबों को 
रोटियाँ मयस्सर न हों, कपड़ों को तरसते हों, पर हमारे शिक्षित 
भाइयों को मोटर चाहिए, बंगला चाहिए, नोकरों की एक पलटन 
चाहिए। इस संसार को अगर मनुष्य ने रचा हे तो अन्यायी हे, 
ईश्वर ने रचा है तो उसे क्‍या कहें । 


यही भावनाएँ अमर के अन्तस्थल में लहरों की भाँति उठती रहती 
थीं। 


वह प्रातःकाल उठकर शान्तिकुमार के सेवाश्रम में पहुँच जाता 
ओर दोपहर तक वहाँ लड़कों को पढ़ाता रहता। पाठशाला 
डॉक्टर साहब के बंगले में थी। नो बजे तक डॉक्टर साहब भी 
पढ़ाते थे। फीस बिलकुल न ली जाती थी फिर भी लड़के बहुत 
कम आते थे। सरकारी स्कूलों में जहाँ फीस और जुर्माने और 
चंदों की भरमार रहती थी, लड़कों को बेठने की जगह न मिलती 


थी। यहाँ कोई झाँकता भी न था। मुश्किल से दो-ढाई सो लड़के 
आते थे। छोटे-छोटे भोले-भाले निष्कपट बालकों का केसे 
स्वाभाविक विकास हो केसे वे साहसी, संतोषी, सेवाशील नागरिक 
बन सकें, यही मुख्य उद्देश्य था। सौंदर्य-बोध जो मानव-प्रकृति का 
प्रधान अंग है, केसे दूषित वातावरण से अलग रहकर अपनी पूर्णता 
पाए, संघर्ष की जगह सहानुभूति का विकास केसे हो, दोनों मित्र 
यही सोचते रहते थे। उनके पास शिक्षा की कोई बनी-बनाई 
प्रणाली न थी। उद्देश्य को सामने रखकर ही वह साधनों की 
व्यवस्था करते थे। आदर्श महापुरुषों के चरित्र, सेवा और त्याग 
की कथाएं, भक्ति ओर प्रेम के पद, यही शिक्षा के आधार थे। 
उनके दो सहयोगी ओर थे। एक आत्मानन्द संन्यासी थे, जो 
संसार से विरक्त होकर सेवा में जीवन सार्थक करना चाहते थे, 
दूसरे एक संगीत के आचार्य थे,जिनका नाम था ब्रजनाथ। इन 
दोनों सहयोगियों के आ जाने से शाला की उपयोगिता बहुत बढ़ 
गई थी। 

एक दिन अमर ने शान्तिकुमार से कहा -- आप आखिर कब तक 


प्रोफेसरी करते चले जाएंगे? जिस संस्था को हम जड़ से काटना 
चाहते हें, उसी से चिमंटे रहना तो आपको शोभा नहीं देता । 


शान्तिकुमार ने मुस्कराकर कहा -- मैं खुद यही सोच रहा हूँ भई 
पर सोचता हूँ, रुपये कहाँ से आएँगे? कुछ खर्च नहीं हे, तो भी पाँच 
सो में तो संदेह हे ही नहीं। 

'आप इसकी चिंता न कीजिए। कहीं-न-कहीं से रुपये आ ही 
जाएंगे। फिर रुपये की जरूरत क्‍या हे?' 

'मकान का किराया है, लड़कों के लिए किताबें हैं, ओर बीसों ही 
खर्च हैं। क्या-क्या गिनाऊँ?' 

'हम किसी वृक्ष के नीचे तो लड़कों को पढ़ा सकते हें।' 


'तुम आदर्श की धुन में व्यावहारिकता का बिलकुल विचार नहीं 
करते। कोरा आदर्शवाद खयाली पुलाव हे।' 


अमर ने चकित होकर कहा - में तो समझता था, आप भी 
आदर्शवादी हें। 


शान्तिकुमार ने मानो इस चोट को ढाल पर रोककर कहा - मेरे 
आदर्शवाद में व्यावहारिकता का भी स्थान हे। 


'इसका अर्थ यह है कि आप गुड़ खाते हैं, गुलगुले से परहेज करते 
है! 

'जब तक मुझे रुपये कहीं से मिलने न लगें, तुम्हीं सोचो, में किस 
आधार पर नोकरी का परित्याग कर दूँ? पाठशाला मेंने खोली हे। 


इसके संचालने का दायित्व मुझ पर है। इसके बन्द हो जाने पर 
मेरी बदनामी होगी। अगर तुम इसके संचालन का कोई स्थायी 
प्रबन्ध कर सकते हो, तो में आज इस्तीफा दे सकता हूँ लेकिन 
बिना किसी आधार के में कुछ नहीं कर सकता। में इतना पक्का 
आदर्शवादी नहीं हूँ।' 


अमरकान्त ने अभी सिद्धांत से समझोता करना न सीखा था। 
कार्यक्षेत्र में कुछ दिन रह जाने ओर संसार के कडडुवे अनुभव हो 
जाने के बाद हमारी प्रकृति में जो ढीलापन आ जाता है, उस 
परिस्थिति में वह न पड़ा था। नवदीक्षितों को सिद्धांत में जो 
अटल भक्ति होती है वह उसमें भी थी। डॉक्टर साहब में उसे 
जो श्रद्धा थी, उसे जोर का धक्का लगा। उसे मालूम हुआ कि यह 
केवल बातों के वीर हैं, कहते कुछ हैं करते कुछ हैं। जिसका 
खुले शब्दों में यह आशय हे कि यह संसार को धोखा देते हैं। 
ऐसे मनुष्य के साथ वह केसे सहयोग कर सकता हे? 


उसने जेसे धमकी दी -- तो आप इस्तीफा नहीं दे सकते? 
'उस वक्त तक नहीं, जब तक धान का कोई प्रबन्ध न हो।' 
'तो ऐसी दशा में में यहाँ काम नहीं कर सकता। ' 


डॉक्टर साहब ने नम्रता से कहा -- देखो अमरकान्त, मुझे संसार 
का तुमसे ज्यादा तजुर्बा है, मेरा इतना जीवन नए-नए परीक्षणों में 


ही गुजरा है। मैंने जो तत्त्व निकाला हे, यह हे कि हमारा जीवन 
समझौते पर टिका हुआ है। अभी तुम मुझे जो चाहे समझो पर 
एक समय आएगा, जब तुम्हारी आँखें खुलेंगी ओर तुम्हें मालूम 
होगा कि जीवन में यथार्थ का महत्त्व आदर्श से जो-भर भी कम 
नहीं। 


अमर ने जैसे आकाश में उड़ते हुए कहा -- मैदान में मर जाना 
मैदान छोड़ देने से कहीं अच्छा है। और उसी वक्त वहाँ से चल 
दिया। 


पहले सलीम से मुठभेड़ हुईं। सलीम इस शाला को मदारी का 
तमाशा कहा करता था, जहाँ जादू की लकड़ी छुआ देने ही से 
मिट्टी सोना बन जाती है। वह एमए की तेयारी कर रहा था। 
उसकी अभिलाषा थी कोई अच्छा सरकारी पद पा जाए ओर चेन 
से रहे। सुधार ओर संगठन ओर राष्ट्रीय आंदोलन से उसे विशेष 
प्रेम न था। उसने यह खबर सुनी तो खुश होकर कहा -- तुमने 
बहुत अच्छा किया, निकल आए। में डॉक्टर साहब को खूब 
जानता हूँ, वह उन लोगों में हैं, जो दूसरों के घर में आग लगाकर 
अपना हाथ सेंकते हैं। कोम के नाम पर जान देते हैं, मगर जबान 
से। 


सुखदा भी खुश हुई। अमर का शाला के पीछे पागल हो जाना 
उसे न सोहाता था!डॉक्टर साहब से उसे चिढ़ थी। वही अमर 
को उंगलियों पर नचा रहे हैं। उन्हीं के फेर में पड़कर अमर घर 
से उदासीन हो गया हे। 


पर जब संध्या समय अमर ने सकीना से जिक्र किया, तो उसने 
डॉक्टर का पक्ष लिया -- में समझती हूँ, डॉक्टर साहब का 
खयाल ठीक है। भूखे पेट खुदा की याद भी नहीं हो सकता। 
जिसके सिर रोजी की फिक्र सवार है, वह कोम की क्‍या खिदमत 
करेगा, और करेगा तो अमानत में खयानत करेगा। आदमी भूखा 
नहीं रह सकता। फिर मदरसे का खर्च भी तो है। माना कि 
दरख्तों के नीचे ही मदरसा लगे लेकिन वह बाग कहाँ है? कोई 
ऐसी जगह तो चाहिए ही जहाँ लड़के बेठकर पढ़ सकें। लड़कों 
को किताबें, कागज चाहिए, बेठने को फर्श चाहिए, डोल-रस्सी 
चाहिए। या तो चन्दे से आए, या कोई कमाकर दे। सोचो, जो 
आदमी अपने उसूल के खिलाफ नोकरी करके एक काम की 
बुनियाद डालता है वह उसके लिए कितनी कुरबानी कर रहा हे 
तुम अपने वक्त की कुरबानी करते हो। वह अपने जमीर तक 
की कुरबानी कर देता है। में तो ऐसे आदमी को कहीं ज्यादा 
इज्जत के लायक समझती हूँ। 


पठानिन ने कहा -- तुम इस छोकरी की बातों में न आ जाना 
बेटा, जाकर घर का धंधा देखो, जिससे गृहस्थी का निर्वाह हो। 
यह सैलानीपन उन लोगों को चाहिए, जो घर के निखट्टू हैं। तुम्हें 
अल्लाह ने इज्जत दी हे, मर्तबा दिया है, बाल-बच्चे दिए हैं। तुम 
इन खुराफातों में न पड़ो। 


अमर को अब टोपियाँ बेचने से फुर्सत मिल गई थी। बुढ़िया को 
रेणुकादेवी के द्वारा चिकन का काम इतना ज्यादा मिल जाता था 
कि टोपियाँ कोन काढ़ता? सलीम के घर से कोई-न-कोई काम 
आता ही रहता था। उसके जरिए से ओर घरों से भी काफी काम 
मिल जाता था। सकीना के घर में कुछ खुशहाली नजर आती 
थी। घर की पुताई हो गई थी, द्वार पर नया परदा पड़ गया था, 
दो खाटें नई आ गई थीं, खाटों पर दरियाँ भी नई थीं,कई बरतन 
नए आ गए थे। कपड़े-लत्ते की भी कोई शिकायत न थी। उर्दू 
का एक अखबार भी खाट पर रखा हुआ था। पठानिन को अपने 
अच्छे दिनों में भी इससे ज्यादा समृद्धि न हुई थी। बस, उसे अगर 
कोई गम था, तो यह कि सकीना शादी करने पर राजी न होती 
थी। 


अमर यहाँ से चला, तो अपनी भूल पर लज्जित था। सकीना के 
एक ही वाक्य ने उसके मन की सारी शंका शान्त कर दी थी। 
डॉक्टर साहब से उसकी श्रद्धा फिर उतनी ही गहरी हो गई थी। 


सकीना की बुद्धिमत्ता, विचार-सोष्ठव, सूझ और निर्भीकता ने तो 
चकित ओर मुग्ध कर दिया था। सकीना उसका परिचय जितना 
ही गहरा होता था, उतना ही उसका असर भी गहरा होता था। 
सुखदा अपनी प्रतिभा ओर गरिमा से उस पर शासन करती थी। 
वह शासन उसे अप्रिय था। सकीना अपनी नम्नरता ओर मधुरता से 
उस पर शासन करती थी। वह शासन उसे प्रिय था। सुखदा में 
अधिकार का गर्व था। सकीना में समर्पण की दीनता थी। सुखदा 
अपने को पति से बुद्धिमान और कुशल समझती थी। सकीना 
समझती थी, में इनके आगे क्‍या हूँ? 


डॉक्टर साहब ने मुस्कराकर पूछा -- तो तुम्हारा यही निश्चय हे 
कि में इस्तीफा दे दूँ? वास्तव में मेंने इस्तीफा लिख रखा है और 
कल दे दूँगा। तुम्हारा सहयोग में नहीं खो सकता। में अकेला 
कुछ भी न कर सकूंगा। तुम्हारे जाने के बाद मैंने ठंडे दिल से 
सोचा तो मालूम हुआ, में व्यर्थ के मोह में पड़ा हुआ हूँ। स्वामी 
दयानन्द के पास क्‍या था जब उन्होंने आर्यसमाज की बुनियाद 
डाली? 

अमरकान्त भी मुस्कराया -- नहीं, मैंने ठंडे दिल से सोचा तो 
मालूम हुआ कि में गलती पर था। जब तक रूपये का कोई 


माकूल इंतजाम न हो जाए, आपको इस्तीफा देने की जरूरत 
नहीं। 


डॉक्टर साहब ने विस्मय से कहा -- तुम व्यंग्य कर रहे हो? 
'नहीं, मेंने आपसे बेअदबी की थी उसे क्षमा कीजिए। ' 

इधर कुछ दिनों से अमरकान्त म्युनिसिपल बोर्ड का मेम्बर हो 
गया था। लाला समरकान्त का नगर में इतना प्रभाव था ओर 
जनता अमरकान्त को इतना चाहती थी कि उसे घेला भी नहीं 
खर्च करना पड़ा ओर वह चुन लिया गया। उसके मुकाबले में 
एक नामी वकील साहब खड़े थे। उन्हें उसके चोथाई वोट भी न 
मिले। सुखदा ओर लाला समरकान्त दोनों ही ने उसे मना किया 
था। दोनों ही उसे घर के कामों में फँसाना चाहते थे। अब वह 
पढ़ना छोड़ चुका था ओर लालाजी उसके माथे सारे भार डालकर 
खुद अलग हो जाना चाहते थे। इधर-उधर के कामों में पड़कर 
वह घर का काम क्‍या कर सकेगा। एक दिन घर में छोटा-मोटा 
तूफान आ गया। लालाजी ओर सुखदा एक तरफ थे, अमर दूसरी 
तरफ ओर नेना मध्यस्थ थी। 


लालाजी ने तोंद पर हाथ फेरकर कहा -- धोबी का कुत्ता, घर का 
न घाट का। भोर से पाठशाला जाओ, साँझ हो तो कांग्रेस में बेठो 


अब यह नया रोग ओर बेसाहने को तेयार हो। घर में लगा दो 
आग । 


सुखदा ने समर्थन किया -- हाँ, अब तुम्हें घर का काम-धंधा 
देखना चाहिए या व्यर्थ के कामों में फैसना?अब तक तो यह था 
कि पढ़ रहे हैं। अब तो पढ़-लिख चुके हो। अब तुम्हें अपना घर 
संभालना चाहिए। इस तरह के काम तो वे उठावें, जिनके घर दो- 
चार आदमी हों। अकेले आदमी को घर से ही फुर्सत नहीं मिल 
सकती। ऊपर के काम कहाँ से करे? 


अमर ने कहा -- जिसे आप लोग रोग और ऊपर का काम ओर 
व्यर्थ का झंझट कह रहे हैं, में उसे घर के काम से कम जरूरी 
नहीं समझता। फिर जब तक आप हें, मुझे क्या चिंता? और सच 
तो यह हे कि में इस काम के लिए बनाया ही नहीं गया। आदमी 
उसी काम में सफल होता हे, जिसमें उसका जी लगता हो। लेन- 
देन, बनिज-व्यापार में मेरा जी बिलकुल नहीं लगता। मुझे डर 
लगता है कि कहीं बना-बनाया काम बिगाड़ न बेंहूँ। 


लालाजी को यह कथन सारहीन जान पड़ा। उनका पुत्र बनिज- 
व्यवसाय के काम में कच्चा हो, यह असम्भव था। पोपले मुँह से 
पान चबाते हुए बोले -- यह सब तुम्हारी मुटमरदी हे। ओर कुछ 
नहीं, में न होता, तो तुम क्या अपने बाल-बच्चों का पालन-पोषण न 


करते? तुम मुझी को पीसना चाहते हो। एक लड़के वह होते हें, 
जो घर संभालकर बाप को छुट्टी देते हैं। एक तुम हो कि बाप 
की हड़याँ तक नहीं छोड़ना चाहते। 


बात बढ़ने लगी। सुखदा ने मामला गर्म होते देखा, तो चुप हो 
गई। नेना उंगलियों से दोनों कान बन्द करके घर में आ बेठी। 
यहाँ दोनों पहलवानों में मल्‍लयुद्ध होता रहा। युवक में चुस्ती थी, 
फुर्ती थी, लचक थी बूढ़े में पेंच था, दम था, रोब था। पुराना 
फिकेत बार-बार उसे दबाना चाहता था पर जवान पट्टा नीचे से 
सरक जाता था। कोई हाथ, कोई घात न चलता था। 


अन्त में लालाजी ने जामे से बाहर होकर कहा -- तो बाबा, तुम 
अपने बाल-बच्चे लेकर अलग हो जाओ, में तुम्हारा बोझ नहीं 
संभाल सकता। इस घर में रहोगे, तो किराया ओर घर में जो 
कुछ खर्च पड़ेगा उसका आधा चुपके से निकालकर रख देना 
पड़ेगा। मेंने तुम्हारी जिंदगी भर का ठेका नहीं लिया है। घर को 
अपना समझो, तो तुम्हारा सब कुछ है। ऐसा नहीं समझते, तो यहाँ 
तुम्हारा कुछ नहीं है। जब में मर जाऊँ, तो जो कुछ हो आकर 
ले लेना। 


अमरकान्त पर बिजली-सी गिर पड़ी। जब तक बालक न हुआ 
था और वह घर से फटा-फटा रहता था, तब उसे आघात की 


शंका दो-एक बार हुई थी,पर बालक के जन्म के बाद से 
लालाजी के व्यवहार ओर स्वभाव में वात्सल्य की स्निग्धता आ 
गई थी। अमर को अब इस कठोर आघात की बिलकुल शंका न 
रही थी। लालाजी को जिस खिलोने की अभिलाषा थी, उन्हें वह 
खिलोना देकर अमर निश्चिंत हो गया था, पर आज उसे मालूम 
हुआ वह खिलोना माया की जंजीरों को तोड़ न सका। 


पिता पुत्र की टालमटोल पर नाराज हो घुड़के-झिड़के, मुँह फुलाए, 
यह तो उसकी समझ में आता था, लेकिन पिता पुत्र से घर का 
किराया ओर रोटियों का खर्च माँगे, यह तो माया-लिप्सा की -- 
निर्मम माया-लिप्सा की-पराकाष्ठा थी। इसका एक ही जवाब था 
कि वह आज ही सुखदा और उसके बालक को लेकर कहीं ओर 
जा टिके। ओर फिर पिता से कोई सरोकार न रखे। और अगर 
सुखदा आपत्ति करे तो उसे भी तिलांजलि दे दे। 


उसने स्थिर भाव से कहा -- अगर आपकी यही इच्छा हे तो यही 
सही। 


लालाजी ने कुछ खिसियाकर पूछा -- सास के बल पर कूद रहे 


होगे? 


अमर ने तिरस्कार भरे स्वर में कहा -- दादा, आप घाव पर नमक 
न छिड़कें। जिस पिता ने जन्म दिया, जब उसके घर में मेरे लिए 


स्थान नहीं है, तो क्या आप समझते हैं में सास और ससुर की 
रोटियाँ तोडूँगा? आपकी दया से इतना नीच नहीं हूँ। में मजदूरी 
कर सकता हूँ ओर पसीने की कमाई खा सकता हूँ। में किसी 
प्राणी से दया की भिक्षा माँगना अपने आत्म-सम्मान के लिए 
घातक समझता हूँ। ईश्वर ने चाहा तो में आपको दिखा दूँगा कि 
में मजदूरी करके भी जनता की सेवा कर सकता हूँ। 


समरकान्त ने समझा, अभी इसका नशा नहीं उतरा। महीना 
गृहस्थी के चरखे में पड़ेगा तो आँखें खुल जाएँगी। चुपचाप बाहर 
चले गए। ओर अमर उसी वक्त एक मकान की तलाश करने 
चला। 


उसके चले जाने के बाद लालाजी फिर अन्दर गए। उन्हें आशा 
थी कि सुखदा उनके घाव पर मरहम रखेगी पर सुखदा उन्हें 
अपने द्वार के सामने देखकर भी बाहर न निकली। कोई पिता 
इतना कठोर हो सकता है, इसकी वह कल्पना भी न कर सकती 
थी। आखिर यह लाखों की सम्पत्ति किस काम आएगी? अमर घर 
के काम-काज से अलग रहता है, यह सुखदा को खुद बुरा मालूम 
होता था। लालाजी इसके लिए पुत्र को ताड़ना देते हैं, यह भी 
उचित ही था लेकिन घर का ओर भोजन का खर्च माँगना यह तो 
नाता ही तोड़ना था। तो जब वह नाता तोड़ते हैं तो वह रोटियों 
के लिए उनकी खुशामद न करेगी। घर में आग लग जाए, उससे 


कोई मतलब नहीं। उसने अपने सारे गहने उतार डाले। आखिर 
यह गहने भी तो लालाजी ही ने दिए हैं। माँ की दी हुई चीजें भी 
उतार फेंकी। माँ ने भी जो कुछ दिया था, दहेज की पुरोती ही में 
तो दिया था। उसे भी लालाजी ने अपनी बही में टांक लिया 
होगा। वह इस घर से केवल एक साड़ी पहनकर जाएगी। 
भगवान्‌ उसके मुन्ने को कुशल से रखें, उसे किसी की कया परवाह 
यह अमूल्य रत्ञ तो कोई उससे छीन नहीं सकता। 


अमर के प्रति इस समय उसके मन में सच्ची सहानुभूति उत्पन्न 
हुई। आखिर म्युनिसिपैलिटी के लिए खड़े होने में क्या बुराई थी? 
मान ओरे प्रतिष्ठा किसे प्यारी नहीं होती? इसी मेम्बरी के लिए 
लोग लाखों खर्च करते हैं। क्‍या वहाँ जितने मेम्बर हैं, वह सब 
घर के निखट्टू ही हैं? कुछ नाम करने की, कुछ काम करने की 
लालसा प्राणी मात्र को होती है। अगर वह स्वार्थ साधन पर 
अपना समर्पण नहीं करते, तो कोई ऐसा काम नहीं करते, जिसका 
यह दंड दिया जाए। कोई दूसरा आदमी पुत्र के इस अनुराग पर 
अपने को धान्य मानता, अपने भाग्य को सराहता। 


सहसा अमर ने आकर कहा -- तुमने आज दादा की बातें सुन 
लीं? अब क्‍या सलाह हे? 


'सलाह क्‍या हे, आज ही यहाँ से विदा हो जाना चाहिए। यह 
फटकार पाने के बाद तो में इस घर में पानी पीना हराम समझती 
हूँ। कोई घर ठीक कर लो। ' 


'वह तो ठीक कर आया। छोटा-सा मकान हे, साफ-सुथरा, 
नीचीबाग में। दस रुपये किराया हे। ' 


'मैं भी तैयार हूँ।' 

'तो एक तांगा लाऊँ ?' 

'कोई जरूरत नहीं। पाँव-पाँव चलेंगे। ' 

'संदूक, बिछावन यह सब तो ले चलना ही पड़ेगा ?' 


'इस घर में हमारा कुछ नहीं है। मेंने तो सब गहने भी उतार 
दिए। मजदूरों की स्त्रियाँ गहने पहनकर नहीं बेठा करतीं।' 

स्त्री कितनी अभिमानिनी है, यह देखकर अमरकान्त चकित हो 
गया। बोला -- लेकिन गहने तो तुम्हारे हैं। उन पर किसी का 
दावा नहीं है। फिर आधे से ज्यादा तो तुम अपने साथ लाई थीं। 
'अम्माँ ने जो कुछ दिया, दहेज की पुरोती में दिया। लालाजी ने 
जो कुछ दिया, वह यह समझकर दिया कि घर ही में तो है। 
एक-एक चीज उनकी ढही में दर्ज है। में गहनों को भी दया की 


भिक्षा समझती हूँ। अब तो हमारा उसी चीज पर दावा होगा, जो 
हम अपनी कमाई से बनवाएँगे। ' 


अमर गहरी चिता में डूब गया। यह तो इस तरह नाता तोड़ रही 
है कि एक तार भी बाकी न रहे। गहने ओरतों को कितने प्रिय 
होते हैं, यह वह जानता था। पुत्र ओर पति के बाद अगर उन्हें 
किसी वस्तु से प्रेम होता हे, तो वह गहने हैं। कभी-कभी तो 
गहनों के लिए वह पुत्र और पति से भी तन बेठती हैं। अभी घाव 
ताजा है, कसक नहीं हे। दो-चार दिन के बाद यह वितृष्णा जलन 
ओर असंतोष के रूप में प्रकट होगी। फिर तो बात-बात पर ताने 
मिलेंगे, बात-बात पर भाग्य का रोना होगा। घर में रहना मुश्किल 
हो जाएगा। 


बोला -- में तो यह सलाह दूँगा सुखदा, जो चीज अपनी हे, उसे 
अपने साथ ले चलने में में कोई बुराई नहीं समझता। 


सुखदा ने पति को सगर्व दृष्टि से देखकर कहा -- तुम समझते 
होगे, में गहनों के लिए कोने में बेठकर रोऊँगी ओर अपने भाग्य 
को कोसूँगी। स्त्रियाँ अवसर पड़ने पर कितना त्याग कर सकती 
हैं, यह तुम नहीं जानते। में इस फटकार के बाद इन गहनों की 
ओर ताकना भी पाप समझती हूँ, इन्हें पहनना तो दूसरी बात है। 
अगर तुम डरते हो कि में कल ही से तुम्हारा सिर खाने लगँगी, 


तो में तुम्हें विश्वास दिलाती हूँ कि अगर गहनों का नाम मेरी 
जबान पर आए, तो जबान काट लेना। में यह भी कहे देती हूँ कि 
में तुम्हारे भरोसे पर नहीं जा रही हूँ। अपनी गुजर भर को आप 
कमा लूँगी। रोटियों में ज्यादा खर्च नहीं होता। खर्च होता है 
आडंबर में। एक बार अमीरी की शान छोड़ दो, फिर चार आने 
पैसे में काम चलता है। 


नेना भाभी को गहने उतारकर रखते देख चुकी थी। उसके प्राण 
निकले जा रहे थे कि अकेली इस घर में केसे रहेगी? बच्चे के 
बिना तो वह घड़ी भर भी नहीं रह सकती। उसे पिता, भाई, भावज 
सभी पर क्रोध आ रहा था। दादा को क्‍या सूझी? इतना धन तो 
घर में भरा हुआ हे, वह क्‍या होगा? भेया ही घड़ी भर दूकान पर 
बेठ जाते, तो क्या बिगड़ जाता था? भाभी को भी न जाने क्‍या 
सनक सवार हो गई। वह न जातीं, तो भेया दो-चार दिन में फिर 
लोट ही आते। भाभी के साथ वह भी चली जाए, तो दादा को 
भोजन कोन देगा? किसी ओर के हाथ का बनाया खाते भी तो 
नहीं। वह भाभी को समझाना चाहती थी पर केसे समझाए? यह 
दोनों तो उसकी तरफ आँखें उठाकर देखते भी नहीं। भेया ने 
अभी से आँखें फेर लीं। बच्चा भी केसा खुश हे? नेना के दुःख 
का पारावार नहीं है । 


उसने जाकर बाप से कहा - दादा, भाभी तो सब गहने उतारकर 
रखे देती हें। 


लालाजी चिंतित थे। कुछ बोले नहीं। शायद सुना ही नहीं। 


नेना ने जरा ओर जोर से कहा -- भाभी अपने सब गहने 
उतारकर रखे देती हैं। 


लालाजी ने अनमने भाव से सिर उठाकर कहा - गहने क्‍या कर 
रही हैं? उतार-उतारकर रखे देती हें। ' 


'तो में क्या करूँ?' 
'तुम जाकर उनसे कहते क्‍यों नहीं?' 
'वह नहीं पहनना चाहती, तो में कया करूँ ।' 


'तुम्हीं ने उनसे कहा होगा, गहने मत ले जाना। क्‍या तुम उनके 
ब्याह के गहने भी ले लोगे?' 


'हाँ, में सब ले लूँगा। इस घर में उसका कुछ भी नहीं हे।' 
'यह तुम्हारा अन्याय हे।' 

'जा अन्दर बेठ, बक-बक मत कर ।' 

'तुम जाकर उन्हें समझाते क्‍यों नहीं?' 


'तुझे बड़ा दर्द आ रहा हे, तू ही क्‍यों नहीं समझाती?' 


१. ढ5 


'मैं कौन होती हूँ समझाने वाली? तुम अपने गहने ले रहे हो, तो 
वह मेरे कहने से क्‍यों पहनने लगीं?' 

दोनों कुछ देर तक चुपचाप रहे। फिर नेना ने कहा -- मुझसे 
यह अन्याय नहीं देखा जाता। गहने उनके हैं। ब्याह के गहने 
तुम उनसे नहीं ले सकते। 

'तू यह कानून कब से जान गई। ' 

'न्याय कया हे ओर अन्याय कया हे, यह सिखाना नहीं पड़ता। 
बच्चे को भी बेकसूर सजा दो तो वह चुपचाप न सहेगा। ' 
'मालूम होता है, भाई से यही विद्या सीखती हे।' 

'भाई से अगर न्याय-अन्याय का ज्ञान सीखती हूँ, तो कोई बुराई 
नहीं। ' 

'अच्छा भाई, सिर मत खा, कह दिया अन्दर जा। में किसी को 
मनाने-समझाने नहीं जाता। मेरा घर है, इसकी सारी सम्पदा मेरी 
है। मेंने इसके लिए जान खपाई है। किसी को क्‍यों ले जाने दूँ? 
नेना ने सहसा सिर झुका लिया और जेसे दिल पर जोर डालकर 
कहा - तो फिर में भी भाभी के साथ चली जाऊँगी। 


लालाजी की मुद्रा कठोर हो गई -- चली जा, में नहीं रोकता। 
ऐसी संतान से बेसन्‍तान रहना ही अच्छा। खाली कर दो मेरा 


घर, आज ही खाली कर दो। खूब टांगें फेलाकर सोऊँगा। कोई 
चिंता तो न होगी। आज यह नहीं है, आज वह नहीं है, यह तो न 
सुनना पड़ेगा। तुम्हारे रहने से कोन सुख था मुझे? 


नेना लाल आँखें किए सुखदा से जाकर बोली -- भाभी, में भी 
तुम्हारे साथ चलूँगी। 

सुखदा ने अविश्वास के स्वर में कहा -- हमारे साथ! हमारा तो 
अभी कहीं घर-द्वार नहीं है। न पास पैसे हैं, न बरतन-भांडे, न 
नोकर-चाकर। हमारे साथ केसे चलोगी? इस महल में कोन 
रहेगा? 


नेना की आँखें भर आईं -- जब तुम्हीं जा रही हो, तो मेरा यहाँ 
क्या हे? 


पगली सिल्‍लो आई ओर ठट्टठा मारकर बोली -- तुम सब जने चले 
जाओ, अब में इस घर की रानी बनूँगी। इस कमरे में इसी पलंग 
पर मजे से सोऊँगी। कोई भिखारी द्वार पर आएगा तो झाड़ू 
लेकर दोड़ूँगी। 


अमर पगली के दिल की बात समझ रहा था पर इतना बड़ा 
खटला लेकर केसे जाए घर में एक ही तो रहने लायक कोठरी 
है। वहाँ नेना कहाँ रहेगी ओर यह पगली तो जीना मुहाल कर 
देगी। नेना से बोला -- तुम हमारे साथ चलोगी, तो दादा का 


खाना कोन बनाएगा, नेना? फिर हम कहीं दूर तो नहीं जाते। में 
वादा करता हूँ, एक बार रोज तुमसे मिलने आया करूँगा। तुम 
ओर सिल्‍लो दोनों रहो। हमें जाने दो। 

नेना रो पड़ी -- तुम्हारे बिना में इस घर में केसे रहूँगी भेया, सोचो 
दिन-भर पड़े-पड़े क्या करूँगी? मुझसे तो छिन भर भी न रहा 
जाएगा। मुन्ने की याद कर-करके रोया करूँगी। देखते हो भाभी, 
मेरी ओर ताकता भी नहीं। 

अमर ने कहा - तो मुन्ने को छोड़ जाऊँ? तेरे ही पास रहेगा। 


सुखदा ने विरोध किया -- वाह केसी बात कर रहे हो? रो-रोकर 
जान दे देगा। फिर मेरा जी भी तो न मानेगा। 

शाम को तीनों आदमी घर से निकले। पीछे-पीछे सिल्‍लो भी 
हँसती हुई चली जाती थी। सामने के दूकानदार ने समझा, कहीं 
नेवते जाती हैं पर कया बात हे, किसी के देह पर छलला भी नहीं 
न चादर, न धराऊ कपड़े ! 

लाला समरकान्त अपने कमेरे में बेठे हुक्का पी रहे थे। आँखें 
उठाकर भी न देखा। एक घंटे के बाद वह उठे, घर में ताला 
डाल दिया और फिर कमरे में आकर लेट रहे। 


एक दूकानदार ने आकर पूछा -- भैया ओर बीवी कहाँ गए, 
लालाजी? 


लालाजी ने मुँह फेरकर जवाब दिया -- मुझे नहीं मालूम? मेंने 
सबको घर से निकाल दिया। मैंने धन इसलिए नहीं कमाया हे 
कि लोग मोज उड़ाएँ। जो धन को मिट्टी समझे, उसे धन का 
मूल्य सीखना होगा। में आज भी अद्धारह घंटे रोज काम करता 
हूँ। इसलिए नहीं कि लड़के धन को मिट्टी समझें। मेरी ही गोद 
के लड़के मुझे ही आँखें दिखाएँ। धन का धन दूँ, ऊपर से धोंस 
भी सुनँँ। बस, जबान न खोलूँ, चाहे कोई घर में आग लगा दे। 
घर का काम चूल्हे में जाए, तुम्हें सभाओं में, जलसों में आनन्द 
आता है, तो जाओ, जलसों से अपना निबाह भी करो। ऐसों के 
लिए मेरा घर नहीं। लड़का वही है, जो कहना सुने। जब लड़का 
अपने मन का हो गया तो केसा लड़का । 


रेणुका को ज्योंही सिल्‍लो ने खबर दी, वह बदहवास दोड़ी आईं, 
मानो बेटी ओर दामाद पर कोई बड़ा संकट आ गया है। वह 
क्या गेर थीं, उनसे क्‍या कोई नाता ही नहीं? उनको खबर तक न 
दी ओर अलग मकान ले लिया। वाह यह भी कोई लड़कों का 
खेल है। दोनों बिललले। छोकरी तो ऐसी न थी, पर लोंडे के 
साथ उसका भी सिर फिर गया। 


रात के आठ बज गए थे। हवा अभी तक गर्म थी। आकाश के 
तारे गर्द से धुँधले हो रहे थे। रेणुका पहुँची, तो तीनों निकलुए 
कोठे की एक चारपाई पर बराबर छत पर मन मारे बेठे थे। 
सारे घर में अंधकार छाया हुआ था। बेचारों पर गृहस्थी की नई 
विपत्ति पड़ी थी। पास एक पेसा नहीं। कुछ न सूझता था, क्‍या 
करें। 

अमर ने उन्हें देखते ही कहा -- भरे तुम्हें केसे खबर मिल गई 
अम्माँजी अच्छा, इस चुड़ेल सिल्‍लो ने जाकर कहा होगा। कहाँ है 
अभी खबर लेता हूँ । 


रेणुका अंधेरे में जीने पर चढ़ने से हाफ गई थीं। चादर उतारती 
हुई बोलीं -- में क्या दुश्मन थी कि मुझसे उसने कह दिया तो 
बुराई की? क्या मेरा घर न था, या मेरे घर रोटियाँ न थीं? में यहाँ 
एक क्षण-भर तो रहने न दूँगी। वहाँ पहाड़-सा घर पड़ा हुआ हे, 
यहाँ तुम सब-के-सब एक बिल में घुसे बेठे हो। उठो अभी। 
बच्चा मारे गर्मी के कुम्हला गया होगा। यहाँ खाटें भी तो नहीं हें 
ओर इतनी-सी जगह में सोओगे केसे? तू तो ऐसी न थी सुखदा, 
तुझे क्‍या हो गया? बड़े-बूढ़े दो बात कहें, तो गम खाना होता है 
कि घर से निकल खड़े होते हें? क्या इनके साथ तेरी बुद्धि भी 
भ्रष्ट हो गई? 


सुखदा ने सारा वृतांत कह सुनाया और इस ढंग से कि रेणुका को 
भी लाला समरकान्त की ही ज्यादती मालूम हुई। उन्हें अपने धन 
का घमंड हे तो उसे लिए बेठे रहें। मरने लगें, तो साथ लेते 
जाएँ। 

अमर ने कहा -- दादा को यह खयाल न होगा कि ये सब घर से 
चले जाएँगे। 


सुखदा का क्रोध इतनी जल्द शान्त होने वाला न था। बोली -- 
चलो, उन्होंने साफ कहा, यहाँ तुम्हारा कुछ नहीं है। क्या वह 
एक दफे भी आकर न कह सकते थे, तुम लोग कहाँ जा रहे हो? 
हम घर से निकले। वह कमेरे में बेठे टुकुर-टुकुर देखा किए। 
बच्चे पर भी उन्हें दया न आई। जब इतना घमंड हे, तो यहाँ 
क्या आदमी ही नहीं हैं? वह अपना महल लेकर रहें, हम अपनी 
मेहनत-मजूरी कर लेंगे। ऐसा लोभी आदमी तुमने कभी देखा था 
अम्माँ, बीवी गईं, तो इन्हें भी डाँट बतलाईं। बेचारी रोती चली 
आईं। 

रेणुका ने नेना का हाथ पकड़कर कहा - अच्छा,जो हुआ अच्छा 
ही हुआ, चलो देर हो रही है। में महराजिन से भोजन को कह 
आई हूँ। खाटें भी निकलवा आई हूँ। लाला का घर न उजदड़ता, 
तो मेरा केसे बसता? 


नीचे प्रकाश हुआ। सिलल्‍लो ने कड़वे तेल का चिराग जला दिया 
था। रेणुका को यहाँ पहुँचाकर बाजार दोड़ी गई। चिराग, तेल 
ओर एक झाड़ू लाई। चिराग जलाकर घर में झाड़ू लगा रही 
थी। 


सुखदा ने बच्चे को रेणुका की गोद में देकर कहा -- आज तो 
क्षमा करो अम्माँ,फिर आगे देखा जाएगा। लालाजी को यह 
कहने का मोका क्‍यों दें कि आखिर ससुराल भागा। उन्होंने पहले 
ही तुम्हारे घर का द्वार बन्द कर दिया है। हमें दो-चार दिन यहाँ 
रहने दो, फिर तुम्हारे पास चले जाएंगे। जरा हम देख तो लें, 
अपने बूते पर रह सकते हें या नहीं? 


अमर की नानी मर रही थी। अपने लिए तो उसे चिता न थी। 
सलीम या डॉक्टर के यहाँ चला जाएगा। यहाँ सुखदा ओर नेना 
दोनों बेखाट के केसे सोएँगी? कल ही कहाँ से धन बरस जाएगा? 
मगर सुखदा की बात की बात केसे काटे। 

रेणुका ने बच्चे की मुच्छियाँ लेकर कहा -- भला, देख लेना जब 
में मर जाऊँ। अभी तो में जीती ही हूँ। वह घर भी तो तेरा ही 
है। चल जल्दी कर। 


सुखदा ने दृढ़ता से कहा -- अम्माँ,जब तक हम अपनी कमाई से 
अपना निबाह न करने लगेंगे, तब तक तुम्हारे यहाँ न जाएंगे 
जाएंगे पर मेहमान की तरह। घंटे-दो घंटे बैठे और चले आए। 


रेणुका ने अमर से अपील की -- देखते हो बेटा, इसकी बातें। 
यह मुझे भी गैर समझती हे। 


सुखदा ने व्यथित कंठ से कहा -- अम्माँ, बुरा न मानना आज 
दादाजी का बर्ताव देखकर मुझे मालूम हो गया कि धनियों को 
अपना धन कितना प्यारा होता है? कोन जाने कभी तुम्हारे मन में 
भी ऐसे ही भाव पेदा हों तो ऐसा अवसर आने ही क्‍यों दिया जाए? 
जब हम मेहमान की तरह... 


अमर ने बात काटी। रेणुका के कोमल हृदय पर कितना कठोर 
आघात था। 

'तुम्हारे जाने में तो ऐसा कोई हर्ज नहीं है सुखदा तुम्हें बड़ा कष्ट 
होगा। ' 

सुखदा ने तीव्र स्वर में कहा -- तो कया तुम्हीं कष्ट सह सकते 
हो? में नहीं सह सकती? तुम अगर कष्ट से डरते हो, तो जाओ। 
में तो अभी कहीं नहीं जाने की। 


नतीजा यह हुआ कि रेणुका ने सिल्‍लो को घर भेजकर अपने 
बिस्तर मँगवाए। भोजन पक चुका था इसलिए भोजन भी मंगवा 
लिया गया। छत पर झाड़ू दी गई ओर जेसे धर्मशाला में यात्री 
ठहरते हैं, उसी तरह इन लोगों ने भोजन करके रात काटी। बीच- 
बीच में मजाक भी हो जाता था। विपत्ति में जो चारों ओर 
अंधकार दीखता है, वह हाल न था। अंधकार था, पर ऊषाकाल 
का। विपत्ति थी,पर सिर पर नहीं, पेरों के नीचे। 


दूसरे दिन सवेरे रेणुका घर चली गईं। उन्होंने फिर सबको साथ 
ले चलने के लिए जोर लगाया पर सुखदा राजी न हुई। कपड़े- 
लत्ते, बरतन-भांडे, खाट-खटोली कोई चीज लेने पर राजी न हुई। 
यहाँ तक रेणुका नाराज हो गईं। ओर अमरकान्त को भी बुरा 
मालूम हुआ। वह इस अभाव में भी उस पर शासन कर रही 
थी। 


रेणुका के जाने के बाद अमरकान्त सोचने लगा -- रुपये-पेसे का 
कैसे प्रबन्ध हो? यह समय फ्री पाठशाला का था। वहाँ जाना 
लाजमी था। सुखदा अभी सवेरे की नींद में मगन थी, और नेना 
चिंतातुर बेठी सोच रही थी? केसे घर का काम चलेगा? उस वक्त 
अमर पाठशाला चला गया पर आज वहाँ उसका जी बिलकुल न 
लगा। कभी पिता पर क्रोध आता, कभी सुखदा पर, कभी अपने 
आप पर। उसने अपने निर्वासन के विषय में डॉक्टर साहब से 


कुछ न कहा। वह किसी की सहानुभूति न चाहता था। आज 
अपने मित्रों में से वह किसी के पास न गया। उसे भय हुआ, 
लोग उसका हाल-सुनकर दिल में यही समझेंगे। में उनसे कुछ 
मदद चाहता हूँ। 


दस बजे घर लोटा, तो देखा सिल्‍लो आटा गूँथ रही है ओर नेना 
चोके में बेठी तरकारी पका रही है। पूछने की हिम्मत न पड़ी, 
पैसे कहाँ से आए? नेना ने आप ही कहा -- सुनते हो भेया, आज 
सिल्‍लो ने हमारी दावत की है। लकड़ी, घी, आटा, दाल सब बाजार 
से लाई है। बर्तन भी किसी अपने जान-पहचान के घर से माँग 
लाई है। 

सिल्‍लो बोल उठी -- में दावत नहीं करती हूँ। में अपने पेसे 
जोड़कर ले लूँगी। 

नेना हँसती हुई बोली -- यह बड़ी देर से मुझसे लड़ रही है। 
यह कहती है - में पैसे ले लूँगी में कहती हूँ -- तू तो दावत 
कर रही है। बताओ भैया, दावत ही तो कर रही है? 

'हाँ और क्‍या दावत तो हे ही।' 


अमरकान्त पगली सिल्‍लो के मन का भाव ताड़ गया। वह 
समझती है, अगर यह न कहूँगी, तो शायद यह लोग उसके रुपयों 
की लाई हुई चीज लेने से इंकार कर देंगे। 


सिल्‍लो का पोपला मुँह खिल गया। जेसे वह अपनी दृष्टि में कुछ 
ऊँची हो गई है, जेसे उसका जीवन सार्थक हो गया है। उसकी 
रूपहीनता और शुष्कता मानो माधुर्य में नहा उठी। उसने हाथ 
धोकर अमरकान्त के लिए लोटे का पानी रख दिया, तो पाँव 
जमीन पर न पड़ते थे। 


अमर को अभी तक आशा थी कि दादा शायद सुखदा ओर नेना 
को बुला लेंगे पर जब अब कोई बुलाने न आया ओर न वह खुद 
आए तो उसका मन खट्टा हो गया। 


उसने जल्दी से स्नान किया पर याद आया, धोती तो हे ही नहीं। 
गले की चादर पहन ली, भोजन किया और कुछ कमाने की टोह 
में निकला। 


सुखदा ने मुँह लटकाकर पूछा -- तुम तो ऐसे निश्चित होकर बेठ 
रहे, जेसे यहाँ सारा इंतजाम किए जा रहे हो। यहाँ लाकर बिठाना 
ही जानते हो। सुबह से गायब हुए तो दोपहर को लोटे। किसी 
से कुछ काम-धन्धे के लिए कहा, या खुदा छप्पर गाड़कर देगा? 
यों काम न चलेगा, समझ गए? 


चोबीस घंटे के अन्दर सुखदा के मनोभावों में यह परिवर्तन 
देखकर अमर का मन उदास हो गया। कल कितने बढ़-बढ़कर 


बातें कर रही थी, आज शायद पछता रही हे कि क्‍यों घर से 
निकले । 


रूखे स्वर में बोला -- अभी तो किसी से कुछ नहीं कहा। अब 
जाता हूँ किसी काम की तलाश में। 


'में जरा जज साहब की स्त्री के पास जाऊँगी। उनसे किसी काम 
को कहूँगी। उन दिनों तो मेरा बड़ा आदर करती थीं। अब का 
हाल नहीं जानती। ' 


अमर कुछ नहीं बोला -- यह मालूम हो गया कि उसकी कठिन 
परीक्षा के दिन आ गए। 


अमरकान्त को बाजार के सभी लोग जानते थे। उसने एक खट्टर 
की दूकान से कमीशन पर बेचने के लिए कई थान खट्टर की 
साड़ियाँ, जंफर, कुर्ते, चादरें आदि ले लीं ओर उन्हें खुद अपनी पीठ 
पर लादकर बेचने चला। 


दूकानदार ने कहा -- यह क्‍या करते हो बाबू, एक मजूर ले लो। 
लोग कया कहेंगे? भला लगता हे। 


अमर के अन्तःकरण में क्रांति का तूफान उठ रहा था। उसका 
बस चलता तो आज धनवानों का अन्त कर देता, जो संसार को 
नरक बनाए हुए हैं। वह बोझ उठाकर दिखाना चाहता था, में 


मजूरी करके निबाह करना इससे कहीं अच्छा समझता हूँ कि 
हराम की कमाई खाऊँ। तुम सब मोटी तोंद वाले हरामखोर हो, 
पक्के हरामखोर हो। तुम मुझे नीच समझते हो इसलिए कि में 
अपनी पीठ पर बोझ लादे हुए हूँ। क्‍या यह बोझ तुम्हारी अनीति 
ओर अधर्म के बोझ से ज्यादा लज्जास्पद है, जो तुम अपने सिर 
पर लादे फिरते हो ओर शरमाते जरा भी नहीं? उलटे और घमंड 
करते हो? 


इस वक्त अगर कोई धनी अमरकान्त को छेड़ देता, तो उसकी 
शामत ही आ जाती। वह सिर से पाँव तक बारूद बना हुआ था, 
बिजली का जिंदा तार। 

अमरकान्त खादी बेच रहा है। तीन बजे होंगे, लू चल रही हे, 
बगूले उठ रहे हैं। दूकानदार दूकानों पर सो रहे हैं, रईस महलों 
में सो रहे हैं मजूर पेड़ों के नीचे सो रहे हैँ ओर अमर खादी का 
गद्ठा लादे, पसीने में तर, चेहरा सुर्ख, आँखें लाल, गली-गली घूमता 
फिरता है। 


एक वकील साहब ने खस का परदा उठाकर देखा और बोले -- 
अरे यार, यह क्या गजब करते हो, म्युनेसिपल कमिश्नरी की तो 
लाज रखते, सारा भट्द कर दिया। क्‍या कोई मजूर नहीं मिलता 
था? 

अमर ने गट्टा लिए-लिए कहा -- मजूरी करने से म्युनिसिपल 
कमिश्नरी की शान में बट्टा नहीं लगता। बट्ठा लगता है -- धोखे- 
धड़ी की कमाई खाने से। 


'वहाँ धोखे-धड़ी की कमाई खाने वाला कोन हे, भाई? क्या वकील, 
डॉक्टर, प्रोफेसर, सेठ-साहूकार धोखे-धड़ी की कमाई खाते हें?' 

'यह उनके दिल से पूछिए। में किसी को क्‍यों बुरा कहूँ?' 
'आखिर आपने कुछ समझकर ही तो फिकरा चुस्त किया?' 

'अगर आप मुझसे पूछना ही चाहते हें तो में कह सकता हूँ, हाँ, 
खाते हैं। एक आदमी दस रुपये में गुजर करता हे, दूसरे को दस 
हजार क्‍यों चाहिए? यह धाँधली उसी वक्त तक चलेगी, जब तक 
जनता की आँखें बन्द हैं। क्षमा कीजिएगा, एक आदमी पंखे की 
हवा खाए ओर खसखाने में बेठे, और दूसरा आदमी दोपहर की 
धूप में तपे, यह न न्याय हे,न धर्म-यह धाँधली हे।' 


'छोटे-बड़े तो भाई साहब हमेशा रहे हें ओर हमेशा रहेंगे। सबको 
आप बराबर नहीं कर सकते ।' 


'मैं दुनिया का ठेका नहीं लेता अगर न्याय अच्छी चीज है तो वह 
इसलिए खराब नहीं हो सकती कि लोग उसका व्यवहार नहीं 
करते। ' 


'इसका आशय यह हे कि आप व्यक्तिवाद को नहीं मानते, 
समष्टिवाद के कायल हें।' 


'में किसी वादे का कायल नहीं। केवल न्यायवाद का पुजारी हूँ।' 
'तो अपने पिताजी से बिलकुल अलग हो गए?' 

'पिताजी ने मेरी जिंदगी भर का ठेका नहीं लिया। ' 

'अच्छा लाइए, देखें आपके पास क्या-क्या चीजें हें?' 

अमरकान्त ने इन महाशय के हाथ दस रुपये के कपड़े बेचे। 


अमर आजकल बड़ा क्रोधी, बड़ा कटुभाषी, बड़ा उड्ंड हो गया हे। 
हरदम उसकी तलवार म्यान से बाहर रहती है। बात-बात पर 
उलझता है। फिर भी उसकी बिक्री अच्छी होती है। रुपया-सवा 
रुपया रोज मिल जाता हे। 


त्यागी दो प्रकार के होते हैं। एक वह जो त्याग में आनन्द मानते 
हैं, जिनकी आत्मा को त्याग में संतोष ओर पूर्णता का अनुभव 


होता है, जिनके त्याग में उदारता ओर सोजन्य है। दूसरे वह, जो 
दिलजले त्यागी होते हैं, जिनका त्याग अपनी परिस्थितियों से 
विद्रोह-मात्र हे, जो अपने न्‍्यायपथ पर चलने का तावान संसार से 
लेते हैं, जो खुद जलते हें इसलिए दूसरों को भी जलाते हैं। अमर 
इसी तरह का त्यागी था। 


स्वस्थ आदमी अगर नीम की पत्ती चबाता हे, तो अपने स्वास्थ्य 
को बढ़ाने के लिए वह शोक से पत्तियाँ तोड़ लाता है, शोक से 
पीसता ओर शोक से पीता हे, पर रोगी वही पत्तियाँ पीता हे तो 
नाक सिकोड़कर, मुँह बनाकर, झुंअलाकर और अपनी तकदीर को 
रोकर। 


सुखदा जज साहब की पत्नी की सिफारिश से बालिका-विद्यालय में 
पचास रूपये पर नोकर हो गई हे। अमर दिल खोलकर तो कुछ 
कह नहीं सकता, पर मन में जलता रहता है। घर का सारा काम, 
बच्चे को संभालना, रसोई पकाना, जरूरी चीज बाजार से मँगाना -- 
यह सब उसके मत्थे है। सुखदा घर के कामों के नगीच नहीं 
जाती। अमर आम कहता हे, तो सुखदा इमली कहती हे। दोनों 
में हमेशा खट-पट होती रहती है। सुखदा इस दरिद्रावस्था में भी 
उस पर शासन कर रही है। अमर कहता है, आधा सेर दूध 
काफी है सुखदा कहती हे, सेर भर आएगा, ओर सेर भर ही मँगाती 
है। वह खुद दूध नहीं पीता, इस पर भी रोज लड़ाई होती हे। 


वह कहता हे, गरीब हें, मजूर हें, हमें मज्रों की तरह रहना 
चाहिए। वह कहती हे, हम मजूर नहीं हैं, न मजूरों की तरह 
रहेंगे। अमर उसको अपने आत्मविकास में बाधक समझता हे 
ओर उस बाधा को हटा न सकने के कारण भीतर-ही-भीतर 
कुढ़ता है। 


एक दिन बच्चे को खाँसी आने लगी। अमर बच्चे को लेकर एक 
होमियोपैथ के पास जाने को तैयार हुआ। सुखदा ने कहा -- 
बच्चे को मत ले जाओ, हवा लगेगी। डॉक्टर को बुला लाओ। 
फीस ही तो लेगा । 


अमर को मजबूर होकर डॉक्टर बुलाना पड़ा। तीसरे दिन बच्चा 
अच्छा हो गया। 


एक दिन खबर मिली, लाला समरकान्त को ज्वर आ गया हे। 
अमरकान्त इस महीने भर में एक बार भी घर नहीं गया था। 
यह खबर सुनकर भी न गया। वह मरें या जिएँ, उसे क्या करना 
है? उन्हें अपना धन प्यारा है, उसे छाती से लगाए रखें। ओर 
उन्हें किसी की जरूरत ही क्‍या? 


पर सुखदा से न रहा गया। वह उसी वक्त नेना को साथ लेकर 
चल दी। अमर मन में जल-भुनकर रह गया। 


समरकान्त घर वालों के सिवा ओर किसी के हाथ का भोजन न 
ग्रहण करते थे। कई दिनों तो उन्होंने दूध पर काटे, फिर कई 
दिन फल खाकर रहे, लेकिन रोटी-दाल के लिए जी तरसता रहता 
था। नाना पदार्थ बाजार में भरे थे, पर रोटियाँ कहाँ? एक दिन 
उनसे न रहा गया। रोटियाँ पकाईं ओर होके में आकर कुछ 
ज्यादा खा गए। अजीर्ण हो गया। एक दिन दस्त आए। दूसरे 
दिन ज्वर हो आया। फलाहार से कुछ तो पहले गल चुके थे, दो 
दिन की बीमारी ने लस्त कर दिया। 


सुखदा को देखकर बोले -- अभी क्‍या आने की जल्‍दी थी बहू, 
दो-चार दिन और देख लेतीं? तब तक यह धन का सांप उड़ गया 
होता। वह लोंडा समझता हे, मुझे अपने बाल-बच्चों से धान प्यारा 
है। किसके लिए इसका संचय किया था? अपने लिए? तो बाल- 
बच्चों को क्‍यों जन्म दिया? उसी लौंडे को, जो आज मेरा शत्रु बना 
हुआ है, छाती से लगाए क्‍यों ओझे-सयानों, वेद्यों-हकीमों के पास 
दोड़ा फिरा? खुद कभी अच्छा नहीं खाया, अच्छा नहीं पहना, 
किसके लिए? कृपण बना, बेईमानी की, दूसरों की खुशामद की, 
अपनी आत्मा की हत्या की, किसके लिए? जिसके लिए चोरी की, 
वही आज मुझे चोर कहता हे। 


सुखदा सिर झुकाए खड़ी रोती रही। 


लालाजी ने फिर कहा - में जानता हूँ, जिसे ईश्वर ने हाथ दिए 
हैं, वह दूसरों का मुहताज नहीं रह सकता। इतना मूर्ख नहीं हूँ, 
लेकिन माँ-बाप की कामना तो यही होती है कि उनकी संतान को 
कोई कष्ट न हो। जिस तरह उन्हें मरना पड़ा, उसी तरह उनकी 
संतान को मरना न पड़े। जिस तरह उन्हें धक्के खाने पड़े, कर्म- 
अकर्म सब करने पड़े वे कठिनाइयां उनकी संतान को न झेलनी 
पड़ें। दुनिया उन्हें लोभी, स्वार्थी कहती है, उनको परवाह नहीं 
होती, लेकिन जब अपनी ही संतान अपना अनादर करे, तब सोचो 
अभागे बाप के दिल पर क्या बीतती है? उससे मालूम होता हे, 
सारा जीवन निष्फल हो गया। जो विशाल भवन एक-एक ईंट 
जोड़कर खड़ा किया था,जिसके लिए क्वार की धूप ओर माघ की 
वर्षा सब झेली, वह ढह गया, ओर उसके ईंट-पत्थर सामने बिखरे 
पड़े हैं। वह घर नहीं ढह गया वह जीवन ढह गया, संपूर्ण जीवन 
की कामना ढह गई। 


सुखदा ने बालक को नेना की गोद से लेकर ससुर की चारपाई 
पर सुला दिया ओर पंखा झलने लगी। बालक ने बड़ी-बड़ी सजग 
आँखों से बूढ़े दादा की मूँछें देखी, ओर उनके यहाँ रहने का कोई 
विशेष प्रयोजन न देखकर उन्हें उखाड़कर फेंक देने के लिए 
उद्यत हो गया। दोनों हाथों से मूँछ पकड़कर खींची। लालाजी ने 
'सी-सी' तो की पर बालक के हाथों को हटाया नहीं। हनुमान ने 


भी इतनी निर्दयता से लंका के उपबनों का विध्वंस न किया 
होगा। फिर भी लालाजी ने बालक के हाथों से मूँछें नहीं छुड़ाई। 
उनकी कामनाएँ जो पड़ी एड़ियाँ रगड़ रही थीं,इस स्पर्श से जेसे 
संजीवनी पा गईं। उस स्पर्श में कोई ऐसा प्रसाद, कोई ऐसी 
विभूति थी। उनके रोम-रोम में समाया हुआ बालक जेसे मथित 
होकर नवनीत की भाँति प्रत्यक्ष हो गया हो। 


दो दिन सुखदा अपने नए घर न गई, पर अमरकान्त पिता को 
देखने एक बार भी न आया। सिल्‍लो भी सुखदा के साथ चली 
गई थी। शाम को आता, रोटियाँ पकाता, खाता ओर कांग्रेस-दफ्तर 
या नोजवान-सभा के कार्यालय में चला जाता। कभी किसी आम 
जलसे में बोलता, कभी चन्दा उगाहता। 


तीसरे दिन लालाजी उठ बेठे। सुखदा दिन भर तो उनके पास 
रही। संध्या समय उनसे विदा माँगी। लालाजी स्नेह-भरी आँखों 
से देखकर बोले -- में जानता कि तुम मेरी तीमारदारी ही के 
लिए आई हो, तो दस-पाँच दिन ओर पड़ा रहता, बहू मैंने तो जान- 
बूझकर कोई अपराध नहीं किया लेकिन कुछ अनुचित हुआ हो तो 
उसे क्षमा करो। 


सुखदा का जी हुआ मान त्याग दे पर इतना कष्ट उठाने के बाद 
जब अपनी गृहस्थी कुछ-कुछ जम चली थी, यहाँ आना कुछ 


अच्छा न लगता था। फिर, वहाँ वह स्वामिनी थी। घर का 
संचालन उसके अधीन था। वहाँ की एक-एक वस्तु में अपनापन 
भरा हुआ था। एक-एक तृण में उसका स्वाभिमान झलक रहा 
था। एक-एक वस्तु में उसका अनुराग अंकित था। एक-एक 
वस्तु पर उसकी आत्मा की छाप थी मानो उसकी आत्मा ही 
प्रत्यक्ष हो गई हो। यहाँ की कोई वस्तु उसके अभिमान की वस्तु 
न थी उसकी स्वाभिमानी कल्पना सब कुछ होने पर भी तुष्टि का 
आनन्द न पाती थी। पर लालाजी को समझाने के लिए किसी 
युक्ति की जरूरत थी। बोली -- यह आप कया कहते हें दादा, 
हम लोग आपके बालक हैं। आप जो कुछ उपदेश या ताड़ना 
देंगे, वह हमारे ही भले के लिए देंगे। मेरा जी तो जाने को नहीं 
चाहता लेकिन अकेले मेरे चले आने से क्‍या होगा? मुझे खुद शर्म 
आती है कि दुनिया क्या कह रही होगी। में जितनी जल्दी हो 
सकेगी सबको घसीट लाऊँगी। जब तक आदमी कुछ दिन 
ठोकरें नहीं खा लेता, उसकी आँखें नहीं खुलतीं। में एक बार रोज 
आकर आपका भोजन बना जाया करूँगी। कभी बीबी चली 
आएँगी, कभी में चली आऊँगी। 


उस दिन से सुखदा का यही नियम हो गया। वह सबेरे यहाँ चली 
आती और लालाजी को भोजन कराके लोट जाती। फिर खुद 
भोजन करके बालिका विद्यालय चली जाती। तीसरे पहर जब 


अमरकान्त खादी बेचने चला जाता, तो वह नेना को लेकर फिर 
आ जाती, ओर दो-तीन घंटे रहकर चली जाती। कभी-कभी खुद 
रेणुका के पास जाती तो नेना को यहाँ भेज देती। उसके 
स्वाभिमान में कोमलता थी अगर कुछ जलन थी तो वह कब की 
शीतल हो चुकी थी। वृद्ध पिता को कोई कष्ट हो, यह उससे न 
देखा जाता था। 


इन दिनों उसे जो बात सबसे ज्यादा खटकती थी, वह अमरकान्त 
का सिर पर खादी लादकर चलना था। वह कई बार इस विषय 
पर उससे झगड़ा कर चुकी थी पर उसके कहने से वह ओर जिद 
पकड़ लेता था। इसलिए उसने कहना-सुनना छोड़ दिया था पर 
एक दिन घर जाते समय उसने अमरकान्त को खादी का गद्ठर 
लिए देख लिया। उस मुहल्ले की एक महिला भी उसके साथ 
थी। सुखदा मानो धरती में गड़ गई। 


अमर ज्योंही घर आया, उसने यही विषय छेड़ दिया -- मालूम तो 
हो गया, कि तुम बड़े सत्यवादी हो। दूसरों के लिए भी कुछ रहने 
दोगे, या सब तुम्हीं ले लोगे। अब तो संसार में परिश्रम का 
महत्त्व ही हो गया। अब तो बकचा लादना छोड़ो। तुम्हें शर्म न 
आती हो, लेकिन तुम्हारी इज्जत के साथ मेरी इज्जत भी तो बंधी 
हुई है। तुम्हें कोई अधिकार नहीं कि तुम यों मुझे अपमानित 
करते फिरो। 


अमर तो कमर कसे तेयार था ही। बोला -- यह तो में जानता 
हूँ कि मेरा अधिकार कहीं कुछ नहीं है लेकिन कया पूछ सकता 
हूँ कि तुम्होरे अधिकारों की भी कहीं सीमा है,या वह असीम हे? 
'मैं ऐसा कोई काम नहीं करती, जिसमें तुम्हारा अपमान हो ।' 


'अगर में कहूँ कि जिस तरह मेरे मजदूरी करने से तुम्हारा 
अपमान होता है, उसी तरह तुम्हारे नोकरी करने से मेरा अपमान 
होता है, शायद तुम्हें विश्वास न आएगा। ' 

'तुम्हारे मान-अपमान का काँटा संसार भर से निराला हो, तो में 
लाचार हूँ।' 

'मैं संसार का गुलाम नहीं हूँ। अगर तुम्हें यह गुलामी पसन्द हे, 
तो शोक से करो। तुम मुझे मजबूर नहीं कर सकतीं। ' 

'नोकरी न करूँ, तो तुम्हारे रूपये बीस आने रोज में घर-खर्च 
निभेगा?' 

'मेरा खयाल हे कि इस मुल्क में नब्बे फीसदी आदमियों को 
इससे भी कम में गुजर करना पड़ता हे।' 

'में उन नब्बे फीसदी वालों में नहीं, शेष दस फीसदी वालों में हूँ। 
मैंने अंतिम बार कह दिया कि तुम्हारा बकचा ढोना मुझे असहय 
है ओर अगर तुमने न माना, तो में अपने हाथों वह बकचा जमीन 


पर गिरा दूँगी। इससे ज्यादा में कुछ कहना या सुनना नहीं 
चाहती। ' 


इधर डेढ़ महीने से अमरकान्त सकीना के घर न गया था। याद 
उसकी रोज आती पर जाने का अवसर न मिलता। पन्द्रह दिन 
गुजर जाने के बाद उसे शर्म आने लगी कि वह पूछेगी -- इतने 
दिन क्‍यों नहीं आए, तो क्‍या जवाब दूँगा? इस शरमा-शरमी में वह 
एक महीना और न गया। यहाँ तक कि आज सकीना ने उसे 
एक कार्ड लिखकर खेरियत पूछी थी ओर फुरसत हो, तो दस 
मिनट के लिए बुलाया था। आज अम्मीजान बिरादरी में जाने 
वाली थीं। बातचीत करने का अच्छा मोका था। इधर 
अमरकान्त भी इस जीवन से ऊब उठा था। सुखदा के साथ 
जीवन कभी सुखी नहीं हो सकता, इधर इन डेढ़-दो महीनों में उसे 
काफी परिचय मिल गया था। वह जो कुछ हे, वही रहेगा ज्यादा 
तबदील नहीं हो सकता। सुखदा भी जो कुछ हे वही रहेगी। 

फिर सुखी जीवन की आशा कहाँ? दोनों की जीवन-धारा अलग, 
आदर्श अलग, मनोभाव अलग। केवल विवाह-प्रथा की मर्यादा 
निभाने के लिए वह अपना जीवन धूल में नहीं मिला सकता, अपनी 
आत्मा के विकास को नहीं रोक सकता। मानव-जीवन का उद्देश्य 
कुछ ओर भी हे खाना, कमाना ओर मर जाना नहीं। 


वह भोजन करके आज कांग्रेस-दफ्तर न गया। आज उसे अपनी 
जिंदगी की सबसे महत्त्वपूर्ण समस्या को हल करना था। इसे 
अब वह ओर नहीं टाल सकता। बदनामी की क्‍या चिता- दुनिया 
अंधी है ओर दूसरों को अंधा बनाए रखना चाहती है। जो खुद 
अपने लिए नई राह निकालेगा, उस पर संकीर्ण विचार वाले हूँसें 
तो क्‍या आश्चर्य? उसने खद्दर की दो साड़ियाँ उसे भेंट देने के 
लिए ले लीं ओर लपका हुआ जा पहुँचा। 


सकीना उसकी राह देख रही थी। कुंडी खनकते ही द्वार खोल 
दिया और हाथ पकड़कर बोली -- तुम तो मुझे भूल ही गए। 
इसी का नाम मुहब्बत हे? 


अमर ने लज्जित होकर कहा -- यह बात नहीं हे, सकीना एक 
लमहे के लिए भी तुम्हारी याद दिल से नहीं उतरती, पर इधर 
बड़ी परेशानियों में फंसा रहा। 


'मैंने सुना था। अम्माँ कहती थीं। मुझे यकीन न आता था कि 
तुम अपने अब्बाजान से अलग हो गए। फिर यह भी सुना कि 
तुम सिर पर खद्दर लादकर बेचते हो। में तो तुम्हें कभी सिर पर 
बोझ न लादने देती। में वह गठरी अपने सिर पर रखती ओर 
तुम्हारे पीछे-पीछे चलती। में यहाँ आराम से पड़ी थी और तुम 


इस धूप में कपड़े लादे फिरते थे। मेरा दिल तड़प-तड़पकर रह 
जाता था।' 


कितने प्यारे, मीठे शब्द थे कितने कोमल स्नेह में डूबे हुए सुखदा 
के मुख से भी कभी यह शब्द निकले? वह तो केवल शासन 
करना जानती है उसको अपने अन्दर ऐसी शक्ति का अनुभव हुआ 
कि वह उसका चोगुना बोझ लेकर चल सकता है, लेकिन वह 
सकीना के कोमल हृदय को आघात नहीं पहुँचाएगा। आज से 
वह गट्टर लादकर नहीं चलेगा। बोला -- दादा की खुदगरजी पर 
दिल जल रहा था, सकीना! वह समझते होंगे, में उनकी दोलत का 
भूखा हूँ। में उन्हें ओर उनके दूसरे भाइयों को दिखा देना चाहता 
था कि में कड़ी-से-कड़ी मेहनत कर सकता हूँ। दोलत की मुझे 
परवाह नहीं है। सुखदा उस दिन मेरे साथ आई थी, लेकिन एक 
दिन दादा ने झूठ-मूठ कहला दिया, मुझे बुखार हो गया है। बस 
वहाँ पहुँच गई। तब से दोनों वक्त उनका खाना पकाने जाती हे। 


सकीना ने सरलता से पूछा -- तो क्‍या यह भी तुम्हें बुरा लगता 
है? बढ़े आदमी अकेले घर में पड़े रहते हैं। अगर वह चली जाती 
हैं, तो क्या बुराई करती हैं? उनकी इस बात से तो मेरे दिल में 
उनकी इज्जत हो गई। 


अमर ने खिसियाकर कहा -- यह शराफत नहीं हे सकीना, उनकी 
दोलत हे, में तुमसे सच कहता हूँ, जिसने कभी झूठों मुझसे नहीं 
पूछा, तुम्हारा जी केसा है, वह उनकी बीमारी की खबर पाते ही 
बेकरार हो जाए, यह बात समझ में नहीं आती। उनकी दौलत 
उसे खींच ले जाती है, और कुछ नहीं। में अब इस नुमायश की 
जिंदगी से तंग आ गया हूँ, सकीना में सच कहता हूँ, पागल हो 
जाऊँगा। कभी-कभी जी में आता हे, सब छोड़-छाड़कर भाग 
जाऊँ, ऐसी जगह भाग जाऊँ, जहाँ लोगों में आदमियत हो। आज 
तुझे फैसला करना पड़ेगा सकीना, चलो कहीं छोटी-सी कुटी बना 
लें ओर खुदगरजी की दुनिया से अलग मेहनत-मजदूरी करके 
जिंदगी बसर करें। तुम्हारे साथ रहकर फिर मुझे किसी चीज की 
आरजू नहीं रहेगी। मेरी जान मुहब्बत के लिए तड़प रही है, उस 
मुहब्बत के लिए नहीं, जिसकी जुदाई में भी विसाल हे, बल्कि 
जिसकी विसाल में भी जुदाई है। में वह मुहब्बत चाहता हूँ, जिसमें 
ख्वाहिश है, लज्जत है। में बोतल की सुर्ख शराब पीना चाहता हूँ, 
शायरों की खयाली शराब नहीं। 

उसने सकीना को छाती से लगा लेने के लिए अपनी तरफ 


खींचा। उसी वक्त द्वार खुला और पठानिन अन्दर आई। सकीना 
एक कदम पीछे हट गई। अमर भी जरा पीछे खसक गया। 


सहसा उसने बात बनाई -- आज कहाँ चली गई थीं, अम्माँ -- 
में यह साड़ियाँ देने आया था। तुम्हें मालूम तो होगा ही, में अब 
खट्दर बेचता हूँ। 


पठानिन ने साड़ियों का जोड़ा लेने के लिए हाथ नहीं बढ़ाया। 
उसका सूखा, पिचका हुआ मुँह तमतमा उठा सारी झुर्रियाँ, सारी 
सिकुड़नें जैसे भीतर की गर्मी से तन उठीं गली-बुझी हुई आँखें 
जेसे जल उठीं। आँखें निकालकर बोली -- होश में आ, छोकरे 
यह साड़ियाँ ले जा, अपनी बीवी-बहन को पहना, यहाँ तेरी साड़ियों 
के भूखे नहीं हैं। तुझे शरीफजादा ओर साफ-दिल समझकर 
तुझसे अपनी गरीबी का दुखड़ा कहती थी। यह न जानती थी कि 
तू ऐसे शरीफ बाप का बेटा होकर शोहदापन करेगा। बस, अब 
मुँह न खोलना, चुपचाप चला जा, नहीं आँखें निकलवा लूँगी। तू हे 
किस घमंड में? अभी एक इशारा कर दूँ, तो सारा मुहल्ला जमा हो 
जाए। हम गरीब हें, मुसीबत के मारे हें, रोटियों के मुहताज हें। 
जानता हे क्‍यों? इसलिए कि हमें आबरू प्यारी है, खबरदार जो 
कभी इधर का रूख किया। मुँह में कालिख लगाकर चला जा। 


अमर पर फालिज गिर गया, पहाड़ टूट पड़ा, वज़्पात हो गया। 
इन वाक्यों से उसके मनोभावों का अनुमान हम नहीं कर सकते। 
जिनके पास कल्पना है, वह कुछ अनुमान कर सकते हैं। जेसे 
संज्ञा-शून्य हो गया, मानो पाषाण प्रतिमा हो। एक मिनट तक वह 


इसी दशा में खड़ा रहा। फिर दोनों साड़ियाँ उठा लीं और गोली 
खाए जानवर की भाँति सिर लटकाए, लड़खड़ाता हुआ द्वार की 
ओर चला। 

सहसा सकीना ने उसका हाथ पकड़कर रोते हुए कहा -- बाबूजी, 
में तुम्हारे साथ चलती हूँ। जिन्हें अपनी आबरू प्यारी है, वह 
अपनी आबरू लेकर चाट्टें। में बेआबरू ही रहूँगी। 

अमरकान्त ने हाथ छुड़ा लिया और आहिस्ता से बोला -- जिंदा 
रहेंगे, तो फिर मिलेंगे, सकीना इस वक्त जाने दो। में अपने होश 
में नहीं हूँ। 

यह कहते हुए उसने कुछ समझकर दोनों साड़ियाँ सकीना के 
हाथ में रख दीं ओर बाहर चला गया। 

सकीना ने सिसकियाँ लेते हुए पूछा -- तो आओगे कब? 


अमर ने पीछे फिरकर कहा -- जब यहाँ मुझे लोग शोहदा ओर 
कमीना न समझेंगे । 


अमर चला गया और सकीना हाथों में साड़ियाँ लिए द्वार पर खड़ी 
अंधकार में ताकती रही। 


सहसा बुढ़िया ने पुकारा -- अब आकर बेठेगी कि वहीं दरवाजे 
पर खड़ी रहेगी? मुँह में कालिख तो लगा दी। अब ओर क्‍या 
करने पर लगी हुई हे? 


सकीना ने क्रोध भरी आँखों से देखकर कहा -- अम्माँ, आकबत 
से डरो, क्यों किसी भले आदमी पर तोहमत लगाती हो। तुम्हें 
ऐसी बात मुँह से निकालते शर्म भी नहीं आती। उनकी नेकियों 
का यह बदला दिया हे तुमने तुम दुनिया में चिराग लेकर ढूँढ़ 
आओ, ऐसा शरीफ तुम्हें न मिलेगा। 


पठानिन ने डांट बताई-चुप रह, बेहया कहीं की शरमाती नहीं, 
ऊपर से जबान चलाती है। आज घर में कोई मर्द होता, तो सिर 
काट लेता। में जाकर लाला से कहती हूँ। जब तक इस पाजी 
को शहर से न निकाल दूँगी, मेरा कलेजा न ठंडा होगा। में 
उसकी जिंदगी गारत कर दूँगी। 


सकीना ने निश्शंक भाव से कहा -- अगर उनकी जिंदगी गारत 
हुई, तो मेरी भी गारत होगी। इतना समझ लो। 


बुढ़िया ने सकीना का हाथ पकड़कर इतने जोर से अपनी तरफ 
घसीटा कि वह गिरते-गिरते बची ओर उसी दम घर से बाहर 
निकलकर द्वार की जंजीर बन्द कर दी। 


सकीना बार-बार पुकारती रही, पर बुढ़िया ने पीछे फिरकर भी न 
देखा। वह बेजान बुढ़िया जिसे एक-एक पग रखना दूभर था,इस 
वक्त आवेश में दोड़ी लाला समरकान्त के पास चली जा रही 

थी। 

अमरकान्त गली के बाहर निकलकर सड़क पर आया। कहाँ 
जाए? पठानिन इसी वक्त दादा के पास जाएगी। जरूर जाएगी। 
कितनी भयंकर स्थिति होगी केसा कुहराम मचेगा- कोई धर्म के 
नाम को रोएगा, कोई मर्यादा के नाम को रोएगा। दगा, फरेब, 
जाल, विश्वासधात हराम की कमाई सब मुआफ हो सकती हे। 
नहीं, उसकी सराहना होती हे। ऐसे महानुभाव समाज के मुखिया 
बने हुए हैं। वेश्यागामियों ओर व्यभिचारियों के आगे लोग माथा 
टेकते हैं, लेकिन शुभ हृदय ओर निष्कपट भाव से प्रेम करना निद्य 
है, अक्षम्य है। नहीं अमर घर नहीं जा सकता। घर का द्वार 
उसके लिए बन्द है। ओर वह घर था ही कब- केवल भोजन 
ओर विश्राम का स्थान था। उससे किसे प्रेम है? 


वह एक क्षण के लिए ठिठक गया। सकीना उसके साथ चलने 
को तेयार हे, तो क्यों न उसे साथ ले ले। फिर लोग जी भरकर 
रोएँ ओर पीटें और कोसें। आखिर यही तो वह चाहता था लेकिन 
पहले दूर से जो पहाड़ टीला-सा नजर आता था, अब सामने 
देखकर उस पर चढ़ने की हिम्मत न होती थी। देश भर में केसा 
हाहाकार मचेगा। एक म्युनिसिपल कमिश्नर एक मुसलमान 
लड़की को लेकर भाग गया। हरेक जबान पर यही चर्चा होगी। 
दादा शायद जहर खा लें। विरोधियों को तालियाँ पीटने का 
अवसर मिल जाएगा। उसे टालस्टाय की एक कहानी याद आई, 
जिसमें एक पुरुष अपनी प्रेमिका को लेकर भाग जाता हैं पर 
उसका कितना भीषण अन्त होता है। अमर खुद किसी के विषय 
में ऐसी खबर सुनता, तो उससे घृणा करता। मांस ओर रक्त से 
ढका हुआ कंकाल कितना सुंदर होता हैे। रक्त ओर मांस का 
आवरण हट जाने पर वही कंकाल कितना भयंकर हो जाता हे। 
ऐसी अफवाहें सुंदर ओर सरस को मिटाकर बीभत्स को मूर्तिमान 
कर देती हैं। नहीं, अमर अब घर नहीं जा सकता। 


अकस्मात्‌ बच्चे की याद आ गई। उसके जीवन के अंधकार में 
वही एक प्रकाश था उसका मन उसी प्रकाश की ओर लपका। 
बच्चे की मोहिनी मूर्ति सामने आकर खड़ी हो गई। 


किसी ने पुकारा -- अमरकान्त, यहाँ केसे खड़े हो? 


अमर ने पीछे फिरकर देखा तो सलीम था। बोला -- तुम किधर 
से? 

'जरा चोक की तरफ गया था।' 

'यहाँ केसे खड़े हो? शायद माशूक से मिलने जा रहे हो?' 

'वहीं से आ रहा हूँ यार, आज गजब हो गया। वह शैतान की 
खाला बुढ़िया आ गई। उसने ऐसी-ऐसी सलावतें सुनाई कि बस 
कुछ न पूछो।' 

दोनों साथ-साथ चलने लगे। अमर ने सारी कथा कह सुनाई। 
सलीम ने पूछा -- तो अब घर जाओगे ही नहीं यह हिमाकत हे। 
बुढ़िया को बकने दो। हम सब तुम्हारी पाकदामनी की गवाही 
देंगे। मगर यार हो तुम अहमक। ओर क्‍या कहूँ'बिच्छू का मंत्र 
न जाने, साँप के मुँह में उँगली डाले। वही हाल तुम्हारा हे। 
कहता था, उधर ज्यादा न आओ-जाओ। आखिर हुई वही बात। 
खेरियत हुई कि बुढ़िया ने मुहल्ले वालों को नहीं बुलाया, नहीं तो 
खून हो जाता। 

अमर ने दार्शनिक भाव से कहा -- खेर, जो कुछ हुआ अच्छा ही 
हुआ। अब तो यही जी चाहता है कि सारी दुनिया से अलग 


किसी गोशे में पड़ा रहूँ ओर कुछ खेती-बारी करके गुजर करूँ। 
देख ली दुनिया, जी तंग आ गया। 

'तो आखिर कहाँ जाओगे?' 

'कह नहीं सकता। जिधर तकदीर ले जाए। ' 

'मैं चलकर बुढ़िया को समझा दूँ? 


'फिजूल है। शायद मेरी तकदीर में यही लिखा था। कभी खुशी 
न नसीब हुई। ओर न शायद होगी। जब रो-रोकर ही मरना हे, 
तो कहीं भी रो सकता हूँ।' 


'चलो मेरे घर, वहाँ डॉक्टर साहब को भी बुला लें, फिर सलाह 
करें। यह क्‍या कि एक बुढ़िया ने फटकार बताई और आप घर 
से भाग खड़े हुए। यहाँ तो ऐसी कितनी ही फटकारें सुन चुका, 
पर कभी परवाह नहीं की। ' 

'मुझे तो सकीना का खयाल आता हे कि बुढ़िया उसे कोस- 
कोसकर मार डालेगी। ' 


'आखिर तुमने उसमें ऐसी क्‍या बात देखी, जो लट्टू हो गए ?' 
अमर ने छाती पर हाथ रखकर कहा -- तुम्हें क्या बताऊँ, 


भाईजान? सकीना असमत ओर वफा की देवी है। गूदड़ में यह 
रत्न कहाँ से आ गया, यह तो खुदा ही जाने, पर मेरी गमनसीब 


जिंदगी में वही चंद लम्हे यादगार हैं, जो उसके साथ गुजरे। 
तुमसे इतनी ही अर्ज हे कि जरा उसकी खबर लेते रहना। इस 
वक्त दिल की जो केफियत है, वह बयान नहीं कर सकता। नहीं 
जानता जिंदा रहूँगा, या मरूँगा। नाव पर बेठा हूँ। कहाँ जा रहा 
हूँ, खबर नहीं। कब, कहाँ नाव किनारे लगेगी, मुझे कुछ खबर 
नहीं। बहुत मुमकिन है मझधार ही में डूब जाए। अगर जिंदगी 
के तजरबे से कोई बात समझ में आई, तो यह कि संसार में 
किसी न्यायी ईश्वर का राज्य नहीं है। जो चीज जिसे मिलनी 
चाहिए उसे नहीं मिलती। इसका उल्टा ही होता है। हम जंजीरों 
में जकड़े हुए हैं। खुद हाथ-पाँव नहीं हिला सकते। हमें एक 
चीज दे दी जाती है ओर कहा जाता है, इसके साथ तुम्हें जिंदगी 
भर निर्वाह करना होगा! हमारा धर्म है कि उस चीज पर कनाअत 
करें। चाहे हमें उससे नफरत ही क्‍यों न हो। अगर हम अपनी 
जिंदगी के लिए कोई दूसरी राह निकालते हैं तो हमारी गरदन 
पकड़ ली जाती हे, हमें कुचल दिया जाता हैे। इसी को दुनिया 
इंसाफ कहती है। कम-से-कम में इस दुनिया में रहने के काबिल 
नहीं हूँ। 

सलीम बोला -- तुम लोग बेठे-बेठाए अपनी जान जहमत में 
डालने की फिक्रें किया करते हो, गोया जिंदगी हजार-दो हजार 
साल की है। घर में रुपये भरे हुए हैं, बाप तुम्हारे ऊपर जान 


देता है, बीवी परी जेसी बेठी है,और आप एक जुलाहे की लड़की 
के पीछे घर-बार छोड़े भागे जा रहे हैं। में तो इसे पागलपन 
कहता हूँ। ज्यादा-से-ज्यादा यही तो होगा कि तुम कुछ कर 
जाओगे, यहाँ पड़े सोते रहेंगे। पर अंजाम दोनों का एक है। तुम 
रामनाम सत्त हो जाओगे, में इन्नल्लाह राजेजन । 


अमर ने विषाद भरे स्वर में कहा -- जिस तरह तुम्हारी जिंदगी 
गुजरी है, उस तरह मेरी जिंदगी भी गुजरती, तो शायद मेरे भी यही 
खयाल होते। में वह दरख्त हूँ, जिसे कभी पानी नहीं मिला। 
जिंदगी की वह उम्र, जब इंसान को मुहब्बत की सबसे ज्यादा 
जरूरत होती है, बचपन है। उस वक्त पोधों को तरी मिल जाए 
तो जिंदगी भर के लिए उसकी जड़ें मजबूत हो जाती हैं। उस 
वक्त खुराक न पाकर उसकी जिंदगी खुश्क हो जाती है। मेरी 
माता का उसी जमाने में देहांत हुआ और तब से मेरी रूह को 
खुराक नहीं मिली। वही भूख मेरी जिंदगी हैं। मुझे जहाँ मुहब्बत 
का एक रेजा भी मिलेगा, में बेअख्तियार उसी तरफ जाऊँगा। 
कुदरत का अटल कानून मुझे उस तरफ ले जाता है। इसके 
लिए अगर मुझे कोई खतावार कहे, तो कहे। में तो खुदा ही को 
जिम्मेदार कहूँगा। 


बातें करते-करते सलीम का मकान आ गया। 


सलीम ने कहा -- आओ, खाना तो खा लो। आखिर कितने दिनों 
तक जलावतन रहने का इरादा हे? 


दोनों आकर कमरे में बेठे। अमर ने जवाब दिया -- यहाँ अपना 
कोन बेठा हुआ हे, जिसे मेरा दर्द हो? बाप को मेरी परवाह नहीं, 
शायद ओर खुश हों कि अच्छा हुआ बला टली। सुखदा मेरी 
सूरत से बेजार है। दोस्तों में ले-ददे के एक तुम हो। तुमसे कभी- 
कभी मुलाकात होती रहेगी। माँ होती तो शायद उसकी मुहब्बत 
खींच लाती। तब जिंदगी की यह रफ्तार ही क्‍यों होती दुनिया में 
सबसे बदनसीब वह है, जिसकी माँ मर गई हो। 


अमरकान्त माँ की याद करके रो पड़ा। माँ का वह स्मृति-चित्र 
उसके सामने आया, जब वह उसे रोते देखकर गोद में उठा लेती 
थीं, ओर माता के आंचल में सिर रखते ही वह निहाल हो जाता 
था। 

सलीम ने अन्दर जाकर चुपके से अपने नोकर को लाला 
समरकान्त के पास भेजा कि जाकर कहना, अमरकान्त भागे जा 
रहे हैं। जल्दी चलिए। साथ लेकर फौरन आना। एक मिनट की 
देर हुई, तो गोली मार दूँगा। 


फिर बाहर आकर उसने अमरकान्त को बातों में लगाया -- 
लेकिन तुमने यह भी सोचा हे, सुखदादेवी का क्या हाल होगा? 


मान लो, वह भी अपनी दिलबस्तगी का कोई इंतजाम कर लें, बुरा 
न मानना। 


अमर ने अनहोनी बात समझते हुए कहा -- हिन्दू औरत इतनी 
बेहया नहीं होती। 


सलीम ने हंसकर कहा -- बस, आ गया हिन्दूपन। अरे भाईजान, 
इस मुआमले में हिन्दू ओर मुसलमान की कैद नहीं। अपनी- 
अपनी तबियत है। हिन्दुओं में भी देवियाँ हें, मुसलमानों में भी 
देवियाँ हें। हरजाइयाँ भी दोनों ही में हें। फिर तुम्हारी बीवी तो 
नई ओरत हे, पढ़ी-लिखी, आजाद खयाल, सेर-सपाटे करने वाली, 
सिनेमा देखने वाली, अखबार ओर नावल पढ़ने वाली। ऐसी ओरतों 
से खुदा की पनाह। यह यूरोप की बरकत है। आजकल की 
देवियाँ जो कुछ न कर गुजरें वह थोड़ा है। पहले लोॉडे पेशकदमी 
किया करते थे। मरदों की तरफ से छेड़छाड़ होती थी, अब 
जमाना पलट गया है। अब स्त्रियों की तरफ से छेड़छाड़ शुरू 
होती है । 

अमरकान्त बेशर्मी से बोला -- इसकी चिंता उसे हो जिसे जीवन 
में कुछ सुख हो। जो जिंदगी से बेजार है, उसके लिए क्या? 
जिसकी खुशी हो रहे, जिसकी खुशी हो जाए। में न किसी का 
गुलाम हूँ,न किसी को गुलाम बनाना चाहता हूँ। 


सलीम ने परास्त होकर कहा -- तो फिर हद हो गई। फिर क्‍यों 
न ओरतों का मिजाज आसमान पर चढ़ जाए। मेरा खून तो इस 
खयाल ही से उबल आता हे। 

'ओऔरतों को भी तो बेवफा मरदों पर इतना ही क्रोध आता हे।' 
'औरतों-मरदों के मिजाज में, जिस्म की बनावट में, दिल के जज्बात 
में फर्क है। ओरत एक ही की होकर रहने के लिए बनाई गई 
है। मरद आजाद रहने के लिए बनाया हे।' 

'यह मरदों की खुदगरजी हे।' 

'जी नहीं, यह हेवानी जिंदगी का उसूल हे।' 

बहस में शाखें निकलती गईं। विवाह का प्रश्न आया, फिर बेकारी 


की समस्या पर विचार होने लगा। फिर भोजन आ गया। दोनों 
खाने लगे। 

अभी दो-चार कोर ही खाए होंगे कि दरबान ने लाला समरकान्त 
के आने की खबर दी। अमरकान्त झट मेज पर से उठ खड़ा 
हुआ, कुल्ला किया, अपने प्लेट मेज के नीचे छिपाकर रख दिए 
ओर बोला -- इन्हें केसे मेरी खबर मिल गई? अभी तो इतनी देर 
भी नहीं हुई। जरूर बुढ़िया ने आग लगा दी। 


सलीम मुस्करा रहा था। 


अमर ने त्योरियाँ चढ़ाकर कहा -- यह तुम्हारी शरारत मालूम 
होती है। इसीलिए तुम मुझे यहाँ लाए थे? आखिर क्‍या नतीजा 
होगा? मुफ्त की जिल्‍लत होगी मेरी। मुझे जलील कराने से तुम्हें 
कुछ मिल जाएगा? में इसे दोस्ती नहीं, दुश्मनी कहता हूँ। 


ताँगा द्वार पर रुका ओर लाला समरकान्त ने कमरे में कदम 
रखा। 


सलीम इस तरह लालाजी की ओर देख रहा था, जैसे पूछ रहा हो, 
में यहाँ रहूँ या जाऊँ? लालाजी ने उसके मन का भाव ताड़कर 
कहा -- तुम क्‍यों खड़े हो बेटा, बेठ जाओ। हमारी ओर 
हाफिजजी की पुरानी दोस्ती है। उसी तरह तुम और अमर भाई- 
भाई हो। तुमसे कया परदा हे? में सब सुन चुका हूँ लल्लू बुढ़िया 
रोती हुई आई थी। मेंने बुरी तरह फटकारा। मैंने कह दिया, 
मुझे तेरी बात का विश्वास नहीं है। जिसकी स्त्री लक्ष्मी का रूप 
हो, वह क्‍यों चुड़ेलों के पीछे प्राण देता फिरेगा, लेकिन अगर कोई 
बात ही है, तो उसमें घबराने की कोई बात नहीं, बेटा। भूल-चूक 
सभी से होती है। बुढ़िया को दो-चार सो रुपये दे दिए जाएँगे। 
लड़की की किसी भर ले घर में शादी हो जाएगी। चलो झगड़ा 
पाक हुआ। तुम्हें घर से भागने ओर शहर में ढिंढोरा पीटने की 
क्या जरूरत है? मेरी परवाह मत करो लेकिन तुम्हें ईश्वर ने 
बाल-बच्चे दिए हैं। सोचो, तुम्हारे चले जाने से कितने प्राणी अनाथ 


हो जाएँगे? स्त्री तो स्त्री ही है, बहन है वह रो-रोकर मर जाएगी। 
रेणुकादेवी हैं, वह भी तुम्हीं लोगों के प्रेम से यहाँ पड़ी हुई हें। 
जब तुम्हीं न होगे, तो वह सुखदा को लेकर चली जाएंगी, मेरा घर 
चोपट हो जाएगा। में घर में अकेला भूत की तरह पड़ा रहूँगा। 
बेटा सलीम, में कुछ बेजा तो नहीं कह रहा हूँ? जो कुछ हो गया, 
सो हो गया। आगे के लिए एहतियात रखो। तुम खुद समझदार 
हो, में तुम्हें क्या समझाऊँ? मन को कर्तव्य की डोरी से बंधाना 
पड़ता है, नहीं तो उसकी चंचलता आदमी को न जाने कहाँ लिए- 
लिए फिरे? तुम्हें भगवान्‌ ने सब कुछ दिया है। कुछ घर का 
काम देखो, कुछ बाहर का काम देखो। चार दिन की जिंदगी हे, 
इसे हँस-खेलकर काट देना चाहिए। मारे-मारे फिरने से क्या 
फायदा? 


अमर इस तरह बेठा रहा, मानो कोई पागल बक रहा है। आज 
तुम यहाँ चिकनी-चुपड़ी बातें कहके मुझे फँैसाना चाहते हो। मेरी 
जिंदगी तुम्हीं ने खराब की। तुम्हारे ही कारण मेरी यह दशा 
हुई। तुमने मुझे कभी अपने घर को घर न समझने दिया। तुम 
मुझे चक्की का बेल बनाना चाहते हो। वह अपने बाप का अदब 
उतना न करता था,जितना दबता था,फिर भी उसकी कई बार 
बीच में टोकने की इच्छा हुई। ज्योंही लालाजी चुप हुए, उसने 
दृढ़ता के साथ कहा -- दादा, आपके घर में मेरा इतना जीवन 


नष्ट हो गया, अब में उसे ओर नष्ट नहीं करना चाहता। आदमी 
का जीवन खाने ओर मर जाने के लिए नहीं होता,न धन-संचय 
उसका उद्देश्य है। जिस दशा में में हूँ, वह मेरे लिए असहनीय हो 
गई हैं। में एक नए जीवन का सूत्रपात करने जा रहा हूँ, जहाँ 
मजदूरी लज्जा की वस्तु नहीं, जहाँ स्त्री पति को केवल नीचे नहीं 
घसीटती, उसे पतन की ओर नहीं ले जाती बल्कि उसके जीबन में 
आनन्द ओर प्रकाश का संचार करती है। में रूढ़ियों और 
मर्यादाओं का दास बनकर नहीं रहना चाहता। आपके घर में 
मुझे नित्य बाधाओं का सामना करना पड़ेगा ओर उसी संघर्ष में 
मेरा जीवन समाप्त हो जाएगा। आप ठंडे दिल से कह सकते हें, 
आपके घर में सकीना के लिए स्थान हे? 


लालाजी ने भीत नेत्रों से देखकर पूछा -- किस खूप में? 
'मेरी पत्नी के रूप में ।' 

'नहीं, एक बार नहीं, सो बार नहीं ।' 

'तो फिर मेरे लिए भी आपके घर में स्थान नहीं है।' 
'और तो तुम्हें कुछ नहीं कहना हे?' 

'जी नहीं। ' 


लालाजी कुर्सी से उठकर द्वार की ओर बढ़े। फिर पलटकर बोले 
-- बता सकते हो, कहाँ जा रहे हो? 

'अभी तो कुछ ठीक नहीं है।' 

'जाओ, ईश्वर तुम्हें सुखी रखे। अगर कभी किसी चीज की 
जरूरत हो, तो मुझे लिखने में संकोच न करना।' 

'मुझे आशा हे, में आपको कोई कष्ट न दूँगा।' 

लालाजी ने सजल नेत्र होकर कहा -- चलते-चलते घाव पर 
नमक न छिड़को, लललू! बाप का हृदय नहीं मानता। कम-से-कम 
इतना तो करना कि कभी-कभी पत्र लिखते रहना। तुम मेरा मुँह 


न देखना चाहो लेकिन मुझे कभी-कभी आने-जाने से न रोकना। 
जहाँ रहो, सुखी रहो, यही मेरा आशीर्वाद है। 


दूसरा खंड 


उत्तर की पर्वत-श्रेणियों के बीच एक छोटा-सा रमणीक गाँव हे। 
सामने गंगा किसी बालिका की भाँति हँसती, उछलती, नाचती, गाती, 
दोड़ती चली जाती है। पीछे ऊँचा पहाड़ किसी वृद्ध योगी की 
भाँति जटा बढ़ाए शान्त, गंभीर, विचारमग्न खड़ा है। यह गाँव 
मानो उसकी बाल-स्मृति है, आमोद-विनोद से रंजित,या कोई 
युवावस्था का सुनहरा मधुर स्वप्न। अब भी उन स्मृतियों को 
हृदय में सुलाए हुए, उस स्वप्न को छाती से चिपकाए हुए है। 


इस गाँव में मुश्किल से बीस-पच्चीस झोंपड़े होंगे। पत्थर के रोड़ों 
को तले-ऊपर रखकर दीवारें बना ली गई हैं। उन पर छप्पर 
डाल दिया गया हे। द्वारों पर बनकट की टट्ठियाँ हें। इन्हीं 
काबुकों में इस गाँव की जनता अपने गाय-बेलों, भेड़-बकरियों को 
लिए अनंत काल से विश्राम करती चली आती हे। 


एक दिन संध्या समय एक साँवला-सा, दुबला-पतला युवक मोटा 
कुर्ता, ऊँची धोती और चमरौधो जूते पहने, कंधे पर लुटिया-डोर 
रखे बगल में एक पोटली दबाए इस गाँव में आया ओर एक 
बुढ़िया से पूछा -- क्‍यों माता, यहाँ परदेशी को रात भर रहने का 
ठिकाना मिल जाएगा? 


बुढ़िया सिर पर लकड़ी का गट्टा रखे, एक बूढ़ी गाय को हार की 
ओर से हाँकती चली आती थी। युवक को सिर से पाँव तक 


देखा, पसीने में तर, सिर ओर मुँह पर गर्द जमी हुई, आँखें भूखी, 
मानो जीवन में कोई आश्रय ढूँढ़ता फिरता हो। दयाद््र होकर 
बोली -- यहाँ तो सब रेदास रहते हैं, भेया । 


अमरकान्त इसी भाँति महीनों से देहातों का चक्तर लगाता चला आ 
रहा हे। लगभग पचास छोटे-बड़े गांवों को वह देख चुका हे, 
कितने ही आदमियों से उसकी जान-पहचान हो गई हे, कितने ही 
उसके सहायक हो गए हें, कितने ही भक्त बन गए हैं। नगर का 
वह सुकुमार युवक दुबला तो हो गया है पर धूप ओर लू, आंधी 
ओर वर्षा, भूख ओर प्यास सहने की शक्ति उसमें प्रखर हो गई 
है। भावी जीवन की यही उसकी तैयारी है, यही तपस्या हे। वह 
ग्रामवासियों की सरलता और सहृदयता, प्रेम ओर संतोष से मुग्ध 
हो गया है। ऐसे सीधे-सादे, निष्कपट मनुष्यों पर आए दिन जो 
अत्याचार होते रहते हें उन्हें देखकर उसका खून खोल उठता 
है। जिस शांति की आशा उसे देहाती जीवन की ओर खींच लाई 
थी, उसका यहाँ नाम भी न था। घोर अन्याय का राज्य था ओर 
झंडा उठाए फिरती थी। 


अमर ने नम्नता से कहा -- में जात-पाँत नहीं मानता, माताजी जो 
सच्चा है, वह चमार भी हो, तो आदर के योग्य है जो दगाबाज, 
झूठा, लंपट हो वह ब्राह्मण भी हो तो आदर के योग्य नहीं। 
लाओ, लकड़ियों का गद्ठा में लेता चलूँ। 


उसने बुढ़िया के सिर से गट्टा उतारकर अपने सिर पर रख 
लिया। 


बुढ़िया ने आशीर्वाद देकर पूछा -- कहाँ जाना हे, बेटा? 


'यों ही माँगता-खाता हूँ माता, आना-जाना कहीं नहीं है। रात को 
सोने की जगह तो मिल जाएगी?' 


'जगह की कोन कमी हे भेया, मंदिर के चोंतरे पर सो रहना। 
किसी साधु-संत के फेरे में तो नहीं पड़ गए हो? मेरा भी एक 
लड़का उनके जाल में फँस गया। फिर कुछ पता न चला। अब 
तक कई लड़कों का बाप होता। ' 


दोनों गाँव में पहुँच गए। बुढ़िया ने अपनी झोपडी की टट्टी खोलते 
हुए कहा -- लाओ, लकड़ी रख दो यहाँ। थक गए हो, थोड़ा-सा 
दूध रखा है,पी लो। ओर सब गोई तो मर गए, बेटा यही गाय 
रह गई हैं। एक पाव भर दूध दे देती है। खाने को तो पाती 
नहीं, दूध कहाँ से दे। 


अमर ऐसे सरल स्नेह के प्रसाद को अस्वीकार न कर सका। 
झोपडी में गया तो उसका हृदय काँप उठा। मानो दरिद्रता छाती 
पीट-पीटकर रो रही है। ओर हमारा उन्नत समाज विलास में 
मग्न हे। उसे रहने को बंगला चाहिए सवारी को मोटर। इस 
संसार का विध्वंस क्‍यों नहीं हो जाता। 


बुढ़िया ने दूध एक पीतल के कटोरे मे उड़ेल दिया और आप 
घड़ा उठाकर पानी लाने चली। अमर ने कहा - में खींचे लाता 
हूँ माता, रस्सी तो कुएँ पर होगी? 


'नहीं बेटा, तुम कहाँ जाओगे पानी भरने -- एक रात के लिए आ 
गए, तो में तुमसे पानी भराऊँ?' 


बुढ़िया हाँ, हाँ, करती रह गई। अमरकान्त घड़ा लिए कुएँ पर 
पहुँच गया। बुढ़िया से न रहा गया। वह भी उसके पीछे-पीछे 
गई। 


कुएं पर कई ओरतें पानी खींच रही थीं। अमरकान्त को देखकर 
एक युवती ने पूछा -- कोई पाहुने हैं क्या, सलोनी काकी? 


बुढ़िया हँसकर बोली -- पाहुने होते, तो पानी भरने केसे आते तेरे 
घर भी ऐसे पाहुने आते हें? 


युवती ने तिरछी आँखों से अमर को देखकर कहा -- हमारे पाहुने 
तो अपने हाथ से पानी भी नहीं पीते, काकी ऐसे भोले-भाले पाहुने 
को में अपने घर ले जाऊँगी। 


अमरकान्त का कलेजा धक-से हो गया। वह युवती वही मुन्नी 
थी, जो खून के मुकदमे से बरी हो गई थी। वह अब उतनी 
दुर्बल, उतनी चिंतित नहीं है। रूप माधुर्य हे, अंगों में विकास, मुख 


पर हास्य की मधुर छवि । आनन्द जीवन का तत्त्व है। वह 
अतीत की परवाह नहीं करता, पर शायद मुन्नी ने अमरकान्त को 
नहीं पहचाना। उसकी सूरत इतनी बदल गई है। शहर का 
सुकुमार युवक देहात का मजूर हो गया है। 


अमर झेंपते हुए कहा - में पाहुना नहीं हूँ देवी, परदेशी हूँ। आज 
इस गाँव में आ निकला। इस नाते सारे गाँव का अतिथि हूँ। 
युवती ने मुस्कराकर कहा -- तब एक-दो घड़ों से पिंड न 
छूटेगा। दो सो घड़े भरने पड़ेंगे, नहीं तो घड़ा इधर बढ़ा दो। 
झूठ तो नहीं कहती, काकी । 

उसने अमरकान्त के हाथ से घड़ा ले लिया ओर चट फंदा लगा, 
कुंए में डाल, बात-की-बात में घड़ा खींच लिया। 

अमरकान्त घड़ा लेकर चला गया, तो मुत्नी ने सलोनी से कहा -- 
किसी भले घर का आदमी हे, काकी! देखा कितना शरमाता था। 
मेरे यहाँ से अचार मँगवा लीजियो, आटा-बाटा तो हे? 

सलोनी ने कहा -- बाजरे का हे, गेहूँ कहाँ से लाती? 


'तो में आटा लिए आती हूँ। नहीं, चलो दे दूँ। वहाँ काम-घंधे में 
लग जाऊँगी, तो सुरति न रहेगी। ' 


मुन्नी को तीन साल हुए मुखिया का लड़का हरिद्वार से लाया था। 
एक सप्ताह से एक धर्मशाला के द्वार पर जीर्ण दशा में पड़ी थी। 
बड़े-बड़े आदमी धर्मशाला में आते थे, सेकड़ों-हजारों दान करते थे 
पर इस दुखिया पर किसी को दया न आती थी। वह चमार 
युवक जूते बेचने आता था। इस पर उसे दया आ गई। गाड़ी 
पर लाद कर घर लाया। दवा-दारू होने लगी। चौधरी बिगड़े, यह 
मुर्दा क्यों लाया, पर युवक बराबर दोड़-धूप करता रहा। वहाँ 
डॉक्टर-वेद्च कहाँ थे? भभूत ओर आशीर्वाद का भरोसा था। एक 
ओझे की तारीफ सुनी, मुर्दों को जिला देता है। रात को उसे 
बुलाने चला, चोधरी ने कहा -- दिन होने दो तब जाना। युवक न 
माना, रात को ही चल दिया। गंगा चढ़ी हुई थी उसे पार जाना 
था। सोचा, तेरकर निकल जाऊँगा, कोन बहुत चोड़ा पाट हे। 
सेकड़ों ही बार इस तरह आ-जा चुका था। निश्शंक पानी में घुस 
पड़ा पर लहरें तेज थीं, पाँव उखड़ गए, बहुत संभलना चाहा पर न 
संभल सका। दूसरे दिन दो कोस पर उसकी लाश मिली एक 
चट्टान से चिमटी पड़ी थी। उसके मरते ही मुन्नी जी उठी और 
तब से यहीं है। यही घर उसका घर है। यहाँ उसका आदर हे, 
मान है। वह अपनी जात-पाँत भूल गई, आचार-विचार भूल गई, 
ओर ऊँच जाति ठकुराइन अछूतों के साथ अछूत बनकर 
आनन्दपूर्वक रहने लगी। वह घर की मालकिन थी। बाहर का 


सारा काम वह करती, भीतर की रसोई-पानी, कूटना-पीसना दोनों 
देवरानियाँ करती थीं। वह बाहरी न थी। चोधरी की बड़ी बहू हो 
गई थी। 


सलोनी को ले जाकर मुन्नी ने थाल में आटा, अचार ओर दही 
रखकर दिया पर सलोनी को यह थाल लेकर घर जाते लाज 
आती थी। पाहुना द्वार पर बेठा हुआ है। सोचेगा, इसके घर में 
आटा भी नहीं है? जरा ओर अंधेरा हो जाय, तो जाऊँ। 

मुन्नी ने पूछा -- क्‍या सोचती हो काकी? 

'सोचती हूँ, जरा ओर अंधेरा हो जाय तो जाऊँ। अपने मन में क्‍या 
कहेगा?' 

'चलो, में पहुँचा देती हूँ। कहेगा क्‍या, क्या समझता है यहाँ 
धन्नासेठ बसते हें? में तो कहती हूँ, देख लेना, वह बाजरे की ही 
रोटियाँ खाएगा। गेहूँ की छुएगा भी नहीं। ' 

दोनों पहुँचीं तो देखा अमरकान्त द्वार पर झाड़ू लगा रहा हे। 
महीनों से झाड़ू न लगी थी। मालूम होता था, उलझे-बिखरे बालों 
पर कंघी कर दी गई हे। 


सलोनी थाली लेकर जल्दी से भीतर चली गई। मुन्नी ने कहा -- 
अगर ऐसी मेहमानी करोगे, तो यहाँ से कभी न जाने पाओगे। 


उसने अमर के पास जाकर उसके हाथ से झाड़ू छीन ली। अमर 
ने कूड़े को पेरों से एक जगह बटोर कर कहा -- सफाई हो गई, 
तो द्वार केसा अच्छा लगने लगा? 

'कल चले जाओगे, तो यह बातें याद आएँगी। परदेसियों का क्‍या 
विश्वास? फिर इधर क्यों आओगे?' 

मुनत्नी के मुख पर उदासी छा गई। 

'जब कभी इधर आना होगा, तो तुम्हारे दर्शन करने अवश्य 
आऊँगा। ऐसा सुंदर गाँव मेंने नहीं देखा। नदी, पहाड़, जंगल, 
इसकी भी छटा निराली है। जी चाहता हे यहीं रह जाऊँ और 
कहीं जाने का नाम न लूँ।' 

मुन्नी ने उत्सुकता से कहा -- तो यहीं रह क्‍यों नहीं जाते? मगर 
फिर कुछ सोचकर बोली -- तुम्हारे घर में ओर लोग भी तो 
होंगे, वह तुम्हें यहाँ क्‍यों रहने देंगे? 

'मेरे घर में ऐसा कोई नहीं हे, जिसे मेरे मरने-जीने की चिंता हो। 
में संसार में अकेला हूँ।' 

मुन्नी आग्रह करके बोली -- तो यहीं रह जाओ, कोन भाई हो 
तुम? 


'यह तो में बिलकुल भूल गया, भाभी! जो बुलाकर प्रेम से एक रोटी 
खिला दे वही मेरा भाई हे।' 

'तो कल मुझे आ लेने देना। ऐसा न हो, चुपके से भाग जाओ। ' 
अमरकान्त ने झोपडी में आकर देखा, तो बुढ़िया चूल्हा जला रही 
थी। गीली लकड़ी, आग न जलती थी। पोपले मुँह में फँक भी न 
थी। अमर को देखकर बोली -- तुम यहाँ धुएँ में कहाँ आ गए, 
बेटा? जाकर बाहर बेठो, यह चटाई उठा ले जाओ। 

अमर ने चूल्हे के पास जाकर कहा -- तू हट जा, में आग जलाए 
देता हूँ। 

सलोनी ने स्नेहमय कठोरता से कहा -- तू बाहर क्‍यों नहीं जाता? 
मरदों का इस तरह रसोई में घुसना अच्छा नहीं लगता। 

बुढ़िया डर रही थी कि कहीं अमरकान्त दो प्रकार के आटे न 
देख ले। शायद वह उसे दिखाना चाहती थी कि में भी गेहूँ का 
आटा खाती हूँ। अमर यह रहस्य क्‍या जाने? बोला -- अच्छा तो 
आटा निकाल दे, में गूँथ दूँ। 

सलोनी ने हेरान होकर कहा -- तू कैसा लड़का है, भाई! बाहर 
जाकर क्‍यों नहीं बेठता? 


उसे वह दिन याद आए, जब उसके बच्चे उसे अम्माँ-अम्माँ 
कहकर घेर लेते थे ओर वह उन्हें डॉँटती थी। उस उजड़े हुए 
घर में आज एक दिया जल रहा था पर कल फिर वही अंधेरा हो 
जाएगा। वही सन्नाटा। इस युवक की ओर क्‍यों उसकी इतनी 
ममता हो रही थी? कोन जाने कहाँ से आया हे, कहाँ जाएगा पर 
यह जानते हुए भी अमर का सरल बालकों का-सा निष्कपट 
व्यवहार, उसका बार-बार घर में आना ओर हरेक काम करने को 
तैयार हो जाना, उसकी भूखी मातृ-भावना को सींचता हुआ-सा जान 
पड़ता था, मानो अपने ही सिधारे हुए बालकों की प्रतिध्वनि कहीं 
दूर से उसके कानों में आ रही हे। 


एक बालक लालटेन लिए कंधे पर एक दरी रखे आया ओर दोनों 
चीजें उसके पास रखकर बेठ गया। अमर ने पूछा -- दरी कहाँ 
से लाए? 


'काकी ने तुम्हारे लिए भेजी है। वही काकी,जो अभी आई थीं।' 


अमर ने प्यार से उसके सिर पर हाथ फेरकर कहा - अच्छा, 
तुम उनके भतीजे हो तुम्हारी काकी कभी तुम्हें मारती तो नहीं 


बालक सिर हिलाकर बोला -- कभी नहीं। वह तो हमें खेलाती 
है। दुरजन को नहीं खेलाती वह बड़ा बदमाश हे। 


अमर ने मुस्कराकर पूछा -- कहाँ पढ़ने जाते हो? 


बालक ने नीचे का होंठ सिकोड़कर कहा -- कहाँ जाएं, हमें कोन 
पढ़ाए? मदरसे में कोई जाने तो देता नहीं। एक दिन दादा दोनों 
को लेकर गए थे। पंडितजी ने नाम लिख लिया, पर हमें सबसे 
अलग बेठाते थे। सब लड़के हमें 'चमार-चमार' कहकर चिढ़ाते 
थे। दादा ने नाम कटा लिया। 

अमर की इच्छा हुई, चोधरी से जाकर मिले। कोई स्वाभिमानी 
आदमी मालूम होता है। पूछा -- तुम्हारे दादा क्‍या कर रहे हैं? 
बालक ने लालटेन से खेलते हुए कहा -- बोतल लिए बेठे हें। 
भुने चने धरे हें, बस अभी बक-झक करेंगे, खूब चिल्लाएँगे, किसी 
को मारेंगे, किसी को गालियाँ देंगे। दिन भर कुछ नहीं बोलते। 
जहाँ बोतल चढ़ाई कि बक चले। 

अमर ने इस वक्त उनसे मिलना उचित न समझा। 


सलोनी ने पुकारा -- भैया, रोटी तैयार है, आओ गरम-गरम खा 
लो। 


अमरकान्त ने हाथ-मुँह धोया ओर अन्दर पहुँचा। पीतल की थाली 
में रोटियाँ थी, पथरी में दही, पत्ते पर आचार, लोटे में पानी रखा 
हुआ था। थाली पर बेठकर बोला -- तुम भी क्‍यों नहीं खार्ती? 


'तुम खा लो बेटा, में फिर खा लूँगी।' 


'नहीं, में यह न मानूँगा। मेरे साथ खाओ ।' 

'रसोई जूठी हो जाएगी कि नहीं?' 

'हो जाने दो। में ही तो खाने वाला हूँ। ' 

'रसोई में भगवान्‌ रहते हैं। उसे जूढी न करनी चाहिए।' 
'तो में भी बेठा रहूँगा।' 

'भाई, तू बड़ा खराब लड़का हे।' 


रसोई में दूसरी थाली कहाँ थी? सलोनी ने हथेली पर बाजरे की 
रोटियाँ ले लीं ओर रसोई के बाहर निकल आई। अमर ने बाजरे 
की रोटियाँ देख लीं। बोला -- यह न होगा, काकी। मुझे तो यह 
फुलके दे दिए, आप मजेदार रोटियाँ उड़ा रही हें। 


'तू क्या बाजरे की रोटियाँ खाएगा बेटा -- एक दिन के लिए आ 
पड़ा, तो बाजरे की रोटियाँ खिलाऊँ?' 

'में तो मेहमान नहीं हूँ। यही समझ लो कि तुम्हारा खोया हुआ 
बालक आ गया हे।' 

'पहले दिन उस लड़के की भी मेहमानी की जाती हे। में तुम्हारी 
क्या मेहमानी करूँगी, बेटा रूखी रोटियाँ भी कोई मेहमानी हे? न 
दारू, न सिकार। ' 


'में तो दारू-शिकार छूता भी नहीं, काकी। ' 


अमरकान्त ने बाजरे की रोटियों के लिए ज्यादा आग्रह न किया। 
बुढ़िया को ओर दुःख होता। दोनों खाने लगे। बुढ़िया यह बात 
सुनकर बोली -- इस उमिर में तो भगतई नहीं अच्छी लगती, बेटा 
यही तो खाने -- पीने के दिन हैं। भगतई के लिए तो बुढ़ापा है 
ही।' 


'भगत नहीं हूँ, काकी मेरा मन नहीं चाहता। ' 

'माँ-बाप भगत रहे होंगे। ' 

'हाँ, वह दोनों जने भगत थे। ' 

'अभी दोनों हैं न?' 

'अम्माँ तो मर गईं, दादा हैं। उनसे मेरी नहीं पटती। ' 

'तो घर से रूठककर आए हो?' 

'एक बात पर दादा से कहा-सुनी हो गई। में चला आया। ' 
'घरवाली तो है न?' 

'हाँ, वह भी हे।' 

'बेचारी रो-रोकर मरी जाती होगी। कभी चिट्ठी पत्तर लिखते हो?' 


'उसे भी मेरी परवाह नहीं हे, काकी बड़े घर की लड़की हे, अपने 
भोग-विलास में मग्न है। में कहता हूँ,चल किसी गाँव में खेती- 
बारी करें। उसे शहर अच्छा लगता हे।' 

अमरकान्त भोजन कर चुका, तो अपनी थाली उठा ली और बाहर 
आकर माँजने लगा। सलोनी भी पीछे-पीछे आकर बोली -- 
तुम्हारी थाली में माँज देती, तो छोटी हो जाती? 

अमर ने हंसकर कहा -- तो क्‍या में अपनी थाली माँजकर छोटा 
हो जाऊँगा? 

'यह तो अच्छा नहीं लगता कि एक दिन के लिए कोई आया तो 
थाली माँजने लगे। अपने मन में सोचते होगे, कहाँ इस भिखारिन 
के यहाँ ठहरा?' 


अमरकान्त के दिल पर चोट न लगे, इसलिए वह मुस्कराई। 


अमर ने मुग्ध होकर कहा -- भिखारिन के सरल, पवित्र स्नेह में 
जो सुख मिला, वह माता की गोद के सिवा ओर कहीं नहीं मिल 
सकता था, काकी । 

उसने थाली धो-धाकर रख दी ओर दरी बिछाकर जमीन पर 


लेटने ही जा रहा था कि पन्द्रह-बीस लड़कों का एक दल आकर 
खड़ा हो गया। दो-तीन लड़कों के सिवाय और किसी की देह पर 


साबुत कपड़े न थे। अमरकान्त कौतूहल से उठ बेठा, मानो कोई 
तमाशा होने वाला हे। 

जो बालक अभी दरी लेकर आया था, आगे बढ़कर बोला - इतने 
लड़के हैं हमारे गाँव में। दो-तीन लड़के नहीं आए, कहते थे वह 
कान काट लेंगे। 

अमरकान्त ने उठकर उन सभी को कतार में खड़ा किया ओर 
एक-एक का नाम पूछा। फिर बोले -- तुममें से जो-जो रोज 
हाथ-मुँह धोता हे, अपना हाथ उठाए। 

किसी लड़के ने हाथ न उठाया। यह प्रश्न किसी की समझ में न 
आया। 

अमर ने आश्चर्य से कहा -- ऐ तुममें से कोई रोज हाथ-मुँह नहीं 
धोता? 

सभी ने एक-दूसरे की ओर देखा। दरी वाले लड़के ने हाथ उठा 
दिया। उसे देखते ही दूसरों ने भी हाथ उठा दिए। 

अमर ने फिर पूछा -- तुम में से कोन-कोन लड़के रोज नहाते हें, 
हाथ उठाएँ। 


पहले किसी ने हाथ न उठाया। फिर एक-एक करके सबने हाथ 
उठा दिए। इसलिए नहीं कि सभी रोज नहाते थे, बल्कि इसलिए 
कि वे दूसरों से पीछे न रहें। 

सलोनी खड़ी थी। बोली -- तू तो महीने भर में भी नहीं नहाता 
रे, जंगलिया तू क्यों हाथ उठाए हुए है? 

जंगलिया ने अपमानित होकर कहा -- तो गूदड़ ही कौन रोज 
नहाता है। भुलई, पुन्नू, घसीटे, कोई भी तो नहीं नहाता। 


ऊ> दर 
सभी एक-दूसरे की कलई खोलने लगे। 
अमर ने डाँटा -- अच्छा, आपस में लड़ो मत। में एक बात 
पूछता हूँ, उसका जवाब दो। रोज मुँह-हाथ धोना अच्छी बात हे 
या नहीं? 
सभी ने कहा -- अच्छी बात है। 


'ओर नहाना?' 
सभी ने कहा -- अच्छी बात हे। 
'मुँह से कहते हो या दिल से?' 


'दिल से।' 


'बस जाओ। में दस-पाँच दिन में फिर आऊँगा ओर देखूँगा कि 
किन लड़कों ने झूठा वादा किया था, किसने सच्चा।' 


लड़के चले गए, तो अमर लेटा। तीन महीने लगातार घूमते-घूमते 
उसका जी ऊब उठा था। कुछ विश्राम करने का जी चाहता 
था। क्‍यों न वह इसी गाँव में टिक जाय? यहाँ उसे कोन जानता 
है? यहीं उसका छोटा-सा घर बन गया। सकीना उस घर में आ 
गई, गाय-बेल ओर अन्त में नींद भी आ गई। 


अमरकान्त सवेरे उठा, मुँह-हाथ धोकर गंगा-स्नान किया और 
चोधरी से मिलने चला। चोधरी का नाम गूदड़ था। इस गाँव में 
कोई जमींदार न रहता था। गूदड़ का द्वार ही चोपाल का काम 
देता था। अमर ने देखा, नीम के पेड़ के नीचे एक तख्त पड़ा 
हुआ है। दो-तीन बाँस की खाटें, दो-तीन पुआल के गद्दे। गूदड़ 
की उम्र साठ के लगभग थी मगर अभी टाँठा था। उसके सामने 
उसका बड़ा लड़का पयाग बेठा एक जूता सी रहा था। दूसरा 
लड़का काशी बेलों को सानी-पानी कर रहा था। मुन्नी गोबर 
निकाल रही थी। तेजा ओर दुरजन दोड़-दोड़कर कुएँ से पानी ला 


रहे थे। जरा पूरव की ओर हटकर दो ओरतें बरतन माँज रही 
थीं। यह दोनों गूदड़ की बहुएँ थीं। 

अमर ने चोधरी को राम-राम किया और एक पुआल की गद्दी पर 
बेठ गया। चोधरी ने पितृभाव से उसका स्वागत किया -- मजे में 
खाट पर बेठो, भेया मुन्नी ने रात ही कहा था। अभी आज तो नहीं 
जा रहे हो? दो-चार दिन रहो, फिर चले जाना। मुन्नी तो कहती 

थी, तुमको कोई काम मिल जाय तो यहीं टिक जाओगे। 


अमर ने सकुचाते हुए कहा - हाँ, कुछ विचार तो ऐसा मन में 
आया था। 


गूदड़ ने नारियल से धुआँ निकालकर कहा -- काम की कोन 
कमी हे? घास भी कर लो, तो रुपये रोज की मजूरी हो जाए। 

नहीं जूते का काम है। तलियाँ बनाओ, चरसे बनाओ, मेहनत करने 
वाला आदमी भूखों नहीं मरता। धेली की मजूरी कहीं नहीं गई। 


यह देखकर कि अमर को इन दोनों में कोई तजबीज पसन्द नहीं 
आई, उसने एक तीसरी तजबीज पेश की - खेती-बारी की इच्छा 
हो तो कर लो। सलोनी भाभी के खेत हैं। तब तक वही जोतो। 
पयाग ने सूआ चलाते हुए कहा -- खेती की झंझट में न पड़ना, 


भेया चाहे खेत में कुछ हो या न हो, लगान जरूर दो। कभी 
ओला-पाला कभी सूखा-बूड़ा। एक-न-एक बला सिर पर सवार 


रहती हे। उस पर कहीं बेल मर गया या खलिहान में आग लग 
गई तो सब कुछ स्वाहा। घास सबसे अच्छी। न किसी के 
नोकर न चाकर, न किसी का लेना न देना। सबेरे खुरपी उठाई 
ओर दोपहर तक लोट आए। 


काशी बोला -- मजूरी, मजूरी हे किसानी, किसानी है, मजूर लाख 
हो, तो मजूर कहलाएगा। सिर पर घास लिए चले जा रहे हें। 
कोई इधर से पुकारता है -- ओ घासवाले! कोई उधर से। किसी 
की मेंड़ पर घास कर लो, तो गालियाँ मिलें। किसानी में मरजाद 
है। 

पयाग का सूआ चलना बन्द हो गया -- मरजाद ले के चाटो। 
इधर-उधर से कमा के लाओ वह भी खेती में झोंक दो। 

चौधरी ने फेसला किया -- घाटा-नफा तो हर एक रोजगार में हे, 
भैया बड़े-बड़े सेठों का दिवाला निकल जाता है। खेती बराबर 
कोई रोजगार नहीं जो कमाई ओर तकदीर अच्छी हो। तुम्हारे 
यहाँ भी नजर-नजराने का यही हाल हे, भेया? 

अमर बोला - हाँ, दादा सभी जगह यही हाल हे, कहीं ज्यादा 
कहीं कम। सभी गरीबों का लहू चूसते हें। 


चोधरी ने स्नेह का सहारा लिया -- भगवान्‌ ने छोटे-बड़े का भेद 
क्यों लगा दिया, इसका मरम समझ में नहीं आता? उनके तो सभी 
लड़के हैं। फिर सबको एक आँख से क्‍यों नहीं देखते? 

पयाग ने शंका -- समाधन की -- पूरब जनम का संसकार हे। 
जिसने जेसे करम किए, वेसे फल पा रहा है। 

चोधरी ने खंडन किया -- यह सब मन को समझाने की बातें हें 
बेटा, जिसमें गरीबों को अपनी दसा पर संतोष रहे ओर अमीरों के 
राग-रंग में किसी तरह की बाधा न पड़े। लोग समझते रहें कि 
भगवान्‌ ने हमको गरीब बना दिया, आदमी का क्‍या दोस पर यह 
कोई न्याय नहीं हे कि हमारे बाल-बच्चे तक काम में लगे रहें 
ओर पेट भर भोजन न मिले और एक-एक अफसर को दस-दस 
हजार की तलब मिले। दस तोड़े रुपये हुए। गधे से भी न उठे। 
अमर ने मुस्कराकर कहा -- तुम तो दादा नास्तिक हो। 

चोधरी ने दीनता से कहा -- बेटा, चाहे नास्तिक कहो, चाहे मूरख 
कहो पर दिल पर चोट लगती है, तो मुँह से आह निकलती ही 
है। तुम तो पढ़े-लिखे हो जी? 

'हाँ, कुछ पढ़ा तो हे।' 

'अंगरेजी तो न पढ़ी होगी?' 


'नहीं, कुछ अंग्रेजी भी पढ़ी हे।' 

चोधरी प्रसन्न होकर बोले -- तब तो भेया, हम तुम्हें न जाने देंगे। 
बाल-बच्चों को बुला लो ओर यहीं रहो। हमारे बाल-बच्चे भी 
कुछ पढ़ जाएंगे। फिर सहर भेज देंगे। वहाँ जात-पाँत-बिरादरी 
कोन पूछता है। लिखा दिया हम छकत्तरी हें। 


अमर मुस्कराया -- और जो पीछे से भेद खुल गया? 


चोधरी का जवाब तेयार था -- तो हम कह देंगे, हमारे पुरबज 
छत्तरी थे, हालाँकि अपने को छत्तरी-बंस कहते लाज आती है। 
सुनते हैं, छत्तरी लोगों ने मुसलमान बादशाहों को अपनी बेटियाँ 
ब्याही थीं। अभी कुछ जलपान तो न किया होगा, भैया? कहाँ गया 
तेजा! जा, बहू से कुछ जलपान करने को ले आ। भैया, भगवान्‌ 
का नाम लेकर यहीं टिक जाओ। तीन-चार बीघे सलोनी के पास 
है। दो बीघे हमारे साझे कर लेना। इतना बहुत है। भगवान्‌ दें 
तो खाए न चुके। 

लेकिन जब सलोनी बुलाई गई ओर उससे चोधरी ने यह प्रस्ताव 
किया, तो वह बिचक उठी। कठोर मुद्रा से बोली -- तुम्हारी मंसा 
है, अपनी जमीन इनके नाम करा दूँ ओर में हवा खाऊँ, यही तो? 


चौधरी ने हँसकर कहा -- नहीं-नहीं, जमीन तेरे ही नाम रहेगी, 
पगली यह तो खाली जोतेंगे। यही समझ ले कि तू इन्हें बटाई 
पर दे रही हे। 


सलोनी ने कानों पर हाथ रखकर कहा -- भैया, अपनी जगह- 
जमीन में किसी के नाम नहीं लिखती। यों हमारे पाहुने हैं, दो- 
चार-दस दिन रहें। मुझसे जो कुछ होगा, सेवा-सत्कार करूँगी। 
तुम बटाई पर लेते हो, तो ले लो। जिसको कभी देखा न सुना, न 
जान न पहचान, उसे केसे बटाई पर दे दूँ? 


पयाग ने चोधरी की ओर तिरस्कार-भाव से देखकर कहा -- भर 
गया मन,या अभी नहीं। कहते हो ओरतें मूरख होती हैं। यह 
चाहें हमको-तुमको खड़े-खड़े बेच लावें। सलोनी काकी मुँह की 
ही मीठी हें। 

सलोनी तिनक उठी - हाँ जी, तुम्हारे कहने से अपने पुरखों की 
जमीन छोड़ दूँ। मेरे ही पेट का लड़का, मुझी को चराने चला 
है। 


काशी ने सलोनी का पक्ष लिया -- ठीक तो कहती हें, बेजाने-सुने 
आदमी को अपनी जमीन केसे सोंप दें? 


अमरकान्त को इस विवाद में दार्शनिक आनन्द आ रहा था। 
मुस्कराकर बोला -- हाँ, काकी, तुम ठीक कहती हो। परदेसी 
आदमी का क्‍या भरोसा? 

मुन्नी भी द्वार पर खड़ी यह बातें सुन रही थी, बोली -- पगला गई 
हो क्‍या, काकी? तुम्हारे खेत कोई सिर पर उठा ले जाएगा -- 
फिर हम लोग तो हें ही। जब तुम्हारे साथ कोई कपट करेगा, तो 
हम पूछेंगे नहीं? 

किसी भड़के हुए जानवर को बहुत से आदमी घेरने लगते हें, तो 
वह ओर भी भड़क जाता है। सलोनी समझ रही थी, यह सब-के- 
सब मिलकर मुझे लुटवाना चाहते हैं। एक बार नाहीं करके, फिर 
हाँ न की। वेग से चल खड़ी हुई। 


पयाग बोला - चुड़ेल हे, चुड़ेल! 

अमर ने खिसियाकर कहा -- तुमने नाहक उससे कहा, दादा मुझे 
क्या, यह गाँव न सही ओर गाँव सही। 

मुन्नी का चेहहा फक हो गया। 

गूदड़ बोले -- नहीं भेया, केसी बातें करते हो तुम। मेरे साझीदार 


बनकर रहो। महन्तजी से कहकर दो-चार बीघे का ओर बंदोबस्त 
करा दूँगा। तुम्हारी झोंपड़ी अलग बन जाएगी। खाने-पीने की 


कोई बात नहीं। एक भला आदमी तो गाँव में हो जायेगा। नहीं, 
कभी एक चपरासी गाँव में आ गया, तो सबकी सांस नीचे-ऊपर 
होने लगती हे। 


आधा घंटे में सलोनी फिर लोटी ओर चोधरी से बोली - तुम्हीं 
मेरे खेत क्‍यों बटाई पर नहीं ले लेते? 


चोधरी ने घुड़ककर कहा -- मुझे नहीं चाहिए। धरे रह अपने 
खेत। 


सलोनी ने अमर से अपील की - भेया, तुम्हीं सोचो, मेंने कुछ बेजा 
कहा? बेजाने-सुने किसी को कोई अपनी चीज दे देता हे? 


अमर ने सांत्वना दी -- नहीं काकी, तुमने बहुत ठीक किया। इस 
तरह विश्वास कर लेने से धोखा हो जाता है। 


सलोनी को कुछ ढाढ़स हुआ - तुमसे तो बेटा, मेरी रात ही भर 
की जान-पहचान है न? जिसके पास मेरे खेत हैं, वह तो मेरा ही 
भाई-बन्द है। उससे छीनकर तुम्हें दे दूँ,तो वह अपने मन में 
क्या कहेगा? सोचो, अगर में अनुचित कहती हूँ तो मेरे मुँह पर 
थप्पड़ मारो। वह मेरे साथ बेईमानी करता हे, यह जानती हूँ, पर 
है तो अपना ही हाड़-मांस। उसके मुँह की रोटी छीनकर तुम्हें दे 
दूँ तो तुम मुझे भला कहोगे, बोलो? 


सलोनी ने यह दलील खुद सोच निकाली थी या किसी ने सुझा दी 
थी पर इसने गूदड़ को लाजवाब कर दिया। 


दो महीने बीत गए। 


पूस की ठंडी रात काली कमली ओडढ़े पड़ी हुई थी। ऊँचा पर्वत 
किसी विशाल महत्त्वकांक्षी की भाँति, तारिकाओं का मुकुट पहने 
खड़ा था। झोंपड़ियाँ जेसे उसकी वह छोटी-छोटी अभिलाषाएँ थीं, 
जिन्हें वह ठुकरा चुका था। 

अमरकान्त की झोंपड़ी में एक लालटेन जल रही है। पाठशाला 
खुली हुई है। पन्द्रह-बीस लड़के खड़े अभिमन्यु की कथा सुन रहे 
हैं। अमर खड़ा कथा कह रहा है। सभी लड़के कितने प्रसन्न हें। 
उनके पीले कपड़े चमक रहे हें, आँखें जगमगा रही हैं। शायद वे 
भी अभिमन्यु जैसे वीर, वेसे ही कर्तव्यपरायण होने का स्वप्न देख 
रहे हैं। उन्हें क्या मालूम, एक दिन उन्हें दुर्योधनों ओर जरासन्घो 
के सामने घुटने टेकने पड़ेंगे कितनी बार वे चक्रव्यूहों से भागने 
की चेष्टा करेंगे, और भाग न सकेंगे। 


गूदड़ चोधरी चोपाल में बोतल ओर कुंजी लिए कुछ देर तक 
विचार में डूबे बेठे रहे। फिर कुंजी फेंक दी। बोतल उठाकर 
आले पर रख दी ओर मुन्नी को पुकारकर कहा -- अमर भैया से 
कह, आकर खाना खा ले। इस भले आदमी को जेसे भूख ही नहीं 
लगती, पहर रात गई अभी तक खाने-पीने की सुधि नहीं। 


मुत्नी ने बोतल की ओर देखकर कहा -- तुम जब तक पी लो। 
मेंने तो इसीलिए नहीं बुलाया। 


गूदड़ ने अरुचि से कहा -- आज तो पीने को जी नहीं चाहता, 
बेटी! कोन बड़ी अच्छी चीज हे? 


मुन्नी आश्चर्य से चोधरी की ओर ताकने लगी। उसे आए यहाँ 
तीन साल से अधिक हुए। कभी चोधरी को नागा करते नहीं 
देखा, कभी उनके मुँह से ऐसी विराग की बात नहीं सुनी। सशंक 
होकर बोली -- आज तुम्हारा जी अच्छी नहीं हे क्‍या, दादा? 


चौधरी ने हंसकर कहा -- जी क्‍यों नहीं अच्छा हे? मँँगाई तो थी 
पीने ही के लिए पर अब जी नहीं चाहता। अमर भेया की बात 
मेरे मन में बेठ गई। कहते हैं -- जहाँ सो में अस्सी आदमी 
भूखों मरते हों, वहाँ दारू पीना गरीब का रकत पीने के बराबर 
है। कोई दूसरा कहता, तो न मानता पर उनकी बात न जाने क्‍यों 
दिल में बेठ जाती हे? 


मुत्नी चेतित हो गई -- तुम उनके कहने में न आओ, दादा अब 
छोड़ना तुम्हें अवगुन करेगा। कहीं देह में दरद न होने लगे। 


चौधरी ने इन विचारों को जेसे तुच्छ समझकर कहा -- चाहे दरद 
हो, चाहे बाई हो, अब पीऊँगा नहीं। जिंदगी में हजारों रुपये की 
दारू पी गया। सारी कमाई नसे में उड़ा दी। उतने रुपये से 
कोई उपकार का काम करता, तो गाँव का भला होता ओर जस 
भी मिलता। मूरख को इसी से बुरा कहा है। साहब लोग सुना 
है, बहुत पीते हैं पर उनकी बात निराली है। यहाँ राज करते हें। 
लूट का धन मिलता है, वह न पिएँ, तो कोन पीए? देखती है, अब 
कासी ओर पयाग को भी कुछ लिखने-पढ़ने का चस्का लगने 
लगा हे। 


पाठशाला बन्द हुई। अमर तेजा ओर दुरजन की उंगली पकड़े 
हुए आकर चौधरी से बोला -- मुझे तो आज देर हो गई हे दादा, 
तुमने खा-पी लिया न? 

चोधरी स्नेह में डूब गए -- हाँ, ओर क्या, में ही तो पहर रात से 
जुता हुआ हूँ, में ही तो जूते लेकर रिसीकेस गया था। इस तरह 
जान दोगे, तो मुझे तुम्हारी पाठसाला बन्द करनी पड़ेगी। 


अमर की पाठशाला में अब लड़कियाँ भी पढ़ने लगी थीं। उसके 
आनन्द का पारावार न था। 


भोजन करके चोधरी सोए। अमर चलने लगा, तो मुन्नी ने कहा -- 
आज तो लाला तुमने बड़ा भारी पाला मारा। दादा ने आज एक 
घूँट भी नहीं पी। 

अमर उछलकर बोला -- कुछ कहते थे? 


'तुम्हारा जस गाते थे, और क्‍या कहते -- में तो समझती थी, 
मरकर ही छोड़ेंगे पर तुम्हारा उपदेस काम कर गया ।' 

अमर के मन में कई दिन से मुन्नी का वृत्तांत पूछने की इच्छा हो 
रही थी पर अवसर न पाता था। आज मौका पाकर उसने पूछा 
-- तुम मुझे नहीं पहचानती हो, लेकिन में तुम्हें पहचानता हूँ। 
मुन्नी के मुख का रंग उड़ गया। उसने चुभती हुई आँखों से 
अमर को देखकर कहा -- तुमने कह दिया, तो मुझे याद आ रहा 
है। तुम्हें कहीं देखा है। 


'काशी के मुकदमे की बात याद करो। ' 


'अच्छा, हाँ, याद आ गया। तुम्हीं डॉक्टर साहब के साथ रुपये 
जमा करते फिरते थे, मगर तुम यहाँ केसे आ गए?' 


'पिताजी से लड़ाई हो गई। तुम यहाँ केसे पहुँचीं ओर इन लोगों 
के बीच में केसे आ पड़ीं?' 


मुन्नी घर में जाती हुई बोली -- फिर कभी बताऊँगी पर तुम्हारे 
हाथ जोड़ती हूँ, यहाँ किसी से कुछ न कहना। 


अमर ने अपनी कोठरी में जाकर बिछावन के नीचे से धोतियों का 
एक जोड़ा निकाला और सलोनी के घर पहुँचा। सलोनी भीतर 
पड़ी नींद को बुलाने के लिए गा रही थी। अमर की आवाज 
सुनकर टट्टी खोल दी ओर बोली -- क्‍या है बेटा? आज तो बड़ा 
अंधेरा है। खाना खा चुके? में तो अभी चरखा कात रही थी। 

पीठ दुखने लगी, तो आकर पड़ रही। 


अमर ने धोतियों का जोड़ा निकालकर कहा - में यह जोड़ा लाया 
हूँ। इसे ले लो। तुम्हारा सूत पूरा हो जाएगा, तो में ले लूँगा। 


सलोनी उस दिन अमर पर अविश्वास करने के कारण उससे 
सकुचाती थी। ऐसे भले आदमी पर उसने क्‍यों अविश्वास किया। 
लजाती हुई बोली -- अभी तुम क्‍यों लाए भेया, सूत कत जाता, तो 
ले आते। 

अमर के हाथ में लालटेन थी। बुढ़िया ने जोड़ा ले लिया और 
उसकी तहों को खोलकर ललचाई हुई आँखों से देखने लगी। 
सहसा वह बोल उठी - यह तो दो हें बेटा, में दो लेकर क्या 
करूँगी। एक तुम ले जाओ । 


अमरकान्त ने कहा -- तुम दोनों रख लो, काकी एक से केसे 
काम चलेगा? 


सलोनी को अपने जीवन के सुनहरे दिनों में भी दो धोतियाँ 
मयस्सर न हुई थीं। पति ओर पुत्र के राज में भी एक धोती से 
ज्यादा कभी न मिली। ओर आज ऐसी सुंदर दो-दो साड़ियाँ मिल 
रही हैं, जबरदस्ती दी जा रही हैं। उसके अन्तःकरण से मानो दूध 
की धारा बहने लगी। उसका सारा वेधव्य, सारा मातृत्व आशीर्वाद 
बनकर उसके एक-एक रोम को स्पंदित करने लगा। 


अमरकान्त कोठरी से बाहर निकल आया। सलोनी रोती रही। 


अपनी झोंपड़ी में आकर अमर कुछ अनिश्चित दशा में खड़ा 
रहा। फिर अपनी डायरी लिखने बेठ गया। उसी वक्त चोधरी के 
घर का द्वार खुला ओर मुन्नी कलसा लिए पानी भरने निकली। 
इधर लालटेन जलती देखकर वह इधर चली आई, ओर द्वार पर 
खड़ी होकर बोली -- अभी सोए नहीं लाला, रात तो बहुत हो 
गई। 


अमर बाहर निकलकर बोला - हाँ अभी नींद नहीं आई। क्‍या 
पानी नहीं था? 

'हाँ, आज सब पानी उठ गया। अब जो प्यास लगी, तो कहीं एक 
बूँद नहीं।' 


'लाओ, मैं खींच ला दूँ । तुम इस अंधेरी रात में कहाँ जाओगी?' 
'अंधेरी रात में शहर वालों को डर लगता है। हम तो गाँव के 
हे 

'नहीं मुन्नी, में तुम्हें न जाने दूँगा।' 

'तो क्‍या मेरी जान तुम्हारी जान से प्यारी हे?' 

'मेरी जेसी एक लाख जानें तुम्हारी जान पर न्योछावर हें।' 

मुत्नी ने उसकी ओर अनुरक्त नेत्रों से देखा -- तुम्हें भगवान्‌ ने 
मेहरिया क्‍यों नहीं बनाया, लाला? इतना कोमल हृदय तो किसी 
मर्द का नहीं देखा। में तो कभी-कभी सोचती हूँ, तुम यहाँ न आते, 
तो अच्छा होता। 

अमर मुस्कराकर बोला - मैंने तुम्हारे साथ बुराई की हे, मुन्नी? 
मुन्नी काँपते हुए स्वर में बोली -- बुराई नहीं की? जिस अनाथ 
बालक का कोई पूछने वाला न हो, उसे गोद ओर खिलोने और 
मिठाइयों का चस्का डाल देना क्‍या बुराई नहीं हे? यह सुख पाकर 
क्या वह बिना लाड़-प्यार के रह सकता हे? 

अमर ने करूण स्वर में कहा -- अनाथ तो में था, मुन्नी! तुमने 
मुझे गोद ओर प्यार का चस्का डाल दिया। मेंने तो रो-रोकर 
तुम्हें दिक ही किया है। 


मुन्नी ने कलसा जमीन पर रख दिया ओर बोली - में तुमसे बातों 
में न जीतूँगी लाला, लेकिन तुम न थे, तब में बड़े आनन्द से थी। 
घर का धंधा करती थी, रूखा-सूखा खाती थी ओर सो रहती थी। 
तुमने मेरा वह सुख छीन लिया। अपने मन में कहते होंगे, बड़ी 
निर्लज्ज नार हे। कहो, जब मर्द ओरत हो जाए, तो ओरत को मर्द 
बनना ही पड़ेगा। जानती हूँ, तुम मुझसे भागे-भागे फिरते हो, मुझसे 
गला छुड़ाते हो। यह भी जानती हूँ, तुम्हें पा नहीं सकती। मेरे 
ऐसे भाग्य कहाँ? पर छोड़ूँगी नहीं। में तुमसे ओर कुछ नहीं 
माँगती। बस, इतना ही चाहती हूँ कि तुम मुझे अपनी समझो। 
मुझे मालूम हो कि में भी स्त्री हूँ, मेरे सिर पर भी कोई हे, मेरी 
जिंदगी भी किसी के काम आ सकती हेै। 


अमर ने अब तक मुन्नी को उसी तरह देखा था, जेसे हरेक युवक 
किसी सुन्दरी युवती को देखता है -- प्रेम से नहीं, केवल रसिक 
भाव से पर आत्म-समर्पण ने उसे विचलित कर दिया। दुधार गाय 
के भरे हुए थनों को देखकर हम प्रसन्न होते हैं -- इनमें कितना 
दूध होगा केवल उसकी मात्रा का भाव हमारे मन में आ जाता 
है। हम गाय को पकड़कर दुहने के लिए तैयार नहीं हो जाते 
लेकिन कटोरे में दूध का सामने आ जाना दूसरी बात है। अमर 
ने दूध के कटोरे की ओर हाथ बढ़ा दिया -- आओ, हम-तुम कहीं 
चलें, मुन्नी! वहाँ में कहूँगा यह मेरी... 


मुन्नी ने उसके मुँह पर हाथ रख दिया ओर बोली -- बस, ओर 
कुछ न कहना। मर्द सब एक-से होते हैं। में क्या कहती थी, तुम 
क्या समझ गए? में तुमसे सगाई नहीं करूँगी, तुम्हारी रखेली भी 
नहीं बनूँगी। तुम मुझे अपनी चेरी समझते रहो, यही मेरे लिए 
बहुत हे। 

मुन्नी ने कलसा उठा लिया और कुएँ की ओर चल दी। अमर 
रमणी-हृदय का यह अद्भुत रहस्य देखकर स्तंभित हो गया था। 


सहसा मुन्नी ने पुकारा -- लाला, ताजा पानी लाई हूँ। एक लोटा 
लाऊँ? 


पीने की इच्छा होने पर भी अमर ने कहा -- अभी तो प्यास नहीं 
है, मुन्नी । 


तीन महीने तक अमर ने किसी को खत न लिखा। कहीं बेठने 
की मुहलत ही न मिली। सकीना का हाल जानने के लिए हृदय 
तड़प-तड़पकर रह जाता था। नेना की भी याद आ जाती थी। 
बेचारी रो-रोकर मरी जाती होगी। बच्चे का हँसता हुआ फूल-सा 


मुखड़ा याद आता रहता था पर कहीं अपना पता-ठिकाना हो तब 
तो खत लिखे। एक जगह तो रहना नहीं होता था। यहाँ आने के 
कई दिन बाद उसने तीन खत लिखे -- सकीना, सलीम ओर नेना 
के नाम। सकीना का पत्र सलीम के लिफाफे में बन्द कर दिया 
था। आज जवाब आ गए हैं। डाकिया अभी दे गया हे। अमर 
गंगा-तट पर एकांत में जाकर इन पत्रों को पढ़ रहा हे। वह नहीं 
चाहता, बीच में कोई बाधा हो, लड़के आ-आकर पूछें -- किसका 
खत हे। 


नेना लिखती है -- 'भला, आपको इतने दिनों के बाद मेरी याद तो 
आई। में आपको इतना कठोर न समझती थी। आपके बिना 
इस घर में केसे रहती हूँ,इसकी आप कल्पना भी नहीं कर 
सकते, क्योंकि आप, आप हें, ओर में, में साढ़े चार महीने ओर 
आपका एक पत्र नहीं कुछ खबर नहीं आँखों से कितना आँसू 
निकल गया, कह नहीं सकती। रोने के सिवा आपने ओर काम ही 
क्या छोड़ा आपके बिना मेरा जीवन इतना सूना हो जाएगा, मुझे 
यह न मालूम था। 


'आपके इतने दिनों की चुप्पी का कारण में समझती हूँ, पर वह 
आपका भ्रम है भैया! आप मेरे भाई हैं। मेरे वीरन हैं। राजा हों 
तो मेरे भाई हें, रंक हों तो मेरे भाई हें। संसार आप पर हँसे, सारे 
देश में आपकी निंदा हो, पर आप मेरे भाई हैं। आज आप 


मुसलमान या ईसाई हो जाएं, तो क्या आप मेरे भाई न रहेंगे? जो 
नाता भगवान्‌ ने जोड़ दिया है, क्या उसे आप तोड़ सकते हें? 
इतना बलवान्‌ में आपको नहीं समझती। इससे भी प्यारा और 
कोई नाता संसार में है, में नहीं समझती। माँ में केवल वात्सल्य 
है। बहन में क्‍या है, नहीं कह सकती, पर वह वात्सल्य से कोमल 
अवश्य है। माँ अपराध का दंड भी देती हे। बहन क्षमा का रूप 
है। भाई न्याय करे, अन्याय करे, डाँटे या प्यार करे, मान करे, 
अपमान करे, बहन के पास क्षमा के सिवा ओर कुछ नहीं है। वह 
केवल उसके स्नेह की भूखी हे। 


'जब से आप गए हें, किताबों की ओर ताकने की इच्छा नहीं 
होती। रोना आता हे। किसी काम में जी नहीं लगता। चरखा 
भी पड़ा मेरे नाम को रो रहा है। बस, अगर कोई आनन्द की 
वस्तु हे तो वह मुन्नू है। वह मेरे गले का हार हो गया हे। क्षण- 
भर को भी नहीं छोड़ता। इस वक्त सो गया हे, तब यह पत्र लिख 
सकी हूँ, नहीं उसने चित्रलिपि में वह पत्र लिखा होता, जिसको बड़े- 
बड़े विद्वान भी नहीं समझ सकते। भाभी को उससे अब उतना 
स्नेह नहीं रहा। आपकी चर्चा वह कभी भूलकर भी नहीं करतीं। 
धर्म-चर्चा ओर भक्ति से उन्हें विशेष प्रेम हो गया है। मुझसे भी 
बहुत कम बोलती हैं। रेणुकादेवी उन्हें लेकर लखनऊ जाना 
चाहती थीं, पर वहाँ नहीं गईं। एक दिन उनकी गऊ का विवाह 


था। शहर के हजारों देवताओं का भोज हुआ। हम लोग भी गए 
थे। यहाँ के गऊशाले के लिए उन्होंने दस हजार रुपये दान किए 
हें। 

'अब दादाजी का हाल सुनिए वह आजकल एक ठाकुरद्वारा बनवा 
रहे हैं। जमीन तो पहले ही ले चुके थे। पत्थर जमा हो रहा हे। 
ठाकुरद्वारे की बुनियाद रखने के लिए राजा साहब को निमंत्रण 
दिया जाएगा। न जाने क्‍यों दादा अब किसी पर क्रोध नहीं 
करते। यहाँ तक कि जोर से बोलते भी नहीं। दाल में नमक 
तेज हो जाने पर जो थाली पटक देते थे, अब चाहे कितना ही 
नमक पड़ जाय, बोलते भी नहीं। सुनती हूँ, असामियों पर भी 
उतनी सख्ती नहीं करते। जिस दिन बुनियाद पड़ेगी, बहुत से 
असामियों का बकाया मुआफ भी करेंगे। पठानिन को अब पाँच 
की जगह पच्चीस रुपये मिलने लगे हैं। लिखने को तो बहुत-सी 
बातें हें पर लिखूँगी नहीं। आप अगर यहाँ आएँ तो छिपकर 
आइएगा क्योंकि लोग झल्लाए हुए हैं। हमारे घर कोई नहीं 
आता-जाता। ' 

दूसरा खत सलीम का है - 'मैंने तो समझा था, तुम गंगाजी में 
डूब मेरे ओर तुम्हारे नाम को, प्याज की मदद से, दो-तीन कतरे 
आँसू बहा दिए थे ओर तुम्हारी देह की नजात के लिए एक 
बरहमन को एक कोड़ी खेरात भी कर दी थी मगर यह मालूम 


करके रंज हुआ कि आप जिंदा हैं ओर मेरा मातम बेकार हुआ। 
आँसुओं का तो गम नहीं, आँखों को कुछ फायदा ही हुआ, मगर 
उस कोड़ी का जरूर गम है। भले आदमी, कोई पाँच-पाँच महीने 
तक यों खामोशी अख्तियार करता हे! खेरियत यही हे कि तुम 
मोजूद नहीं हो। बड़े कोमी खादिम की दुम बने हो। जो आदमी 
अपने प्यारे दोस्तों से इतनी बेवफाई करे, वह कोम की खिदमत 
क्या खाक करेगा- 


'खुदा की कसम रोज तुम्हारी याद आती थी। कॉलेज जाता हूँ, जी 
नहीं लगता। तुम्हारे साथ कॉलेज की रौनक चली गई। उधर 
अब्बाजान सिविल सर्विस की रट लगा-लगाकर ओर भी जान लिए 
लेते हें। आखिर कभी आओगे भी, या काले पानी की सजा भोगते 
रहोगे? 


'कॉलेज के हाल साबिक दस्तूर हैं -- वही ताश हें, वही लेक्चरों 
से भागना हे, वही मेच हैं। हाँ, कन्वोकेशन का ऐड्रेस अच्छा रहा। 
वाइस चांलसर ने सादा जिंदगी पर जोर दिया। तुम होते, तो उस 
ऐड्रेस का मजा उठाते। मुझे फीका मालूम होता था। सादा 
जिंदगी का सबक तो सब देते हैं पर कोई नमूना बनकर दिखाता 
नहीं। यह जो अनगिनती लेक्चरार ओर प्रोफेसर हें, क्या सब-के- 
सब सादा जिंदगी के नमूने हें? वह तो लिविंग का स्टेंडर्ड ऊँचा 
कर रहे हैं, तो फिर लड़के भी क्‍यों न ऊँचा करें, क्यों न बहती 


गंगा में हाथ धोवें? वाइस चांसलर साहब, मालूम नहीं सादगी का 
सबक अपने स्टाफ को क्‍यों नहीं देते? प्रोफेसर भाटिया के पास 
तीस जोड़े जूते हें ओर बाज-बाज पचास रुपये के हैं। खेर, उनकी 
बात छोड़ो। प्रोफेसर चक्रवर्ती तो बड़े किफायतशार मशहूर हें। 
जोई न जांता, अल्ला मियाँ से नाता। फिर भी जानते हो कितने 
नोकर हैं उनके पास? कुल बारह तो भाई, हम लोग तो नोजवान 
हैं, हमारे दिलों में नया शोक है, नए अरमान हैं। घर वालों से 
मागेंगे न देंगे, तो लड़ेंगे, दोस्तों से कर्ज लेंगे, दूकानदारों की 
खुशामद करेंगे, मगर शान से रहेंगे जरूर। वह जहन्नुम में जा रहे 
हैं, तो हम भी जहन्नुम जाएंगे मगर उनके पीछे-पीछे। 


'सकीना का हाल भी कुछ सुनना चाहते हो? मामा को बीसों ही 
बार भेजा, कपड़े भेजे, रुपये भेजे पर कोई चीज न ली। मामा 
कहती हें, दिन-भर एकाध चपाती खा ली, तो खा ली, नहीं चुपचाप 
पड़ी रहती है। दादी से बोलचाल बन्द है। कल तुम्हारा खत 
पाते ही उसके पास भेज दिया था। उसका जवाब जो आया, 
उसकी हू-ब-हू नकल यह है। असली खत उस वक्त देखने को 
पाओगे, जब यहाँ आओगे -- 

'बाबूजी, आपको मुझ बदनसीब के कारण यह सजा मिली, इसका 
मुझे बड़ा रंज है। ओर क्या कहूँ? जीती हूँ और आपको याद 
करती हूँ। इतना अरमान हे कि मरने के पहले एक बार आपको 


देख लेती लेकिन इसमें भी आपकी बदनामी ही हे, ओर में तो 
बदनाम हो ही चुकी। कल आपका खत मिला, तब से कितनी 
बार सोदा उठ चुका है कि आपके पास चली जाऊँ। क्‍या आप 
नाराज होंगे -- मुझे तो यह खोफ नहीं है। मगर दिल को 
समझाऊँगी ओर शायद कभी मरूँगी भी नहीं। कुछ देर तो गुस्से 
के मारे तुम्हारा खत न खोला। पर कब तक? खत खोला, पढ़ा, 
रोई, फिर पढ़ा,फिर रोई। रोने में इतना मजा है कि जी नहीं 
भरता। अब इंतजार की तकलीफ नहीं झेली जाती। खुदा 
आपको सलामत रखे। 


'देखा, यह खत कितना दर्दनाक हे मेरी आँखों में बहुत कम आँसू 
आते हैं लेकिन यह खत देखकर जब्त न कर सका। कितने 
खुशनसीब हो तुम। ' 


अमर ने सिर उठाया तो उसकी आँखों में नशा था, वह नशा 
जिसमें आलस्य नहीं, स्फूर्ति हे लालिमा नहीं, दीप्ति हे उन्‍्माद नहीं, 
विस्मृति नहीं, जागृति हैं। उसके मनोजगत में ऐसा भूकंप कभी न 
आया था। उसकी आत्मा कभी इतनी उदार इतनी विशाल, इतनी 
प्रफल्ल न थी। आँखों के सामने दो मूर्तियां खड़ी हो गईं, एक 
विलास में डूबी हुई, रत्नों से अलंकृत, गर्व में चूर दूसरी सरल 
माधुर्य से भूषित, लज्जा ओर विनय से सिर झुकाए हुए। उसका 
प्यासा हृदय उस खुशबूदार मीठे शरबत से हटकर इस शीतल 


जल की ओर लपका। उसने पत्र के उस अंश को फिर पढ़ा, 
फिर आवेश में जाकर गंगा-तट पर टहलने लगा। सकीना से 
केसे मिले? यह ग्रामीण जीवन उसे पसन्द आएगा? कितनी सुकुमार 
है, कितनी कोमल वह और कठोर जीवन? केसे आकर उसकी 
दिलजोई करें। उसकी वह सूरत याद आई, जब उसने कहा था 
-- बाबूजी, में भी चलती हूँ। ओह कितना अनुराग था। किसी 
मजूर को गड्ढा खोदते-खोदते जेसे कोई रत्न मिल जाए और वह 
अपने अज्ञान में उसे कांच का टुकड़ा ही समझ रहा हो । 


“इतना अरमान है कि मरने के पहले आपको देख लेती'-यह 
वाक्य जेसे उसके हृदय में चिमट गया था। उसका मन जेसे 
गंगा की लहरों पर तेरता हुआ सकीना को खोज रहा था। लहरों 
की ओर तन्‍मयता से ताकते-ताकते उसे मालूम हुआ में बहा जा 
रहा हूँ। वह चॉंककर घर की तरफ चला। दोनों आँखें तर, नाक 
पर लाली ओर गालों पर आई्द्रता। 


गाँव में एक आदमी सगाई लाया है। उस उत्सव में नाच, गाना, 
भोज हो रहा हे। उसके द्वार पर नगड़ियाँ बज रही हे गाँव भर 


के स्त्री, पुरुष, बालक जमा हैं और नाच शुरू हो गया हे। 
अमरकान्त की पाठशाला आज बन्द है। लोग उसे भी खींच लाए 
हें। 

पयाग ने कहा -- चलो भेया, तुम भी कुछ करतब दिखाओ। सुना 
है, तुम्हारे देस में लोग खूब नाचते हें। 

अमर ने जेसे क्षमा-सी माँगी -- भाई, मुझे तो नाचना नहीं आता। 
उसकी इच्छा हो रही हे कि नाचना आता, तो इस समय सबको 
चकित कर देता। 

युवकों और युवतियों के जोड़ बंधे हुए हैं। हरेक जोड़ दस-पन्द्रह 
मिनट तक थिरककर चला जाता है। नाचने में कितना उन्माद, 
कितना आनन्द हे, अमर ने न समझा था। 

एक युवती घूंघट बढ़ाए हुए रंगभूमि में आती है इधर से पयाग 
निकलता है। दोनों नाचने लगते हैें। युवती के अंगों में इतनी 
लचक हे, उसके अंग-विलास में भावों की ऐसी व्यंजना है कि लोग 
मुग्ध हुए जाते हैं। 

इस जोड़ के बाद दूसरा जोड़ आता है। युवक गठीला जवान हे, 
चोड़ी छाती, उस पर सोने की मुहर, कछनी काछे हुए। युवती को 
देखकर अमर चोंक उठा। मुन्नी हे। उसने घेरदार लहंगा पहना 


है, गुलाबी ओढ़नी ओढ़ी हे, ओर पाँव में पेजनियाँ बाँध ली हें। 
गुलाबी घूंघट में दोनों कपोल फूलों की भाँति खिले हुए हैं। दोनों 
कभी हाथ-में-हाथ मिलाकर, कभी कमर पर हाथ रखकर, कभी 
कूल्हों को ताल से मटकाकर नाचने में उन्मत्त हो रहे हैं। सभी 
मुग्ध नेत्रों से इन कलाविदों की कला देख रहे हैं। क्‍या फुरती 
है, क्या लचक है ओर उनकी एक-एक लचक में, एक-एक गति में 
कितनी मार्मिकता, कितनी मादकता दोनों हाथ-में-हाथ मिलाए, 
थिरकते हुए रंगभूमि के उस सिरे तक चले जाते हैं ओर क्‍या 
मजाल कि एक गति भी बेताल हो। 


पयाग ने कहा -- देखते हो भेया, भाभी केसा नाच रही है? अपना 
जोड़ नहीं रखती। 


अमर ने विरक्त मन से कहा - हाँ, देख तो रहा हूँ। 

'मन हो, तो उठो, में उस लोंडे को बुला लूँ।' 

'नहीं, मुझे नहीं नाचना हे।' 

मुत्नी नाच रही थी कि अमर उठकर घर चला आया। यह बेशर्मी 
अब उससे नहीं सही जाती। 

एक क्षण के बाद मुन्नी ने आकर कहा -- तुम चले क्‍यों आए, 
लाला? क्‍या मेरा नाचना अच्छा न लगा? 


अमर ने मुँह फेरकर कहा -- क्या में आदमी नहीं हूँ कि अच्छी 
चीज को बुरा समझूँ? 

मुन्नी और समीप आकर बोली -- तो फिर चले क्‍यों आए? 

अमर ने उदासीन भाव से कहा -- मुझे एक पंचायत में जाना हे। 
लोग बेठे मेरी राह देख रहे होंगे। तुमने क्‍यों नाचना बन्द कर 
दिया? 

मुन्नी ने भोलेपन से कहा -- तुम चले आए, तो नाचकर क्‍या 
करती? 

अमर ने उसकी आँखों में आँखें डालकर कहा -- सच्चे मन से 
कह रही हो मुन्नी? 

मुन्नी उससे आँखें मिलाकर बोली -- में तो तुमसे कभी झूठ नहीं 
बोली। 

'मेरी एक बात मानो। अब फिर कभी मत नाचना। ' 

मुन्नी उदास होकर बोली -- तो तुम इतनी जरा-सी बात पर रूठ 
गए? जरा किसी से पूछो, में आज कितने दिनों के बाद नाची हूँ। 
दो साल से में नगाड़े के पास नहीं गई। लोग कह-कहकर हार 
गए। आज तुम्हीं ले गए, और अब उलटे तुम्हीं नाराज होते हो। 


मुन्नी घर में चली गई। थोड़ी देर बाद काशी ने आकर कहा- 
भाभी, तुम यहाँ क्या कर रही हो? वहाँ सब लोग तुम्हें बुला रहे 
हैं। 

मुन्नी ने सिरदर्द का बहाना किया। 


काशी आकर अमर से बोला -- तुम क्यों चले आए, भेया? क्या 
गँवारों का नाच-गाना अच्छा न लगा। 


अमर ने कहा -- नहीं जी, यह बात नहीं। एक पंचायत में जाना 


है देर हो रही हे। 


काशी बोला -- भाभी नहीं जा रही हे। इसका नाच देखने के 
बाद अब दूसरों का रंग नहीं जम रहा है। तुम चलकर कह दो, 
तो साइत चली जाए। कोन रोज-रोज यह दिन आता है। बिरादरी 
वाली बात है। लोग कहेंगे, हमारे यहाँ काम आ पड़ा, तो मुँह 
छिपाने लगे। 


अमर ने धर्म-संकट में पड़कर कहा -- तुमने समझाया नहीं? 
फिर अन्दर जाकर कहा -- मुझसे नाराज हो गई, मुन्नी? 


मुन्नी आँगन में आकर बोली -- तुम मुझसे नाराज हो गए हो कि 
में तुमसे नाराज हो गई? 


'अच्छा, मेरे कहने से चलो। ' 


'जैसे बच्चे मछलियों को खेलाते हैं, उसी तरह तुम मुझे खेला रहे 
हो, लाला जब चाहा रुला दिया जब चाहा हँसा दिया। ' 


'मेरी भूल थी, मुन्नी क्षमा करो।' 

'लाला, अब तो मुन्नी तभी नाचेगी, जब तुम उसका हाथ पकड़कर 
कहोगे -- चलो हम-तुम नाचें। वह अब ओर किसी के साथ न 
नाचेगी। ' 

'तो अब नाचना सीखूँ?' 

मुत्नी ने अपनी विजय का अनुभव करके कहा - मेरे साथ नाचना 
चाहोगे, तो आप सीखोगे। 

'तुम सिखा दोगी?' 

'तुम मुझे रोना सिखा रहे हो, में तुम्हें नाचना सिखा दूँगी।' 
'अच्छा चलो। ' 

कॉलेज के सम्मेलनों में अमर कई बार ड्रामा खेल चुका था। 
स्टेज पर नाचा भी था, गाया भी था पर उस नाच और इस नाच 
में बड़ा अन्तर था। वह विलासियों की कर्म-क्रीड़ा थी, यह 
श्रमिकों की स्वच्छेद केलि। उसका दिल सहमा जाता था। 


उसने कहा -- मुन्नी, तुमसे एक वरदान माँगता हूँ। 


मुत्नी ने ठिठककर कहा - तो तुम नाचोगे नहीं? 
'यही तो तुमसे वरदान माँग रहा हूँ।' 
अमर 'ठहरो-ठहरो' कहता रहा पर मुन्नी लोट पड़ी। 


अमर भी अपनी कोठरी में चला आया, ओर कपड़े पहनकर 
पंचायत में चला गया। उसका सम्मान बढ़ रहा है। आस-पास 
के गांवों में भी जब कोई पंचायत होती है, तो उसे अवश्य बुलाया 
जाता है। 


सलोनी काकी ने अपने घर की जगह पाठशाले के लिए दे दी 

है। लड़के बहुत आने लगे हैं। उस छोटी-सी कोठरी में जगह 
नहीं है। सलोनी से किसी ने जगह माँगी नहीं, कोई दबाव भी 
नहीं डाला गया। बस, एक दिन अमर ओर चोधरी बेठे बातें कर 
रहे थे कि नई शाला कहाँ बनाई जाए, गाँव में तो बेलों के बाँधने 
की जगह नहीं। सलोनी उनकी बातें सुनती रही। फिर एकाएक 
बोल उठी - मेरा घर क्‍यों नहीं ले लेते? बीस हाथ पीछे खाली 
जगह पड़ी है। क्‍या इतनी जमीन में तुम्हारा काम नहीं चलेगा? 


दोनों आदमी चकित होकर सलोनी का मुँह ताकने लगे। 
अमर ने पूछा -- और तू रहेगी कहाँ, काकी? 


सलोनी ने कहा -- उँह मुझे घर-द्वार लेकर कया करना हे बेटा? 
तुम्हारी ही कोठरी में आकर एक कोने में पड़ी रहूँगी। 


गूदड़ ने मन में हिसाब लगाकर कहा -- जगह तो बहुत निकल 
आएगी। 


अमर ने सिर हिलाकर कहा - में काकी का घर नहीं लेना 
चाहता। महन्तजी से मिलकर गाँव के बाहर पाठशाला 
बनवाऊँगा। 


काकी ने दुःखित होकर कहा -- क्‍या मेरी जगह में कोई छूत 
लगी हे, भेया? 


गूदड़ ने फेसला कर दिया। काकी का घर मदरसे के लिए ले 
लिया जाए। उसी में एक कोठरी अमर के लिए भी बना दी 
जाय। काकी अमर की झोंपड़ी में रहेगी। एक किनारे गाय-बेल 
बाँध लेगी। एक किनारे पड़े रहेंगी। 

आज सलोनी जितनी खुश है, उतनी शायद ओर कभी न हुई हो। 
वही बुढ़िया, जिसके द्वार पर कोई बेल बाँध देता, तो लड़ने को 
तैयार हो जाती, जो बच्चों को अपने द्वार पर गोलियाँ न खेलने 


देती, आज अपने पुरखों का घर देकर अपना जीवन सफल समझ 
रही है। यह कुछ असंगत-सी बात है पर दान कृपण ही दे 
सकता है । हाँ, दान का हेतु ऐसा होना चाहिए जो उसकी नजर 
में उसके मर-मर संचे हुए धन के योग्य हो। 


चटपट काम शुरू हो जाता है। घरों से लकड़ियाँ निकल आईं, 
रस्सी निकल आई, मजूर निकल आए, पैसे निकल आए। न किसी 
से कहना पड़ा,न सुनना। वह उनकी अपनी शाला थी। उन्हीं के 
लड़के-लड़कियां तो पढ़ती थीं। और इन छः:-सात महीने में ही 
उन पर शिक्षा का कुछ असर भी दिखाई देने लगा था। वह अब 
साफ रहते हैं, झूठ कम बोलते हैं, झूठे बहाने कम करते हें, 
गालियाँ कम बकते हैं, ओर घर से कोई चीज चुरा कर नहीं ले 
जाते। न उतनी जिद ही करते हैं। घर का जो कुछ काम होता 
है, उसे शोक से करते हैं। ऐसी शाला की कौन मदद न करेगा? 


फागुन का शीतल प्रभात सुनहरे वस्त्र पहने पहाड़ पर खेल रहा 
था। अमर कई लड़कों के साथ गंगा-स्नान करके लोटा पर आज 
अभी तक कोई आदमी काम करने नहीं आया। यह बात क्‍या 
है? ओर दिन तो उसके स्नान करके लोटने के पहले ही कारीगर 
आ जाते थे। आज इतनी देर हो गई ओर किसी का पता नहीं। 


सहसा मुन्नी सिर पर कलसा रखे आकर खड़ी हो गई। वही 
शीतल, सुनहरा प्रभात उसके गेहुएँ मुखड़े पर मचल रहा था। 


अमर ने मुस्कराकर कहा -- यह देखो, सूरज देवता तुम्हें घूर रहे 
हैं। 

मुन्नी ने कलसा उतारकर हाथ में ले लिया और बोली -- ओर 
तुम बेठे देख रहे हो? 


फिर एक क्षण के बाद उसने कहा -- तुम तो जैसे आजकल गाँव 
में रहते ही नहीं हो। मदरसा क्‍या बनने लगा, तुम्हारे दर्शन ही 
दुर्लभ हो गए। में डरती हूँ, कहीं तुम सनक न जाओ। 


'में तो दिन-भर यहीं रहता हूँ,तम अलबत्ता जाने कहाँ रहती हो -- 


ढेर >> 


आज यह सब आदमी कहाँ चले गए? एक भी नहीं आया।' 
गाँव में हे ही कोन?' 
'कहाँ चले गए सब?' 


'वाह तुम्हें खबर ही नहीं -- पहर रात सिरोमनपुर के ठाकुर की 
गाय मर गई, सब लोग वहीं गए हैं। आज घर-घर सिकार 
बनेगा। ' 


'अमर ने घृणा-सूचक भाव से कहा -- मरी गाय?' 


'हमारे यहाँ भी तो खाते हें, यह लोग। ' 


'क्या जाने -- मैंने कभी नहीं देखा। तुम तो...' 

मुन्नी ने घृणा से मुँह बनाकर कहा -- मैं तो उधर ताकती भी 
नहीं। 

'समझाती नहीं इन लोगों को?' 

'ऊँह समझाने से माने जाते हें, ओर मेरे समझाने से।' 

अमरकान्त की वंशगत वेष्णव वृत्ति इस घृणित, पिशाच कर्म से 
जेसे मतलाने लगी। उसे सचमुच मतली हो आई। उसने छूत- 
छात ओर भेदभाव को मन से निकाल डाला था, पर अखाद्य से 
वही पुरानी घृणा बनी हुई थी। ओर वह दस-ग्यारह महीने से 
इन्हीं मुरदाखोरों के घर भोजन कर रहा हे। 

'आज में खाना नहीं खाऊँगा, मुन्नी ।' 

'मैं तुम्हारा भोजन अलग पका दूँगी।' 

'नहीं मुन्नी जिस घर में वह चीज पकेगी, उस घर में मुझसे न 
खाया जायेगा। ' 

सहसा शोर सुनकर अमर ने आँखें उठाई, तो देखा कि पन्द्रह-बीस 
आदमी बाँस की बल्लियों पर उस मृतक गाय को लादे चले आ 


रहे हैं। सामने कई लड़के उछलते-कूदते तालियां बजाते चले 
आते थे। 


कितना बीभत्स दृश्य था। अमर वहाँ खड़ा न रह सका। गंगा- 
तट की ओर भागा। 


मुन्नी ने कहा -- तो भाग जाने से क्‍या होगा? अगर बुरा लगता हे 
तो जाकर समझाओ। 


'मेरी बात कोन सुनेगा, मुन्नी?' 

'तुम्हारी बात न सुनेंगे,तो और किसकी बात सुनेंगे, लाला?' 
'और जो किसी ने न माना?' 

'और जो मान गए आओ, कुछ-कुछ बद लो। ' 

'अच्छा क्‍या बदती हो?' 

'मान जायें तो मुझे एक अच्छी-सी साड़ी ला देना। ' 

'और न माने, तो तुम मुझे क्‍या दोगी?' 

'एक कोड़ी। ' 


इतनी देर में वह लोग ओर समीप आ गए। चौधरी सेनापति की 
भाँति आगे-आगे लपके चले आते थे। 


मुन्नी ने आगे बढ़कर कहा -- ला तो रहे हो लेकिन लाला भागे 
जा रहे हें। 


गूदड़ ने कौतूहल से पूछा -- क्यों क्‍या हुआ हे? 


'यही गाय की बात है। कहते हें, में तुम लोगों के हाथ का पानी 
न पिऊँगा।' 

पयाग ने अकड़कर कहा -- बकने दो। न पिएँगे हमारे हाथ का 
पानी, तो हम छोटे न हो जाएंगे। 

काशी बोला -- आज बहुत दिनों के बाद सिकार मिला उसमें भी 
यह बाधा॥ 

गूदड़ ने समझौते के भाव से कहा -- आखिर कहते क्‍या हें? 
मुन्नी झुंअलाकर बोली -- अब उन्हीं से जाकर पूछो। जो चीज 
ओर किसी ऊँची जात वाले नहीं खाते, उसे हम क्‍यों खाएँ, इसी से 
तो लोग हमें नीच समझते हें। 

पयाग ने आवेश में कहा -- तो हम कोन किसी बाम्हन-ठाकुर के 
घर बेटी ब्याहने जाते हैं? बाम्हनों की तरह किसी के द्वार पर 
भीख माँगने तो नहीं जाते यह तो अपना-अपना रिवाज हे। 

मुन्नी ने हाँ: बताई -- यह कोई अच्छी बात है कि सब लोग हमें 
नीच समझें, जीभ के सवाद के लिए? 

गाय वहीं रख दी गई। दो-तीन आदमी गंडासे लेने दोड़े। अमर 
खड़ा देख रहा था कि मुन्नी मना कर रही है पर कोई उसकी 
सुन नहीं रहा। उसने उधर से मुँह फेर लिया जैसे उसे के हो 


जाएगी। मुँह फेर लेने पर भी वही दृश्य उसकी आँखों में फिरने 

लगा। इस सत्य को वह केसे भूल जाय कि उससे पचास कदम 

पर मुरदा गाय की बोटियाँ की जा रही हैं। वह उठकर गंगा की 
ओर भागा। 


गूदड़ ने उसे गंगा की ओर जाते देखकर चितित भाव से कहा -- 
वह तो सचमुच गंगा की ओर भागे जा रहे हैं। बड़ा सनकी 
आदमी है। कहीं डूब-डाब न जाय। 


पयाग बोला -- तुम अपना काम करो, कोई नहीं डूबे-डाबेगा। 
किसी को जान इतनी भारी नहीं होती। 


मुन्नी ने उसकी ओर कोप-दृष्टि से देखा -- जान उन्हें प्यारी होती 
है, जो नीच हें ओर नीच बने रहना चाहते हैं। जिसमें लाज हे, जो 
किसी के सामने सिर नहीं नीचा करना चाहता, वह ऐसी बात पर 
जान भी दे सकता हे। 


पयाग ने ताना मारा -- उनका बड़ा पच्छ कर रही हो भाभी, क्या 
सगाई की ठहर गई हे? 

मुत्नी ने आहत कंठ से कहा - दादा, तुम सुन रहे हो इनकी 
बातें, और मुँह नहीं खोलते। उनसे सगाई ही कर लूँगी, तो क्‍या 
तुम्हारी हँसी हो जाएगी? और जब मेरे मन में वह बात आ 
जाएगी, तो कोई रोक भी न सकेगा। अब इसी बात पर में देखती 


हूँ कि केसे घर में सिकार जाता है। पहले मेरी गर्दन पर गंडासा 
चलेगा। 


मुन्नी बीच में घुसकर गाय के पास बेठ गई ओर ललकार बोली 
-- अब जिसे गंडासा चलाना हो चलाए, बेठी हूँ। 


पयाग ने कातर भाव से कहा - हत्या के बल खेलती-खाती हो 
ओर क्‍या । 


मुन्नी बोली -- तुम्हीं जेसों ने बिरादरी को इतना बदनाम कर 
दिया हे उस पर कोई समझाता हे, तो लड़ने को तैयार होते हो। 


गूदड़ चोधरी गहरे विचार में डूबे खड़े थे। दुनिया में हवा किस 
तरफ चल रही हे, इसकी भी उन्हें कुछ खबर थी। कई बार इस 
विषय पर अमरकान्त से बातचीत कर चुके थे। गंभीर भाव से 
बोले -- भाइयो, यहाँ गाँव के सब आदमी जमा हैं। बताओ, अब 
क्या सलाह हे? 


एक चोड़ी छाती वाला युवक बोला -- सलाह जो तुम्हारी हे, वही 
सबकी है। चोधरी तो तुम हो। 

पयाग ने अपने बाप को विचलित होते देख, दूसरों को ललकारकर 
कहा - खड़े मुँह क्या ताकते हो, इतने जने तो हो। क्‍यों नहीं 
मुन्नी का हाथ पकड़कर हटा देते? में गंडासा लिए खड़ा हूँ। 


मुन्नी ने क्रोध से कहा -- मेरा ही मांस खा जाओगे, तो कोन हर्ज 
है? वह भी तो मांस ही हे। 


ओर किसी को आगे बढ़ते न देखकर पयाग ने खुद आगे बढ़कर 
मुन्नी का हाथ पकड़ लिया और उसे वहाँ से घसीटना चाहता था 
कि काशी ने उसे जोर से धक्का दिया ओर लाल आँखें करके 
बोला -- भेया, अगर उसकी देह पर हाथ रखा, तो खून हो जाएगा 
- कहे देता हूँ। हमारे घर में इस गऊ मांस की गंध तक न 
जाने पाएगी। आए वहाँ से बड़े वीर बनकर । 


चोड़ी छाती वाला युवक मध्यस्थ बनकर बोला -- मरी गाय के 
मांस में ऐसा कोन-सा मजा रखा हे, जिसके लिए सब जने मरे जा 
रहे हो। गड्ढा खोदकर मांस फाड़ दो, खाल निकाल लो। वह भी 
जब अमर भेया की सलाह हो तो। सारी दुनिया हमें इसीलिए तो 
अछूत समझती हे कि हम दारू-सराब पीते हें, मुरदा मांस खाते हें 
ओर चमड़े का काम करते हैं। और हममें क्‍या बुराई है -- 
दारू-सराब हमने छोड़ दी है? रहा चमड़े का काम, उसे कोई बुरा 
नहीं कह सकता, और अगर कहे भी तो हमें उसकी परवाह नहीं। 
चमड़ा बनाना-बेचना कोई बुरा काम नहीं है। 


गूदड़ ने युवक की ओर आदर की दृष्टि से देखा -- तुम लोगों ने 
भूरे की बात सुन ली। तो यही सबकी सलाह हे? 


भूरे बोला -- अगर किसी को उजर करना हो तो करे। 


एक बूढ़े ने कहा -- एक तुम्हारे या हमारे छोड़ देने से क्या होता 
है? सारी बिरादरी तो खाती हे। 

भूरे ने जवाब दिया -- बिरादरी खाती हे, बिरादरी नीच बनी रहे । 
अपना-अपना धरम अपने-अपने साथ हे। 

गूदड़ ने भूरे को संबोधित किया -- तुम ठीक कहते हो, भूरे 
लड़कों का पढ़ना ही ले लो। पहले कोई भेजता था अपने लड़कों 
को? मगर जब हमारे लड़के पढ़ने लगे, तो दूसरे गांवों के लड़के 
भी आ गए। 

काशी बोला -- मुरदा मांस न खाने के अपराध का दंड बिरादरी 
हमें न देगी। इसका में जुम्मा लेता हूँ। देख लेना आज की बात 
साँझ तक चारों ओर फेल जाएगी, और वह लोग भी यही करेंगे। 
अमर भैया का कितना मान है। किसकी मजाल है कि उनकी 
बात को काट दे। 


पयाग ने देखा, अब दाल न गलेगी, तो सबको धिक्कारकर बोला -- 
अब मेहरियों का राज हे, मेहरियाँ जो कुछ न करें वह थोड़ा। 


यह कहता हुआ वह गंडासा लिए घर चला गया। 


गूदड़ लपके हुए गंगा की ओर चले ओर एक गोली के टप्पे से 
पुकारकर बोले -- यहाँ क्‍यों खड़े हो भेया, चलो घर, सब झगड़ा 
तय हो गया। 


अमर विचार-मग्न था। आवाज उसके कानों तक न पहुँची। 


चौधरी ने ओर समीप जाकर कहा -- यहाँ कब तक खड़े रहोगे 
भैया? 


'नहीं दादा, मुझे यहीं रहने दो। तुम लोग वहाँ काट-कूट करोगे, 
मुझसे देखा न जाएगा। जब तुम फुर्सत पा जाओगे, तो में आ 
जाऊँगा।' 


'बहू कहती थी, तुम हमारे घर खाने को भी नाहीं कहते हो?' 
'हाँ दादा, आज तो न खाऊँगा, मुझे के हो जाएगी। ' 

'लेकिन हमारे यहाँ तो आए दिन यही धंधा लगा रहता हे।' 
'दो-चार दिन के बाद मेरी भी आदत पड़ जाएगी। ' 

'तुम हमें मन में राक्षस समझ रहे होगे?' 


अमर ने छाती पर हाथ रखकर कहा - नहीं दादा, में तो तुम 
लोगों से कुछ सीखने, तुम्हारी कुछ सेवा करके अपना उद्धार 

करने आया हूँ। यह तो अपनी-अपनी प्रथा है। चीन एक बहुत 
बड़ा देश हे। वहाँ बहुत से आदमी बुद्ध भगवान्‌ को मानते हें। 


उनके धर्म में किसी जानवर को मारना पाप हैे। इसलिए वह 
लोग मरे हुए जानवर ही खाते हैं। कुत्ते, बिल्ली, गीदड़ किसी को 
भी नहीं छोड़ते। तो क्या वह हमसे नीच हें? कभी नहीं। हमारे 
ही देश में कितने ही ब्राह्मण, क्षत्री मांस खाते हें? वह जीभ के 
स्वाद के लिए जीव-हत्या करते हैं। तुम उनसे तो कहीं अच्छे 
हो। 


गूदड़ ने हंसकर कहा - भैया, तुम बड़े बुद्धिमान हो, तुमसे कोई 
न जीतेगा चलो, अब कोई मुरदा नहीं खाएगा। हम लोगों ने तय 
कर लिया। हमने क्‍या तय किया, बहू ने तय किया। मगर खाल 
तो न फेंकनी होगी? 

अमर ने प्रसन्न होकर कहा -- नहीं दादा, खाल क्‍यों फेंकोगे? जूते 
बनाना तो सबसे बड़ी सेवा है। मगर क्‍या भाभी बहुत बिगड़ी थीं? 
गूदड़ बोला -- बिगड़ी ही नहीं थी भेया, वह तो जान देने को 
तैयार थी। गाय के पास बेठ गई ओर बोली -- अब चलाओ 
गंडासा, पहला गंडासा मेरी गर्दन पर होगा फिर किसकी हिम्मत 
थी कि गंडासा चलाता। 


अमर का हृदय जेसे एक छलांग मारकर मुन्नी के चरणों पर 
लोटने लगा। 


कई महीने गुजर गए। गाँव में फिर मुरदा मांस न आया। 
आश्चर्य की बात तो यह थी कि दूसरे गाँव के चमारों ने भी 
मुरदा मांस खाना छोड़ दिया। शुभ उद्योग कुछ संक्रामक होता 


है। 


अमर की शाला अब नई इमारत में आ गई थी। शिक्षा का 
लोगों को कुछ ऐसा चस्का पड़ गया था कि जवान तो जवान, बूढ़े 
भी आ बेठते और कुछ न कुछ सीख जाते। अमर की शिक्षा- 
शैली आलोचनात्मक थी। अन्य देशों की सामाजिक ओर 
राजनैतिक प्रगति, नए-नए आविष्कार, नए-नए विचार, उसके मुख्य 
विषय थे। देख-देशांतरों के रस्मो-रिवाज, आचार-विचार की कथा 
सभी चाव से सुनते थे। उसे यह देखकर कभी-कभी विस्मय होता 
था कि ये निरक्षर लोग जटिल सामाजिक सिद्धान्तों को कितनी 
आसानी से समझ जाते हैं। सारे गाँव में एक नया जीवन प्रवाहित 
होता हुआ जान पड़ता। छूत-छात का जेसे लोप हो गया था। 
दूसरे गांवों की ऊँची जातियों के लोग भी अक्सर आ जाते थे। 


दिन-भर के परिश्रम के बाद अमर लेटा हुआ एक उपन्यास पढ़ 
रहा था कि मुत्नी आकर खड़ी हो गई। अमर पढ़ने में इतना 


लिप्त था कि मुन्नी के आने की उसको खबर न हुई। राजस्थान 
की वीर नारियों के बलिदान की कथा थी, उस उज्ज्वल बलिदान 
की जिसकी संसार के इतिहास में कहीं मिसाल नहीं हे, जिसे 
पढ़कर आज भी हमारी गर्दन गर्व से उठ जाती है। जीवन को 
किसने इतना तुच्छ समझा होगा कुल-मर्यादा की रक्षा का ऐसा 
अलोकिक आदर्श ओर कहाँ मिलेगा? आज का बुद्धिवाद उन वीर 
माताओं पर चाहे जितना कीचड़ फेंक ले, हमारी श्रद्धा उनके 
चरणों पर सदेव सिर झुकाती रहेगी। 


मुन्नी चुपचाप खड़ी अमर के मुख की ओर ताकती रही। मेघ का 
वह अल्पांश जो आज एक साल हुए उसके हृदय-आकाश में पंक्षी 
की भाँति उड़ता हुआ आ गया था, धीरे-धीरे सम्पूर्ण आकाश पर 
छा गया था। अतीत की ज्वाला में झुलसी हुई कामनाएँ इस 
शीतल छाया में फिर हरी होती जाती थीं। वह शुष्क जीवन 
उद्यान की भाँति सोरभ ओर विकास से लहराने लगा है। ओरों के 
लिए तो उसकी देवरानियाँ भोजन पकाती, अमर के लिए वह खुद 
पकाती। बेचारे दो तो रोटियाँ खाते हैं, ओर यह गँवारिनें मोटे-मोटे 
लिट्ट बनाकर रख देती हैं। अमर उससे कोई काम करने को 
कहता, तो उसके मुख पर आनन्द की ज्योति-सी झलक उठती। 
वह एक नए स्वर्ग की कल्पना करने लगती -- एक नए आनन्द 
का स्वप्न देखने लगती। 


एक दिन सलोनी ने उससे मुस्कराकर कहा -- अमर भेया तेरे ही 
भाग से यहाँ आ गए, मुन्नी अब तेरे दिन फिरेंगे। 


मुन्नी ने हर्ष को जेसे मुट्ठी में दबाकर कहा -- क्‍या कहती हो 
काकी, कहाँ में, कहाँ वह। मुझसे कई साल छोटे होंगे। फिर ऐसे 
विद्वान, ऐसे चतुर में तो उनकी जूतियों के बराबर भी नहीं। 

काकी ने कहा था -- यह सब ठीक हे मुन्नी, पर तेरा जादू उन 
पर चल गया हे यह में देख रही हूँ। संकोची आदमी मालूम होते 
हैं, इससे तुझसे कुछ कहते नहीं पर तू उनके मन में समा गई हे, 
विश्वास मान। क्‍या तुझे इतना भी नहीं सूझता? तुझे उनकी शर्म 
दूर करनी पड़ेगी। 


मुन्नी ने पुलकित होकर कहा था -- तुम्हारी असीस है काकी, तो 
मेरा मनोरथ भी पूरा हो जाएगा। 


मुन्नी एक क्षण अमर को देखती रही, तब झोपडी में जाकर उसकी 
खाट निकाल लाई। अमर का ध्यान टूटा। बोला - रहने दो, में 
अभी बिछाए लेता हूँ। तुम मेरा इतना दुलार करोगी मुन्नी, तो में 
आलसी हो जाऊँगा। आओ, तुम्हें हिन्दू-देवियों की कथा सुनाऊँ। 
'कोई कहानी है क्‍्या?' 

'नहीं, कहानी नहीं, सच्ची बात हे।' 


अमर ने मुसलमानों के हमले, क्षत्राणियों के जुहार और राजपूत 
वीरों के शौर्य की चर्चा करते हुए कहा -- उन देवियों को आग 
में जल मरना मंजूर था पर यह मंजूर न था कि परपुरुष की 
निगाह भी उन पर पड़े। अपनी आन पर मर मिटती थीं। हमारी 
देवियों का यह आदर्श था। आज यूरोप का क्या आदर्श हे? जर्मन 
सिपाही फ्रांस पर चढ़ आए ओर पुरुषों से गाँव खाली हो गए, तो 
फ्रांस की नारियाँ जर्मन सेनिकों ही से प्रेम क्रीड़ा करने लगीं। 


मुन्नी नाक सिकोड़कर बोली -- बड़ी चंचल हैं सब लेकिन उन 
स्त्रियों से जीते जी केसे जला जाता था? 


अमर ने पुस्तक बन्द कर दी -- बड़ा कठिन हे, मुन्नी यहाँ तो 
जरा-सी चिंगारी लग जाती है, तो बिलबिला उठते हैं। तभी तो 
आज सारा संसार उनके नाम के आगे सिर झुकाता है। में तो 
जब यह कथा पढ़ता हूँ तो रोएँ खड़े हो जाते हैं। यही जी चाहता 
है कि जिस पवित्र-भूमि पर उन देवियों की चिताएँ बनीं, उसकी 
राख सिर पर चढ़ाऊँ, आँखों में लगाऊँ ओर वहीं मर जाऊँ। 

मुत्नी किसी विचार में डूबी भूमि की ओर ताक रही थी। 

अमर ने फिर कहा -- कभी-कभी तो ऐसा हो जाता था कि पुरुषों 


को घर के माया-मोह से मुक्त करने के लिए स्त्रियाँ लड़ाई के 
पहले ही जुहार कर लेती थीं। आदमी की जान इतनी प्यारी 


होती है कि बूढ़े भी मरना नहीं चाहते। हम नाना कष्ट झेलकर 
भी जीते हें, बड़े-बड़े ऋषि-महात्मा भी जीवन का मोह नहीं छोड़ 
सकते पर उन देवियों के लिए जीवन खेल था। 

मुन्नी अब भी मोन खड़ी थी। उसके मुख का रंग उड़ा हुआ था, 
मानो कोई दुस्सह अन्तर्वेदना हो रही है। 

अमर ने घबराकर पूछा -- केसा जी हे, मुन्नी? चेहरा क्यों उतरा 
हुआ है? 

मुन्नी ने क्षीण मुस्कान के साथ कहा -- मुझसे पूछते हो? क्या 
हुआ हे? 

'कुछ बात तो है मुझसे छिपाती हो?' 

'नहीं जी, कोई बात नहीं। ' 

एक मिनट के बाद उसने फिर कहा -- तुमसे आज अपनी कथा 
कहूँ, सुनोगे? 

'बड़े हर्ष से में तो तुमसे कई बार कह चुका। तुमने सुनाई ही 
नहीं। ' 


'में तुमसे डरती हूँ। तुम मुझे नीच ओर क्या-क्या समझने 
लगोगे। ' 


अमर ने मानो क्षुब्ध होकर कहा -- अच्छी बात है, मत कहो। में 
तो जो कुछ हूँ वही रहूँगा, तुम्हारे बनाने से तो नहीं बन सकता। 


मुनत्नी ने हारकर कहा -- तुम तो लाला, जरा-सी बात पर चिढ़ 
जाते हो, जभी स्त्री से तुम्हारी नहीं पटती। अच्छा लो, सुनो। जो 
जी में आए समझना -- में जब काशी से चली, तो थोड़ी देर तक 
तो मुझे होश ही न रहा? कहाँ जाती हूँ, क्‍यों जाती हूँ, कहाँ से 
आती हूँ? फिर में रोने लगी। अपने प्यारों का मोह सफर की 
भाँति मन में उमड़ पड़ा। ओर में उसमें डूबने-उतराने लगी। अब 
मालूम हुआ, क्‍या कुछ खोकर चली जा रही हूँ। ऐसा जान पड़ता 
था कि मेरा बालक मेरी गोद में आने के लिए हुमक रहा हे। 
ऐसा मोह मेरे मन में कभी न जागा था। में उसकी याद करने 
लगी। उसका हँसना और रोना, उसकी तोतली बातें, उसका 
लटपटाते हुए चलना। उसे चुप कराने के लिए चन्दा मामू को 
दिखाना, सुलाने के लिए लोरियाँ सुनाना, एक-एक बात याद आने 
लगी। मेरा वह छोटा-सा संसार कितना सुखमय था उस रत्न को 
गोद में लेकर में कितनी निहाल हो जाती थी, मानो संसार की 
सम्पत्ति मेरे पेरों के नीचे है। उस सुख के बदले में स्वर्ग का 
सुख भी न लेती। जेसे मन की सारी अभिलाषाएँ उसी बालक में 
आकर जमा हो गई हों। अपना टूटा-फूटा झोंपड़ा, अपने मेले- 
कुचैले कपड़े, अपना नंगा-बूचापन, कर्ज-दाम की चिंता, अपनी 


दरिद्रता, अपना दुर्भाग्य, ये सभी पेने कांटे जेसे फूल बन गए। 

अगर कोई कामना थी, तो यह कि मेरे लाल को कुछ न होने 
पाए। ओर आज उसी को छोड़कर में न जाने कहाँ चली जा रही 
थी? मेरा चित्त चंचल हो गया। मन की सारी स्मृतियाँ सामने 
दोड़ने वाले वृक्षों की तरह, जेसे मेरे साथ दोड़ी चली आ रही थीं, 
ओर उन्हीं के साथ मेरा बालक भी जेसे मुझे दोड़ता चला आता 
था। आखिर में आगे न जा सकी। दुनिया हँसती हे, हँसे । 
बिरादरी निकालती है, निकाल दे, में अपने लाल को छोड़कर न 
जाऊँगी। मेहनत-मजदूरी करके भी तो अपना निबाह कर सकती 
हूँ। अपने लाल को आँखों से देखती तो रहूँगी। उसे मेरी गोद से 
कौन छीन सकता है में उसके लिए मरी हूँ, मेंने उसे अपने रक्त 
से सिरजा हे। वह मेरा हे। उस पर किसी का अधिकार नहीं। 


ज्योंही लखनऊ आया, में गाड़ी से उतर पड़ी। मैंने निश्चय कर 
लिया, लोटती गाड़ी से काशी चली जाऊँगी। जो कुछ होना होगा, 
होगा। 

में कितनी देर प्लेटफार्म पर खड़ी रही, मालूम नहीं। बिजली की 
बत्तियों से सारा स्टेशन जगमगा रहा था। में बार-बार कुलियों से 
पूछती थी, काशी की गाड़ी कब आएगी? कोई दस बजे मालूम 
हुआ, गाड़ी आ रही है। मैंने अपना सामान संभाला। दिल धड़कने 


लगा। गाड़ी आ गई। मुसाफिर चढ़ने-उतरने लगे। कुली ने 
आकर कहा -- असबाब जनाने डिब्बे में रखें कि मदनि में? 
मेरे मुँह से आवाज न निकली। 

कुली ने मेरे मुँह की ओर ताकते हुए फिर पूछा -- जनाने डिब्बे 
में रख दूँ असबाब? 

मैंने कातर होकर कहा -- में इस गाड़ी से न जाऊँगी। 

'अब दूसरी गाड़ी दस बजे दिन को मिलेगी। ' 

'मैं उसी गाड़ी से जाऊँगी। ' 

'तो असबाब बाहर ले चलूँ या मुसाफिरखाने में?' 
'मुसाफिरखाने में ' 

अमर ने पूछा -- तुम उस गाड़ी से चली क्‍यों न गईं? 


मुन्नी काँपते हुए स्वर में बोली -- न जाने केसा मन होने लगा? 
जेसे कोई मेरे हाथ-पाँव बाँधे लेता हो। जेसे में गऊ-हत्या करने 
जा रही हूँ। इन कोढ़ भरे हाथों से में अपने लाल को केसे 
उठाऊँगी। मुझे अपने पति पर क्रोध आ रहा था। वह मेरे साथ 
आया क्‍यों नहीं? अगर उसे मेरी परवाह होती, तो मुझे अकेली 
आने देता? इस गाड़ी से वह भी आ सकता था। जब उसकी 
इच्छा नहीं हे, तो में भी न जाऊँगी। और न जाने कौन-कौन-सी 


बातें मन में आकर मुझे जेसे बलपूर्वक रोकने लगीं। में 
मुसाफिरखाने में मन मारे बेठी थी कि एक मर्द अपनी ओऔरत के 
साथ आकर मेरे ही समीप दरी बिछाकर बेठ गया। औरत की 
गोद में लगभग एक साल का बालक था। ऐसा सुंदर बालक 
ऐसा गुलाबी रंग, ऐसी कटोरे-सी आँखें, ऐसी मक्खन-सी देह में 
तन्मय होकर देखने लगी और अपने-पराए की सुधि भूल गई। 
ऐसा मालूम हुआ यह मेरा बालक है। बालक माँ की गोद से 
उतरकर धीरे-धीरे रेंगता हुआ मेरी ओर आया। में पीछे हट 
गई। बालक फिर मेरी तरफ चला। में दूसरी ओर चली गई। 
बालक ने समझा, में उसका अनादर कर रही हूँ। रोने लगा। 
फिर भी में उसके पास न आई। उसकी माता ने मेरी ओर रोष- 
भरी आँखों से देखकर बालक को दोड़कर उठा लिया पर बालक 
मचलने लगा ओर बार-बार मेरी ओर हाथ बढ़ाने लगा। पर में 
दूर खड़ी रही। ऐसा जान पड़ता था, मेरे हाथ कट गए हैं। जेसे 
मेरे हाथ लगाते ही वह सोने-सा बालक कुछ ओर हो जाएगा, 
उसमें से कुछ निकल जाएगा। 

स्‍त्री ने कहा -- लड़के को जरा उठा लो देवी, तुम तो ऐसे भाग 


रही हो जेसे वह अछूत है। जो दुलार करते हैं, उनके पास तो 
अभागा जाता नहीं, जो मुँह फेर लेते हैं, उनकी ओर दोड़ता है। 


बाबूजी, में तुमसे नहीं कह सकती कि इन शब्दों ने मेरे मन को 
कितनी चोट पहुँचाई। केसे समझा दूँ कि में कलंकिनी हूँ, पापिष्ठा 
हूँ, मेरे छूने से अनिष्ट होगा, अमंगल होगा। और यह जानने पर 
क्या वह मुझसे फिर अपना बालक उठा लेने को कहेगी । 


मेंने समीप आकर बालक की ओर स्नेह-भरी आँखों से देखा ओर 
डरते-डरते उसे उठाने के लिए हाथ बढ़ाया। सहसा बालक 
चिललाकर माँ की तरफ भागा, मानो उसने कोई भयानक रूप देख 
लिया हो। अब सोचती हूँ, तो समझ में आता है -- बालकों का 
यही स्वभाव है पर उस समय मुझे ऐसा मालूम हुआ कि सचमुच 
मेरा रूप पिशाचिनी का-सा होगा। में लज्जित हो गई। 


माता ने बालक से कहा -- अब जाता क्‍यों नहीं रे, बुला तो रही 
हैं। कहाँ जाओगी बहन? मैंने हरिद्वार बता दिया। वह स्त्री-पुरुष 
भी हरिद्वार ही जा रहे थे। गाड़ी छूट जाने के कारण ठहर गए 
थे। घर दूर था। लोटकर न जा सकते थे। में बड़ी खुश हुई 
कि हरिद्वार तक साथ तो रहेगा लेकिन फिर वह बालक मेरी ओर 
न आया। 


थोड़ी देर में स्त्री-पुरुष तो सो गए पर में बेठी ही रही। माँ से 
चिमटा हुआ बालक भी सो रहा था। मेरे मन में बड़ी प्रबल 
इच्छा हुई कि बालक को उठाकर प्यार करूँ, पर दिल काँप रहा 


था कि कहीं बालक रोने लगे, या माता जाग जाए, तो दिल में क्‍या 
समझे? में बालक का फूल-सा मुखड़ा देख रही थी। वह शायद 
कोई स्वप्न देखकर मुस्करा रहा था। मेरा दिल काबू से बाहर 
हो गया। मैंने सोते हुए बालक को उठाकर छाती से लगा 

लिया। पर दूसरे ही क्षण में सचेत हो गई ओर बालक को लिटा 
दिया। उस क्षणिक प्यार में कितना आनन्द था जान पड़ता था, 
मेरा ही बालक यह रूप धरकर मेरे पास आ गया हे। 


देवीजी का हृदय बड़ा कठोर था। बात-बात पर उस नन्‍हें-से 
बालक को झिड़क देती, कभी-कभी मार बेठती थीं। मुझे उस 
वक्त ऐसा क्रोध आता था कि उसे खूब डाँटूँ। अपने बालक पर 
माता इतना क्रोध कर सकती हे,यह मेंने आज ही देखा। 


जब दूसरे दिन हम लोग हरिद्वार की गाड़ी में बेठे, तो बालक मेरा 
हो चुका था। में तुमसे कया कहूँ बाबूजी, मेरे स्तनों में दूध भी 
उतर आया ओर माता को मैंने इस भार से भी मुक्त कर दिया। 
हरिद्वार में हम लोग एक धर्मशाला में ठहरे। में बालक के मोह- 
पाश में बंधी हुई उस दम्पत्ति के पीछे-पीछे फिरा करती। में अब 
उसकी लोंडी थी। बच्चे का मल-मूत्र धोना मेरा काम था, उसे 
दूध पिलाती, खिलाती। माता का जेसे गला छूट गया लेकिन में 
इस सेवा में मगन थी। देवीजी जितनी आलसिन ओर घमंडिन थीं, 


लालाजी उतने ही शीलवान्‌ और दयालु थे। वह मेरी तरफ कभी 
आँख उठाकर भी न देखते। अगर में कमरे में अकेली होती, तो 
कभी अन्दर न जाते। कुछ-कुछ तुम्हारे ही जेसा स्वभाव था। 
मुझे उन पर दया आती थी। उस कर्कशा के साथ उनका जीवन 
इस तरह कट रहा था, मानो बिल्ली के पंजे में चूहा हो। वह 
उन्हें बात-बात पर झिड़कती। बेचारे खिसियाकर रह जाते। 
पन्द्रह दिन बीत गए थे। देवजी ने घर लोटने के लिए कहा। 
बाबूजी अभी वहाँ कुछ दिन ओर रहना चाहते थे। इस बात पर 
तकरार हो गई। में बरामदे में बालक को लिए खड़ी थी। 
देवीजी ने गरम होकर कहा - तुम्हें रहना हो तो रहो, में तो 
आज जाऊँगी। तुम्हारी आँखों रास्ता नहीं देखा हे। 

पति ने डरते-डरते कहा -- यहाँ दस-पाँच दिन रहने में हरज ही 
क्या हे? मुझे तो तुम्हारे स्वास्थ्य में अभी कोई तबदीली नहीं 
दिखती। 

'आप मेरे स्वास्थ्य की चिता छोड़िए। में इतनी जल्द नहीं मरी 
जा रही हूँ। सच कहते हो, तुम मेरे स्वास्थ्य के लिए यहाँ ठहरना 
चाहते हो?' 


'और किसलिए आया था।' 


'आए चाहे जिस काम के लिए हो पर तुम मेरे स्वास्थ्य के लिए 
नहीं ठहर रहे हो। यह पट्टियाँ उन स्त्रियों को पढ़ाओ, जो तुम्हारे 
हथकंडे न जानती हों। में तुम्हारी नस-नस पहचानती हूँ। तुम 
ठहरना चाहते हो विहार के लिए, क्रीड़ा के लिए...' 


बाबूजी ने हाथ जोड़कर कहा -- अच्छा, अब रहने दो बिजन्नी, 
कलंकित न करो। में आज ही चला जाऊँगा। 


देवीजी इतनी सस्ती विजय पाकर प्रसन्न न हुईं। अभी उनके मन 
का गुबार तो निकलने ही नहीं पाया था। बोली -- हाँ, चले क्‍यों 
न चलोगे, यही तो तुम चाहते थे। यहाँ पेसे खर्च होते हैं न ले 
जाकर उसी काल-कोठरी में डाल दो। कोई मरे या जिए, तुम्हारी 
बला से। एक मर जाएगी, तो दूसरी फिर आ जाएगी, बल्कि ओर 
नई-नवेली। तुम्हारी चाँदी ही चाँदी है। सोचा था, यहाँ कुछ दिन 
रहूँगी पर तुम्हारे मारे कहीं रहने पाऊँ। भगवान्‌ भी नहीं उठा 
लेते कि गला छूट जाए। 

अमर ने पूछा -- उन बाबूजी ने सचमुच कोई शरारत की थी,या 
मिथ्या आरोप था? 

मुन्नी ने मुँह फेरकर मुस्कराते हुए कहा -- लाला, तुम्हारी समझ 


बड़ी मोटी है। वह डायन मुझ पर आरोप कर रही थी। बेचारे 
बाबूजी दबे जाते थे कि कहीं वह चुड़ुल बात खोलकर न कह दे, 


हाथ जोड़ते थे, मिन्नतें करते थे पर वह किसी तरह रास न होती 
थी। 

आँखें मटकाकर बोली -- भगवान्‌ ने मुझे भी आँखें दी हें, अंधी 
नहीं हूँ। में तो कमरे में पड़ी-पड़ी कराहूँ ओर तुम बाहर गुलछरे 
उड़ाओ दिल बहलाने को कोई शगल चाहिए। 

धीरे-धीरे मुझ पर रहस्य खुलने लगा। मन में ऐसी ज्वाला उठी 
कि अभी इसका मुँह नोच लूँ। में तुमसे कोई परदा नहीं रखती 
लाला, मेंने बाबुजी की ओर कभी आँख उठाकर देखा भी न था 
पर यह चुड़ेल मुझे कलंक लगा रही थी। बाबूजी का लिहाज न 
होता, तो में उस चुड़ल का मिजाज ठीक कर देती, जहाँ सुई न 
चुभे, वहाँ फाल चुभाए देती। 


आखिर बाबूजी को भी क्रोध आया । 

'तुम बिलकुल झूठ बोलती हो। सरासर झूठ। ' 
'में सरासर झूठ बोलती हूँ?' 

'हाँ, सरासर झूठ बोलती हो।' 

'खा जाओ अपने बेटे की कसम। ' 


मुझे चुपचाप वहाँ से टल जाना चाहिए था लेकिन अपने इस मन 
को क्‍या करूँ, जिससे अन्याय नहीं देखा जाता। मेरा चेहरा मारे 


क्रोध के तमतमा उठा। मैंने उसके सामने जाकर कहा -- 
बहूजी, बस अब जबान बन्द करो, नहीं तो अच्छा न होगा। में 
तरह देती जाती हूँ ओर तुम सिर चढ़ती जाती हो। में तुम्हें 
शरीफ समझकर तुम्हारे साथ ठहर गई थी। अगर जानती कि 
तुम्हारा स्वभाव इतना नीच हे, तो तुम्हारी परछाईं से भागती। में 
हरजाई नहीं हूँ,न अनाथ हूँ ,भगवान्‌ की दया से मेरे भी पति हें, 
पुत्र है। किस्मत का खेल है कि यहाँ अकेली पड़ी हूँ। में तुम्हारे 
पति को पेर धोने के जोग भी नहीं समझती। में उसे बुलाए देती 
हूँ, तुम भी देख लो, बस आज ओर कल रह जाओ। 


अभी मेरे मुँह से पूरी बात भी न निकलने पाई थी कि मेरे स्वामी 
मेरे लाल को गोद में लिए आकर आँगन में खड़े हो गए ओर 
मुझे देखते ही लपककर मेरी तरफ चले। में उन्हें देखते ही ऐसी 
घबरा गई, मानो कोई सिंह आ गया हो, तुरन्त अपनी कोठरी में 
जाकर भीतर से द्वार बन्द कर लिए। छाती धाड़-धाड़ कर रही 
थी पर किवाड़ की दरार में आँख लगाए देख रही थी। स्वामी 
का चेहरा सँवलाया हुआ था, बालों पर धूल जमी हुई थी, पीठ पर 
कंबल ओर लुटिया-डोर रखे हाथ में लंबा लट्ठ लिए भौंचक्के से 
खड़े थे। 


बाबूजी ने बाहर आकर स्वामी से पूछा -- अच्छा, आप ही इनके 
पति हैं। आप खूब आए। अभी तो वह आप ही की चर्चा कर 


रही थीं। आइए, कपड़े उतारिए। मगर बहन भीतर क्‍यों भाग 
गईं। यहाँ परदेश में कोन परदा? 


मेरे स्वामी को तो तुमने देखा ही है। उनके सामने बाबूजी 
बिलकुल ऐसे लगते थे, जेसे साँड़ के सामने नाटा बेल। 


स्वामी ने बाबूजी को जवाब न दिया, मेरे द्वार पर आकर बोले -- 
मुन्नी, यह क्‍या अंधेर करती हो? में तीन दिन से तुम्हें खोज रहा 
हूँ। आज मिली भी, तो भीतर जा बेठी ईश्वर के लिए किवाड़ 
खोल दो ओर मेरी दुःख कथा सुन लो, फिर तुम्हारी जो इच्छा हो 
करना। 


मेरी आँखों से आँसू बह रहे थे। जी चाहता था,किवाड़ खोलकर 
बच्चे को गोद में ले लूँ। 


पर न जाने मन के किसी कोने में कोई बेठा हुआ कह रहा था 
-- खबरदार, जो बच्चे को गोद में लिया जैसे कोई प्यास से 
तड़पता हुआ आदमी पानी का बरतन देखकर टूटे पर कोई उससे 
कह दे, पानी जूठा है। एक मन कहता था, स्वामी का अनादर 
मत कर, ईश्वर ने जो पत्नी ओर माता का नाता जोड़ दिया हे, वह 
क्या किसी के तोड़े टूट सकता है दूसरा मन कहता था, तू अब 
अपने पति को पति और पुत्र को पुत्र नहीं कह सकती। क्षणिक 


मोह के आवेश में पड़कर तू कया उन दोनों को कलंकित कर 
देगी । 


में किवाड़ छोड़कर खड़ी हो गई । 


बच्चे ने किवाड़ को अपनी नन्‍्हीं-नन्‍्हीं हथेलियों से पीछे ढकेलने 
के लिए जोर लगाकर कहा - तेयाल थोलो । 


यह तोतले बोल कितने मीठे थे जेसे सन्नाटे में किसी शंका से 
भयभीत होकर हम गाने लगते हें, अपने शब्दों से दुकेले होने की 
कल्पना कर लेते हैं। में भी इस समय अपने उमड़ते हुए प्यार 
को रोकने के लिए बोल उठी - तुम क्‍यों मेरे पीछे पड़े हो? 
क्यों नहीं समझ लेते कि में मर गई?तुम ठाकुर होकर भी इतने 
दिल के कच्चे हो? एक तुच्छ नारी के लिए अपना कुल-मरजाद 
डुबाए देते हो। जाकर अपना ब्याह कर लो ओर बच्चे को 
पालो। इस जीवन में मेरा तुमसे कोई नाता नहीं हे। हाँ, भगवान्‌ 
से यही माँगती हूँ कि दूसरे जन्म में तुम फिर मुझे मिलो। क्‍यों 
मेरी टेक तोड़ रहे हो, मेरे मन को क्‍यों मोह में डाल रहे हो? 
पतिता के साथ तुम सुख से न रहोगी। मुझ पर दया करो, आज 
ही चले जाओ, नहीं में सच कहती हूँ, जहर खा लूँगी। 


स्वामी ने करूण आग्रह से कहा -- में तुम्हारे लिए अपनी कुल- 
मर्यादा, भाई-बन्द सब कुछ छोड़ दूँगा। मुझे किसी की परवाह 


नहीं। घर में आग लग जाए, मुझे चिंता नहीं। में या तो तुम्हें 
लेकर जाऊँगा, या यहीं गंगा में डूब मरूँगा। अगर मेरे मन में 
तुमसे रत्ती भर मेल हो, तो भगवान्‌ मुझे सो बार नरक दें। अगर 
तुम्हें नहीं चलना हे तो तुम्हारा बालक तुम्हें सॉपकर में जाता हूँ। 
इसे मारो या जिलाओ, में फिर तुम्हारे पास न आऊँगा। अगर 
कभी सुधि आए, तो चुल्लू भर पानी दे देना। 


लाला, सोचो, में कितने बड़े संकट में पड़ी हुई थी। स्वामी बात 
के धनी हैं, यह में जानती थी। प्राण को वह कितना तुच्छ 
समझते हें, यह भी मुझसे छिपा न था। फिर भी में अपना हृदय 
कठोर किए रही। जरा भी नर्म पड़ी ओर सर्वनाश हुआ। मेंने 
पत्थर का कलेजा बनाकर कहा -- अगर तुम बालक को मेरे 
पास छोड़कर गए, तो उसकी हत्या तुम्हारे ऊपर होगी, क्योंकि में 
उसकी दुर्गति देखने के लिए जीना नहीं चाहती। उसके पालने 
का भार तुम्हारे ऊपर हे, तुम जानो तुम्हारा काम जाने। मेरे लिए 
जीवन में अगर कोई सुख था,तो यही कि मेरा पुत्र और स्वामी 
कुशल से हैं। तुम मुझसे यह सुख छीन लेना चाहते हो, छीन लो 
मगर याद रखो वह मेरे जीवन का आधार हे। 

मेंने देखा स्वामी ने बच्चे को उठा लिया, जिसे एक क्षण पहले 


गोद से उतार दिया था ओर उलटे पाँव लोट पड़े। उनकी आँखों 
से आँसू जारी थे, और नहीं काँप रहे थे। 


देवीजी ने भलमनसी से काम लेकर स्वामी को बेठाना चाहा, पूछने 
लगीं -- क्‍या बात हे, क्‍यों रूठी हुई हैं पर स्वामी ने कोई जवाब 
न दिया। बाबू साहब फाटक तक उन्हें पहुँचाने गए। कह नहीं 
सकती, दोनों जनों में क्‍या बातें हुईं पर अनुमान करती हूँ कि 
बाबूजी ने मेरी प्रशंसा की होगी। मेरा दिल अब भी काँप रहा था 
कि कहीं स्वामी सचमुच आत्मघात न कर लें। देवियों ओर 
देवताओं की मनोतियाँ कर रही थी कि मेरे प्यारों की रक्षा 

करना। 

ज्योंही बाबूजी लोटे, मैंने धीरे से किवाड़ खोलकर पूछा -- किधर 
गए? कुछ ओर कहते थे? 

बाबूजी ने तिरस्कार-भरी आँखों से देखकर कहा -- कहते क्या, 
मुँह से आवाज भी तो निकले। हिचकी बँधी हुई थी। अब भी 
कुशल हे, जाकर रोक लो। वह गंगाजी की ओर ही गए हैं। तुम 
इतनी दयावान होकर भी इतनी कठोर हो, यह आज ही मालूम 
हुआ। गरीब, बच्चों की तरह फूट-फूटकर रो रहा था। 

में संकट की उस दशा को पहुँच चुकी थी, जब आदमी परायों को 
अपना समझने लगता है। डॉटकर बोली -- तब भी तुम दोड़े 
यहाँ चले आए। उनके साथ कुछ देर रह जाते, तो छोटे न हो 


जाते, और न यहाँ देवीजी को कोई उठा ले जाता। इस समय वह 
आपे में नहीं हैं, फिर भी तुम उन्हें छोड़कर भागे चले आए। 


देवीजी बोलीं -- यहाँ न दोड़े आते, तो क्‍या जाने में कहीं निकल 
भागती? लो, आकर घर में बेठो। में जाती हूँ। पकड़कर घसीट न 
लाऊँ, तो अपने बाप की नहीं । 


धर्मशाला में बीसों ही यात्री टिके हुए थे। सब अपने-अपने द्वार 
पर खड़े यह तमाशा देख रहे थे। देवीजी ज्योंही निकलीं, चार-पाँच 
आदमी उनके साथ हो लिए। आधा घंटे में सभी लोट आए। 
मालूम हुआ कि वह स्टेशन की तरफ चले गए। 


पर में जब तक उन्हें गाड़ी पर सवार होते न देख लूँ चेन कहाँ 
- गाड़ी प्रातःकाल जाएगी। रात-भर वह स्टेशन पर रहेंगे। 
ज्योंही अंधेरा हो गया, में स्टेशन जा पहुंची। वह एक वृक्ष के 
नीचे कंबल बिछाए बेठे हुए थे। मेरा बच्चा लोटे को गाड़ी 
बनाकर डोर से खींच रहा था। बार-बार गिरता था ओर उठकर 
खींचने लगता था। में एक वृक्ष की आड़ में बेठकर यह तमाशा 
देखने लगी। तरह-तरह की बातें मन में आने लगीं। बिरादरी का 
ही तो डर है। में अपने पति के साथ किसी दूसरी जगह रहने 
लगूँ, तो बिरादरी क्या कर लेगी लेकिन क्‍या अब में वह हो 
सकती हूँ, जो पहले थी? 


एक क्षण के बाद फिर वही कल्पना। स्वामी ने साफ कहा हे, 
उनका दिल साफ हे। बातें बनाने की उनकी आदत नहीं। तो 
वह कोई बात कहेंगे ही क्‍यों, जो मुझे लगे। गड़े मुरदे उखाड़ने 
की उनकी आदत नहीं। वह मुझसे कितना प्रेम करते थे। अब 
भी उनका हृदय वही हे। में व्यर्थ के संकोच में पड़कर उनका 
ओर अपना जीवन चोपट कर रही हूँ लेकिन... लेकिन में अब क्‍या 
वह हो सकती हूँ, जो पहले थी? नहीं, अब में वह नहीं हो सकती। 


पतिदेव अब मेरा पहले से अधिक आदर करेंगे। में जानती हूँ। 
में घी का घड़ा भी लुढ़का दूँगी,तो कुछ न कहेंगे। वह उतना ही 
प्रेम करेंगे लेकिन वह बात कहाँ, जो पहले थी। अब तो मेरी दशा 
उस रोगिणी की-सी होगी, जिसे कोई भोजन रुचिकर नहीं होता। 


तो फिर में जिंदा ही क्‍यों रहूँ?जब जीवन में कोई सुख नहीं, कोई 
अभिलाषा नहीं, तो वह व्यर्थ हे। कुछ दिन ओर रो लिया, तो 
इससे क्‍या? कोन जानता हे, क्या-क्या कलंक सहने पड़ें क्या-क्या 
दुर्दशा हो? मर जाना कहीं अच्छा। 

यह निश्चय करके में उठी। सामने ही पतिदेव सो रहे थे। 
बालक भी पड़ा सोता था। ओह कितना प्रबल बंधन था जैसे सूम 
का धन हो। वह उसे खाता नहीं, देता नहीं, इसके सिवा उसे ओर 
क्या संतोष हे कि उसके पास धन है। इस बात से ही उसके 


मन में कितना बल आ जाता हे में उसी मोह को तोड़ने जा रही 
थी। 


में डरते-डरते, जेसे प्राणों को आँखों में लिए, पतिदेव के समीप गई 
पर वहाँ एक क्षण भी खड़ी न रह सकी। जेसे लोहा खींचकर 
चुम्बक से जा चिपटता है, उसी तरह में उनके मुख की ओर 
खिंची जा रही थी। मेंने अपने मन का सारा बल लगाकर उसका 
मोह तोड़ दिया और उसी आवेश में दोड़ी हुई गंगा के तट पर 
आई। मोह अब भी मन से चिपटा हुआ था। में गंगा में कूद 
पड़ी। 


अमर ने कातर होकर कहा -- अब नहीं सुना जाता, मुत्नी फिर 
कभी कहना। 


मुन्नी मुस्कराकर बोली -- वाह, अब रह क्या गया? में कितनी देर 
पानी में रही, कह नहीं सकती, जब होश आया, तो इसी घर में 
पड़ी हुई थी। में बहती चली जाती थी। प्रातःकाल चोधरी का 
बड़ा लड़का सुमेर गंगा नहाने गया और मुझे उठा लाया। तब से 
में यहीं हूँ। अछूतों की इस झोंपड़ी में मुझे जो सुख ओर शांति 
मिली उसका बखान क्‍या करूँ। काशी और पयाग मुझे भाभी 
कहते हैं, पर सुमेर मुझे बहन कहता था। में अभी अच्छी तरह 
उठने-बेठने न पाई थी कि वह परलोक सिधार गया। 


अमर के मन में एक काँटा बराबर खटक रहा था। वह कुछ तो 
निकला पर अभी कुछ बाकी था। 


'सुमेर को तुमसे प्रेम तो होगा ही?' 


मुन्नी के तेवर बदल गए -- हाँ था, ओर थोड़ा नहीं, बहुत था, तो 
फिर उसमें मेरा क्या बस? जब में स्वस्थ हो गई, तो एक दिन 
उसने मुझसे अपना प्रेम प्रकट किया। मैंने क्रोध को हँसी में 
लपेटकर कहा -- क्‍या तुम इस रूप में मुझसे नेकी का बदला 
चाहते हो? अगर यह नीयत हे, तो मुझे फिर ले जाकर गंगा में 
डुबा दो। अगर इस नीयत से तुमने मेरी प्राण-रक्षा की, तो तुमने 
मेरे साथ बड़ा अन्याय किया। तुम जानते हो, में कोन हूँ? 
राजपूतनी हूँ। फिर कभी भूलकर भी मुझसे ऐसी बात न कहना, 
नहीं गंगा यहाँ से दूर नहीं है। सुमेर ऐसा लज्जित हुआ कि फिर 
मुझसे बात तक नहीं की पर मेरे शब्दों ने उसका दिल तोड़ 
दिया। एक दिन मेरी पसलियों में दर्द होने लगा। उसने समझा 
भूत का फेर है। ओझा को बुलाने गया। नदी चढ़ी हुई थी। 
डूब गया। मुझे उसकी मोत का जितना दुख हुआ उतना ही 
अपने सगे भाई के मरने का हुआ था। नीचों में भी ऐसे देवता 
होते हैं, इसका मुझे यहीं आकर पता लगा। वह कुछ दिन ओर 
जी जाता, तो इस घर के भाग जाग जाते। सारे गाँव का गुलाम 
था। कोई गाली दे, डाँटे, कभी जवाब न देता। 


अमर ने पूछा -- तब से तुम्हें पति ओर बच्चे की खबर न मिली 
होगी? 


मुन्नी की आँखों से टप-टप आँसू गिरने लगे। रोते-रोते हिचकी 
बँध गई। फिर सिसक-सिसककर बोली -- स्वामी प्रातःकाल फिर 
धर्मशाला में गए। जब उन्हें मालूम हुआ कि में रात को वहाँ 
नहीं गई, तो मुझे खोजने लगे। जिधर कोई मेरा पता बता देता 
उधर ही चले जाते। एक महीने तक वह सारे इलाके में मारे-मारे 
फिरे। इसी निराशा और चिंता में वह कुछ सनक गए। फिर 
हरिद्वार आए अब की बालक उनके साथ न था। कोई पूछता 
तुम्हारा लड़का क्‍या हुआ, तो हँसने लगते। जब में अच्छी हो गई 
ओर चलने-फिरने लगी, तो एक दिन जी में आया, हरिद्वार जाकर 
देखूँ मेरी चीजें कहाँ गईं। तीन महीने से ज्यादा हो गए थे। 
मिलने की आशा तो न थी पर इसी बहाने स्वामी का कुछ पता 
लगाना चाहती थी। विचार था -- एक चिट्ठी लिखकर छोड़ दँ। 
उस धर्मशाला के सामने पहुँची, तो देखा, बहुत से आदमी द्वार पर 
जमा हैं। में भी चली गई। एक आदमी की लाश थी। लोग 
कह रहे थे, वही पागल है, वही जो अपनी बीबी को खोजता 
फिरता था। में पहचान गई। वह मेरे स्वामी थे। यह सब बातें 
मुहल्ले वालों से मालूम हुईं। छाती पीटकर रह गई। जिस 
सर्वनाश से डरती थी, वह हो ही गया। जानती कि यह होने वाला 


है, तो पति के साथ ही न चली जाती। ईश्वर ने मुझे दोहरी सजा 
दी लेकिन आदमी बड़ा बेहया है। अब मरते भी न बना। किसके 
लिए मरती-खाती-पीती भी हूँ, हँसती-बोलती भी हूँ, जेसे कुछ हुआ 
ही नहीं। बस, यही मेरी राम-कहानी हे। 


तीसरा खंड 


लाला समरकान्त की जिंदगी के सारे मंसूबे धूल में मिल गए। 
उन्होंने कल्पना की थी कि जीवन-संध्या में अपना सर्वस्व बेटे को 
सॉंपकर ओर बेटी का विवाह करके किसी एकांत में बेठकर 
भगवत्‌-भजन में विश्राम लेंगे, लेकिन मन की मन में ही रह गई। 
यह तो मानी हुई बात थी कि वह अंतिम सांस तक विश्राम लेने 
वाले प्राणी न थे। लड़के को बढ़ता देखकर उनका होसला और 
बढ़ता, लेकिन कहने को हो गया। बीच में अमर कुछ ढरें पर 
आता हुआ जान पड़ता था लेकिन जब उसकी बुढ़ि ही भ्रष्ट हो 


गई, तो अब उससे में क्या आशा की जा सकती थी अमर में ओर 
चाहे जितनी बुराइयाँ हों, उसके चरित्र के विषय में कोई संदेह न 
था पर कुसंगति में पड़कर उसने धर्म भी खोया, चरित्र भी खोया 
ओर कुल-मर्यादा भी खोई। लालाजी कुत्सित संबंध को बहुत बुरा 
न समझते थे। रईसों में यह प्रथा प्राचीनकाल से चली आती हे। 
वह रईस ही क्‍या, जो इस तरह का खेल न खेले लेकिन धर्म को 
छोड़ने को तेयार हो जाना, खुले खजाने समाज की मर्यादाओं को 
तोड़ डालना, यह तो पागलपन हे, बल्कि गधापन। 


समरकान्त का व्यावहारिक जीवन उनके धार्मिक जीवन से 
बिलकुल अलग था। व्यवहार ओर व्यापार में वह धोखा-धड़ी, 
छल-प्रपंच, सब कुछ क्षम्य समझते थे। व्यापार-नीति में सन या 
कपास में कचरा भर देना,घी में आलू या घुइयां मिला देना, 
ओचित्य से बाहर न था पर बिना स्नान किए वह मुँह में पानी न 
डालते थे। चालीस वर्षो में ऐसा शायद ही कोई दिन हुआ हो कि 
उन्होंने संध्या समय की आरती न ली हो ओर तुलसी-दल माथे 
पर न चढ़ाया हो। एकादशी को बराबर निर्जल ब्रत रखते थे। 
सारांश यह कि उनका धर्म आडंबर मात्र था जिसका उनके जीवन 
में कोई प्रयोजन न था। 


सलीम के घर से लोटकर पहला काम जो लालाजी ने किया, वह 
सुखदा को फटकारना था। इसके बाद नेना की बारी आई। 
दोनों को रूलाकर वह अपने कमरे में गए ओर खुद रोने लगे। 


रातों-रात यह खबर सारे शहर में फेल गई? तरह-तरह की 
मिस्कोट होने लगी। समरकान्त दिन-भर घर से नहीं निकले। 
यहाँ तक कि आज गंगा-स्नान करने भी न गए। कई असामी 
रुपये लेकर आए। मुनीम तिजोरी की कुंजी माँगने गए। लालाजी 
ने ऐसा डाँटा कि वह चुपके से बाहर निकल गया। असामी रुपये 
लेकर लोट गए। 

खिदमतगार ने चाँदी का गड़गड़ा लाकर सामने रख दिया। तंबाकू 
जल गया। लालाजी ने निगाली भी मुँह में न ली। 


दस बजे सुखदा ने आकर कहा -- आप क्या भोजन कीजिएगा? 


लालाजी ने उसे कठोर आँखों से देखकर कहा -- मुझे भूख नहीं 


हे। 
सुखदा चली गई। दिन-भर किसी ने कुछ न खाया। 


नो बजे रात को नेना ने आकर कहा - दादा, आरती में न 
जाइएगा? 


लालाजी चौके -- हाँ-हाँ, जाऊँगा क्‍यों नहीं? तुम लोगों ने कुछ 
खाया कि नहीं? 


नेना बोली -- किसी की इच्छा ही न थी। कोन खाता? 
'तो क्‍या उसके पीछे सारा घर प्राण देगा?' 


सुखदा इसी समय तैयार होकर आ गई। बोली -- जब आप ही 
प्राण दे रहे हैं, तो दूसरों पर बिगड़ने का आपको क्‍या अधिकार 


हे? 


लालाजी चादर ओढ़कर जाते हुए बोले -- मेरा क्‍या बिगड़ा है कि 
में प्राण दूँ? यहाँ था, तो मुझे कौन-सा सुख देता था? मैंने तो बेटे 
का सुख ही नहीं जाना। तब भी जलाता था, अब भी जला रहा 
है। चलो, भोजन बनाओ, में आकर खाऊँगा। जो गया, उसे जाने 
दो। जो हैं उन्हीं को उस जाने वाले की कमी पूरी करनी है। में 
क्या प्राण देने लगा? मैंने पुत्र को जन्म दिया। उसका विवाह भी 
मैंने किया। सारी गृहस्थी मेंने बनाई। इसके चलाने का भार मुझ 
पर है। मुझे अब बहुत दिन जीना है। मगर मेरी समझ में यह 
बात नहीं आती कि इस लोंडे को यह क्या सूझी? पठानिन की 
पोती अप्सरा नहीं हो सकती। फिर उसके पीछे यह क्‍यों इतना 
लट्टू हो गया? उसका तो ऐसा स्वभाव न था। इसी को भगवान्‌ 
की लीला कहते हें। 


ठाकुरुद्वारे में लोग जमा हो गए। लाला समरकान्त को देखते 
कई सज्जनों ने पूछा -- अमर कहीं चले गए क्या सेठजी। क्‍या 
बात हुई? 

लालाजी ने जेसे इस वार को काटते हुए कहा -- कुछ नहीं, 
उसकी बहुत दिनों से घूमने-घामने की इच्छा थी, पूर्वजन्म का 
तपस्वी है कोई, उसका बस चले, तो मेरी सारी गृहस्थी एक दिन 
में लुटा दे। मुझसे यह नहीं देखा जाता। बस, यही झगड़ा है। 
मैंने गरीबी का मजा भी चखा है अमीरी का मजा भी चखा हे। 
उसने अभी गरीबी का मजा नहीं चखा। साल-छ: महीने उसका 
मजा चख लेगा, तो आँखें खुल जाएंगी। तब उसे मालूम होगा कि 
जनता की सेवा भी वही लोग कर सकते हें, जिनके पास धन हे। 
घर में भोजन का आधार न होता, तो मेम्बरी भी न मिलती। 


किसी को ओर कुछ पूछने का साहस न हुआ। मगर मूर्ख पुजारी 
पूछ ही बेठा -- सुना, किसी जुलाहे की लड़की से फँस गए थे? 


यह अक्खड़ प्रश्न सुनकर लोगों ने जीभ काटकर मुँह फेर लिए। 
लालाजी ने पुजारी को रक्त-भरी आँखों से देखा ओर ऊँचे स्वर में 
बोले -- हाँ फँस गए थे, तो फिर? कृष्ण भगवान्‌ ने एक हजार 
रानियों के साथ नहीं भोग किया था? राजा शान्तनु ने मछुए की 
कन्या से नहीं भोग किया था? कोन राजा हे, जिसके महल में सो 


दो-सो रानियाँ न हों। अगर उसने किया तो कोई नई बात नहीं 
की। तुम जेसों के लिए यही जवाब है। समझदारों के लिए यह 
जवाब हे कि जिसके घर में अप्सरा-सी स्त्री हो, वह क्‍यों जूठी 
पत्तल चाटने लगा? मोहन भोग खाने वाले आदमी चबेने पर नहीं 
गिरते। 


यह कहते हुए लालाजी प्रतिमा के सम्मुख गए पर आज उनके 
मन में वह श्रद्धा न थी। दुःखी आशा से ईश्वर में भक्ति रखता 
है, सुखी भय से। दुःखी पर जितना ही अधिक दुःख पड़े, उसकी 
भक्ति बढ़ती जाती है। सुखी पर दुःख पड़ता है, तो वह विद्रोह 
करने लगता है। वह ईश्वर को भी अपने धन के आगे झुकाना 
चाहता हे। लालाजी का व्यथित हृदय आज सोने ओर रेशम से 
जगमगती हुई प्रतिमा में धर्य ओर संतोष का संदेश न पा सका। 
कल तक यही प्रतिमा उन्हें बल ओर उत्साह प्रदान करती थी। 
उसी प्रतिमा से आज उनका विपदग्रस्त मन विद्रोह कर रहा था। 
उनकी भक्ति का यही पुरस्कार हे -- उनके स्नान और ब्रत और 
निष्ठा का यही फल है । 


वह चलने लगे तो ब्रह्मचारी बोले -- लालाजी, अबकी यहाँ श्री 
वाल्मीकीय कथा का विचार हे। 


लालाजी ने पीछे फिरकर कहा - हाँ-हाँ, होने दो। 


एक बाबू साहब ने कहा -- यहाँ किसी में इतना सामर्थ्य नहीं 
है। आप ही हिम्मत करें, तो हो सकती हे। 


समरकान्त ने उत्साह से कहा - हाँ-हाँ, में उसका सारा भार लेने 
को तैयार हूँ। भगवद्‌ भजन से बढ़कर धन का सदुपयोग ओर 
क्या होगा? 


उनका यह उत्साह देखकर लोग चकित हो गए। वह कृपण थे 
ओर किसी धर्मकार्य में अग्रसर न होते थे। लोगों ने समझा था, 
इससे दस-बीस रुपये ही मिल जाय॑ँ, तो बहुत है। उन्हें यों बाजी 
मारते देखकर ओर लोग भी गरमाए। सेठ धनीराम ने कहा -- 
आपसे सारा भार लेने को नहीं कहा जाता, लालाजी आप लक्ष्मी- 
पात्र हें सही, पर ओरों को भी तो श्रद्धा है। चन्दे से होने दीजिए। 


समरकान्त बोले -- तो और लोग आपस में चन्दा कर लें। 
जितनी कमी रह जाएगी, वह में पूरी कर दूँगा। 


धनीराम को भय हुआ, कहीं यह महाशय सस्ते न छूट जाएँ। 
बोले -- यह नहीं, आपको जितना लिखना हो लिख दें। 


समरकान्त ने होड़ के भाव से कहा -- पहले आप लिखिए। 


कागज, कलम, दावात लाया गया, धनीराम ने लिखा एक सो एक 
रुपये। 


समरकान्त ने ब्रह्मचारीजी से पूछा -- आपके अनुमान से कुल 
कितना खर्च होगा? 


ब्रह्मचारीजी का तख़मीना एक हजार का था। 


समरकान्‍्त ने आठ सो निन्‍्यानवे लिख दिए। ओर वहाँ से चल 
दिए। सच्ची श्रद्धा की कमी को वह धन से पूरा करना चाहते 
थे। धर्म की क्षति जिस अनुपात से होती है, उसी अनुपात से 
आडंबर की वृद्धि होती है। 


अमरकान्त का पत्र लिए हुए नेना अन्दर आई, तो सुखदा ने पूछा- 
किसका पत्र हे? 


नेना ने खत पाते ही पढ़ डाला था। बोली -- भैया का। 
सुखदा ने पूछा -- अच्छा उनका खत हे? कहाँ हें? 
'हरिद्वार के पास किसी गाँव में हें।' 


आज पाँच महीनों से दोनों में अमरकानत की कभी चर्चा न हुई 
थी। मानो वह कोई घाव था, जिसको छूते दोनों ही के दिल 


काँपते थे। सुखदा ने फिर कुछ न पूछा। बच्चे के लिए फ्राक 
सी रही थी। फिर सीने लगी। 


नेना पत्र का जवाब लिखने लगी। इसी वक्त वह जवाब भेज 
देगी। आज पाँच महीने में आपको मेरी सुधि आई है। जाने क्या- 
क्या लिखना चाहती थी-कई घंटों के बाद वह खत तैयार हुआ, 
जो हम पहले ही देख चुके हैं। खत लेकर वह भाभी को दिखाने 
गई। सुखदा ने देखने की जरूरत न समझी। 


नेना ने हताश होकर पूछा-तुम्हारी तरफ से भी कुछ लिख दूँ? 
'नहीं, कुछ नहीं। ' 

'तुम्हीं अपने हाथ से लिख दो। ' 

'मुझे कुछ नहीं लिखना है।' 

नेना रुआँसी होकर चली गई। खत डाक में भेज दिया गया। 
सुखदा को अमर के नाम से भी चिढ़ है। उसके कमरे में अमर 
की तस्वीर थी, उसे उसने तोड़कर फेंक दिया था। अब उसके 
पास अमर की याद दिलाने वाली कोई चीज न थी। यहाँ तक 
की बालक से भी उसका जी हट गया था। वह अब अधिकतर 


नेना के पास रहता था। स्नेह के बदले वह उस पर दया करती 
थी पर इस पराजय ने उसे हताश नहीं किया उसका आत्माभिमान 


कई गुना बढ़ गया है। आत्मनिर्भर भी अब वह कहीं ज्यादा हो 
गई है। वह अब किसी की उपेक्षा नहीं करना चाहती। स्नेह के 
दबाव के सिवा ओर किसी दबाव से उसका मन विद्रोह करने 
लगता है। उसकी विलासिता मानो मान के वन में खो गई है । 


लेकिन आश्चर्य की बात यह है कि सकीना से उसे लेशमात्र भी 
द्वेष नहीं है। वह उसे भी अपनी ही तरह, बल्कि अपने से अधिक 
दुःखी समझती है। उसकी कितनी बदनामी हुई और अब बेचारी 
उस निर्दयी के नाम को रो रही है। वह सारा उन्माद जाता 
रहा। ऐसे छिछोरों का एतबार ही क्या? वहाँ कोई दूसरा शिकार 
फाँस लिया होगा। उससे मिलने की उसे बड़ी इच्छा थी पर 
सोच-सोचकर रह जाती थी। 


एक दिन पठानिन से मालूम हुआ कि सकीना बहुत बीमार हे। 
उस दिन सुखदा ने उससे मिलने का निश्चय कर लिया। नेना 
को भी साथ ले लिया। पढठानिन ने रास्ते में कहा -- मेरे सामने 
तो उसका मुँह ही बन्द हो जाएगा। मुझसे तो तभी से बोल-चाल 
नहीं है। में तुम्हें घर दिखाकर कहीं चली जाऊँगी। ऐसी अच्छी 
शादी हो रही थी उसने मंजूर ही न किया। में भी चुप हूँ, देखूँ 
कब तक उसके नाम को बेठी रहती है। मेरे जीते जी तो लाला 
घर में कदम रखने न पाएँगे। हाँ, पीछे को नहीं कह सकती। 


सुखदा ने छेड़ा -- किसी दिन उनका खत आ जाय और सकीना 
चली जाय तो क्या करोगी? 


बुढ़िया आँखें निकालकर बोली -- मजाल है कि इस तरह चली 
जाय खून पी जाऊँ। 


सुखदा ने फिर छेड़ा -- जब वह मुसलमान होने को कहते हैं, तब 
तुम्हें क्या इंकार है? 


पठानिन ने कानों पर हाथ रखकर कहा -- भरे बेटा! जिसका 
जिंदगी भर नमक खाया उसका घर उजाड़कर अपना घर बनाऊँ? 
यह शरीफों का काम नहीं है। मेरी तो समझ ही में नहीं आता, 
छोकरी में क्या देखकर भेया रीझ पड़े। 

अपना घर दिखाकर पठानिन तो पड़ोस के घर में चली गई, दोनों 
युवतियों ने सकीना के द्वार की कुंडी खटखटाई। सकीना ने 
उठकर द्वार खोल दिया। दोनों को देखकर वह घबरा-सी गई। 
जेसे कहीं भागना चाहती है। कहाँ बेठाए, क्‍या सत्कार करे । 
सुखदा ने कहा -- तुम परेशान न हो बहन, हम इस खाट पर बेठ 
जाते हैं। तुम तो जेसे घुलती जाती हो। एक बेवफा मरद के 
चकमे में पड़कर क्‍या जान दे दोगी? 


सकीना का पीला चेहरा शर्म से लाल हो गया। उसे ऐसा जान 
पड़ा कि सुखदा मुझसे जवाब तलब कर रही है -- तुमने मेरा 
बना-बनाया घर क्‍यों उजाड़ दिया? इसका सकीना के पास कोई 
जवाब न था। वह कांड कुछ इस आकस्मिक रूप से हुआ कि 
वह स्वयं कुछ न समझ सकी। पहले बादल का एक टुकड़ा 
आकाश के एक कोने में दिखाई दिया। देखते-देखते सारा 
आकाश मेघाच्छन्न हो गया ओर ऐसे जोर की आँधी चली कि वह 
खुद उसमें उड़ गई। वह क्‍या बताए केसे क्‍या हुआ? बादल के 
उस टुकड़े को देखकर कोन कह सकता था, आँधी आ रही हे 


उसने सिर झुकाकर कहा -- औरत की जिंदगी और हे ही 
किसलिए बहनजी वह अपने दिल से लाचार हे, जिससे वफा की 
उम्मीद करती हे, वही दगा करता है। उसका क्‍या अख्तियार? 
लेकिन बेवफाओं से मुहब्बत न हो, तो मुहब्बत में मजा ही क्‍या 
रहे? शिकवा-शिकायत, रोना-धोना, बेताबी ओर बेकरारी यही तो 
मुहब्बत के मजे हैं,फिर में तो वफा की उम्मीद भी नहीं करती 
थी। में उस वक्त भी इतना जानती थी कि यह आँधी दो-चार 
घड़ी की मेहमान हे लेकिन तस्कीन के लिए तो इतना ही काफी 
था कि जिस आदमी की में दिल में सबसे ज्यादा इज्जत करने 
लगी थी, उसने मुझे इस लायक तो समझा। में इस कागज की 
नाव पर बेठकर भी सफर को पार कर दूँगी। 


सुखदा ने देखा, इस युवती का हृदय कितना निष्कपट है कुछ 
निराश होकर बोली -- यही तो मरदों के हथकंडे हैं। पहले तो 
देवता बन जाएँगे, जेसे सारी शराफत इन्हीं पर खतम हे,फिर 
तोतों की तरह आँखें फेर लेंगे। 


सकीना ने ढिठाई के साथ कहा -- बहन, बनने से कोई देवता 
नहीं हो जाता। आपकी उम्र चाहे साल-दो साल मुझसे ज्यादा हो 
लेकिन में इस मुआमले में आपसे ज्यादा तजुर्बा रखती हूँ। यह 
घमंड से नहीं कहती, शर्म से कहती हूँ। खुदा न करे, गरीब की 
लड़की हसीन हो। गरीबी में हुस्न बला है। वहाँ बड़ों का तो 
कहना ही क्‍या, छोटों की रसाई भी आसानी से हो जाती हे। 
अम्माँ बड़ी पारसा हें, मुझे देवी समझती होंगी, किसी जवान को 
दरवाजे पर खड़ा नहीं होने देतीं, लेकिन इस वक्त बात आ पड़ी 
है, तो कहना पड़ता है कि मुझे मरदों को देखने और परखने के 
काफी मोके मिले हैं। सभी ने मुझे दिल-बहलाव की चीज समझा, 
ओर मेरी गरीबी से अपना मतलब निकालना चाहा। अगर किसी 
ने मुझे इज्जत की निगाह से देखा, तो वह बाबूजी थे। में खुदा 
को गवाह करके कहती हूँ कि उन्होंने मुझे एक बार भी ऐसी 
निगाहों से नहीं देखा ओर न एक कलाम भी ऐसा मुँह से 
निकाला, जिससे छिछोरेपन की ब्‌ आई हो। उन्होंने मुझे निकाह 
की दावत दी। मेंने मंजूर कर लिया। जब तक वह खुद उस 


दावत को रद्द न कर दें, में उसकी पाबन्द हूँ, चाहे मुझे उम्र भर 
यों ही क्‍यों न रहना पड़े। चार-पाँच बार की मुख्तसर मुलाकातों 
से मुझे उन पर इतना एतबार हो गया हे कि में उम्र भर उनके 
नाम पर बेठी रह सकती हूँ। में अब पछताती हूँ कि क्‍यों न 
उनके साथ चली गई। मेरे रहने से उन्हें कुछ तो आराम होता। 
कुछ तो उनकी खिदमत कर सकती। इसका तो मुझे यकीन हे 
कि उन पर रंग-रूप का जादू नहीं चल सकता। हूर भी आ जाय, 
तो उसकी तरफ आँखें उठाकर न देखेंगे, लेकिन खिदमत और 
मोहब्बत का जादू उन पर बड़ी आसानी से चल सकता है। यही 
खोफ है। में आपसे सच्चे दिल से कहती हूँ बहन, मेरे लिए इससे 
बड़ी खुशी की बात नहीं हो सकती कि आप और वह फिर मिल 
जायूँ, आपस का मनमुटाव दूर हो जाय। में उस हालत में ओर 
भी खुश रहूँगी। में उनके साथ न गई, इसका यही सबब था 
लेकिन बुरा न मानो तो एक बात कहूँ? 


वह चुप होकर सुखदा के उत्तर का इंतजार करने लगी। सुखदा 
ने आश्वासन दिया -- तुम जितनी साफ दिली से बातें कर रही 
हो, उससे अब मुझे तुम्हारी कोई बात भी बुरी न मालूम होगी। 
शौक से कहो। 


सकीना ने धन्यवाद देते हुए कहा -- अब तो उनका पता मालूम 
हो गया है, आप एक बार उनके पास चली जायँ। वह खिदमत 
के गुलाम हैं ओर खिदमत से ही आप उन्हें अपना सकती हें। 


सुखदा ने पूछा -- बस, या ओर कुछ? 


'बस, और में आपको क्‍या समझाऊँगी, आप मुझसे कहीं ज्यादा 
समझदार हें।' 


उन्होंने मेरे साथ विश्वासघात किया है। में ऐसे कमीने आदमी 
की खुशामद नहीं कर सकती। अगर आज में किसी मरद के 
साथ चली जाऊँ, तो तुम समझती हो, वह मुझे मनाने जाएंगे? वह 
शायद मेरी गर्दन काटने जायँ। में ओरत हूँ, ओर ओरत का दिल 
इतना कड़ा नहीं होता लेकिन उनकी खुशामद तो में मरते दम 
तक नहीं कर सकती। ' 


यह कहती हुई सुखदा उठ खड़ी हुई। सकीना दिल में पछताई 
कि क्‍यों जरूरत से ज्यादा बहनापा जताकर उसने सुखदा को 
नाराज कर दिया। द्वार तक माफी माँगती हुई आई। 

दोनों ताँगे पर बेठी, तो नेना ने कहा -- तुम्हें क्रोध बहुत जल्द 
आ जाता हे, भाभी! 


सुखदा ने तीक्षण स्वर में कहा -- तुम तो ऐसा कहोगी ही, अपने 
भाई की बहन हो न! संसार में ऐसी कोन औरत हे, जो ऐसे पति 
को मनाने जाएगी? हाँ,शायद सकीना चली जाती, इसलिए कि उसे 
आशातीत वस्तु मिल गई हे। 


एक क्षण के बाद फिर बोली -- मैं इससे सहानुभूति करने आई 
थी, पर यहाँ से परास्त होकर जा रही हूँ। इसके विश्वास ने मुझे 
परास्त कर दिया। इस छोकरी में वह सभी गुण हें, जो पुरुषों को 
आकृष्ट करते हैं। ऐसी ही स्त्रियाँ पुरुषों के हृदय पर राज करती 
हैं। मेरे हृदय में कभी इतनी श्रद्धा न हुई। मेंने उनसे हँसकर 
बोलने, हास-परिहास करने और अपने रूप ओर योवन के प्रदर्शन 
में ही अपने कर्तव्य का अन्त समझ लिया। न कभी प्रेम किया, न 
प्रेम पाया। मेंने बरसों में जो कुछ न पाया, वह इसने घंटों में पा 
लिया। आज मुझे कुछ-कुछ ज्ञात हुआ कि मुझमें क्‍या त्रुटियाँ हें? 
इस छोकरी ने मेरी आँखें खोल दीं। 


एक महीने से ठाकुरद्वारे में कथा हो रही है। पं. मधुसूदनजी इस 
कला में प्रवीण हैं। उनकी कथा में श्रव्य ओर दृश्य, दोनों ही 


काव्यों का आनन्द आता है। जितनी आसानी से वह जनता को 
हँसा सकते हैं, उतनी ही आसानी से रुला भी सकते हें। दृष्टान्तों 
के तो मानो वह सफर हैं, और नाटब में इतने कुशल हैं कि जो 
चरित्र दर्शाते हैं, उनकी तस्वीरें खींच देते हैं। सारा शहर उमड़ 
पड़ता है। रेणुकादेवी तो साँझ ही से ठाकुरद्वारे में पहुँच जाती 

हैं। व्यासजी और उनके भजनीक सब उन्हीं के मेहमान हैं। नेना 
भी मुन्ने को गोद में लेकर पहुँच जाती है। केवल सुखदा को 
कथा में रुचि नहीं है। वह नेना के बार-बार आग्रह करने पर भी 
नहीं जाती। उसका विद्रोही मन सारे संसार से प्रतिकार करने के 
लिए जेसे नंगी तलवार लिए खड़ा रहता है। कभी-कभी उसका 
मन इतना उद्विग्न हो जाता है कि समाज ओर धर्म के सारे 
बन्धनों को तोड़कर फेंक दे। ऐसे आदमियों की सजा यही हे कि 
उनकी स्त्रियाँ भी उन्हीं के मार्ग पर चलें। तब उनकी आँखें 
खुलेंगी ओर उन्हें ज्ञात होगा कि जलना किसे कहते हैं। एक में 
कुल-मर्यादा के नाम को रोया करूँ लेकिन यह अत्याचार बहुत 
दिनों न चलेगा। अब कोई इस भ्रम में न रहे कि पति जो करे, 
उसकी स्त्री उसके पाँव धो-धोकर पिएगी, उसे अपना देवता 
समझेगी, उसके पाँव दबाएगी ओर वह उससे हँसकर बोलेगा, तो 
अपने भाग्य को धन्य मानेगी। वह दिन लद गए। इस विषय पर 
उसने पत्रों में कई लेख भी लिखे हें। 


आज नेना बहस कर बेठी -- तुम कहती हो, पुरुष के आचार- 
विचार की परीक्षा कर लेनी चाहिए। क्‍या परीक्षा कर लेने पर 
धोखा नहीं होता? आए दिन तलाक क्‍यों होते रहते हें? 


सुखदा बोली -- तो इसमें कया बुराई है? यह तो नहीं होता कि 
पुरुष तो गुलछरें उड़ावे ओर स्त्री उसके नाम को रोती रहे? 

नेना ने जैसे रटे हुए वाक्य को दुहराया -- प्रेम के अभाव में सुख 
कभी नहीं मिल सकता। बाहरी रोकथाम से कुछ न होगा। 


सुखदा ने छेड़ा -- मालूम होता है, आजकल यह विद्या सीख रही 
हो। अगर देख-भालकर विवाह करने में कभी-कभी धोखा हो 
सकता हे, तो बिना देखे-भाले करने में बराबर धोखा होता हे। 
तलाक की प्रथा यहाँ हो जाने दो, फिर मालूम होगा कि हमारा 
जीवन कितना सुखी हे। 

नेना इसका कोई जवाब न दे सकी। कल व्यासजी ने पश्चिमी 
विवाह-प्रथा की तुलना भारतीय पति से की। वही बातें कुछ 
उखड़ी-सी उसे याद थीं। 


बोली -- तुम्हें कथा में चलना हे कि नहीं, यह बताओ। 
'तुम जाओ, में नहीं जाती। ' 


नेना ठाकुरुद्वारे में पहुँची तो कथा आरम्भ हो गई थी। आज और 
दिनों से ज्यादा हुजूम था। नोजवान-सभा ओर सेवा-पाठशाला के 
विद्यार्थी ओर अध्यापक भी आए हुए थे। मधुसूदनजी कह रहे थे- 
राम-रावण की कथा तो इस जीवन की, इस संसार की कथा हे 
इसको चाहो तो सुनना पड़ेगा,न चाहो तो सुनना पड़ेगा। इससे 
हम-तुम बच नहीं सकते। हमारे ही अन्दर राम भी हें, रावण भी 
हैं, सीता भी हें, आदि... । 


सहसा पिछली सफों में कुछ हलचल मची। ब्रह्मचारीजी कई 
आदमियों को हाथ पकड़-पकड़कर उठा रहे थे ओर जोर-जोर से 
गालियाँ दे रहे थे। हंगामा हो गया। लोग इधर-उधर से उठकर 
वहाँ जमा हो गए। कथा बन्द हो गई! 


समरकान्त ने पूछा-क्या बात हे ब्रह्मचारीजी- 


ब्रह्ममचारीजी ने ब्रहममतेज से लाल-लाल आँखें निकालकर कहा -- 
बात क्या हे, यहाँ लोग भगवान्‌ की कथा सुनने आते हैं कि अपना 
धर्म भ्रष्ट करने आते हें! भंगी, चमार जिसे देखो घुसा चला आता हे 
- ठाकुरजी का मंदिर न हुआ सराय हुई । 


समरकान्त ने कड़ककर कहा -- निकाल दो सभी को मारकर। 


एक बूढ़े ने हाथ जोड़कर कहा -- हम तो यहाँ दरवाजे पर बेठे 
थे सेठजी, जहाँ जूते रखे हैं। हम कया ऐसे नादान हैं कि आप 
लोगों के बीच में जाकर बेठ जाते? 


ब्रहमचारी ने उसे एक जूता जमाते हुए कहा -- तू यहाँ आया 
क्यों- यहाँ से वहाँ तक एक दरी बिछी हुई है। सब-का-सब 
भरभंड हुआ कि नहीं? प्रसाद है, चरणामृत है, गंगाजल है। सब 
मिट्टी हुआ कि नहीं? अब जड़े-पाले में लोगों को नहाना-धोना 
पड़ेगा कि नहीं? हम कहते हें तू बूढ़ा हो गया मिठुआ, मरने के 
दिन आ गए, पर तुझे अकल भी नहीं आई। चला हे वहाँ से बड़ा 
भगत की पूँछ बनकर । 


समरकान्त ने बिगड़कर कहा -- ओर भी कभी आया था कि 
आज ही आया हे? 


मिठुआ बोला -- रोज आते हें महाराज, यहीं दरवाजे पर बेठकर 
भगवान्‌ की कथा सुनते हें। 


ब्रहममचारीजी ने माथा पीट लिया। ये दुष्ट रोज यहाँ आते थे रोज 
सबको छूते थे। इनका छुआ हुआ प्रसाद लोग रोज खाते थे 
इससे बढ़कर अनर्थ क्‍या हो सकता हे? धर्म पर इससे बड़ा 
आघात ओर क्‍या हो सकता हे? धर्मात्माओं के क्रोध का पारावार 
न रहा। कई आदमी जूते ले-लेकर उन गरीबों पर पिल पड़े। 


भगवान्‌ के मंदिर में, भगवान्‌ के भक्तों के हाथों, भगवान्‌ के भक्तों 
पर पादुका-प्रहार होने लगा। 


डॉक्टर शान्तिकुमार ओर उनके अध्यापक खड़े जरा देर तक यह 
तमाशा देखते रहे। जब जूते चलने लगे तो स्वामी आत्मानन्द 
अपना मोटा सोंटा लेकर ब्रह्ममचारी की तरफ लपके। 


डॉक्टर साहब ने देखा, घोर अनर्थ हुआ चाहता है। झपटकर 
आत्मानन्द के हाथों से सोटा छीन लिया। 


आत्मानन्द ने खून-भरी आँखों से देखकर कहा -- आप यह दृश्य 
देख सकते हें, में नहीं देख सकता। 


शान्तिकुमार ने उन्हें शान्‍्त किया और ऊँची आवाज से बोले -- 
वाह रे ईश्वर-भक्तों वाह क्या कहना हे तुम्हारी भक्ति का जो 
जितने जूते मारेगा, भगवान्‌ उस पर उतने प्रसन्न होंगे। उसे चारों 
पदार्थ मिल जाएंगे। सीधे स्वर्ग से विमान आ जाएगा। मगर अब 
चाहे जितना मारो, धर्म तो नष्ट हो गया। 


ब्रह्ममचारी, लाला समरकान्त, सेठ धनीराम और अन्य धर्म के 
ठेकेदारों ने चकित होकर शान्तिकुमार की ओर देखा। जूते चलने 
बन्द हो गए। 


शान्तिकुमार इस समय कुर्ता और धोती पहने, माथे पर चंदन 
लगाए, गले में चादर डाले व्यास के छोटे भाई से लग रहे थे। 
यहाँ उनका वह व्यसन न था, जिस पर विधर्मी होने का आक्षेप 
किया जा सकता था। 


डॉक्टर साहब ने फिर ललकार कहा -- आप लोगों ने हाथ क्‍यों 
बन्द कर लिए- लगाइए कस-कसकर ओर जूतों से क्‍या होता है? 
बन्दूकें मँगाइए ओर धर्म-द्रोहियों का अन्त कर डालिए। सरकार 
कुछ नहीं कर सकती। और तुम धर्म-द्रोहियों तुम सब-के-सब बैठ 
जाओ ओर जितने जूते खा सको, खाओ। तुम्हें इतनी खबर नहीं 
कि यहाँ सेठ महाजनों के भगवान्‌ रहते हें तुम्हारी इतनी मजाल 
कि इनके भगवान्‌ के मंदिर में कदम रखो तुम्हारे भगवान्‌ किसी 
झोंपड़े में या पेड़ तले होंगे। यह भगवान्‌ रत्नों के आभूषण पहनते 
हैं। मोहनभोग-मलाई खाते हैं। चीथड़े पहनने वालों ओर चबेना 
खाने वालों की सूरत वह नहीं देखना चाहते। 


ब्रह्ममचारीजी परशुराम की भाँति विकराल रूप दिखाकर बोले -- 
तुम तो बाबूजी, अंधेर करते हो। सासतर में कहाँ लिखा है कि 
अन्त्यजों को मंदिर में आने दिया जाए- 

शान्तिकुमार ने आवेश से कहा -- कहीं नहीं। शास्त्र में यह 
लिखा हे कि घी में चर्बी मिलाकर बेचो, टेनी मारो, रिश्वतें खाओ। 


आँखों में धूल झोंको ओर जो तुमसे बलवान्‌ हैं उनके चरण धो- 
धोकर पीयो, चाहे वह शास्त्र को पेरों से ठुकराते हों। तुम्हारे 
शास्त्र में यह लिखा है, तो यह करो। हमारे शास्त्र में तो यह 
लिखा है कि भगवान्‌ की दृष्टि में न कोई छोटा है न बड़ा, न 
कोई शुद्ध और न कोई अशुद्ध। उसकी गोद सबके लिए खुली 
हुई हे। 


समरकान्त ने कई आदमियों को अन्त्यजों का पक्ष लेने के लिए 
तैयार देखकर उन्हें शान्त करने की चेष्टा करते हुए कहा -- 
डॉक्टर साहब, तुम व्यर्थ इतना क्रोध कर रहे हो। शास्त्र में क्या 
लिखा हे, क्या नहीं लिखा है, यह तो पंडित ही जानते हैं। हम तो 
जेसी प्रथा देखते हैं, बह करते हैं। इन पाजियों को सोचना चाहिए 
था या नहीं? इन्हें तो यहाँ का हाल मालूम हे, कहीं बाहर से तो 
नहीं आए हें? 

शान्तिकुमार का खून खोल रहा था -- आप लोगों ने जूते क्‍यों 
मारे? 

ब्रहमचारी ने उजड्रघन से कहा -- और क्या पान-फूल लेकर 
पूजते? 

शान्तिकुमार उत्तेजित होकर बोले -- अंधे भक्तों की आँखों में धूल 
झोंककर यह हलवे बहुत दिन खाने को न मिलेंगे महाराज, समझ 


गए? अब वह समय आ रहा हे, जब भगवान्‌ भी पानी से स्नान 
करेंगे, दूध से नहीं। 


सब लोग हाँ-हाँ करते ही रहे पर शान्ति कुमार, आत्मानन्द और 
सेवा-पाठशाला के छात्र उठकर चल दिए। भजन-मंडली का 
मुखिया सेवाश्रम का ब्रजनाथ था। वह भी उनके साथ ही चला 
गया। 


उस दिन फिर कथा न हुई। कुछ लोगों ने ब्रह्मचारी ही पर 
आक्षेप करना शुरू किया। बेठे तो थे बेचारे एक कोने में, उन्हें 
उठाने की जरूरत ही क्‍या थी? और उठाया भी,तो नग्रता से 
उठाते। मार-पीट से क्‍या फायदा? 


दूसरे दिन नियत समय पर कथा शुरू हुई पर श्रोताओं की संख्या 
बहुत कम हो गई थी। मधुसूदनजी ने बहुत चाहा कि रंग जमा 
दें पर लोग जम्हाइयाँ ले रहे थे ओर पिछली सफों में तो लोग 
धड़लले से सो रहे थे। मालूम होता था, मंदिर का आँगन कुछ 
छोटा हो गया हे, दरवाजे कुछ नीचे हो गए हैं, भजन-मंडली के न 
होने से ओर भी सन्नाटा है। उधर नोजवान सभा के सामने खुले 


मैदान में शान्तिकुमार की कथा हो रही थी। ब्रजनाथ, सलीम, 
आत्मानन्द आदि आने वालों का स्वागत करते थे। थोड़ी देर में 
दरियाँ छोटी पड़ गईं ओर थोड़ी देर और गुजरने पर मैदान भी 
छोटा पड़ गया। अधिकांश लोग नंगे बदन थे, कुछ लोग चीथड़े 
पहने हुए। उनकी देह से तंबाकू और मेलेपन की दुर्गध आ रही 
थी। स्त्रियाँ आभूषणहीन, मेली-कुचेली धोतियाँ या लहंगे पहने हुए 
थीं। रेशम ओर सुगंध ओर चमकीले आभूषणों का कहीं नाम न 
था, पर हृदयों में दया थी, धर्म था, सेवा-भाव था, त्याग था। नए 
आने वालों को देखते ही लोग जगह घेरने को पाँव न फेला लेते 
थे,यों न ताकते थे, जेसे कोई शत्रु आ गया हो बल्कि ओर सिमट 
जाते थे ओर खुशी से जगह दे देते थे। 


नो बजे कथा आरम्भ हुई। यह देवी-देवताओं ओर अवतारों की 
कथा न थी। ब्रह्मर्षियों के तप ओर तेज का वृत्तांत न था, 
क्षत्रियों के शोर्य और दान की गाथा न थी। यह उस पुरुष का 
पावन चरित्र था, जिसके यहाँ मन ओर कर्म की शुद्धता ही धर्म 
का मूल तत्त्व है। वही ऊँचा है, जिसका मन शुद्ध है वही नीच 
है, जिसका मन अशुद्ध है -- जिसने वर्ण का स्वांग रचकर समाज 
के एक अंग को मदांध ओर दूसरे को म्लेच्छ नहीं बनाया!किसी 
के लिए उन्नति या उधार का द्वार नहीं बन्द किया -- एक के 
माथे पर बड़प्पन का तिलक ओर दूसरे के माथे पर नीचता का 


कलंक नहीं लगाया। इस चरित्र में आत्मोन्नति का एक सजीव 
संदेश था, जिसे सुनकर दर्शकों को ऐसा प्रतीत होता था, मानो 
उनकी आत्मा के बंधन खुल गए हें संसार पवित्र और सुंदर हो 
गया है। 


नेना को भी धर्म के पाखंड से चिढ़ थी। अमरकान्त उससे इस 
विषय पर अक्सर बातें किया करता था। अछूतों पर यह 
अत्याचार देखकर उसका खून भी खोल उठा था। समरकान्त का 
भय न होता, तो उसने ब्रह्ममचारीजी को फटकार बताई होती 
इसीलिए जब शान्तिकुमार ने तिलकधारियों को आड़े हाथ लिया, 
तो उसकी आत्मा जैसे मुग्ध होकर उनके चरणों पर लोटने 
लगी। अमरकान्त से उनका बखान कितनी ही बार सुन चुकी 
थी। इस समय उनके प्रति उसके मन में ऐसी श्रद्धा उठी कि 
जाकर उनसे कहे-तुम धर्म के सच्चे देवता हो, तुम्हें नमस्कार 
करती हूँ। अपने आसपास के आदमियों को क्रोधित देख-देखकर 
उसे भय हो रहा था कि कहीं यह लोग उन पर टूट न पड़ें। 
उसके जी में आता था,जाकर डॉक्टर के पास खड़ी हो जाए ओर 
उनकी रक्षा करे। जब वह बहुत-से आदमियों के साथ चले गए, 
तो उसका चित्त शान्त हो गया। वह भी सुखदा के साथ घर 
चली आई। 


सुखदा ने रास्ते में कहा -- ये दुष्ट न जाने कहाँ से फट पड़े? 
उस पर डॉक्टर साहब उल्टे उन्हीं का पक्ष लेकर लड़ने को 
तेयार हो गए। 


नेना ने कहा -- भगवान्‌ ने तो किसी को ऊँचा ओर किसी को 
नीचा नहीं बनाया? 


'भगवान्‌ ने नहीं बनाया, तो किसने बनाया?' 
'अन्याय ने। ' 

'छोटे-बड़े संसार में सदा रहे हैं ओर रहेंगे।' 
नेना ने वाद-विवाद करना उचित न समझा। 


दूसरे दिन संध्या समय उसे खबर मिली कि आज नोजवान-सभा में 
अछूतों के लिए अलग कथा होगी, तो उसका मन वहाँ जाने के 
लिए लालायित हो उठा। वह मंदिर में सुखदा के साथ तो गई 
पर उसका जी उचाट हो रहा था। जब सुखदा झपकियाँ लेने 
लगी-आज यह कृत्य शीघ्र ही होने लगा-तो वह चुपके से बाहर 
आई ओर एक तांगे पर बेठकर नोजवान-सभा चली। वह दूर से 
जमाव देखकर लोट आना चाहती थी, जिसमें सुखदा को उसके 
आने की खबर न हो। उसे दूर से गेस की रोशनी दिखाई दी। 
जरा ओर आगे बढ़ी, तो ब्रजनाथ की स्वर लहरियाँ कानों में 


आईं। ताँगा उस स्थान पर पहुँचा, तो शान्तिकुमार मंच पर आ 
गए थे। आदमियों का एक समुद्र उमड़ा हुआ था ओर डॉक्टर 
साहब की प्रतिभा उस समुद्र के ऊपर किसी विशाल व्यापक 
आत्मा की भाँति छाई हुई थी। नेना कुछ देर तो ताँगे पर मंत्र- 
मुग्ध-सी बेठी सुनती रही, फिर उतरकर पिछली कतार में सबके 
पीछे खड़ी हो गई। 


एक बुढ़िया बोली -- कब तक खड़ी रहोगी बिटिया, भीतर जाकर 
बेठ जाओ। 
नेना ने कहा -- बड़े आराम से हूँ। सुनाई दे रहा हे। 


बुढ़िया आगे थी। उसने नेना का हाथ पकड़कर अपनी जगह पर 
खींच लिया ओर आप उसकी जगह पर पीछे हट आई। नेना ने 
अब शान्तिकुमार को सामने देखा। उनके मुख पर देवोपम तेज 
छाया हुआ था। जान पड़ता था,इस समय वह किसी दिव्य जगत्‌ 
में है। मानो वहाँ की वायु सुधामयी हो गई है। जिन दरिद्र 
चेहरों पर वह फटकार बरसते देखा करती थी, उन पर आज 
कितना गर्व था, मानो वे किसी नवीन सम्पत्ति के स्वामी हो गए 
हैं। इतनी नम्रता, इतनी भद्गता, इन लोगों में उसने कभी न देखी 
थी। 


शान्तिकुमार कह रहे थे -- क्‍या तुम ईश्वर के घर से गुलामी 
करने का बीड़ा लेकर आए हो तुम तन-मन से दूसरों की सेवा 
करते हो पर तुम गुलाम हो। तुम्हारा समाज में कोई स्थान 
नहीं। तुम समाज की बुनियाद हो। तुम्हारे ही ऊपर समाज खड़ा 
है, पर तुम अछूत हो। तुम मंदिरों में नहीं जा सकते। ऐसी 
अनीति इस अभागे देश के सिवा और कहाँ हो सकती हे? क्या 
तुम सदेव इसी भाँति पतित ओर दलित बने रहना चाहते हो? 


एक आवाज आई - हमारा क्‍या बस हे? 


शान्तिकुमार ने उत्तेजना-पूर्ण स्वर में कहा -- तुम्हारा बस उस 
समय तक कुछ नहीं हे जब तक समझते हो तुम्हारा बस नहीं 
है। मंदिर किसी एक आदमी या समुदाय की चीज नहीं। वह 

हिन्दू-मात्र की चीज है। यदि तुम्हें कोई रोकता है, तो यह उसकी 
जबर्दस्ती है। मत टलो उस मंदिर के द्वार से, चाहे तुम्हारे ऊपर 
गोलियों की वर्षा ही क्‍यों न हो तुम जरा-जरा-सी बात के पीछे 
अपना सर्वस्व गँवा देते हो, जान दे देते हो, यह तो धर्म की बात 
है, ओर धर्म हमें जान से भी प्यारा होता है। धर्म की रक्षा सदा 
प्राणों से हुई है और प्राणों से होगी। 


कल की मारधाड़ ने सभी को उत्तेजित कर दिया था। दिन-भर 
उसी विषय की चर्चा होती रही। बारूद तेयार होती रही। उसमें 


चिंगारी की कसर थी। ये शब्द चिंगारी का काम कर गए। संघ- 
शक्ति ने हिम्मत भी बढ़ा दी। लोगों ने पगड़ियाँ संभाली, आसन 
बदले ओर एक-दूसरे की ओर देखा, मानो पूछ रहे हों? चलते हो, 
या अभी कुछ सोचना बाकी है? और फिर शान्त हो गए। साहस 
ने चूहे की भाँति बिल से सिर निकालकर फिर अन्दर खींच 
लिया। 


नेना के पास वाली बुढ़िया ने कहा -- अपना मंदिर लिए रहें, हमें 
क्या करना हे? 


नेना ने जेसे गिरती हुई दीवार को संभाला -- मंदिर किसी एक 
आदमी का नहीं है। 

शान्तिकुमार ने गूँजती हुई आवाज में कहा -- कौन चलता हे मेरे 
साथ अपने ठाकुरजी के दर्शन करने? 

बुढ़िया ने सशंक होकर कहा -- क्‍या अन्दर कोई जाने देगा? 
शान्तिकुमार ने मुट्ठी बाँधकर कहा - में देखूँगा कोन नहीं जाने 
देता? हमारा ईश्वर किसी की सम्पत्ति नहीं हे, जो संदूक में बन्द 


करके रखा जाय। आज इस मुआमले को तय करना हे, सदा के 
लिए। 


कई सो स्त्री-पुरुष शान्ति कुमार के साथ मंदिर की ओर चले। 
नेना का हृदय धड़कने लगा पर उसने अपने मन को धिक्कारा ओर 
जत्थे के पीछे-पीछे चली। वह यह सोच-सोचकर पुलकित हो रही 
थी कि भेया इस समय यहाँ होते तो कितने प्रसन्न होते। इसके 
साथ भाँति-भाँति की शंकाएँ भी बुलबुलों की तरह उठ रही थीं। 
ज्यों-ज्यों जत्था आगे बढ़ता था ओर लोग आ-आकर मिलते जाते 
थे पर ज्यों-ज्यों मंदिर समीप आता था, लोगों की हिम्मत कम 
होती जाती थी। जिस अधिकार से ये सदेव वंचित रहे, उसके लिए 
उनके मन में कोई तीब्र इच्छा न थी। केवल दुःख था मार 

का। वह विश्वास, जो न्‍्याय-ज्ञान से पेदा होता है, वहाँ न था। 
फिर भी मनुष्यों की संख्या बढ़ती जाती थी। प्राण देने वाले तो 
बिरले ही थे। समूह की धोंस जमाकर विजय पाने की आशा ही 
उन्हें बढ़ा रही थी। 

जत्था मंदिर के सामने पहुँचा तो दस बज गए थे। ब्रह्मचारीजी 
कई पुजारियों ओर पंडों के साथ लाठियाँ लिए द्वार पर खड़े थे। 
लाला समरकान्त भी पेंतरे बदल रहे थे। 

नेना को ब्रहमचारी पर ऐसा क्रोध आ रहा था कि जाकर 


फटकारे, तुम बड़े धर्मात्मा बने हो आधी रात तक इसी मंदिर में 
जुआ खेलते हो, पेसे-पेसे पर ईमान बेचते हो, झूठी गवाहियाँ देते 


हो, द्वार-द्वार भीख माँगते हो। फिर भी तुम धर्म के ठेकेदार हो। 
तुम्हारे तो स्पर्श से ही देवताओं को कलंक लगता हे। 

वह मन के इस आग्रह को रोक न सकी। पीछे से भीड़ को 
चीरती हुई मंदिर के द्वार को चली आ रही थी कि शान्तिकुमार 
की निगाह उस पर पड़ गई। चोंककर बोले -- तुम यहाँ कहाँ 
नेना? मैंने तो समझा था, तुम अन्दर कथा सुन रही होगी। 

नेना ने बनावटी रोष से कहा -- आपने तो रास्ता रोक रखा हे। 
केसे जाऊँ? 

शान्ति कुमार ने भीड़ को सामने से हटाते हुए कहा -- मुझे 
मालूम न था कि तुम रुकी खड़ी हो। 

नेना ने जरा ठिठककर कहा -- आप हमारे ठाकुरजी को भ्रष्ट 
करना चाहते हें? 


शान्तिकुमार उसका विनोद न समझ सके। उदास होकर बोले -- 
क्या तुम्हारा भी यही विचार हे, नेना? 

नेना ने ओर रद्दा जमाया -- आप अछूतों को मंदिर में भर देंगे, तो 
देवता भ्रष्ट न होंगे? 

शान्तिकुमार ने गंभीर भाव से कहा -- मैंने तो समझा था, देवता 
भ्रष्टों को पवित्र करते हें, खुद भ्रष्ट नहीं होते। 


सहसा ब्रह्मचारी ने गरजकर कहा -- तुम लोग क्या यहाँ बलवा 
करने आए हो ठाकुरजी के मंदिर के द्वार पर- 


एक आदमी ने आगे बढ़कर कहा -- हम फोजदारी करने नहीं 
आए हैं। ठाकुरजी के दर्शन करने आए हें। 


समरकान्त ने उस आदमी को धक्का देकर कहा -- तुम्हारे बाप- 
दादा भी कभी दर्शन करने आए थे कि तुम्ही सबसे वीर हो! 


शान्तिकुमार ने उस आदमी को संभालकर कहा -- बाप-दादों ने 
जो काम नहीं किया, कया पोतों-परपोतों के लिए भी वर्जित हे, 
लालाजी? बाप-दादे तो बिजली ओर तार का नाम तक नहीं जानते 
थे,फिर आज इन चीजों का क्‍यों व्यवहार होता हे? विचारों में 
विकास होता ही रहता है, उसे आप नहीं रोक सकते। 


समरकान्त ने व्यंग्य से कहा -- इसीलिए तुम्हारे विचार में यह 
विकास हुआ है कि ठाकुरजी की भक्ति छोड़कर उनके द्रोही बन 
बैठे? 

शान्तिकुमार ने प्रतिवाद किया -- ठाकुरजी का द्रोही में नहीं हूँ, 
द्रोही वह हैं जो उनके भक्तों को उनकी पूजा नहीं करने देते। 
क्या यह लोग हिन्दू-संस्कारों को नहीं मानते? फिर आपने मंदिर 
का द्वार क्यों बन्द कर रखा हे? 


ब्रह्मचारी ने आँखें निकालकर कहा-जो लोग मांस-मदिरा तो खाते 
हैं, निखिद कर्म करते हें, उन्हें मंदिर में नहीं आने दिया जा 
सकता। 


शान्तिकुमार ने शान्तभाव से जवाब दिया -- मांस-मदिरा तो बहुत- 
से ब्राह्मण, क्षत्री, वेश्य भी खाते हैं। आप उन्हें क्‍यों नहीं रोकते? 
भंग तो प्राय: सभी पीते हैं। फिर वे क्‍यों यहाँ आचार्य और पुजारी 
बने हुए हैं? 

समरकान्त ने डंडा संभालकर कहा -- यह सब यों न मानेंगे। 
इन्हें डंडों से भगाना पड़ेगा। जरा जाकर थाने में इत्तिला कर दो 
कि यह लोग फौजदारी करने आए हैं। 


इस वक्त तक बहुत-से पंडे-पुजारी जमा हो गए थे। सब-के-सब 
लाठियों के कुंदों से भीड़ को हटाने लगे। लोगों में भगदड़ मच 
गई। कोई पूरब भागा, कोई पश्चिम। शान्तिकुमार के सिर पर 
भी एक डंडा पड़ा पर खड़े आदमियों को समझाते रहे -- भागो 
मत, भागो मत, सब-के-सब वहीं बेठ जाओ, ठाकुर के नाम पर 
अपने को बलिदान कर दो, धर्म के लिए...। 


पर दूसरी लाठी सिर पर इतने जोर से पड़ी कि पूरी बात भी मुँह 
से न निकलने पाई ओर वह गिर पड़े। संभलकर फिर उठना 


चाहते थे कि ताबड़-तोड़ कई लाठियाँ पड़ गईं। यहाँ तक कि 
वह बेहोश हो गए। 


नेना बार-बार द्वार पर आती है ओर समरकान्‍्त को बेठे देखकर 
लोट जाती है। आठ बज गए ओर लालाजी अभी तक गंगा-स्नान 
करने नहीं गए। नेना रात-भर करवटें बदलती रही। उस भीषण 
घटना के बाद क्‍या वह सो सकती थी- उसने शान्तिकुमार को 
चोट खाकर गिरते देखा, पर निर्जीव-सी खड़ी रही थी। अमर ने 
उसे प्रारंभिक चिकित्सा की मोटी-मोटी बातें सिखा दी थीं पर वह 
उस अवसर पर कुछ भी तो न कर सकी। वह देख रही थी कि 
आदमियों की भीड़ ने उन्हें घेर लिया है। फिर उसने देखा कि 
डॉक्टर आया ओर शान्तिकुमार को एक डोली पर लेटाकर ले 
गया पर वह अपनी जगह से नहीं हिली। उसका मन किसी बंधुए 
पशु की भाँति बार-बार भागना चाहता था पर वह रस्सी को दोनों 
हाथ से पकड़े हुए पूरे बल के साथ उसे रोक रही थी। कारण 
क्या था? संकोच! आखिर उसने कलेजा मजबूत किया ओरे द्वार से 


निकलकर बरामदे में आ गई। समरकान्त ने पूछा -- कहाँ जाती 
है? 
'जरा मंदिर तक जाती हूँ।' 


'वहाँ का रास्ता ही बन्द हे। जाने कहाँ के चमार-सियार आकर 
द्वार पर बैठे हैं। किसी को जाने ही नहीं देते। पुलिस खड़ी उन्हें 
हटाने का यत्न कर रही है पर अभागे कुछ सुनते ही नहीं। यह 
सब उसी शान्तिकुमार का पाजीपन है। आज वही इन लोगों का 
नेता बना हुआ है। विलायत जाकर धर्म तो खो ही आया था, अब 
यहाँ हिन्दू-धर्म की जड़ खोद रहा है। न कोई आचार न विचार, 
उसी शोहदे सलीम के साथ खाता-पीता हे। ऐसे धर्मद्रोहियों को 
ओर क्‍या सूझेगी? इन्हीं सभी की सोहब्बत ने अमर को चोपट 
किया इसे न जाने किसने अध्यापक बना दिया?' 


नेना ने दूर से ही यह दृश्य देखकर लोट आने का बहाना किया, 
ओर मंदिर की ओर चली। फिर कुछ दूर के बाद एक गली में 
होकर अस्पताल की ओर चल पड़ी। दाहिने-बाएँ चोकन्नी आँखों 
से ताकती हुई, वह तेजी से चली जा रही थी, मानो चोरी करने जा 
रही हो। 


अस्पताल में पहुंची तो देखा, हजारों आदमियों की भीड़ लगी हुई 
है, और यूनिवर्सिटी के लड़के इधर-उधर दोड़ रहे हैं। सलीम भी 


नजर आया। वह उसे देखकर पीछे लोटना चाहती थी कि 
ब्रजनाथ मिल गया -- भरे नेनादेवी तुम यहाँ कहाँ? डॉक्टर साहब 
को रात-भर होश नहीं रहा। सलीम ओर में उनके पास बेठे 
रहे। इस वक्त जाकर आँखें खोली हें। 

इतने परिचित आदमियों के सामने नेना केसे ठहरती? वह तुरन्त 
लोट पड़ी पर यहाँ आना निष्फल न हुआ। डॉक्टर साहब को 
होश आ गया हे। 

वह मार्ग में ही थी उसने सेकड़ों आदमियों को दोड़ते हुए आते 
देखा। वह एक गली में छिप गई। शायद फोजदारी हो गई। 
अब वह घर केसे पहुँचेगी? संयोग से आत्मानन्दजी मिल गए। 
नेना को पहचानकर बोले -- यहाँ तो गोलियाँ चल रही हें। 
पुलिस कप्तान ने आकर फेर करा दिया। 


नेना के चेहरे का रंग उड़ गया। जेसे नसों में रक्त का प्रवाह 
बन्द हो गया हो। बोली -- क्या आप उधर ही से आ रहे हैं? 
'हाँ, मरते-मरते बचा। गली-गली निकल आया। हम लोग केवल 
खड़े थे। बस, कप्तान ने फेर कराने का हुक्म दे दिया। तुम कहाँ 
गई थीं?' 

'में गंगा-स्नान करके लोटी जा रही थी। लोगों को भागते देखकर 
इधर चली आई। केसे घर पहुँचूँगी?' 


'इस समय तो उधर जाने में जोखिम हे।' 


फिर एक क्षण के बाद कदाचित अपनी कायरता पर लज्जित 
होकर कहा -- किंतु गलियों में कोई डर नहीं हे। चलो, में तुम्हें 
पहुँचा दूँ। कोई पूछे, तो कह देना, में लाला समरकान्त की कन्या 
हूँ। 

नेना ने मन में कहा -- यह महाशय संन्यासी बनते हें, फिर भी 
इतने डरपोक पहले तो गरीबों को भड़काया ओर जब मार पड़ी, 
तो सबसे आगे भाग खड़े हुए। मोका न था, नहीं उन्हें ऐसा 
फटकारती कि याद करते। उनके साथ कई गलियों का चक्कर 
लगाती कोई दस बजे घर पहुंची। आत्मानन्द फिर उसी रास्ते से 
लोट गए। नेना ने उन्हें धन्यवाद भी न दिया। उनके प्रति अब 
उसे लेशमात्र भी श्रद्धा न थी। 


वह अन्दर गई, तो देखा -- सुखदा सदर द्वार पर खड़ी है ओर 
सामने सड़क से लोग भागते चले जा रहे हें। 


सुखदा ने पूछा -- तुम कहाँ चली गई थीं बीबी? पुलिस ने फेर 
कर दिया बेचारे, आदमी भागे जा रहे हैं। 


'मुझे तो रास्ते ही में पता लगा। गलियों में छिपती हुई आई हूँ।' 
'लोग कितने कायर हें घरों के किवाड़ तक बन्द कर लिए।' 


'लालाजी जाकर पुलिस वालों को मना क्‍यों नहीं करते?' 
'इन्हीं के आदेश से तो गोली चली हे। मना केसे करेंगे?' 
'अच्छा दादा ही ने गोली चलवाई हे?' 


'हाँ, इन्हीं ने जाकर कप्तान से कहा है। ओर अब घर में छिपे 
बैठे हैं। में अछूतों का मंदिर जाना उचित नहीं समझती लेकिन 
गोलियाँ चलते देखकर मेरा खून खोल रहा है। जिस धर्म की 
रक्षा गोलियों से हो, उस धर्म में सत्य का लोप समझो। देखो, 
देखो उस आदमी बेचारे को गोली लग गई छाती से खून बह 
रहा है।' 


यह कहती हुई वह समरकान्‍्त के सामने जाकर बोली - क्‍यों 
लालाजी, रक्त की नदी बह जाय, पर मंदिर का द्वार न खुलेगा । 


समरकान्त ने अविचलित भाव से उत्तर दिया -- क्या बकती है 
बहू, इन डोम-चमारों को मंदिर में घुसने दें? तू तो अमर से भी दो- 
दो हाथ आगे बढ़ी जाती हे। जिसके हाथ का पानी नहीं पी 
सकते, उसे मंदिर में केसे जाने दें? 

सुखदा ने और वाद-विवाद न किया। वह मनस्वी महिला थी। 
यही तेजस्विता, जो अभिमान बनकर उसे विलासिनी बनाए हुए थी, 
जो उसे छोटों से मिलने न देती थी, जो उसे किसी से दबने न 


देती थी, उत्सर्ग के रूप में उबल पड़ी। वह उनन्‍माद की दशा में 
घर से निकली और पुलिस वालों के सामने खड़ी होकर, भागने 
वालों को ललकारती हुई बोली -- भाइयो क्‍यों भाग रहे हो? यह 
भागने का समय नहीं, छाती खोलकर सामने आने का समय हे। 
दिखा दो कि तुम धर्म के नाम पर किस तरह प्राणों को होम 
करते हो। धर्मवीर ही ईश्वर को पाते हैं। भागने वालों की कभी 
विजय नहीं होती। 


भागने वालों के पाँव संभल गए। एक महिला को गोलियों के 
सामने खड़ी देखकर कायरता भी लज्जित हो गई। एक बुढ़िया ने 
पास आकर कहा -- बेटी, ऐसा न हो, तुम्हें गोली लग जाय । 


सुखदा ने निश्चल भाव से कहा -- जहाँ इतने आदमी मर गए 
वहाँ मेरे जाने से कोई हानि न होगी। भाइयो, बहनो भागो मत 
तुम्हारे प्राणों का बलिदान पाकर ही ठाकुरजी तुमसे प्रसन्न होंगे । 


कायरता की भाँति वीरता भी संक्रामक होती है। एक क्षण में 
उड़ते हुए पत्तों की तरह भागने वाले आदमियों की एक दीवार-सी 
खड़ी हो गई। अब डंडे पड़े, या गोलियों की वर्षा हो, उन्हें भय 
नहीं। 


बंदूकों से धाँय धाँय की आवाजें निकलीं। एक गोली सुखदा के 
कानों के पास से सन से निकल गई। तीन-चार आदमी गिर पड़े! 
पर दीवार ज्यों-की-त्यों अचल खड़ी थी। 


फिर बन्दूकें छूटीं। चार-पाँच आदमी फिर गिरे लेकिन दीवार न 
हिली। सुखदा उसे थामे हुए थी। एक ज्योति सारे घर को 
प्रकाश से भर देती है। बलवान्‌ हृदय उसे दीपक की भाँति समूह 
में साहस भर देता है। 


भीषण दृश्य था। लोग अपने प्यारों को आँखों के सामने तड़पते 
देखते थे पर किसी की आँखों में आँसू की बंद न थी। उनमें 
इतना साहस कहाँ से आ गया था? फोजें क्‍या हमेशा मेदान में 
डटी ही रहती हैं? वही सेना जो एक दिन प्राणों की बाजी खेलती 
है, दूसरे दिन बंदूक की पहली आवाज पर मेदान से भाग खड़ी 
होती है पर यह किराए के सिपाहियों का हाल हे,जिनमें सत्य ओर 
न्याय का बल नहीं होता। जो केवल पेट के लिए या लूट के 
लिए लड़ते हैं। इस समूह में सत्य और धर्म का बल आ गया 
था। हरेक स्त्री ओर पुरुष, चाहे वह कितना मूर्ख क्‍यों न हो, 
समझने लगा था कि हम अपने धर्म ओर हक के लिए लड़ रहे 
हैं, ओर धर्म के लिए प्राण देना अछूत-नीति में भी उतनी ही गौरव 
की बात हे जितनी द्विज-नीति में। 


मगर यह क्या? पुलिस के जवान क्‍यों संगीनें उतार रहे हें? बंदूकें 
क्यों कंधों पर रख लीं? अरे सब-के-सब तो पीछे की तरफ घूम 
गए। उनकी चार-चार की कतारें बन रही हैं। मार्च का हुक्म 
मिलता है। सब-के-सब मंदिर की तरफ लोटे जा रहे हैं। एक 
कांस्टेबल भी नहीं रहा। केवल लाला समरकान्त पुलिस 
सुपरिटेंडेंट से कुछ बातें कर रहे हैं ओर जन-समूह उसी भाँति 
सुखदा के पीछे निश्चल खड़ा है। एक क्षण में सुपरिटेंडेंट भी 
चला जाता है। फिर लाला समरकान्त सुखदा के समीप आकर 
ऊँचे स्वर में बोलते हें -- 

मंदिर खुल गया है। जिसका जी चाहे दर्शन करने जा सकता हे। 
किसी के लिए रोक-टोक नहीं है। 


जन-समूह में हलचल पड़ जाती है। लोग उन्मत्त हो-होकर सुखदा 
के पैरों पर गिरते हैं, और तब मंदिर की तरफ दोड़ते हैं। 


मगर दस मिनट के बाद ही समूह उसी स्थान पर लोट आता हे, 
ओर लोग अपने प्यारों की लाशों से गले मिलकर रोने लगते हें। 
सेवाश्रम के छात्र डोलियाँ ले-लेकर आ जाते हैं, ओर आहतों की 
उठा ले जाते हैं। वीरगति पाने वालों के क्रिया-कर्म का आयोजन 
होने लगता है। बजाजों की दूकानों से कपड़े के थान आ जाते हें, 
कहीं से बांस, कहीं से रस्सियाँ, कहीं से घी, कहीं से लकड़ी। 


विजेताओं ने धर्म ही पर विजय नहीं पाई है, हृदयों पर भी विजय 
पाई हैे। सारा नगर उनका सम्मान करने के लिए उतावला हो 
जुंठों हैं| 


संध्या समय इन धर्म-विजेताओं की अर्थियाँ निकलीं। शहर फट 
पड़ा। जनाजे पहले मंदिर-द्वार पर गए। मंदिर के दोनों द्वार खुले 
हुए थे। पुजारी ओर ब्रह्मचारी किसी का पता न था। सुखदा ने 
मंदिर से तुलसीदल लाकर अर्थियों पर रखा ओर मरने वालों के 
मुख में चरणामृत डाला। इन्हीं द्वारों को खुलवाने के लिए यह 
भीषण संग्राम हुआ। अब वह द्वार खुला हुआ वीरों का स्वागत 
करने के लिए हाथ फेलाए हुए है पर ये रूठने वाले अब द्वार की 
ओर आँख उठाकर भी नहीं देखते। केसे विचित्र विजेता हैं जिस 
वस्तु के लिए प्राण दिए, उसी से इतना विराग। 


जरा देर के बाद अर्थियाँ नदी की ओर चलीं। वही हिन्दू-समाज 
जो एक घंटा पहले इन अछूतों से घृणा करता था, इस समय उन 
अर्थियों पर फूलों की वर्षा कर रहा था। बलिदान में कितनी 
शक्ति है? 

ओर सुखदा? वह तो विजय की देवी थी। पग-पग पर उसके नाम 
की जय-जयकार होती थी। कहीं फूलों की वर्षा होती थी, कहीं 
मेवे की, कहीं रुपयों की। घड़ी भर पहले वह नगर में नगण्य 


थी। इस समय वह नगर की रानी थी। इतना यश बिरले ही 
पाते हैं। उसे इस समय वास्तव में दोनों तरफ के ऊँचे मकान 
कुछ नीचे, ओर सड़क के दोनों ओर खड़े होने वाले मनुष्य कुछ 
छोटे मालूम होते थे, पर इतनी नम्रता, इतनी विनय उसमें कभी न 
थी। मानो इस यश ओर ऐश्वर्य के भार से उसका सिर झुका 
जाता हो। 


इधर गंगा के तट पर चिताएँ जल रही थीं उधर मंदिर इस 
उत्सव के आनन्द में दीपकों के प्रकाश से जगमगा रहा था मानो 
वीरों की आत्माएँ चमक रही हों॥ 


दूसरे दिन मंदिर में कितना समारोह हुआ, शहर में कितनी हलचल 
मची, कितने उत्सव मनाए गए, इसकी चर्चा करने की जरूरत 
नहीं। सारे दिन मंदिर में भक्तों का तांता लगा रहा। ब्रह्मचारी 
आज फिर विराजमान हो गए थे ओर जितनी दक्षिणा उन्हें आज 
मिली, उतनी, शायद उम्र भर में न मिली होगी। इससे उनके मन 
का विद्रोह बहुत कुछ शान्त हो गया किंतु ऊँची जाति वाले 
सज्जन अब भी मंदिर में देह बचाकर आते ओर नाक सिकोड़े हुए 


कतराकर निकल जाते थे। सुखदा मंदिर के द्वार पर खड़ी लोगों 
का स्वागत कर रही थी। स्त्रियों से गले मिलती थी बालकों को 
प्यार करती थी ओर पुरुषों को प्रणाम करती थी। 


कल की सुखदा और आज की सुखदा में कितना अन्तर हो गया- 
भोग-विलास पर प्राण देने वाली रमणी आज सेवा और दया की 
मूर्ति बनी हुई है। इन दुखियों की भक्ति, श्रद्धा और उत्साह देख- 
देखकर उसका हृदय पुलकित हो रहा है। किसी की देह पर 
साबुत कपड़े नहीं हें, आँखों से सूझता नहीं, दुर्बलता के मारे सीधो 
पाँव नहीं पड़ते, पर भक्ति में मस्त दौड़े चले आ रहे हें, मानो 
संसार का राज्य मिल गया हो, जेसे संसार से दुख-दरिद्रता का 
लोप हो गया हो। ऐसी सरल, निष्कपट भक्ति के प्रवाह में सुखदा 
भी बही जा रही थी। प्रायः मनस्वी, कर्मशील, महत्त्वाकांक्षी 
प्राणियों की यही प्रकृति है। भोग करने वाले ही वीर होते हें। 


छोटे-बड़े सभी सुखदा को पूज्य समझ रहे थे, और उनकी यह 
भावना सुखदा में एक गर्वमय सेवा का भाव प्रदीप्त कर रही थी। 
कल उसने जो कुछ किया, वह एक प्रबल आवेश में किया। 
उसका फल क्‍या होगा, इसकी उसे जरा भी चिता न थी। ऐसे 
अवसरों पर हानि-लाभ का विचार मन को दुर्बल बना देता हे। 
आज वह जो कुछ कर रही थी, उसमें उसके मन का अनुराग था, 
सद्भाव था। उसे अब अपनी शक्ति ओर क्षमता का ज्ञान हो गया 


है, वह नशा हो गया है, जो अपनी सुधा-बुधा भूलकर सेवा-रत हो 
जाता हे जेसे अपनी आत्मा को पा गई हे। 


अब सुखदा नगर की नेत्री है। नगर में जाति-हित के लिए जो 
काम होता हे, सुखदा के हाथों उसका श्रीगणेश होता है। कोई 
उत्सव हो, कोई परमार्थ का काम हो, कोई राष्ट' का आंदोलन हो, 
सुखदा का उसमें प्रमुख भाग होता है। उसका जी चाहे या न 
चाहे, भक्त लोग उसे खींच ले जाते हैं। उसकी उपस्थिति किसी 
जलसे की सफलता की कुंजी है। आश्चर्य यह है कि वह बोलने 
भी लगी है, ओर उसके भाषण में चाहे भाषा चातुर्य न हो, पर सच्चे 
उद्बार अवश्य होते हैं। शहर में कई सार्वजनिक संस्थाएं हें, कुछ 
सामाजिक, कुछ राजनेतिक, कुछ धार्मिक। सभी निर्जीव-सी पड़ी 
थीं। सुखदा के आते ही उनमें स्फूर्ति-सी आ गई है। मादक 
वस्तु-बहिष्कार-सभा बरसों से बेजान पड़ी थी। न कुछ प्रचार होता 
था न कोई संगठन। उसका मंत्री एक दिन सुखदा को खींच ले 
गया। दूसरे ही दिन उस सभा की एक भजन-मंडली बन गई, कई 
उपदेशक निकल आए, कई महिलाएँ घर-घर प्रचार करने के लिए 
तैयार हो गईं ओर मुहल्ले-मुहल्ले पंचायतें बनने लगीं। एक नए 
जीवन की सृष्टि हो गई। 


अब सुखदा को गरीबों की दुर्दशा के यथार्थ रूप देखने के अवसर 
मिलने लगे। अब तक इस विषय में उसे जो कुछ ज्ञान था, वह 


सुनी-सुनाई बातों पर आधारित था। आँखों से देखकर उसे ज्ञात 
हुआ, देखने ओर सुनने में बड़ा अन्तर है। शहर की उन अंधेरी 
तंग गलियों में, जहाँ वायु ओर प्रकाश का कभी गुजर ही न होता 
था, जहाँ की जमीन ही नहीं, दीवारें भी सीली रहती थीं, जहाँ दुर्गन्ध 
के मारे नाक फटती थी, भारत की कमाऊ संतान रोग ओर 
दरिद्रता के पेरों तले-दबी हुई अपने क्षीण जीवन को मृत्यु के 
हाथों से छीनने में प्राण दे रही थीं। उसे अब मालूम हुआ कि 
अमरकान्त को धन ओर विलास से जो विरोध था, यह कितना 
यथार्थ था। उसे खुद अब उस मकान में रहते, अच्छे-अच्छे वस्त्र 
पहनते, अच्छे-अच्छे पदार्थ खाते ग्लानि होती थी। नोकरों से काम 
लेना उसने छोड़ दिया। अपनी धोती खुद छाँटती थी, घर में झाड़ू 
खुद लगाती। वह जो आठ बजे सोकर उठती थी, अब मुँह-अंधेरे 
उठती, ओर घर के काम-काज में लग जाती। नेना तो अब 
उसकी पूजा-सी करती थी। लालाजी अपने घर की यह दशा देख- 
देख कुढ़ते थे, पर करते क्‍या? सुखदा के यहाँ तो अब नित्य 
दरबार-सा लगा रहता था। बड़े-बड़े नेता, बड़े-बड़े विद्वान्‌ आते 
रहते थे। इसलिए वह अब बहू से कुछ दबते थे। गृहस्थी के 
जंजाल से अब उनका मन ऊबने लगा था। जिस घर में उनसे 
किसी को सहानुभूति न हो, उस घर में केसे अनुराग होता। जहाँ 
अपने विचारों का राज हो, वही अपना घर है। जो अपने विचारों 


को मानते हों, वही अपने सगे हैं। यह घर अब उनके लिए 
सराय-मात्र था। सुखदा या नेना, दोनों ही से कुछ कहते उन्हें डर 
लगता था। 


एक दिन सुखदा ने नेना से कहा -- बीबी, अब तो इस घर में 
रहने को जी नहीं चाहता। लोग कहते होंगे, आप तो महल में 
रहती हैं, और हमें उपदेश करती हैं। महीनों दोड़ते हो गए, सब 
कुछ करके हार गई, पर नशेबाजों पर कुछ भी असर न हुआ। 
हमारी बातों पर कोई कान ही नहीं देता। अधिकतर तो लोग 
अपनी मुसीबतों को भूल जाने ही के लिए नशे करते हैं वह 
हमारी क्‍यों सुनने लगे-हमारा असर तभी होगा, जब हम भी उन्हीं 
की तरह रहें। 


कई दिनों से सर्दी चमक रही थी, कुछ वर्षा हो गई थी ओर पूस 
की ठंडी हवा आर्द्र होकर आकाश को कुहरे से आच्छुन्न कर रही 
थी। कहीं-कहीं पाला भी पड़ गया था -- मुन्ना बाहर जाकर 
खेलना चाहता था -- वह अब लटपटाता हुआ चलने लगा था-पर 
नेना उसे ठंड के भय से रोके हुए थी। उसके सिर पर ऊनी 
कनटोप बाँधती हुई बोली -- यह तो ठीक है पर उनकी तरह 
रहना हमारे लिए साध्य भी है, यह देखना है। में तो शायद एक 
ही महीने में मर जाऊँ। 


सुखदा ने जेसे मन-ही-मन निश्चय करके कहा -- में तो सोच रही 
हूँ, किसी गली में छोटा-सा घर लेकर रहूँ। इसका कनटोप 
उतारकर छोड़ क्‍यों नहीं देतीं? बच्चों को गमलों के पोधों बनाने 
की जरूरत नहीं, जिन्हें लू का एक झोंका भी सुखा सकता हे। 
इन्हें तो जंगल के वृक्ष बनाना चाहिए, जो धूप और वर्षा ओले 
ओर पाले किसी की परवाह नहीं करते। 

नेना ने मुस्कराकर कहा-शुरू से तो इस तरह रखा नहीं, अब 
बेचारे की सांसत करने चली हो। कहीं ठंड-वंड लग जाए, तो लेने 
के देने पड़ें। 

'अच्छा भई, जेसे चाहो रखो, मुझे क्या करना हे?' 

'क्यों, इसे अपने साथ उस छोटे-से घर में न रखोगी?' 

'जिसका लड़का है, वह जेसे चाहे रखे। में कोन होती हूँ ।' 

'अगर भैया के सामने तुम इस तरह रहतीं, तो तुम्हारे चरण धो- 
धोकर पीते ॥' 


सुखदा ने अभिमान के स्वर में कहा -- में तो जो तब थी, वही 
अब भी हूँ। जब दादाजी से बिगड़कर उन्होंने अलग घर लिया 
था, तो क्‍या मैंने उनका साथ न दिया था? वह मुझे विलासिनी 
समझते थे, पर में कभी विलास की लॉंडी नहीं रही हाँ, में दादाजी 


को रुष्ट नहीं करना चाहती थी। यही बुराई मुझमें थी। में अब 
अलग रहूँगी, तो उनकी आज्ञा से। तुम देख लेना, में इस ढंग से 
प्रश्न उठाऊँगी कि वह बिलकुल आपत्ति न करेंगे। चलो, जरा 
डॉक्टर शान्तिकुमार को देख आवें। मुझे तो उधर जाने का 
अवकाश ही नहीं मिला। 


नेना प्राय: एक बार रोज शान्तिकुमार को देख आती थी। हाँ, 
सुखदा से कुछ कहती न थी। वह अब उठने-बेठने लगे थे पर 
अभी इतने दुर्बल थे कि लाठी के सहारे बगैर एक पग भी न चल 
सकते थे। चोटें उन्होंने खाई -- छ: महीने से शय्या-सेवन कर 
रहे थे -- और यश सुखदा ने लूटा। वह दुःख उन्हें ओर भी 
घुलाए डालता था। यघ्चपि उन्होंने अंतरंग मित्रों से भी अपनी 
मनोव्यथा नहीं कहीं पर यह काँटा खटकता अवश्य था। अगर 
सुखदा स्त्री न होती, और वह भी प्रिय शिष्य और मित्र की, तो 
कदाचित वह शहर छोड़कर भाग जाते। सबसे बड़ा अनर्थ यह था 
कि इन छ: महीनों में सुखदा दो-तीन बार से ज्यादा उन्हें देखने न 
गई थी। वह भी अमरकान्त के मित्र थे ओर इस नाते से सुखदा 
को उन पर विशेष श्रद्धा न थी। 


नेना को सुखदा के साथ जाने में कोई आपत्ति न हुई। रेणुकादेवी 
ने कुछ दिनों से मोटर रख ली थी, पर वह रहती थी सुखदा ही 


की सवारी में। दोनों उस पर बेठकर चलीं मुन्ना भला क्‍यों 
अकेले रहने लगा था? नेना ने उसे भी ले लिया। 

सुखदा ने कुछ दूर जाने के बाद कहा -- यह सब अमीरों के 
चोंचले हैं। में चाहूँ तो दो-तीन आने में अपना निबाह कर सकती 
हूँ। 

नेना ने विनोद-भाव से कहा -- पहले करके दिखा दो, तो मुझे 
विश्वास आए। में तो नहीं कर सकती। 

'जब तक इस घर में रहूँगी, में भी न कर सकूँगी। इसलिए तो में 
अलग रहना चाहती हूँ।' 


'लेकिन साथ तो किसी को रखना ही पड़ेगा?' 


'में कोई जरूरत नहीं समझती। इसी शहर में हजारों ओरतें 
अकेली रहती हैं। फिर मेरे लिए क्‍या मुश्किल है- मेरी रक्षा करने 
वाले बहुत हैं। में खुद अपनी रक्षा कर सकती हूँ। (मुस्कराकर) 
हाँ, खुद किसी पर मरने लगूँ, तो दूसरी बात हे।' 


शान्तिकुमार सिर से पाँव तक कंबल लपेटे, अंगीठी जलाए, कुर्सी 
पर बेठे एक स्वास्थ्य-संबंधी पुस्तक पढ़ रहे थे। वह केसे जल्द- 
से-जल्द भले-चंगे हो जाय, आजकल उन्हें यही चिंता रहती थी। 
दोनों रमणियों के आने का समाचार पाते ही किताब रख दी ओर 


कंबल उतारकर रख दिया। अंगीठी भी हटाना चाहते थे पर 
इसका अवसर न मिला। दोनों ज्योंही कमरे में आईं, उन्हें प्रणाम 
करके कुर्सियों पर बेठने का इशारा करते हुए बोले -- मुझे आप 
लोगों पर ईर्ष्या हो रही है। आप इस शीत में घूम-फिर रही हैं 
ओर में अंगीठी जलाए पड़ा हूँ। करूँ क्‍या, उठा ही नहीं जाता। 
जिंदगी के छः महीने मानो कट गए, बल्कि आधी उम्र कहिए। में 
अच्छा होकर भी आधा ही रहूँगा। कितनी लज्जा आती हे कि 
देवियां बाहर निकलकर काम करें ओर में कोठरी में बन्द पड़ा 
रहूँ। 

सुखदा ने जेसे आँसू पोंछते हुए कहा -- आपने इस नगर में 
जितनी जागृति फैला दी, उस हिसाब से तो आपकी उम्र चोगुनी हो 
गई। मुझे तो बेठे-बेठाए यश मिल गया। 


शान्तिकुमार के पीले मुख पर आत्मगोरव की आभा झलक पड़ी। 
सुखदा के मुँह से यह सनद पाकर, मानो उनका जीवन सफल हो 
गया। बोले -- यह आपकी उदारता है। आपने जो कुछ कर 
दिखाया ओर कर रही हैं, वह आप ही कर सकती हैं। अमरकान्त 
आएँगे तो उन्हें मालूम होगा कि अब उनके लिए यहाँ स्थान नहीं 
है। यह साल भर में जो कुछ हो गया इसकी वह स्वप्न में भी 
कल्पना न कर सकते थे। यहाँ सेवाश्रम में लड़कों की संख्या 
बड़ी तेजी से बढ़ रही हे। अगर यही हाल रहा, तो कोई दूसरी 


जगह लेनी पड़ेगी। अध्यापक कहाँ से आएँगे, कह नहीं सकता। 
सभ्य समाज की यह उदासीनता देखकर मुझे तो कभी-कभी बड़ी 
चिंता होने लगती है। जिसे देखिए स्वार्थ में मगन है। जो जितना 
ही महान है उसका स्वार्थ भी उतना ही महान है। यूरोप की डेढ़ 
सो साल तक उपासना करके हमें यही वरदान मिला हे। लेकिन 
यह सब होने पर भी हमारा भविष्य उज्ज्वल है। मुझे इसमें संदेह 
नहीं। भारत की आत्मा अभी जीवित है ओर मुझे विश्वास है कि 
वह समय आने में देर नहीं है,जब हम सेवा ओर त्याग के पुराने 
आदर्श पर लोट आएँगे। तब धन हमारे जीवन का ध्येय न 
होगा। तब हमारा मूल्य धन के कांटे पर न तोला जाएगा। 


मुन्ने ने कुर्सी पर चढ़कर मेज पर से दवात उठा ली थी और 
अपने मुँह में कालिमा पोत-पोतकर खुश हो रहा था। नेना ने 
दोड़कर उसके हाथ से दवात छीन ली ओर एक धोल जमा 
दिया। शान्तिकुमार ने उठने की असफल चेष्टा करके कहा -- 
क्यों मारती हो नेना, देखो तो कितना महान्‌ पुरुष है, जो अपने मुँह 
में कालिमा पोतकर भी प्रसन्न होता हे, नहीं तो हम अपनी 
कालिमाओं को सात परदों के अन्दर छिपाते हे। 


नेना ने बालक को उनकी गोद में देते हुए कहा -- तो लीजिए, 
इस महान्‌ पुरुष को आप ही। इसके मारे चेन से बेठना मुश्किल 


है। 


शान्तिकुमार ने बालक को छाती से लगा लिया। उस गर्म ओर 
गुदगुदे स्पर्श में उनकी आत्मा ने जिस परितृप्ति और माधुर्य का 
अनुभव किया, वह उनके जीवन में बिलकुल नया था। अमरकान्त 
से उन्हें जितना स्नेह था, वह जेसे इस छोटे से रूप में सिमटकर 
ओर ठोस ओर भारी हो गया था। अमर की याद करके उनकी 
आँखें सजल हो गईं। अमर ने अपने को कितने अतुल आनन्द से 
वंचित कर रखा है, इसका अनुमान करके वह जैसे दब गए। 

आज उन्हें स्वयं अपने जीवन में एक अभाव का, एक रिक्तता का 
आभास हुआ। जिन कामनाओं का वह अपने विचार में सम्पूर्णतः 
दमन कर चुके थे वह राख में छिपी हुई चिगारियों की भाँति 
सजीव हो गईं। 


मुन्ने ने हाथों की स्याही शान्तिकुमार के मुख में पोतकर नीचे 
उतरने का आग्रह किया, मानो इसीलिए यह उनकी गोद में गया 
था। नेना ने हंसकर कहा -- जरा अपना मुँह तो देखिए, डॉक्टर 
साहब इस महान्‌ पुरुष ने आपके साथ होली खेल डाली बदमाश 
हे। 

सुखदा भी हँसी को न रोक सकी। शान्तिकुमार ने शीशे में मुँह 
देखा, तो वह भी जोर से हँसे। यह कालिमा का टीका उन्हें इस 
समय यश के तिलक से भी कहीं उललासमय जान पड़ा। 


सहसा सुखदा ने पूछा -- आपने शादी क्‍यों नहीं की, डॉक्टर 
साहब अध्यापक 


शान्तिकुमार सेवा और ब्रत का जो आधार बनाकर अपने जीवन 
का निर्माण कर रहे थे, वह इस शय्या सेवन के दिनों में कुछ 
नीचे खिसकता हुआ नजर जान पड़ रहा था। जिसे उन्होंने जीवन 
का मूल सत्य समझा था, वह अब उतना दृढ़ न रह गया था। 
इस आपत्काल में ऐसे कितने अवसर आए, जब उन्हें अपना जीवन 
भार-सा मालूम हुआ। तीमारदारों की कमी न थी। आठों पहर 
दो-चार आदमी घेरे ही रहते थे। नगर के बड़े-बड़े नेताओं का 
आना-जाना भी बराबर होता रहता था पर शान्तिकुमार को ऐसा 
जान पड़ता था कि वह दूसरों की दया या शिष्टता पर बोझ हो 
रहे हैं। इन सेवाओं में वह माधुर्य, बह कोमलता न थी, जिससे 
आत्मा की तृप्ति होती। भिक्षुक को कया अधिकार है कि वह 
किसी के दान का निरादर करे। दान-स्वरूप उसे जो कुछ मिल 
जाय, वह सभी स्वीकार करना होगा। इन दिनों उन्हें कितनी ही 
बार अपनी माता की याद आई थीं। वह स्नेह कितना दुर्लभ था। 
नेना जो एक क्षण के लिए उनका हाल पूछने आ जाती थी, इसमें 
उन्हें न जाने क्‍यों एक प्रकार की स्फूर्ति का अनुभव होता था। 
वह जब तक रहती थी, उनकी व्यथा जाने कहाँ छिप जाती थी? 
उसके जाते ही फिर वही कराहना, वही बेचेनी उनकी समझ में 


कदाचित्‌ यह नेना का सरल अनुराग ही था, जिसने उन्हें मोत के 
मुँह से निकाल लिया लेकिन वह स्वर्ग की देवी कुछ नहीं । 


सुखदा का यह प्रश्न सुनकर मुस्कराते हुए बोले -- इसीलिए कि 
विवाह करके किसी को सुखी नहीं देखा। 


सुखदा ने समझा यह उस पर चोट है। बोली -- दोष भी बराबर 
स्त्रियों का ही देखा होगा, क्यों? 


शान्तिकुमार ने जेसे अपना सिर पत्थर से बचाया -- यह तो मेंने 
नहीं कहा। शायद इसकी उल्टी बात हो। शायद नहीं, बल्कि 
उल्टी है। 

'खेर, इतना तो आपने स्वीकार किया। धन्यवाद। इससे तो यही 
सि' हुआ कि पुरुष चाहे तो विवाह करके सुखी हो सकता है।' 


'लेकिन पुरुष में थोड़ी-सी पशुता होती है, जिसे वह इरादा करके 
भी हटा नहीं सकता। वही पशुता उसे पुरुष बनाती है। विकास 
के क्रम से वह स्त्री से पीछे हे। जिस दिन वह पूर्ण विकास को 
पहुँचेगा, वह भी स्त्री हो जाएगा। वात्सल्य, स्नेह, कोमलता, दया, 
इन्हीं आधारों पर यह सृष्टि थमी हुई है और यह स्त्रियों के गुण 
हैं। अगर स्त्री इतना समझ ले, तो फिर दोनों का जीवन सुखी हो 
जाय। स्त्री पशु के साथ पशु हो जाती हे, तभी दोनों सुखी होते 
हैं। ' 


सुखदा ने उपहास के स्वर में कहा -- इस समय तो आपने 
सचमुच एक आविष्कार कर डाला। में तो हमेशा यह सुनती 
आती हूँ कि स्त्री मूर्ख हे, ताड़ना के योग्य हे, पुरुषों के गले का 
बंधन है ओर जाने क्या-क्या? बस, इधर से भी मरदों की जीत, 
उधर से भी मरदों की जीत। अगर पुरुष नीचा हे तो उसे स्त्रियों 
का शासन क्‍यों अप्रिय लगे? परीक्षा करके देखा तो होता, आप तो 
दूर से ही डर गए। 

शान्तिकुमार ने कुछ झेंपते हुए कहा -- अब अगर चाहूँ भी, तो 
बूढ़ों को कोन पूछता है? 

'अच्छा, आप बूढ़े भी हो गए? तो किसी अपनी-जेसी बुढ़िया से कर 
लीजिए न?' 


'जब तुम जेसी विचारशील ओर अमर-जेसे गंभीर स्त्री-पुरुष में न 
बनी, तो फिर मुझे किसी तरह की परीक्षा करने की जरूरत नहीं 
रही। अमर-जेसा विनय ओर त्याग मुझमें नहीं है, और तुम जेसी 
उदार ओर? 

सुखदा ने बात काटी -- में उदार नहीं हूँ,न विचारशील हूँ। हाँ, 
पुरुष के प्रति अपना धर्म समझती हूँ। आप मुझसे बड़े हैं, ओर 
मुझसे कहीं बुद्धिमान हैं। में आपको अपने बड़े भाई के तुल्य 
समझती हूँ। आज आपका स्नेह और सोजन्य देखकर मेरे चित्त 


को बड़ी शांति मिली। में आपसे बेशर्म होकर पूछती हूँ ऐसा 
पुरुष जो, स्त्री के प्रति अपना धर्म न समझे, क्या अधिकार हे कि 
वह स्त्री से ब्रत-धारिणी रहने की आशा रखे- आप सत्यवादी हें। 
में आपसे पूछती हूँ, यदि में उस व्यवहार का बदला उसी व्यवहार 
से दूँ,तो आप मुझे क्षम्य समझेंगे? 

शान्तिकुमार ने निश्शंक भाव से कहा -- नहीं। 

'उन्हें आपने क्षम्य समझ लिया?' 

'नहीं ।' 

'और यह समझकर भी आपने उनसे कुछ नहीं कहा? कभी एक 
पत्र भी नहीं लिखा? में पूछती हूँ,इस उदासीनता का क्या कारण 
है? यही न कि इस अवसर पर एक नारी का अपमान हुआ है। 
यदि वही कृत्य मुझसे हुआ होता, तब भी आप इतने ही उदासीन 
रह सकते? बोलिए। ' 

शान्तिकुमार रो पड़े। नारी-हृदय की संचित व्यथा आज इस 
भीषण विद्रोह के रूप में प्रकट होकर कितनी करुण हो गई थी। 
सुखदा उसी आवेश में बोली -- कहते हैं, आदमी की पहचान 
उसकी संगत से होती है। जिसकी संगत आप, मुहम्मद सलीम 
ओर स्वामी आत्मानन्द जेसे महानुभावों की हो, वह अपने धर्म को 


इतना भूल जाय यह बात मेरी समझ में नहीं आती। में यह नहीं 
कहती कि में निर्दोष हूँ। कोई स्त्री यह दावा नहीं कर सकती, 
ओर न कोई पुरुष ही यह दावा कर सकता है। मेंने सकीना से 
मुलाकात की है। सम्भव हे उसमें वह गुण हो, जो मुझमें नहीं 
है। वह ज्यादा मधुर है, उसके स्वभाव में कोमलता है। हो 
सकता हे, वह प्रेम भी अधिक कर सकती हो लेकिन यदि इसी 
तरह सभी पुरुष ओर स्त्रियाँ तुलना करके बेठ जाय॑ँ, तो संसार की 
क्या गति होगी-फिर तो यहाँ रक्त ओर आँसुओं की नदियों के 
सिवा और कुछ न दिखाई देगा। 


शान्तिकुमार ने परास्त होकर कहा -- मैं अपनी गलती को 
मानता हूँ, सुखदादेवी! में तुम्हें न जानता था और इस भय में था 
कि तुम्हारी ज्यादती है। में आज ही अमर को पत्र ... 


सुखदा ने फिर बात काटी -- नहीं, में आपसे यह प्रेरणा करने नहीं 
आई हूँ,ओर न यह चाहती हूँ कि आप उनसे मेरी ओर से दया 
की भिक्षा माँगें। यदि वह मुझसे दूर भागना चाहते हें, तो में भी 
उनको बाँधकर नहीं रखना चाहती। पुरुष को जो आजादी मिली 
है, वह उसे मुबारक रहे वह अपना तन-मन गली-गली बेचता 
फिरे। में अपने बंधन में प्रसन्न हूँ। ओर ईश्वर से यही विनती 
करती हूँ कि वह इस बंधन में मुझे डाले रखे। में जलन या 
ईर्ष्या से विचलित हो जाऊँ, उस दिन के पहले वह मेरा अन्त कर 


दे। मुझे आपसे मिलकर आज जो तृप्ति हुई, उसका प्रमाण यही हे 
कि में आपसे वह बातें कह गई, जो मेंने कभी अपनी माता से भी 
नहीं कहीं। बीबी आपका बखान करती थी, उससे ज्यादा 
सज्जनता आप में पाई मगर आपको में अकेला न रहने दूँगी। 
ईश्वर वह दिन लाए कि में इस घर में भाभी के दर्शन करूँ। 


जब दोनों रमणियाँ यहाँ से चली, तो डॉक्टर साहब लाठी टेकते 
हुए फाटक तक उन्हें पहुँचने आए ओर फिर कमरे में आकर 
लेटे, तो ऐसा जान पड़ा कि उनका योवन जाग उठा है। सुखदा 
के वेदना से भरे हुए शब्द उनके कानों में गूंज रहे थे ओर नेना 
मुन्ने को गोद में लिए जेसे उनके सम्मुख खड़ी थी। 


उसी रात को शान्तिकुमार ने अमर के नाम खत लिखा। वह उन 
आदमियों में थे जिन्हें ओर सभी कामों के लिए समय मिलता हे, 
खत लिखने के लिए नहीं मिलता। जितनी अधिक घनिष्ठता, 
उतनी ही बेफिक्री। उनकी मेत्री खतों से कहीं गहरी होती हे। 
शान्तिकुमार को अमर के विषय में सलीम से सारी बातें मालूम 
होती रहती थीं। खत लिखने की कया जरूरत थी? सकीना से उसे 


प्रेम हुआ इसकी जिम्मेदारी उन्होंने सुखदा पर रखी थी,पर आज 
सुखदा से मिलकर उन्होंने चित्र का दूसरा रुख भी देखा, ओर 
सुखदा को उस जिम्मेदारी से मुक्त कर दिया। खत जो लिखा, वह 
इतना लंबा-चोड़ा कि एक ही पत्र में साल भर की कसर निकल 
गई। अमरकान्त के जाने के बाद शहर में जो कुछ हुआ, उसकी 
पूरी-प्री केफियत बयान की, ओर अपने भविष्य के संबंध में 
उसकी सलाह भी पूछी। अभी तक उन्होंने नोकरी से इस्तीफा 
नहीं दिया था। पर इस आंदोलन के बाद से उन्हें अपने पद पर 
रहना कुछ जँचता न था। उनके मन में बार-बार शंका होती, जब 
तुम गरीबों के वकील बनते हो, तो तुम्हें क्या हक है कि तुम 
पाँच सो रुपये माहवार सरकार से वसूल करो। अगर तुम गरीबों 
की तरह नहीं रह सकते, तो गरीबों की वकालत करना छोड़ दो। 
जेसे ओर लोग आराम करते हें, वेसे तुम भी मजे से खाते-पीते 
रहो। लेकिन इस निद्वन्द्रिता को उनकी आत्मा स्वीकार न करती 
थी। प्रश्न था,फिर गुजर केसे हो? किसी देहात में जाकर खेती 
करें, या क्या? यों रोटियाँ तो बिना काम किए भी चल सकती थीं 
क्योंकि सेवाश्रम को काफी चन्दा मिलता था लेकिन दान-वृत्ति की 
कल्पना ही से उनके आत्माभिमान को चोट लगती थी। 


लेकिन पत्र लिखे चार दिन हो गए, कोई जवाब नहीं। अब 
डॉक्टर साहब के सिर पर एक बोझ-सा सवार हो गया। दिन-भर 


डाकिए की राह देखा करते पर कोई खबर नहीं। यह बात क्‍या 
है? क्या अमर कहीं दूसरी जगह तो नहीं चला गया? सलीम ने 
पता तो गलत नहीं बता दिया? हरिद्वार से तीसरे दिन जवाब आना 
चाहिए। उसके आठ दिन हो गए। कितनी ताकीद कर दी थी 
कि तुरन्त जवाब लिखना। कहीं बीमार तो नहीं हो गया? दूसरा 
पत्र लिखने का साहस न होता था। पूरे दस पन्ने कोन लिखे? वह 
पत्र भी कुछ ऐसा-वेसा पत्र न था। शहर का साल-भर का 
इतिहास था। वेसा पत्र फिर न बनेगा। पूरे तीन घंटे लगे थे। 
इधर आठ दिन से सलीम नहीं आया। वह तो अब दूसरी दुनिया 
में है। अपने आई. सी. एस. की धुन में है। यहाँ क्‍यों आने लगा- 
मुझे देखकर शायद आँखें चुराने लगे। स्वार्थ भी ईश्वर ने क्‍या 
चीज पेदा की हे? कहाँ तो नौकरी के नाम से घृणा थी। नौजवान 
सभा के भी मेम्बर, कांग्रेस के भी मेम्बर | जहाँ देखिए, मोजूद । 
ओर मामूली मेम्बर नहीं, प्रमुख भाग लेने वाला। कहाँ अब आई. 
सी. एस. की पड़ी हुई है? बच्चा पास तो क्‍या होंगे, वहाँ धोखा-धड़ी 
नहीं चलने की, मगर नामिनेशन तो हो ही जाएगा। हाफिजजी पूरा 
जोर लगाएंगे! एक इम्तिहान में भी तो पास न हो सकता था। 
कहीं परचे उड़ाए, कहीं नकल की, कहीं रिश्वत दी, पक्का शोहदा 
है। ओर ऐसे लोग आई. सी. एस. होंगे । 


सहसा सलीम की मोटर आई, और सलीम ने उतरकर हाथ 
मिलाते हुए कहा -- अब तो आप अच्छे मालूम होते हैं। चलने- 
फिरने में दिक्कत तो नहीं होती? 


शान्तिकुमार ने शिकवे के अंदाज से कहा -- मुझे दिक्कत होती है 

या नहीं होती तुम्हें इससे मतलब महीने भर के बाद तुम्हारी सूरत 
नजर आई है। तुम्हें क्या फिक्र कि में मरा या जीता हूँ? मुसीबत 
में कोन साथ देता है तुमने कोई नई बात नहीं की । 


'नहीं डॉक्टर साहब, आजकल इम्तिहान के झंझट में पड़ा हुआ हूँ, 
मुझे तो इससे नफरत है। खुदा जानता है, नोकरी से मेरी रूह 
काँपती हे लेकिन करूँ कया, अब्बाजान हाथ धोकर पीछे पड़े हुए 
हैं। वह तो आप जानते ही हें, में एक सीधा जुमला ठीक नहीं 
लिख सकता मगर लियाकत कोन देखता हे? यहाँ तो सनद देखी 
जाती हे। जो अफसरों का रुख देखकर काम कर सकता हे, 
उसके लायक होने में शुबहा नहीं। आजकल यही फन सीख रहा 
हूँ।' 

शान्तिकुमार ने मुस्कराकर कहा -- मुबारक हो लेकिन आई. सी. 
एस. की सनद आसान नहीं है। 


सलीम ने कुछ इस भाव से कहा, जिससे टपक रहा था, आप इन 
बातों को क्‍या जानें -- जी हाँ,लेकिन सलीम भी इस फन में 


उस्ताद है। बी.ए तक तो बच्चों का खेल था। आई. सी. एस. में 
ही मेरे कमाल का इम्तिहान होगा। सबसे नीचे मेरा नाम गजट 
में न निकले, तो मुँह न दिखाऊँ। चाहूँ तो सबसे ऊपर भी आ 
सकता हूँ, मगर फायदा क्‍या? रुपये तो बराबर ही मिलेंगे। 


शान्तिकुमार ने पूछा -- तो तुम भी गरीबों का खून चूसोगे क्या? 


सलीम ने निर्लज्जता से कहा -- गरीबों के खून पर तो अपनी 
परवरिश हुई। अब ओर क्‍या कर सकता हूँ? यहाँ तो जिस दिन 
पढ़ने बेठे, उसी दिन से मुफ्तखोरी की धुन समाई लेकिन आपसे 
सच कहता हूँ डॉक्टर साहब, मेरी तबीयत उस तरफ नहीं है कुछ 
दिनों मुलाजमत करने के बाद में भी देहात की तरफ चलूँगा। 
गाएँ-भेंसे पालूँगा, कुछ फल-वल पेदा करूँगा, पसीने की कमाई 
खाऊँगा। मालूम होगा, में भी आदमी हूँ। अभी तो खटमलों की 
तरह दूसरों के खून पर ही जिंदगी कटेगी लेकिन में कितना ही 
गिर जाऊँ, मेरी हमदर्दी गरीबों के साथ रहेगी। में दिखा दूँगा कि 
अफसरी करके भी पब्लिक की खिदमत की जा सकती है। हम 
लोग खानदानी किसान हैं। अब्बाजान ने अपने ही बूते से यह 
दोलत पैदा की। मुझे जितनी मुहब्बत रिआया से हो सकती हे, 
उतनी उन लोगों को नहीं हो सकती, जो खानदानी रईस हें। में 
तो कभी अपने गांवों में जाता हूँ, तो मुझे ऐसा मालूम होता है कि 
यह लोग मेरे अपने हैं। उनकी सादगी ओर मशक्कत देखकर दिल 


में उनकी इज्जत होती है। न जाने केसे लोग उन्हें गालियाँ देते 
हैं, उन पर जुल्म करते हैं? मेरा बस चले, तो बदमाश अफसरों को 
कालेपानी भेज दूँ। 


शान्तिकुमार को ऐसा जान पड़ा कि अफसरी का जहर अभी इस 
युवक के खून में नहीं पहुँच। इसका हृदय अभी तक स्वस्थ है। 
बोले -- जब तक रिआया के हाथ में अखितियार न होगा, अफसरों 
की यही हालत रहेगी। तुम्हारी जबान से यह खयालात सुनकर 
मुझे सच्ची खुशी हो रही है। मुझे तो एक भी भला आदमी कहीं 
नजर नहीं आता। गरीबों की लाश पर सब-के-सब गिद्धों की 
तरह जमा होकर उसकी बोटियाँ नोच रहे हैं, मगर अपने वश की 
बात नहीं। इसी खयाल से दिल को तस्कीन देना पड़ता है कि 
जब खुदा की मरजी होगी, तो आप ही वेसे सामान हो जाएंगे। 
इस हाहाकार को बुझाने के लिए दो-चार घड़े पानी डालने से तो 
आग ओर भी बढ़ेगी। इंकलाब की जरूरत हे, पूरे इंकलाब की। 
इसलिए तो जले जितना जी चाहे, साफ हो जाय। जब कुछ जलने 
को बाकी न रहेगा, तो आग आप ठंडी हो जायगी। तब तक हम 
भी हाथ सेंकते हैं। कुछ अमर की भी खबर हे? मेंने एक खत 
भेजा था, कोई जवाब नहीं आया। 


सलीम ने चोंककर जेब में हाथ डाला और एक खत निकालता 
हुआ बोला -- लाहोल बिलाकूबत इस खत की याद ही न रही। 


आज चार दिन से आया हुआ हे, जेब ही में पड़ा रह गया। रोज 
सोचता था ओर रोज भूल जाता था। 


शान्तिकुमार ने जल्दी से हाथ बढ़ाकर खत ले लिया, और मीठे 
क्रोध के दो-चार शब्द कहकर पत्र पढ़ने लगे -- 


'भाई साहब, में जिंदा हूँ ओर आपका मिशन यथाशक्ति पूरा कर 
रहा हूँ। वहाँ के समाचार कुछ तो नेना के पत्रों से मुझे मिलते 
ही रहते थे कितु आपका पत्र पढ़कर तो मैं चकित रह गया। 
इन थेड़े से दिनों में तो वहाँ क्रांतिसी हो गई में तो इस सारी 
जागृति का श्रेय आपको देता हूँ। ओर सुखदा तो अब मेरे लिए 
पूज्य हो गई है। मेंने उसे समझने में कितनी भयंकर भूल की, 
यह याद करके में विकल हो जाता हूँ। मेंने उसे क्या समझा था 
ओर वह क्‍या निकली? मैं अपने सारे दर्शन ओर विवेक और 
उत्सर्ग से वह कुछ न कर सका, जो उसने एक क्षण में कर 
दिखाया। कभी गर्व से सिर उठा लेता हूँ, कभी लज्जा से सिर 
झुका लेता हूँ। हम अपने निकटतम प्राणियों के विषय में कितने 
अन्न हैं, इसका अनुभव करके में रो उठता हूँ। कितना महान्‌ 
अन्ञान है- में क्या स्वप्न में भी सोच सकता था कि विलासिनी 
सुखदा का जीवन इतना त्यागमय हो जायेगा? मुझे इस अज्ञान ने 
कहीं का न रखा। जी में आता है, आकर सुखदा से अपने अपराध 
की क्षमा माँगूँ पर कोन-सा मुँह लेकर आऊँ? मेरे सामने अंधकार 


है। अभेद्य अंधकार है। कुछ नहीं सूझता। मेरा सारा 
आत्मविश्वास नष्ट हो गया है। ऐसा ज्ञात होता है, कोई अदेखी 
शक्ति मुझे खिला-खिलाकर कुचल डालना चाहती है। में मछली 
की भाँति कांटे में फंसा हुआ हूँ। काँटा मेरे कंठ में चुभ गया 
है। कोई हाथ मुझे खींच लेता है। खिंचा चला जाता हूँ। फिर 
डोर ढीली हो जाती है ओर में भागता हूँ। अब जान पड़ा कि 
मनुष्य विधि के हाथ का खिलोना है। इसलिए अब उसकी निर्दय 
क्रीड़ा की शिकायत नहीं करूँगा। कहाँ हूँ, कुछ नहीं जानता 
किधर जा रहा हूँ, कुछ नहीं जानता। अब जीवन में कोई भविष्य 
नहीं है। भविष्य पर विश्वास नहीं रहा। इरादे झूठे साबित हुए, 
कल्पनाएँ मिथ्या निकलीं। में आपसे सत्य कहता हूँ, सुखदा मुझे 
नचा रही है। उस मायाविनी के हाथों में कठपुतली बना हुआ 
हूँ। पहले एक रूप दिखाकर उसने मुझे भयभीत कर दिया ओर 
अब दूसरा रूप दिखाकर मुझे परास्त कर रही है। कोन उसका 
वास्तविक रूप हे, नहीं जानता। सकीना का जो रूप देखा था, वह 
भी उसका सच्चा रूप था, नहीं कह सकता। में अपने ही विषय 
में कुछ नहीं जानता। आज क्‍या हूँ कल क्या हो जाऊँगा, कुछ 
नहीं जानता। अतीत दुःखदायी हे, भविष्य स्वप्न है। मेरे लिए 
केवल वर्तमान हे। 


'आपने अपने विषय में मुझसे जो सलाह पूछी हे, उसका में क्‍या 
जवाब दूँ? आप मुझसे कहीं बुद्धिमान हैं। मेरा विचार तो हे कि 
सेवा-ब्रतधारियों को जाति से गुजारा-केवल गुजारा लेने का 
अधिकार है। यदि वह स्वार्थ को मिटा सकें तो ओर भी अच्छा।' 


शान्तिकुमार ने असंतोष के भाव से पत्र को मेज पर रख दिया। 
जिस विषय पर उन्होंने विशेष रूप से राय पूछी थी, उसे केवल दो 
शब्दों में उड़ा दिया। 

सहसा उन्होंने सलीम से पूछा -- तुम्हारे पास भी कोई खत आया 
हे? 

'जी हाँ,इसके साथ ही आया था।' 

'कुछ मेरे बारे में लिखा था?' 

'कोई खास बात तो न थी, बस यही कि मुल्क को सच्चे 
मिशनरियों की जरूरत है ओर खुदा जाने क्या-क्या? मैंने खत को 
आखिर तक पढ़ा भी नहीं। इस किस्म की बातों को में पागलपन 
समझता हूँ। मिशनरी होने का मतलब तो में यही समझता हूँ कि 
हमारी जिंदगी खेरात पर बसर हो। ' 

डॉक्टर साहब ने गंभीर स्वर में कहा -- जिंदगी का खेरात पर 
बसर होना इससे कहीं अच्छा हे कि सब्र पर बसर हो। गवर्नमेंट 


तो कोई जरूरी चीज नहीं। पढ़े-लिखे आदमियों ने गरीबों को 
दबाए रखने के लिए एक संगठन बना लिया हैे। उसी का नाम 
गवर्नमेंट हे। गरीब और अमीर का फर्क मिटा दो और गवर्नमेंट 
का खातमा हो जाता है। 


'आप तो खयाली बातें कर रहे हैं। गवर्नमेंट की जरूरत उस 
वक्त न रहेगी, जब दुनिया में फरिश्ते आबाद होंगे। ' 


'आइडियल (आदर्श) को हमेशा सामने रखने की जरूरत हे।' 


'लेकिन तालीम का सीगा विभाग तो सब्र करने का सीगा नहीं 
है। फिर जब आप अपनी आमदनी का बड़ा हिस्सा सेवाश्रम में 
खर्च करते हैं, तो कोई वजह नहीं कि आप मुलाजिमत छोड़कर 
संन्यासी बन जाय॑ँ।' 

यह दलील डॉक्टर के मन में बेठ गई। उन्हें अपने मन को 
समझाने का एक साधन मिल गया। बेशक शिक्षा-विभाग का 
शासन से संबंध नहीं। गवर्नमेंट जितनी ही अच्छी होगी, उसका 
शिक्षाकार्य ओर भी विस्तृत होगा। तब इस सेवाश्रम की भी क्‍या 
जरूरत होगी? संगठित रूप से सेवा धर्म का पालन करते हुए, 
शिक्षा का प्रचार करना किसी दशा में भी आपत्ति की बात नहीं 
हो सकती। महीनों से जो प्रश्न डॉक्टर साहब को बेचेन कर रहा 
था, आज हल हो गया। 


सलीम को बिदा करके वह लाला समरकान्त के घर चले। 
समरकानत को अमर का पत्र दिखाकर सुर्खरू बनना चाहते थे। 
जो समस्या अभी वह हल कर चुके थे, उसके विषय में फिर कुछ 
सन्देह उत्पन्न हो रहे थे। उन सन्देहों को शान्त करना भी 
आवश्यक था। समरकान्त तो कुछ खुलकर उनसे न मिले। 
सुखदा ने उनको खबर पाते ही बुला लिया। रेणुका बाई भी आई 
हुई थीं। 

शान्तिकुमार ने जाते-ही-जाते अमरकान्त का पत्र निकालकर 
सुखदा के सामने रख दिया ओर बोले -- सलीम ने चार दिनों से 
अपनी जेब में डाल रखा था ओर में घबरा रहा था कि बात क्‍या 


है? 

सुखदा ने पत्र को उड़ती हुई आँखों से देखकर कहा-तो में इसे 
लेकर क्या करूँ? 

शान्तिकुमार ने विस्मित होकर कहा -- जरा एक बार इसे पढ़ तो 
जाइए। इससे आपके मन की बहुत-सी शंकाएँ मिट जाएंगी। 
सुखदा ने रूखेपन के साथ जवाब दिया -- मेरे मन में किसी की 
तरफ से कोई शंका नहीं हे। इस पत्र में भी जो कुछ लिखा 
होगा, वह में जानती हूँ। मेरी खूब तारीफें की गई होंगी। मुझे 
तारीफ की जरूरत नहीं। जेसे किसी को क्रोध आ जाता हे, उसी 


तरह मुझे वह आवेश आ गया। यह भी क्रोध के सिवा ओर कुछ 
न था। क्रोध की कोई तारीफ नहीं करता। 


'यह आपने केसे समझ लिया कि इसमें आपकी तारीफ की हे? 
'हो सकता है, खेद भी प्रकट किया हो ।' 

'तो फिर आप ओर चाहती क्‍या हें?' 

'अगर आप इतना भी नहीं समझ सकते, तो मेरा कहना व्यर्थ हे।' 


रेणुका बाई अब तक चुप बेठी थीं। सुखदा का संकोच देखकर 
बोलीं -- जब वह अब तक घर लोटकर नहीं आए, तो केसे 
मालूम हो कि उनके मन के भाव बदल गए हैं। अगर सुखदा 
उनकी स्त्री न होती, तब भी तो उसकी तारीफ करते। नतीजा 
क्या हुआ। जब स्टत्री-पुरुष सुख से रहें, तभी तो मालूम हो कि 
उनमें प्रेम हे। प्रेम को छोड़िए। प्रेम तो बिरले ही दिलों में होता 
है। धर्म का निबाह तो करना ही चाहिए। पति हजार कोस पर 
बेठा हुआ स्त्री की बड़ाई करे। स्त्री हजार कोस पर बेठी हुई 
मियाँ की तारीफ करे, इससे क्‍या होता हे? 


सुखदा खीझकर बोली -- आप तो अम्माँ बेबात की बात करती 
हैं। जीवन तब सुखी हो सकता है, जब मन का आदमी मिले। 
उन्हें मुझसे अच्छी एक वस्तु मिल गई। वह उसके वियोग में भी 


मगन हैं। मुझे उनसे अच्छा अभी कोई नहीं मिला, और न इस 
जीवन में मिलेगा, यह मेरा दुर्भाग्य है। इसमें किसी का दोष 
नहीं। 


रेणुका ने डॉक्टर साहब की ओर देखकर कहा -- सुना आपने, 
बाबूजी? यह मुझे इसी तरह रोज जलाया करती है। कितनी बार 
कहा है कि चल हम दोनों उसे वहाँ से पकड़ लाएं। देखें, केसे 
नहीं आता? जवानी की उम्र में थोड़ी-बहुत नादानी सभी करते हें 
मगर यह न खुद मेरे साथ चलती है,न मुझे अकेले जाने देती 
है। भेया, एक दिन भी ऐसा नहीं जाता कि बगैर रोए मुँह में अन्न 
जाता हो। तुम क्‍यों नहीं चले जाते, भैया? तुम उसके गुरू हो, 
तुम्हारा अदब करता है। तुम्हारा कहना वह नहीं टाल सकता। 


सुखदा ने मुस्कराकर कहा - हाँ, यह तो तुम्हारे कहने से आज 
ही चले जाएंगे। यह तो ओर खुश होते होंगे कि शिष्यों में एक 
तो ऐसा निकला, जो इनके आदर्श का पालन कर रहा है। विवाह 
को यह लोग समाज का कलंक समझते हैं। इनके पंथ में पहले 
किसी को विवाह करना ही न चाहिए, ओर अगर दिल न माने तो 
किसी को रख लेना चाहिए। इनके दूसरे शिष्य मियाँ सलीम हें। 
हमारे बाबू साहब तो न जाने किस दबाव में पड़कर विवाह कर 
बेठे। अब उसका प्रायश्चित कर रहे हें। 


शान्तिकुमार ने झेंपते हुए कहा -- देवीजी, आप मुझ पर मिथ्या 
आरोप कर रही हैं। अपने विषय में मेंने अवश्य यही निश्चय 
किया है कि एकांत जीवन व्यतीत करूँगा इसलिए कि आदि से 
ही सेवा का आदर्श मेरे सामने था। 


सुखदा ने पूछा -- क्‍या विवाहित जीवन में सेवा-धर्म का पालन 
असम्भव हे? या स्त्री इतनी स्वार्थान्ध होती है कि आपके कामों में 
बाधा डाले बिना रह ही नहीं सकती? गृहस्थ जितनी सेवा कर 
सकता है, उतनी एकांत जीवी कभी नहीं कर सकता क्योंकि वह 
जीवन के कष्टों का अनुभव नहीं कर सकता। 


शान्तिकुमार ने विवाद से बचने की चेष्टा करके कहा -- यह तो 
झगड़े का विषय हे देवीजी, ओर तय नहीं हो सकता। मुझे आपसे 
एक विषय में सलाह लेनी है। आपकी माताजी भी हैं, यह ओर भी 
शुभ है। में सोच रहा हूँ, क्यों न नोकरी से इस्तीफा देकर 
सेवाश्रम का काम करूँ? 

सुखदा ने इस भाव से कहा, मानो यह प्रश्न करने की बात ही 
नहीं -- अगर आप सोचते हैं, आप बिना किसी के सामने हाथ 
फेलाए अपना निर्वाह कर सकते हें, तो जरूर इस्तीफा दे दीजिए, 
यों तो काम करने वाले का भार संस्था पर होता हे लेकिन इससे 


भी अच्छी बात यह है कि उसकी सेवा में स्वार्थ का लेश भी न 
हो। 


शान्तिकुमार ने जिस तर्क से अपना चित्त शान्त किया था, वह यहाँ 
फिर जवाब दे गया। फिर उसी उदेड़बुन में पड़ गए। 


सहसा रेणुका ने कहा -- आपके आश्रम में कोई कोष भी हे- 


आश्रम में अब तक कोई कोष न था। चन्दा इतना न मिलता था 
कि कुछ बचत हो सकती। शान्तिकुमार ने इस अभाव को मानो 
अपने ऊपर लांछन समझकर कहा - जी नहीं, अभी तक तो कोष 
नहीं बना सका, पर में यूनिवर्सिटी से छुट्टी पा जाऊँ, तो इसके लिए 
उद्योग करूँ। 

रेणुका ने पूछा -- कितने रुपये हों,तो आपका आश्रम चलने लगे- 
शान्तिकुमार ने आशा की स्फूर्ति का अनुभव करके कहा -- 
आश्रम तो एक यूनिवर्सिटी भी बन सकता है लेकिन मुझे तीन-चार 
लाख रुपये मिल जाएं, तो में उतना ही काम कर सकता हूँ, 
जितना यूनिवर्सिटी में बीस लाख में भी नहीं हो सकता। 

रेणुका ने मुस्कराकर कहा -- अगर आप कोई ट्रस्ट बना सकें, 


तो में आपकी कुछ सहायता कर सकती हूँ। बात यह हे कि 
जिस सम्पत्ति को अब तक संचती आती थी, उसका अब कोई 


भोगने वाला नहीं है। अमर का हाल आप देख ही चुके। सुखदा 
भी उसी रास्ते पर जा रही हे। तो फिर में भी अपने लिए कोई 
रास्ता निकालना चाहती हूँ। मुझे आप गुजारे के लिए सो रुपये 
महीने ट्रस्ट से दिला दीजिएगा। मेरे जानवरों के खिलाने-पिलाने 
का भार ट्रस्ट पर होगा। 


शान्तिकुमार ने डरते-डरते कहा -- में तो आपकी आज्ञा तभी 
स्वीकार कर सकता हूँ, जब अमर ओर सुखदा मुझे सहर्ष अनुमति 
दें। फिर बच्चे का हक भी तो हे? 


सुखदा ने कहा -- मेरी तरफ से इस्तीफा हे। ओर बच्चे के 
दादा का धन कया थोड़ा हे? ओरों की में नहीं कह सकती। 


रेणुका खिन्न होकर बोलीं -- अमर को धन की परवाह अगर हे, 
तो ओरों से भी कम। दोलत कोई दीपक तो हे नहीं, जिससे 
प्रकाश फैलता रहे। जिन्हें उसकी जरूरत नहीं उनके गले क्‍यों 
लगाई जाए? रुपये का भार कुछ कम नहीं होता। में खुद नहीं 
संभाल सकती। किसी शुभ कार्य में लग जाय, वह कहीं अच्छा। 
लाला समरकान्त तो मंदिर ओर शिवाले की राय देते हैं पर मेरा 
जी उधर नहीं जाता, मंदिर तो यों ही इतने हो रहे हैं कि पूजा 
करने वाले नहीं मिलते। शिक्षादान महादान है ओर वह भी उन 
लोगों में, जिनका समाज ने हमेशा बहिष्कार किया हो। में कई 


दिन से सोच रही हूँ, ओर आपसे मिलने वाली थी। अभी में दो- 
चार महीने ओर दुविधा में पड़ी रहती,पर आपके आ जाने से मेरी 
दुविधाएँ मिट गईं। धन देने वालों की कमी नहीं हे, लेने वालों 
की कमी है। आदमी यही चाहता हे कि धन सुपात्रों को दे, जो 
दाता के इच्छानुसार खर्च करें यह नहीं कि मुफ्त का धन पाकर 
उड़ाना शुरू कर दें। दिखाने को दाता की इच्छानुसार थोड़ा-बहुत 
खर्च कर दिया, बाकी किसी-न-किसी बहाने से घर में रख लिया। 


यह कहते हुए उसने मुस्कराकर शान्तिकुमार से पूछा -- आप तो 
धोखा न देंगे? 


शान्तिकुमार को यह प्रश्न, हँसकर पूछे जाने पर भी बुरा मालूम 
हुआ -- मेरी नीयत क्‍या होगी, यह में खुद नहीं जानता? आपको 
मुझ पर इतना विश्वास कर लेने का कोई कारण भी नहीं है। 


सुखदा ने बात संभाली -- यह बात नहीं है, डॉक्टर साहब अम्माँ 
ने हँसी की थी। 


विष माधुर्य के साथ भी अपना असर करता है।' 
'यह तो बुरा मानने की बात न थी?' 


'मैं बुरा नहीं मानता। अभी दस-पाँच वर्ष मेरी परीक्षा होने 
दीजिए। अभी में इतने बड़े विश्वास के योग्य नहीं हुआ। ' 


रेणुका ने परास्त होकर कहा -- अच्छा साहब, में अपना प्रश्न 
वापस लेती हूँ। आप कल मेरे घर आइएगा। में मोटर भेज 
दूँगी। ट्रस्ट बनाना पहला काम है। मुझे अब कुछ नहीं पूछना 
है आपके ऊपर मुझे पूरा विश्वास हे। 

डॉक्टर साहब ने धन्यवाद देते हुए कहा -- में आपके विश्वास 
को बनाए रखने की चेष्टा करूँगा। 

रेणुका बोलीं - में चाहती हूँ जल्दी ही इस काम को कर डालूँ। 
फिर नेना का विवाह आ पड़ेगा, तो महीनों फुर्सत न मिलेगी। 


शान्तिकुमार ने जेसे सिहरकर कहा -- अच्छा, नेना देवी का 
विवाह होने वाला हे? यह तो बड़ी शुभ सूचना है। में कल ही 
आपसे मिलकर सारी बातें तय कर लूँगा। अमर को भी सूचना दे 
दूँ? 

सुखदा ने कठोर स्वर में कहा -- कोई जरूरत नहीं? 

रेणुका बोलीं -- नहीं, आप उनको सूचना दे दीजिएगा। शायद 
आएं। मुझे तो आशा है जरूर आएँगे। 

डॉक्टर साहब यहाँ से चले, तो नेना बालक को लिए मोटर से 
उतर रही थी। 


शान्तिकुमार ने आहत कंठ से कहा -- तुम अब चली जाओगी, 
नेना? 


नेना ने सिर झुका लिया पर उसकी आँखें सजल थीं। 


छ: महीने गुजर गए। 


सेवाश्रम का ट्रस्ट बन गया। केवल स्वामी आत्मानन्दजी ने, जो 
आश्रम के प्रमुख कार्यकर्ता और एक-एक पोर समष्टिवादी थे,इस 
प्रबन्ध से असंतुष्ट होकर इस्तीफा दें दिया। वह आश्रम में 
धनिकों को नहीं घुसने देना चाहते थे। उन्होंने बहुत जोर मारा 
कि ट्रस्ट न बनने पाए। उनकी राय में धन पर आश्रम की 
आत्मा को बेचना, आश्रम के लिए घातक होगा। धन ही की 
प्रभुता से तो हिन्दू-समाज ने नीचों को अपना गुलाम बना रखा हे, 
धन ही के कारण तो नीच-ऊँच का भेद आ गया है उसी धन पर 
आश्रम की स्वाधीनता क्‍यों बेची जाए लेकिन स्वामीजी की कुछ 
न चली ओर ट्रस्ट की स्थापना हो गई। उसका शिलान्यास रखा 
सुखदा ने। जलसा हुआ, दावत हुई, गाना-बजाना हुआ। दूसरे दिन 
शान्तिकुमार ने अपने पद से इस्तीफा दे दिया। 


सलीम की परीक्षा भी समाप्त हो गई। ओर उसने पेशीनगोई की 
थी, वह अक्षरशः पूरी हुई। गजट में उसका नाम सबसे नीचे था। 
शान्तिकुमार के विस्मय की सीमा न रही। अब उसे कायदे के 
मुताबिक दो साल के लिए इंग्लैंड जाना चाहिए था पर सलीम 
इंग्लैंड न जाना चाहता था। दो-चार महीने के लिए सेर करने तो 
वह शोक से जा सकता था,पर दो साल तक वहाँ पड़े रहना उसे 
मंजूर न था। उसे जगह न मिलनी चाहिए थी, मगर यहाँ भी 
उसने कुछ ऐसी दोड़-धूप की, कुछ ऐसे हथकंडे खेले कि वह इस 
कायदे से मुस्तसना कर दिया गया। जब सूबे का सबसे बड़ा 
डॉक्टर कह रहा है कि इंग्लेंड की ठंडी हवा में इस युवक का 
दो साल रहना खतरे से खाली नहीं, तो फिर कोन इतनी बड़ी 
जिम्मेदारी लेता? हाफिज हलीम लड़के को भेजने को तेयार थे, 
रुपये खर्च को करने तेयार थे, लेकिन लड़के का स्वास्थ्य बिगड़ 
गया, तो वह किसका दामन पकड़ेंगे? आखिर यहाँ भी सलीम की 
विजय रही। उसे उसी हलके का चार्ज भी मिला, जहाँ उसका 
दोस्त अमरकान्त पहले ही से मौजूद था। उस जिले को उसने 
खुद पसन्द किया। 


इधर सलीम के जीवन में एक बड़ा परिवर्तन हो गया। हँसोड़ तो 


उतना ही था पर उतना शोकीन, उतना रसिक न था। शायरी से 
भी अब उतना प्रेम न था। विवाह से उसे जो पुरानी अरुचि थी, 


वह अब बिलकुल जाती रही थी। यह परिवर्तन एकाएक केसे हो 
गया, हम नहीं जानते लेकिन इधर वह कई बार सकीना के घर 
गया था और दोनों में गुप्त रूप से पत्र व्यवहार भी हो रहा था। 
अमर के उदासीन हो जाने पर भी सकीना उसके अतीत प्रेम को 
कितनी एकाग्रता से हृदय में पाले हुए थी, इस अनुराग ने सलीम 
को परास्त कर दिया था। इस ज्योति से अब वह अपने जीवन 
को आलोकित करने के लिए विकल हो रहा था। अपनी मामा से 
सकीना के उस अपार प्रेम का वृत्तांत सुन-सुनकर वह बहुधा रो 
दिया करता। उसका कवि-हृदय जो भ्रमर की भाँति नए-नए पुष्पों 
के रस लिया करता था, अब संयमित अनुराग से परिपूर्ण होकर 
उसके जीवन में एक विशाल साधना की सृष्टि कर रहा था। 


नेना का विवाह भी हो गया। लाला धनीराम नगर के सबसे धनी 
आदमी थे। उनके ज्येष्ठ पुत्र मनीराम बड़े होनहार नोजवान थे। 
समरकान्त को तो आशा न थी कि यहाँ संबंध हो सकेगा क्योंकि 
धनीराम मंदिर वाली घटना के दिन से ही इस परिवार को हेय 
समझने लगे थे, पर समरकान्त की थेलियों ने अन्त में विजय 
पाई। बड़ी-बड़ी तैयारियाँ हुईं लेकिन अमरकान्त न आया, और न 
समरकान्त ने उसे बुलाया। धनीराम ने कहला दिया था कि 
अमरकान्त विवाह में सम्मिलित हुआ तो बारात लोट आएगी। 
यह बात अमरकान्त के कानों तक पहुँच गई थी। नेना न प्रसन्न 


थी, न दुःखी थी। वह न कुछ कह सकती थी,न बोल सकती 
थी। पिता की इच्छा के सामने वह क्या कहती। मनीराम के 
विषय में तरह-तरह की बातें सुनती थी -- शराबी हे, व्यभिचारी हे, 
मूर्ख है, घमंडी है, लेकिन पिता की इच्छा के सामने सिर झुकाना 
उसका कर्त्तव्य था। अगर समरकान्त उसे किसी देवता की 
बलिवेदी पर चढ़ा देते, तब भी वह मुँह न खोलती। केवल विदाई 
के समय वह रोई पर उस समय भी उसे यह ध्यान रहा कि 
पिताजी को दुःख न हो। समरकान्त की आँखों में धन ही सबसे 
मूल्यवान वस्तु थी। नेना को जीवन का क्‍या अनुभव था- ऐसे 
महत्त्व के विषय में पिता का निश्चय ही उसके लिए मान्य था। 
उसका चित्त सशंक था पर उसने जो कुछ अपना कर्तव्य समझ 
रखा था उसका पालन करते हुए उसके प्राण भी चले जाएँ तो 
उसे दुःख न होगा। 


इधर सुखदा ओर शान्तिकुमार का सहयोग दिन-दिन घनिष्ठ होता 
जाता था। धन का अभाव तो था नहीं, हरेक मुहल्ले में सेवाश्रम 
की शाखाएँ खुल रही थीं ओर मादक वस्तुओं का बहिष्कार भी 
जोरों से हो रहा था। सुखदा के जीवन में अब एक कठोर तप 
का संचार होता जाता था। वह अब प्रातःकाल और संध्या 
व्यायाम करती। भोजन में स्वाद से अधिक पोषकता का विचार 
रखती। संयम ओर निग्रह ही अब उसकी जीवनचर्या के प्रधान 


अंग थे। उपन्यासों की अपेक्षा अब उसे इतिहास ओर दार्शनिक 
विषयों में अधिक आनन्द आता था, और उसकी बोलने की शक्ति 
तो इतनी बढ़ गई थी कि सुनने वालों को आश्चर्य होता था। 
देश ओर समाज की दशा देखकर उसमें सच्ची वेदना होती थी 
और यही वाणी में प्रभाव का मुख्य रहस्य है। इस सुधार के 
प्रोग्राम में एक बात ओर आ गई थी। वह थी गरीबों के लिए 
मकानों की समस्या। अब यह अनुभव हो रहा था कि जब तक 
जनता के लिए मकानों की समस्या हल न होगी, सुधार का कोई 
प्रस्ताव सफल न होगा मगर यह काम चन्दे का नहीं, इसे तो 
म्युनिसिपैलिटी ही हाथ में ले सकती थी। पर यह संस्था इतना 
बड़ा काम हाथ में लेते हुए भी घबराती थी। हाफिज हलीम 
प्रधान थे, लाला धनीराम उप-प्रधान ऐसे दकियानूसी महानुभावों के 
मस्तिष्क में इस समस्या की आवश्यकता और महत्त्व को जमा 
देना कठिन था। दो-चार ऐसे सज्जन तो निकल आए थे,जो 
जमीन मिल जाने पर दो-चार लाख रुपये लगाने को तैयार थे। 
उनमें लाला समरकान्त भी थे। अगर चार आने सेकड़े का सूद 
भी निकलता आए, तो वह संतुष्ट थे, मगर प्रश्न था जमीन कहाँ से 
आए? सुखदा का कहना था कि जब मिलों के लिए, स्कूलों ओर 
कॉलेजों के लिए जमीन का प्रबन्ध हो सकता है, तो इस काम के 
लिए क्‍यों न म्युनिसिपेलिटी मुफ्त जमीन दे? 


संध्या का समय था। शान्तिकुमार नक्शों का एक पुलिंदा लिए 
हुए सुखदा के पास आए और एक-एक नक्शा खोलकर दिखाने 
लगे। यह उन मकानों के नक्शे थे, जो बनवाए जाएंगे। एक 
नक्शा आठ आने महीने के मकान का था दूसरा एक रुपये के 
किराए का ओर तीसरा दो रुपये का। आठ आने बालों में एक 
कमरा था, एक रसोई, एक बरामदा, सामने एक बेठक ओर छोटा- 
सा सहन। एक रुपया बालों में भीतर दो कमरे थे ओर दो रुपये 
वालों में तीन कमरे। 


कमरों में खिड़कियाँ थीं, फर्श और दो फीट ऊँचाई तक दीवारें 
पक्की। ठाठ खपरेल का था। 

दो रुपये वालों में शोच-गृह भी थे। बाकी दस-दस घरों के बीच 
में एक शौच-गृह बनाया गया था। 

सुखदा ने पूछा -- आपने लागत का तख़मीना भी किया हे? 


'ओर क्या यों ही नक्शे बनवा लिए हें आठ आने वाले घरों की 
लागत दो सो होगी, एक रुपये वालों की तीन सो ओर दो रुपये 
वालों की चार सो। चार आने का सूद पड़ता हे।' 


'पहले कितने मकानों का प्रोग्राम हे?' 


'कम-से-कम तीन हजार। दक्षिण तरफ लगभग इतने ही मकानों 
की जरूरत होगी। में हिसाब लगा लिया है। कुछ लोग तो 
जमीन मिलने पर रुपये लगाएंगे मगर कम-से-कम दस लाख की 
जरूरत ओर होगी। ' 

'मार डाला दस लाख एक तरफ के लिए।' 

'अगर पाँच लाख के हिस्सेदार मिल जाएँ, तो बाकी रुपये जनता 
खुद लगा देगी, मजदूरी में बड़ी किफायत होगी। राज, बेलदार, 
बढ़ई, लोहार आधी मजूरी पर काम करने को तेयार हैं। ठेके 
वाले, गधे वाले, गाड़ी वाले, यहाँ तक कि इक्के ओर तांगे वाले भी 
बेगार काम करने पर राजी हें।' 

'देखिए, शायद चल जाए। दो-तीन लाख शायद दादाजी लगा दें, 
अम्माँ के पास भी अभी कुछ-न-कुछ होगा ही बाकी रुपये की 
फिक्र करनी है। सबसे बड़ी जमीन की मुश्किल है।' 

'मुश्किल क्‍या है? दस बंगले गिरा दिए जाएँ तो जमीन-ही-जमीन 
निकल आएगी।' 


'बंगलों का गिराना आप आसान समझते हें?' 


'आसान तो नहीं समझता लेकिन उपाय क्‍या हे? शहर के बाहर 
तो कोई रहेगा नहीं। इसलिए शहर के अन्दर ही जमीन 


निकालनी पड़ेगी। बाज मकान इतने लंबे-चोड़े हैं कि उनमें एक 
हजार आदमी फेलकर रह सकते हैं। आप ही का मकान क्‍या 
छोटा है? इसमें दस गरीब परिवार बड़े मजे में रह सकते हें। ' 
सुखदा मुस्काई -- आप तो हम लोगों पर ही हाथ साफ करना 
चाहते हैं । 

'जो राह बताए उसे आगे चलना पड़ेगा।' 

'मैं तैयार हूँ लेकिन म्युनिसिपेलिटी के पास कुछ प्लाट तो खाली 
होंगे?' 

'हाँ, हैं क्यों नहीं? मेंने उन सबों का पता लगा लिया है मगर 
हाफिजजी फरमाते हैं, उन प्लाटों की बातचीत तय हो चुकी हे।' 
सलीम ने मोटर से उतरकर शान्तिकुमार को पुकारा। उन्होंने 
उसे अन्दर बुला लिया ओर पूछा -- किधर से आ रहे हो- 
सलीम ने प्रसन्न मुख से कहा -- कल रात को चला जाऊँगा। 
सोचा, आपसे रुखसत होता चलूँ। इसी बहाने देवीजी से भी नियाज 
हासिल हो गया। 

शान्तिकुमार ने पूछा-अरे तो यों ही चले जाओगे, भाई? कोई 
जलसा, दावत, कुछ नहीं? वाह! 


'जलसा तो कल शाम को हे। कार्ड तो आपके यहाँ भेज दिया 
था। मगर आपसे तो जलसे की मुलाकात काफी नहीं। ' 


'तो चलते-चलते हमारी थोड़ी-सी मदद करो दक्षिण तरफ 
म्युनिसिपेलिटी के जो प्लाट हैं, वह हमें दिला दो मुफ्त में?' 


सलीम का मुख गंभीर हो गया। बोला -- उन प्लाटों की तो 
शायद बातचीत हो चुकी है। कई मेम्बर खुद बेटों ओर बीवियों 
के नाम खरीदने को मुँह खोले बेठे हें। 


सुखदा विस्मित हो गई -- अच्छा भीतर-ही-भीतर यह कपट-लीला 
भी होती है। तब तो आपकी मदद की ओर जरूरत है। इस 
मायाजाल को तोड़ना आपका कर्तव्य है। 


सलीम ने आँखें चुराकर कहा -- अब्बाजान इस मुआमले में मेरी 
एक न सुनेंगे। ओर हक यह है कि जो मुआमला तय हो चुका, 
उसके बारे में कुछ जोर देना भी तो मुनासिब नहीं। 


यह कहते हुए उसने सुखदा ओर शान्तिकुमार से हाथ मिलाया 
ओर दोनों से कल शाम के जलसे में आने का आग्रह करके चला 
गया। वहाँ बेठने में अब उसकी खेरियत न थी। 


शान्तिकुमार ने कहा -- देखा आपने अभी जगह पर गए नहीं पर 
मिजाज में अफसरी की बू आ गई। कुछ अजब तिलिस्म है कि 


जो उसमें कदम रखता है, उस पर जेसे नशा हो जाता है। इस 
तजवीज के यह पक्के समर्थक थे पर आज केसा निकल गए- 
हाफिजजी से अगर जोर देकर कहें, तो मुमकिन नहीं कि वह राजी 
हो जाएं। 

सुखदा ने मुख पर आत्मगोरव की झलक आ गई-हमें न्याय की 
लड़ाई लड़नी है। न्याय हमारी मदद करेगा। हम ओर किसी की 
मदद के मुहताज नहीं। 


इसी समय लाला समरकानत आ गए। शान्ति कुमार को बेठे 
देखकर जरा झिझके। फिर पूछा -- कहिए डॉक्टर साहब, 
हाफिजजी से क्‍या बातचीत हुई? 


शान्तिकुमार ने अब तक जो कुछ किया था, वह सब कह 
सुनाया। 


समरकान्त ने असंतोष का भाव प्रकट करते हुए कहा-आप लोग 

विलायत के पढ़े हुए साहब, में भला आपके सामने क्‍या मुँह खोल 
सकता हूँ, लेकिन आप जो चाहें कि न्याय ओर सत्य के नाम पर 
आपको जमीन मिल जाए, तो चुपके हो रहिए। इस काम के लिए 
दस-बीस हजार रुपये खर्च करने पड़ेंगे -- हरेक मेम्बर से अलग- 
अलग मिलिए। देखिए। किस मिजाज का, किस विचार का, किस 
रंग-ढंग का आदमी है। उसी तरह उसे काबू में लाइए -- 


खुशामद से राजी हो तो खुशामद से, चाँदी से राजी हो चाँदी से, 
दुआ-तावीज, जंतर-मंतर जिस तरह काम निकले, उस तरह 
निकालिए। हाफिजजी से मेरी पुरानी मुलाकात है। पच्चीस हजार 
की थेली उनके मामा के हाथ घर में भेज दो, फिर देखें केसे 
जमीन नहीं मिलती? सरदार कल्याणसिंह को नये मकानों का ठेका 
देने का वादा कर लो, वह काबू में आ जाएंगे। दुबेजी को पाँच 
तोले चन्द्रोदय भेंट करके पटा सकते हो। खन्ना से योगाभ्यास की 
बातें करो ओर किसी संत से मिला दो ऐसा संत हो, जो उन्हें दो- 
चार आसन सिखा दे। राय साहब धनीराम के नाम पर अपने नए 
मुहल्ले का नाम रख दो, उनसे कुछ रुपये भी मिल जाएंगे। यह 
हैं काम करने का ढंग। रुपये की तरफ से निश्चिंत रहो। 

बनियों को चाहे बदनाम कर लो पर परमार्थ के काम में बनिये 
ही आगे आते हैं। दस लाख तक का बीमा तो में लेता हूँ। कई 
भाइयों के तो वोट ले आया। मुझे तो रात को नींद नहीं आती। 
यही सोचा करता हूँ कि केसे यह काम सिद्ध हो। जब तक काम 
सिद्ध न हो जाएगा, मुझे ज्वर-सा चढ़ा रहेगा। 

शान्तिकुमार ने दबी आवाज से कहा -- यह फन तो मुझे अभी 


सीखना पड़ेगा, सेठजी। मुझे न रकम खाने का तजरबा है,न 
खिलाने का। मुझे तो किसी भले आदमी से यह प्रस्ताव करते 


शर्म आती हे। यह खयाल भी आता है कि वह मुझे कितना 
खुदगरज समझ रहा होगा। डरता हूँ, कहीं घुड़क न बेठे। 
समरकान्त ने जेसे कुत्ते को दुत्कार कर कहा -- तो फिर तुम्हें 
जमीन मिल चुकी। सेवाश्रम के लड़के पढ़ाना दूसरी बात हे, 
मामले पटाना दूसरी बात है। में खुद पटाऊँगा। 

सुखदा ने जेसे आहत होकर कहा -- नहीं, हमें रिश्वत देना मंजूर 
नहीं। हम न्याय के लिए खड़े हें, हमारे पास न्याय का बल हे। 
हम उसी बल से विजय पाएंगे। 

समरकान्त ने निराश होकर कहा -- तो तुम्हारी स्कीम चल 
चुकी । 

सुखदा ने कहा -- स्कीम तो चलेगी हाँ, शायद देर में चले, या 
धीमी चाल से चले, पर रूक नहीं सकती। अन्याय के दिन पूरे हो 
गए। 

'अच्छी बात है। में भी देखूँगा।' 


समरकान्त झललाए हुए बाहर चले गए। उनकी सर्वज्ञता को जो 
स्वीकार न करे, उससे वह दूर भागते थे। 


शान्तिकुमार ने खुश होकर कहा -- सेठजी भी विचित्र जीव हें 
इनकी निगाह में जो कुछ है, वह रुपया। मानवता भी कोई वस्तु 
है, इसे शायद यह मानें ही नहीं। 


सुखदा की आँखें सगर्व हो गईं -- इनकी बातों पर न जाइए, 
डॉक्टर साहब! इनके हृदय में जितनी दया, जितनी सेवा है, वह हम 
दोनों में मिलाकर भी न होगी। इनके स्वभाव में कितना अन्तर 
हो गया है, इसे आप नहीं देखते? डेढ़ साल पहले बेटे ने इनसे यह 
प्रस्ताव किया होता, तो आग हो जाते। अपना सर्वस्व॒ लुटाने को 
तैयार हो जाना साधारण बात नहीं है। ओर विशेषकर उस 
आदमी के लिए, जिसने एक-एक कोड़ी को दाँतों से पकड़ा हो। 
पुत्र-स्नेह ही ने यह काया-पलट किया है। में इसी को सच्चा 
वेराग्य कहती हूँ। आप पहले मेम्बरों से मिलिए और जरूरत 
समझिए तो मुझे भी ले लीजिए। मुझे तो आशा हे, हमें बहुमत 
मिलेगा। नहीं, आप अकेले न जाएं। कल सवेरे आइए तो हम 
दोनों चलें। दस बजे रात तक लोट आएँगे, इस वक्त मुझे जरा 
सकीना से मिलना है। सुना हे महीनों से बीमार हे। मुझे तो उस 
पर श्रद्धासी हो गई है। समय मिला, तो उधर से ही नेना से 
मिलती आऊँगी। 

डॉक्टर साहब ने कुर्सी से उठते हुए कहा -- उसे गए तो दो 
महीने हो गए, आएगी कब तक? 


'यहाँ से तो कई बार बुलाया गया, सेठ धनीराम बिदा ही नहीं 
करते। ' 

'नेना खुश तो हे?' 

'मैं तो कई बार मिली पर अपने विषय में उसने कुछ न कहा। 
पूछा, तो यही बोली -- में बहुत अच्छी तरह हूँ। पर मुझे तो वह 
प्रसन्न नहीं दिखी। वह शिकायत करने वाली लड़की नहीं है। 
अगर वह लोग लातों से मारकर निकालना भी चाहें, तो घर से न 
निकलेगी, ओर न किसी से कुछ कहेगी। ' 

शान्तिकुमार की आँखें सजल हो गईं -- उससे कोई अप्रसन्न हो 
सकता हे, में तो इसकी कल्पना ही नहीं कर सकता। 

सुखदा मुस्कराकर बोली -- उसका भाई कुमार्गी है, क्या यह उन 
लोगों की अप्रसन्नता के लिए काफी नहीं हे- 

'मैंने तो सुना, मनीराम पक्का शोहदा हे।' 

'नेना के सामने आपने वह शब्द कहा होता, तो आपसे लड़ 
बेठती। ' 

'मैं एक बार मनीराम से मिलूँगा जरूर।' 


'नहीं आपके हाथ जोड़ती हूँ। आपने उनसे कुछ कहा, तो नेना के 
सिर जाएगी। ' 


'मैं उससे लड़ने नहीं जाऊँगा। में उसकी खुशामद करने 
जाऊँगा। यह कला जानता नहीं पर नेना के लिए अपनी आत्मा 
की हत्या करने में भी मुझे संकोच नहीं है। में उसे दुःखी नहीं 
देख सकता। निःस्वार्थ सेवा की देवी अगर मेरे सामने दुःख सहे, 
तो मेरे जीने को धिक्कार है। 


शान्तिकुमार जल्दी से बाहर निकल आए। आँसुओं का वेग अब 
रोके न रुकता था। 


सुखदा सड़क पर मोटर से उतरकर सकीना का घर खोजने लगी 
पर इधर से उधर तक दो-तीन चक्कर लगा आई, कहीं वह घर न 
मिला। जहाँ वह मकान होना चाहिए था, वहाँ अब एक नया 
कमरा था, जिस पर कलई पुती हुई थी। वह कच्ची दीवार और 
सड़ा हुआ टाट का परदा कहीं न था। आखिर उसने एक आदमी 
से पूछा, तब मालूम हुआ कि जिसे वह नया कमरा समझ रही थी, 
सकीना के मकान का दरवाजा है। उसने आवाज दी ओर एक 
क्षण में द्वार खुल गया। सुखदा ने देखा वह एक साफ सुथरा 
छोटा-सा कमरा हे, जिसमें दो-तीन मोढ़े रखे हुए हैं। सकीना ने 


एक मोढ़े को बढ़ाकर पूछा -- आपको मकान तलाश करना पड़ा 
होगा। यह नया कमरा बन जाने से पता नहीं चलता। 


सुखदा ने उसके पीले, सूखे मुँह की ओर देखते हुए कहा - हाँ, 
मैंने दो-तीन चक्र लगाए। अब यह घर कहलाने लायक हो गया 
मगर तुम्हारी यह कया हालत हे? बिलकुल पहचानी ही नहीं 
जाती। 


सकीना ने हँसने की चेष्टा करके कहा - में तो मोटी-ताजी कभी 
नथी। 


'इस वक्त तो पहले से भी उतरी हुई हो।' 


सहसा पठानिन आ गई ओर यह प्रश्न सुनकर बोली -- महीनों से 
बुखार आ रहा है बेटी, लेकिन दवा नहीं खाती। कोन कहे मुझसे 
बोलचाल बन्द है। अल्लाह जानता हे, तुम्हारी बड़ी याद आती थी 
बहूजी पर आऊँ कोन मुँह लेकर? अभी थोड़ी ही देर हुई, लालाजी 
भी गए हैं। जुग-जुग जिएँ। सकीना ने मना कर दिया था इसलिए 
तलब लेने न गई थी। वही देने आए थे। दुनिया में ऐसे-ऐसे 
खुदा के बंदे पड़े हुए हैं। दूसरा होता, तो मेरी सूरत न देखता। 
उनका बसा-बसाया घर मुझ नसीबों जली के कारण उजड़ गया। 
मगर लाला का दिल वही हे, वही खयाल हे, वही परवरिश की 
निगाह है। मेरी आँखों पर न जाने क्‍यों परदा पड़ गया था कि 


मेंने भोले-भाले लड़के पर वह इल्जाम लगा दिया। खुदा करे, मुझे 
मरने के बाद कफन भी न नसीब हो मेंने इतने दिनों बड़ी 
छानबीन की बेटी सभी ने मेरी लानत-मलामत की। इस लड़की 
ने तो मुझसे बोलना छोड़ दिया। खड़ी तो हे पूछो। ऐसी-ऐसी 
बातें कहती हे कि कलेजे में चुभ जाती हैं। खुदा सुनवाता है, तभी 
तो सुनती हूँ। वेसा काम न किया होता तो क्‍यों सुनना पड़ता? 
उसे अंधेरे घर में इसके साथ देखकर मुझे शुबहा हो गया ओर 
जब उस गरीब ने देखा कि बेचारी औरत बदनाम हो रही हे, तो 
उसकी खातिर अपना धरम देने को भी राजी हो गया। मुझ 
निगोड़ी को उस गुस्से में यह खयाल भी न रहा कि अपने ही मुँह 
तो कालिख लगा रही हूँ। 

सकीना ने तीव्र कंठ से कहा -- अरे, हो तो चुका, अब कब तक 
दुखड़ा रोए जाओगी। कुछ ओर बातचीत करने दोगी या नहीं? 
पठानिन ने फरियाद की -- इसी तरह मुझे झिड़कती रहती हे 
बेटी, बोलने नहीं देती। पूछो, तुमसे दुखड़ा न रोऊँ, तो किसके 
पास रोने जाऊँ- 

सुखदा ने सकीना से पूछा -- अच्छा, तुमने अपना वसीका लेने से 
क्यों इंकार कर दिया था? वह तो बहुत पहले से मिल रहा है। 


सकीना कुछ बोलना ही चाहती थी कि पठानिन फिर बोली -- 
इसके पीछे मुझसे लड़ा करती हे, बहू कहती हे, क्यों किसी की 
खेरात लें?यह नहीं सोचती कि उसी से तो हमारी परवरिश हुई 
है। बस, आजकल सिलाई की धुन है। बारह-बारह बजे रात तक 
बेठी आँखें फोड़ती रहती है। जरा सूरत देखो, इसी से बुखार भी 
आने लगा हे, पर दवा के नाम से भागती है। कहती हूँ, जान 
रखकर काम कर, कोन लाव-लश्कर खाने वाला हे लेकिन यहाँ 
तो धुन है, घर भी अच्छा हो जाए, सामान भी अच्छा बन जाए। 
इधर काम अच्छा मिला है, ओर मजूरी भी अच्छी मिल रही हे 
मगर सब इसी टीम-टाम में उड़ जाती है। यहाँ से थोड़ी दूर पर 
एक ईसाइन रहती हे, वह रोज सुबह पढ़ाने आती है। हमारे 
जमाने में तो बेटा सिपारा और रोजा-नमाज का रिवाज था। कई 
जगह से शादी के पेगाम आए...। 

सकीना ने कठोर होकर कहा -- अरे, तो अब चुप भी रहोगी। हो 
तो चुका। आपकी क्‍या खातिर करूँ, बहन- आपने इतने दिनों बाद 
मुझ बदनसीब को याद तो किया । 

सुखदा ने उदार मन से कहा -- याद तो तुम्हारी बराबर आती 
रहती थी ओर आने को जी भी चाहता था पर डरती थी, तुम 
अपने दिल में न जाने क्या समझो? यह तो आज मियाँ सलीम से 
मालूम हुआ कि तुम्हारी तबीयत अच्छी नहीं है। जब हम लोग 


तुम्हारी खिदमत करने को हर तरह हाजिर हें, तो तुम नाहक क्‍यों 
जान देती हो? 


सकीना जैसे शर्म को निगलकर बोली -- बहन, में चाहे मर जाऊँ, 
पर इस गरीबी को मिटाकर छोड़ूँगी। में इस हालत में न होती, 
तो बाबूजी को क्‍यों मुझ पर रहम आता, क्यों वह मेरे घर आते, 
क्यों उन्हें बदनाम होकर घर से भागना पड़ता? सारी मुसीबत की 
जड़ गरीबी है। इसका खात्मा करके छोड़ूँगी। 


एक क्षण के बाद उसने पठानिन से कहा -- जरा जाकर किसी 
तंबोलिन से पान ही लगवा लाओ। अब ओर क्‍या खातिर करें 
आपकी? 


बुढ़िया को इस बहाने से टालकर सकीना धीरे स्वर में बोली -- 
यह मुहम्मद सलीम का खत हे। आप जब मुझ पर इतना रहम 
करती हैं, तो आपसे क्‍या परदा करूँ? जो होना था, वह तो हो ही 
गया। बाबूजी यहाँ कई बार आए। खुदा जानता हे जो उन्होंने 
कभी मेरी तरफ आँख उठाई हो। में भी उनका अदब करती 
थी। हाँ,उनकी शराफत का असर जरूर मेरे दिल पर होता था। 
एकाएक मेरी शादी का जिक्र सुनकर बाबूजी एक नशे की-सी 
हालत में आए ओर मुझसे मुहब्बत जाहिर की। खुदा गवाह हे 
बहन, में एक हर्फ भी गलत नहीं कह रही हूँ। उनकी प्यार की 


बातें सुनकर मुझे भी सुधा-बुधा भूल गई। मेरी जेसी औरत के 
साथ ऐसा शरीफ आदमी यों मुहब्बत करे, यह मुझे ले उड़ा। में 
वह नेमत पाकर दीवानी हो गई। जब वह अपना तन-मन सब 
मुझ पर निसार कर रहे थे, तो में काठ की पुतली तो न थी। 
मुझमें ऐसी क्‍या खूबी उन्होंने देखी, यह में नहीं जानती। उनकी 
बातों से यही मालूम होता था कि वह आपसे खुश नहीं हैं। बहन, 
में इस वक्त आपसे साफ-साफ बातें कर रही हूँ, मुआफ 
कीजिएगा। आपकी तरफ से उन्हें कुछ मलाल जरूर था ओर 
जैसे फाका करने के बाद अमीर आदमी भी जरदा, पुलाव भूलकर 
सत्तू पर टूट पड़ता है, उसी तरह उनका दिल आपकी तरफ से 
मायूस होकर मेरी तरफ लपका। वह मुहब्बत के भूखे थे। 
मुहब्बत के लिए उनकी देह तड़पती रही थी। शायद यह नेमत 
उन्हें कभी मयस्सर ही न हुई। वह नुमाइश से खुश होने वाले 
आदमी नहीं हैं। वह दिल ओर जान से किसी के हो जाना चाहते 
हैं ओर उसे भी दिल ओर जान से अपना कर लेना चाहते हें। 
मुझे अब अफसोस हो रहा है कि में उनके साथ चली क्‍यों न 
गई? बेचारे सत्तू पर गिरि तो वह भी सामने से खींच लिया गया। 
आप अब भी उनके दिल पर कब्जा कर सकती हैं। बस,एक 
मुहब्बत में डूबा हुआ खत लिख दीजिए। वह दूसरे ही दिन दोड़े 
हुए आएँगे। मेंने एक हीरा पाया है और जब तक कोई उसे मेरे 


हाथों से छीन न ले, उसे छोड़ नहीं सकती। महज यह खयाल कि 
मेरे पास हीरा हे, मेरे दिल को हमेशा मजबूत ओर खुश बनाए 
रहेगा। 


वह लपककर घर में गई और एक इब्र में बसा हुआ लिफाफा 
लाकर सुखदा के हाथ पर रखती हुई बोली -- यह मियाँ मुहम्मद 
सलीम का खत है। आप पढ़ सकती हैं। कोई ऐसी बात नहीं है 
वह भी मुझ पर आशिक हो गए हें, पहले अपने खिदमतगार के 
साथ मेरा निकाह करा देना चाहते थे। अब खुद निकाह करना 
चाहते हैं। पहले चाहे जो कुछ रहे हों, पर अब उनमें वह 
छिछोरापन नहीं हे। उनकी मामा उनका हाल बयान किया करती 
हैं। मेरी निस्बत भी उन्हें जो मालूम हुआ होगा, मामा से ही 
मालूम हुआ होगा। मेंने उन्हें दो-चार बार अपने दरवाजे पर भी 
ताकते-झाँकते देखा हे। सुनती हूँ,किसी ऊँचे ओहदे पर आ गए 
हैं। मेरी तो जेसे तकदीर खुल गई, लेकिन मुहब्बत की जिस 
नाजुक जंजीर में बँधी हुई हूँ, उसे बड़ी-से-बड़ी ताकत भी नहीं 
तोड़ सकती। अब तो जब तक मुझे मालूम न हो जाएगा कि 
बाबूजी ने मुझे दिल से निकाल दिया, तब तक उन्हीं की हूँ, और 
उनके दिल से निकाली जाने पर भी इस मुहब्बत को हमेशा याद 
रखूँगी। ऐसी पाक मुहब्बत का एक लमहा इंसान को उम्र-भर 
मतवाला रखने के लिए काफी है। मैंने इसी मजमून का जवाब 


लिख दिया हे। कल ही तो उनके जाने की तारीख है। मेरा खत 
पढ़कर रोने लगे। अब यह ठान ली हे कि या तो मुझसे शादी 
करेंगे या बिना-ब्याहे रहेंगे। उसी जिले में तो बाबूजी भी हें। 
दोनों दोस्तों में वहीं फैसला होगा। इसीलिए इतनी जल्द भागे जा 
रहे हैं। 

बुढ़िया एक पत्ते की गिलोरी में पान लेकर आ गई। सुखदा ने 
निष्क्रिय भाव से पान लेकर खा लिया ओर फिर विचारों में डूब 
गई। इस दरिद्र ने उसे आज पूर्ण रूप से परास्त कर दिया था। 
आज वह अपनी विशाल सम्पत्ति ओर महती कुलीनता के साथ 
उसके सामने भिखारिन-सी बेठी हुई थी। आज उसका मन अपना 
अपराध स्वीकार करता हुआ जान पड़ा। अब तक उसने तर्क से 
मन को समझाया था कि पुरुष छिछोरे और हरजाई होते ही हें, 
इस युवती के हाव-भाव, हास-विलास ने उन्हें मुग्ध कर लिया। 
आज उसे ज्ञात हुआ कि यहाँ न हाव-भाव है, न हास-विलास है,न 
वह जादू भरी चितवन है। यह तो एक शान्त, करुण संगीत हे, 
जिसका रस वही ले सकते हें, जिनके पास हृदय है। लंपटों ओर 
विलासियों को जिस प्रकार चटपटे, उत्तेजक खाने में आनन्द आता 
है, वह यहाँ नहीं है। उस उदारता के साथ, जो द्रेष की आग से 
निकलकर खरी हो गई थी, उसने सकीना की गरदन में बांहें डाल 
दीं और बोली -- बहन, आज तुम्हारी बातों ने मेरे दिल का बोझ 


हल्का कर दिया। सम्भव हे, तुमने मेरे ऊपर जो इल्जाम लगाया 
है, वह ठीक हो। तुम्हारी तरफ से मेरा दिल आज साफ हो 
गया। मेरा यही कहना हे कि बाबूजी को अगर मुझसे शिकायत 
हुई थी, तो उन्हें मुझसे कहना चाहिए था। में भी ईश्वर से कहती 
हूँ कि अपनी जान में मेंने उन्हें कभी असंतुष्ट नहीं किया। हाँ, 
अब मुझे कुछ ऐसी बातें याद आ रही हें, जिन्हें उन्होंने मेरी 
निष्ठुरता समझी होगी पर उन्होंने मेरा जो अपमान किया, उसे में 
अब भी क्षमा नहीं कर सकती। अगर उन्हें प्रेम की भूख थी, तो 
मुझे भी प्रेम की भूख कुछ कम न थी। मुझसे वह जो चाहते थे, 
वही में उनसे चाहती थी। जो चीज वह मुझे न दे सके, वह 
मुझसे न पाकर वह क्‍यों उद्ंड हो गए? क्या इसीलिए कि वह 
पुरुष हैं, ओर पुरुष चाहे स्त्री को पाँव की जूती समझें, पर स्त्री 
का धर्म है कि वह उनके पाँव से लिपटी रहे? बहन, जिस तरह 
तुमने मुझसे कोई परदा नहीं रखा, उसी तरह में भी तुमसे 
निष्कपट बातें कर रही हूँ। मेरी जगह पर एक क्षण के लिए 
अपने को रख लो। तब तुम मेरे भावों को पहचान सकोगी। 
अगर मेरी खता है तो उतनी ही उनकी भी खता है। जिस तरह 
में अपनी तकदीर को ठोककर बेठ गई थी, क्या वह भी न बेठ 
सकते थे? तब शायद सफाई हो जाती, लेकिन अब तो जब तक 
उनकी तरफ से हाथ न बढ़ाया जाएगा, में अपना हाथ नहीं बढ़ा 


सकती, चाहे सारी जिन्दगी इसी दशा में पड़ी रहूँ। ओरत निर्बल 
है ओर इसीलिए उसे मान-सम्मान का दुःख भी ज्यादा होता हे। 
अब मुझे आज्ञा दो बहन, जरा नेना से मिलना हे। में तुम्हारे लिए 
सवारी भेजूगी, कृपा करके कभी-कभी हमारे यहाँ आ जाया करो। 


वह कमरे से बाहर निकली, तो सकीना रो रही थी,न जाने क्‍यों? 

सुखदा सेठ धनीराम के घर पहुंची, तो नो बज रहे थे। बड़ा 
विशाल, आसमान से बातें करने वाला भवन था, जिसके द्वार पर 
एक तेज बिजली की बत्ती जल रही थी ओर दो दरबान खड़े थे। 
सुखदा को देखते ही भीतर-बाहर हलचल मच गई। लाला 
मनीराम घर में से निकल आए ओर उसे अन्दर ले गए। दूसरी 
मंजिल पर सजा हुआ मुलाकाती कमरा था। सुखदा वहाँ बेठाई 
गई। घर की स्त्रियाँ इधर-उधर परदों से झांक रही थीं, कमरे में 
आने का साहस न कर सकती थीं। 


सुखदा ने एक कोच पर बेठकर पूछा -- सब कुशल-मंगल हे? 


मनीराम ने एक सिगार सुलगाकर धुआँ उड़ाते हुए कहा-आपने 
शायद पेपर नहीं देखा। पापा को दो दिन से ज्वर आ रहा हे। 
मैंने तो कलकत्ता से मि. लेंसट को बुला लिया है। यहाँ किसी पर 
मुझे विश्वास नहीं। मेंने पेपर में तो दे दिया था। बूढ़े हुए, कहता 
हूँ आप शान्त होकर बेठिए, ओर वे चाहते भी हें, पर यहाँ जब 
कोई बेठने भी दे। गवर्नर प्रयाग आए थे। उनके यहाँ से खास 
उनके प्राइवेट सेक्रेटरी का निमंत्रण आ पहुँचा। जाना लाजिम हो 
गया। इस शहर में ओर किसी के पास निमंत्रण नहीं आया। 
इतने बड़े सम्मान को कैसे ठुकरा दिया जाता- वहीं सरदी खा 
गए। सम्मान ही तो आदमी की जिंदगी में एक चीज हे,यों तो 
अपना-अपना पेट सभी पालते हैं। अब यह समझिए कि सुबह से 
शाम तक शहर के रईसों का तांता लगा रहता है। सवेरे डिप्टी 
कमिश्नर और उनकी मेम साहब आई थीं। कमिश्नर ने भी 
हमदर्दी का तार भेजा है। दो-चार दिन की बीमारी कोई बात 
नहीं, यह सम्मान तो प्राप्त हुआ। सारा दिन अफसरों की 
खातिरदारी में कट रहा है। 

नोकर पान-इलायची की तश्तरी रख गया। मनीराम ने सुखदा के 
सामने तश्तरी रख दी। फिर बोले -- मेरे घर में ऐसी ओरत की 
जरूरत थी, जो सोसाइटी का आचार-व्यवहार जानती हो ओर 
लेडियों का स्वागत-सत्कार कर सके। इस शादी से तो वह बात 


पूरी हुई नहीं। मुझे मजबूर होकर दूसरा विवाह करना पड़ेगा। 
पुराने विचार की स्त्रियों की तो हमारे यहाँ यों भी कमी न थी पर 
वह लेडियों की सेवा-सत्कार तो नहीं कर सकतीं। लेडियों के 
सामने तो उन्हें ला ही नहीं सकते। ऐसी फूहड़, गँवार ओरतों को 
उनके सामने लाकर अपना अपमान कोन कराए? 


सुखदा ने मुस्कराकर कहा -- तो किसी लेडी से आपने क्‍यों 
विवाह न किया? 


मनीराम निस्संकोच भाव से बोला -- धोखा हुआ ओर क्या? हम 
लोगों को क्‍या मालूम था कि ऐसे शिक्षित परिवार में लड़कियाँ 
ऐसी फूहड़ होंगी? अम्माँ, बहनें ओर आस-पास की स्त्रियाँ तो नई 
बहू से बहुत संतुष्ट हैं। वह ब्रत रखती हे, पूजा करती हे, सिंदूर 
का टीका लगाती है लेकिन मुझे तो संसार में कुछ काम, कुछ 
नाम करना है। मुझे पूजा-पाठ वाली ओरतों की जरूरत नहीं, पर 
अब तो विवाह हो ही गया, यह तो टूट नहीं सकता। मजबूर 
होकर दूसरा विवाह करना पड़ेगा। अब यहाँ दो-चार लेडियाँ रोज 
ही आया चाहें, उनका सत्कार न किया जाए, तो काम नहीं 
चलता। सब समझती होंगी, यह लोग कितने मूर्ख हें। 


सुखदा को इस इक्कीस वर्ष वाले युवक की इस निस्संकोच 
सांसारिकता पर घृणा हो रही थी। उसकी स्वार्थ-सेवा ने जेसे 


उसकी सारी कोमल भावनाओं को कुचल डाला था, यहाँ तक कि 
वह हास्यास्पद हो गया था। 


'इस काम के लिए तो आपको थेड़े-से वेतन में किरानियों की 
स्त्रियाँ मिल जाएँगी, जो लेडियों के साथ साहबों का भी सत्कार 
करेंगी। ' 

'आप इन व्यापार सम्बन्धी समस्याओं को नहीं समझ सकतीं। 
बड़े-बड़े मिलों के एजेंट आते हैं। अगर मेरी स्त्री उनसे बातचीत 
कर सकती, तो कुछ-न-कुछ कमीशन रेट बढ़ जाता। यह काम 
तो कुछ औरत ही कर सकती हें।' 

'में तो कभी न करूँ। चाहे सारा कारोबार जहन्नुम में मिल 
जाए।' 

विवाह का अर्थ जहाँ तक में समझा हूँ वह यही है कि स्त्री पुरुष 
की सहगामिनी हे। अंग्रेजों के यहाँ बराबर स्त्रियाँ सहयोग देती 
हे 

'आप सहगामिनी का अर्थ नहीं समझे। ' 

मनीराम मुँह फट था। उसके मुसाहिब इसे साफगोई कहते थे। 
उसका बिनोद भी गाली से शुरू होता था ओर गाली तो गाली थी 
ही। बोला -- कम-से-कम आपको इस विषय में मुझे उपदेश 


करने का अधिकार नहीं हे। आपने इस शब्द का अर्थ समझा 
होता, तो इस वक्त आप अपने पति से अलग न होतीं ओर न वह 
गली-कूचों की हवा खाते होते। 


सुखदा का मुखमंडल लज्जा ओर क्रोध से आरक्त हो उठा। 
उसने कुर्सी से उठकर कठोर स्वर में कहा -- मेरे विषय में 
आपको टीका करने का कोई अधिकार नहीं है, लाला मनीराम 
जरा भी अधिकार नहीं है। आप अंग्रेजी सभ्यता के बड़े भक्त 
बनते हैं। क्या आप समझते हें कि अंग्रेजी पहनावा ओर सिंगार 
ही उस सभ्यता के मुख्य अंग हें? उसका प्रधान अंग है, महिलाओं 
का आदर ओर सम्मान। वह अभी आपको सीखना बाकी हे। 
कोई कुलीन स्त्री इस तरह आत्म-सम्मान खोना स्वीकार न 
करेगी। 

उसका गर्जन सुनकर सारा घर थर्स उठा और मनीराम की तो 
जेसे जबान बन्द हो गई। नेना अपने कमरे में बेठी हुई भावज 
का इंतजार कर रही थी, उसकी गरज सुनकर समझ गई, कोई-न 
कोई बात हो गई। दोड़ी हुई आकर बड़े कमरे के द्वार पर खड़ी 
हो गई। 


'में तुम्हारी राह देख रही थी भाभी, तुम यहाँ केसे बेठ गईं?' 


सुखदा ने उसकी ओर ध्यान न देकर उसी रोष में कहा -- धन 
कमाना अच्छी बात हे, पर इज्जत बेचकर नहीं। ओर विवाह का 
उद्देश्य वह नहीं है जो आप समझे हैं। मुझे आज मालूम हुआ 

कि स्वार्थ में पड़कर आदमी का कहाँ तक पतन हो सकता है । 


नेना ने आकर उसका हाथ पकड़ लिया और उसे उठाती हुई 
बोली -- भरे, तो यहाँ से उठोगी भी। 


सुखदा ओर उत्तेजित होकर बोली -- मैं क्‍यों अपने स्वामी के 
साथ नहीं गई? इसलिए कि वह जितने त्यागी हें, में उतना त्याग 
नहीं कर सकती थी! आपको अपना व्यवसाय ओर धन अपनी पत्ञी 
के आत्म-सम्मान से प्यारा है। उन्होंने दोनों ही को लात मार 
दी। आपने गली-कूचों की जो बात कही, इसका अगर वही अर्थ 
है, जो में समझती हूँ, तो वह मिथ्या कलंक है। आप अपने रुपये 
कमाते जाइए, आपका उस महान आत्मा पर छरैीटे उड़ाना छोटे 
मुँह बड़ी बात है। 


सुखदा लोहार की एक को सोनार की सो के बराबर करने की 
असफल चेष्टा कर रही थी। वह एक वाक्य उसके हृदय में 
जितना चुभा, वैसा पैना कोई वाक्य वह न निकाल सकी। 


नेना के मुँह से निकला -- भाभी, तुम किसके मुँह लग रही हो? 


मनीराम क्रोध से मुट्ठी बाँधकर बोला - में अपने ही घर में 
अपना यह अपमान नहीं सह सकता। 


नेना ने भावज के सामने हाथ जोड़कर कहा -- भाभी, मुझ पर 
दया करो। ईश्वर के लिए यहाँ से चलो। 


सुखदा ने पूछा -- कहाँ हैं सेठजी, जरा मुझे उनसे दो-दो बातें 
करनी हैं? 


मनीराम ने कहा -- आप इस वक्त उनसे नहीं मिल सकतीं। 
उनकी तबीयत अच्छी नहीं है, ओर ऐसी बातें सुनना वह पंसद न 
करेंगे। 

'अच्छी बात है,न जाऊँगी। नेनादेवी, कुछ मालूम हे तुम्हें, तुम्हारी 
एक अंग्रेजी सोत आने वाली है, बहुत जल्द। ' 

'अच्छा ही है, घर में आदमियों का आना किसे बुरा लगता हे? 
एक-दो जितनी चाहें, आवें, मेरा क्या बिगड़ता हे?' 


मनीराम इस परिहास पर आपे से बाहर हो गया। सुखदा नेना के 
साथ चली, तो सामने आकर बोला -- आप मेरे घर में नहीं जा 
सकतीं। 


सुखदा रुककर बोली -- अच्छी बात हे, जाती हूँ, मगर याद 
रखिएगा, इस अपमान का नतीजा आपके हक में अच्छा न होगा। 


नेना पेरों पड़ती रही, पर सुखदा झल्लाई हुई बाहर निकल गई। 


एक क्षण में घर की सारी ओरतें ओर बच्चे जमा हो गए ओर 
सुखदा पर आलोचनाएँ होने लगीं। किसी ने कहा -- इसकी आँख 
का पानी मर गया। किसी ने कहा -- ऐसी न होती, तो खसम 
छोड़कर क्‍यों चला जाता? नेना सिर झुकाए सुनती रही। उसकी 
आत्मा उसे धिक्कार रही थी -- तेरे सामने यह अनर्थ हो रहा हे, 
ओर तू बेठी सुन रही है, लेकिन उस समय जबान खोलना कहर 
हो जाता। वह लाला समरकान्त की बेटी है, इस अपराध को 
उसकी निष्कपट सेवा भी न मिटा सकी थी। वाल्मीकीय रामायण 
की कथा के अवसर पर समरकान्त ने लाला धनीराम का मस्तक 
नीचा करके इस वेमनस्य का बीज बोया था। उसके पहले दोनों 
सेठों में मित्रभाव था। उस दिन से द्वेष उत्पन्न हुआ। समरकान्त 
का मस्तक नीचा करने ही के लिए धनीराम ने यह विवाह 
स्वीकार किया। विवाह के बाद उनकी द्विष ज्वाला ठंडी हो गई 
थी। मनीराम ने मेज पर पेर रखकर इस भाव से कहा, मानो 
सुखदा को वह कुछ नहीं समझता? में इस औरत को क्‍या जवाब 
देता? कोई मर्द होता, तो उसे बताता। लाला समरकान्त ने जुआ 
खेलकर धन कमाया है। उसी पाप का फल भोग रहे हैं। यह 
मुझसे बातें करने चली हैं। इनकी माता हें, उन्हें उस शोहदे 
शान्तिकुमार ने बेवकूफ बनाकर सारी जायदाद लिखा ली। अब 


टके-टके को मुँहताज हो रही हैं। समरकान्त का भी यही हाल 
होने वाला है। और यह देवी देश का उपकार करने चली हें। 
अपना पुरुष तो मारा-मारा फिरता है ओर आप देश का उधार 
कर रही हैं। अछूतों के लिए मंदिर क्या खुलवा दिया, अब किसी 
को कुछ समझती ही नहीं अब म्युनिसिपेलटी से जमीन के लिए 
लड़ रही हैं। ऐसी गच्चा खाएँगी कि याद करेंगी। मेंने इन दो 
सालों में जितना कारोबार बढ़ाया है, लाला समरकान्त सात जन्म 
में नहीं बढ़ा सकते। 


मनीराम का सारे घर पर आधिपत्य था। वह धन कमा सकता 
था, इसलिए उसके आचार-व्यवहार को पसन्द न करने पर भी घर 
उसका गुलाम था। उसी ने तो कागज ओर चीनी की एजेंसी 
खोली थी। लाला धनीराम घी का काम करते थे ओर घी के 
व्यापारी बहुत थे। लाभ कम होता था। कागज ओर चीनी का 
वह अकेला एजेंट था। नफा का क्या ठिकाना इस सफलता से 
उसका सिर फिर गया था। किसी को न गिनता था, अगर कुछ 
आदर करता था, तो लाला धनीराम का। उन्हीं से कुछ दबता भी 
था। 

यहाँ लोग बातें कर रहे थे कि लाला धनीराम खाँसते, लाठी टेकते 
हुए आकर बेठ गए। 


मनीराम ने तुरन्त पंखा बन्द करते हुए कहा -- आपने क्‍यों कष्ट 
किया, बाबूजी? मुझे बुला लेते। डॉक्टर ने आपको चलने-फिरने 
को मना किया था। 


लाला धनीराम ने पूछा -- क्या आज लाला समरकान्त की बहू 
आई थी? 


मनीराम कुछ डर गया -- जी हाँ, अभी-अभी चली गईं। 

धनीराम ने आँखें निकालकर कहा -- तो तुमने अभी से मुझे मरा 
समझा लिया? मुझे खबर तक न दी? 

'में तो रोक रहा था पर वह झललाई हुई चली गईं। ' 

'तुमने अपनी बातचीत से उसे अप्रसन्न कर दिया होगा नहीं वह 
मुझसे मिले बिना न जाती। ' 

'मैंने तो केवल यही कहा था कि उनकी तबीयत अच्छी नहीं हे।' 


'तो तुम समझते हो, जिसकी तबीयत अच्छी न हो, उसे एकांत में 
मरने देना चाहिए- आदमी एकांत में मरना भी नहीं चाहता। 

उसकी हार्दिक इच्छा होती है कि कोई संकट पड़ने पर उसके 
सगे-संबंधी आकर उसे घेर लें।' 

लाला धनीराम को खाँसी आ गई। जरा देर के बाद वह फिर 
बोले -- में कहता हूँ, तुम कुछ सिड़ी तो नहीं हो गए? व्यवसाय में 


सफलता पा जाने ही से किसी का जीवन सफल नहीं हो जाता। 
समझ गए? सफल मनुष्य वह हे, जो दूसरों से अपना काम भी 
निकाले ओर उन पर एहसान भी रखे। शेखी मारना सफलता की 
दलील नहीं, ओछेपन की दलील है। वह मेरे पास आती, तो यहाँ 
से प्रसन्न होकर जाती और उसकी सहायता बड़े काम की वस्तु 
है। नगर में उसका कितना सम्मान हे, शायद तुम्हें इसकी खबर 
नहीं। वह अगर तुम्हें नुकसान पहुँचाना चाहे, तो एक दिन में 
तबाह कर सकती है। ओर वह तुम्हें तबाह करके छोड़ेगी। मेरी 
बात गिरह बंध लो। वह एक ही जिट्दिन औरत है जिसने पति की 
परवाह न की, अपने प्राणों की परवाह न की? न जाने तुम्हें कब 
अकल आएगी? 

लाला धनीराम को खाँसी का दोरा आ गया। मनीराम ने दोड़कर 
उन्हें संभाला ओर उनकी पीठ सहलाने लगा। एक मिनट के 
बाद लालाजी को साँस आई। 


मनीराम ने चिंतित स्वर में कहा -- इस डॉक्टर की दवा से 
आपको कोई फायदा नहीं हो रहा है। कविराज को क्‍यों न बुला 
लिया जाय? में उन्हें तार दिए देता हूँ। 

धनीराम ने लंबी साँस खींचकर कहा -- अच्छा तो हूँगा बेटा, में 
किसी साधु की चुटकी-भर राख ही से। हाँ, वह तमाशा चाहे कर 


लो, और यह तमाशा बुरा नहीं रहा। थोड़े से रुपये ऐसे तमाशों में 
खर्च कर देने का में विरोध नहीं करता लेकिन इस वक्त के लिए 
इतना बहुत हे। कल डॉक्टर साहब से कह दूँगा, मुझे बहुत 
फायदा है, आप तशरीफ ले जाएं। 

मनीराम ने डरते-डरते पूछा -- कहिए तो में सुखदादेवी के पास 
जाऊँ? 

धनीराम ने गर्व से कहा -- नहीं, में तुम्हारा अपमान करना नहीं 
चाहता। जरा मुझे देखना हे कि उसकी आत्मा कितनी उदार हे? 
मेंने कितनी ही बार हानियाँ उठाईं, पर किसी के सामने नीचा नहीं 
बना। समरकान्त को मैंने देखा। वह लाख बुरा हो, पर दिल का 
साफ हे, दया ओर धर्म को कभी नहीं छोड़ता। अब उनकी बहू 
की परीक्षा लेनी हे। 

यह कहकर उन्होंने लकड़ी उठाई ओर धीरे-धीरे अपने कमरे की 
तरफ चले। मनीराम उन्हें हाथों से संभाले हुए था। 

सावन में नेना मेके आई। ससुराल चार कदम पर थी, पर छः: 
महीने से पहले आने का अवसर न मिला। मनीराम का बस होता 
तो अब भी न आने देता लेकिन सारा घर नेना की तरफ था। 
सावन में सभी बहुएँ मेके जाती हैं। नेना पर इतना बड़ा 
अत्याचार नहीं किया जा सकता। 


सावन की झड़ी लगी हुई थी कहीं कोई मकान गिरता था, कहीं 
कोई छत बेठती थी। सुखदा बरामदे में बेठी हुई आँगन में उठते 
हुए बुलबुलों की सैर कर रही थी। आँगन कुछ गहरा था, पानी 
रुक जाया करता था। बुलबुलों का बतासों की तरह उठकर 
कुछ दूर चलना और गायब हो जाना, उसके लिए मनोरंजक 
तमाशा बना हुआ था। कभी-कभी दो बुलबुले आमने-सामने आ 
जाते ओर जेसे हम कभी-कभी किसी के सामने आ जाने पर 
कतराकर निकल जाना चाहते हैं पर जिस तरफ हम मुद्ते हें, 
उसी तरफ वह भी मुड़ता है ओर एक सेकंड तक यही दांव-घात 
होता रहता है, यही तमाशा यहाँ भी हो रहा था। सुखदा को ऐसा 
आभास हुआ, मानो यह जानदार हें, मानो नन्‍हें-नन्‍्हें बालक गोल 
टोपियाँ लगाए जल-कीड़ा कर रहे हें। 


इसी वक्त नेना ने पुकारा -- भाभी, आओ, नाव-नाव खेलें। में नाव 
बना रही हूँ। 


सुखदा ने बुलबुलों की ओर ताकते हुए जवाब दिया -- तुम खेलो, 
मेरा जी नहीं चाहता। 

नेना ने न माना। दो नावें लिए आकर सुखदा को उठाने लगी -- 
जिसकी नाव किनारे तक पहुँच जाय उसकी जीत। पाँच-पाँच 
रुपये की बाजी। 


सुखदा ने अनिच्छा से कहा -- तुम मेरी तरफ से भी एक नाव 
छोड़ दो। जीत जाना, तो रुपये ले लेना पर उसकी मिठाई नहीं 
आएगी, बताए देती हूँ। 

'तो कया दवाएँ आएँगी?' 

'वाह, उससे अच्छी ओर क्‍या बात होगी? शहर में हजारों आदमी 
खांसी ओर ज्वर में पड़े हुए हैं। उनका कुछ उपकार हो 
जाएगा। ' 

सहसा मुन्ने ने आकर दोनों नावें छीन लीं और उन्हें पानी में 


डालकर तालियां बजाने लगा। 


नेना ने बालक का चुंबन लेकर कहा-वहाँ दो-एक बार रोज इसे 
याद करके रोती थी। न जाने क्‍यों बार-बार इसी की याद आती 
रहती थी। 


'अच्छा, मेरी याद भी कभी आती थी?' 


'कभी नहीं। हाँ, भेया की याद बार-बार आती थी- ओर वह इतने 
निठुर हैं कि छ: महीने में एक पत्र भी न भेजा। मैंने भी ठान 
लिया हे कि जब तक उनका पत्र न आएगा, एक खत भी न 
लिखूँगी। ' 


'तो क्या सचमुच तुम्हें मेरी याद न आती थी? ओर में समझ रही 
थी कि तुम मेरे लिए विकल हो रही होगी। आखिर अपने भाई 
की बहन ही तो हो। आँख की ओट होते ही गायब। ' 


'मुझे तो तुम्हारे ऊपर क्रोध आता था। इन छ: महीनों में केवल 
तीन बार गईं और फिर भी मुन्ने को न ले गईं। ' 


'यह जाता, तो आने का नाम न लेता।' 
'तो क्‍या में इसकी दुश्मन थी?' 


'उन लोगों पर मेरा विश्वास नहीं हे, में क्या करूँ? मेरी तो यही 
समझ नहीं आता कि तुम वहाँ केसे रहती थीं?' 


'तो क्या करती, भाग आती? तब भी तो जमाना मुझी को हँसता। ' 
'अच्छा सच बताना, पतिदेव तुमसे प्रेम करते हैं?' 

'वह तो तुम्हें मालूम ही हे।' 

'मैं तो ऐसे आदमी से एक बार भी न बोलती। ' 


'में भी कभी नहीं बोली। ' 


'सच बहुत बिगड़े होंगे? अच्छा, सारा वृत्तांत कहो। सोहागरात को 
क्या हुआ? देखो, तुम्हें मेरी कसम, एक शब्द भी झूठ न कहना। ' 


नेना माथा सिकोड़कर बोली -- भाभी, तुम मुझे दिक करती हो, 
लेकर कसम रखा दी। जाओ, में कुछ नहीं बताती। 


'अच्छा, न बताओ भाई, कोई जबरदस्ती हे?' 


यह कहकर वह उठकर ऊपर चली। नेना ने उसका हाथ 
पकड़कर कहा -- अब भाभी कहाँ जाती हो, कसम तो रखा चुकीं? 
बेठकर सुनती जाओ। आज तक मेरी ओर उनकी एक बार भी 
बोलचाल नहीं हुई। 


सुखदा ने चकित होकर कहा-अरे सच कहो... । 


नेना ने व्यथित हृदय से कहा -- हाँ,बिलकुल सच हे, भाभी जिस 
दिन में गई उस दिन रात को वह गले में हार डाले, आँखें नशे से 
लाल, उन्मत्त की भाँति पहुंचे, जेसे कोई प्यादा असामी से महाजन 
के रुपये वसूल करने जाय। ओर मेरा घूँघट हटाते हुए बोले -- 
में तुम्हारा पूँघट देखने नहीं आया हूँ, और न मुझे यह ढकोसला 
पसन्द हैे। आकर इस कुर्सी पर बेठो। में उन दकियानूसी मर्दों 
में नहीं हूँ जो ये गुड़ियों के खेल खेलते हैं। तुम्हें हंसकर मेरा 


स्वागत करना चाहिए था ओर तुम घूँघट निकाले बेठी हो, मानो 
तुम मेरा मुँह नहीं देखना चाहतीं। उनका हाथ पड़ते ही मेरी देह 
में जेसे सर्प ने काट लिया। में सिर से पाँव तक सिहर उठी। 
इन्हें मेरी देह को स्पर्श करने का क्‍या अधिकार हे? यह प्रश्न 
एक ज्वाला की भाँति मेरे मन में उठा। मेरी आँखों से आँसू 
गिरने लगे, वह सारे सोने के स्वप्न, जो में कई दिनों से देख रही 
थी, जेसे उड़ गए। इतने दिनों से जिस देवता की उपासना कर 
रही थी, क्या उसका यही रूप था इसमें न देवत्व था, न मनुष्यत्व 
था। केवल मदांधता थी, अधिकार का गर्व था और हृदयहीन 
निर्लज्जता थी। में श्रद्धा के थाल में अपनी आत्मा का सारा 
अनुराग, सारा आनन्द, सारा प्रेम स्वामी के चरणों पर समर्पित 
करने को बेठी हुई थी। उनका यह रूप देखकर, जेसे थाल मेरे 
हाथ से छूटकर गिर पड़ा ओर इसका धूप-दीप-नेवेद्य जेसे भूमि पर 
बिखर गया। मेरी चेतना का एक-एक रोम, जेसे इस अधिकार-गर्व 
से विद्रोह करने लगा। कहाँ था वह आत्म-समर्पण का भाव, जो 
मेरे अणु-अणु में व्याप्त हो रहा था। मेरे जी में आया, में भी कह 
दूँ कि तुम्हारे साथ मेरे विवाह का यह आशय नहीं हे कि में 
तुम्हारी लॉडी हूँ। तुम मेरे स्वामी हो, तो में भी तुम्हारी स्वामिनी 
हूँ। प्रेम के शासन के सिवा में कोई दूसरा शासन स्वीकार नहीं 
कर सकती ओर न चाहती हूँ कि तुम स्वीकार करो लेकिन जी 


ऐसा जल रहा था कि में इतना तिरस्कार भी न कर सकी। 
तुरन्त वहाँ से उठकर बरामदे में आ खड़ी हुई। वह कुछ देर 
कमेरे में मेरी प्रतीक्षा करते रहे, फिर झल्लाकर उठे और मेरा 
हाथ पकड़कर कमरे में ले जाना चाहा। मेंने झटके से अपना 
हाथ छुड़ा लिया और कठोर स्वर में बोली -- में यह अपमान 
नहीं सह सकती। 


आप बोले -- उफ्फोह, इस रूप पर इतना अभिमान! 


मेरी देह में आग लग गई। कोई जवाब न दिया। ऐसे आदमी से 
बोलना भी मुझे अपमानजनक मालूम हुआ। मेंने अन्दर आकर 
किवाड़ बन्द कर लिए, और उस दिन से फिर न बोली। में तो 
ईश्वर से यही मनाती हूँ कि वह अपना विवाह कर लें और मुझे 
छोड़ दें। जो स्त्री में केवल रूप देखना चाहता है, जो केवल हाव- 
भाव ओर दिखावे का गुलाम हे, जिसके लिए स्त्री केवल स्वार्थ 
सिद्ध साधन है, उसे में अपना स्वामी नहीं स्वीकार कर सकती। 


सुखदा ने विनोद-भाव से पूछा -- लेकिन तुमने ही अपने प्रेम का 
कौन-सा परिचय दिया। क्‍या विवाह के नाम में इतनी बरकत हे 
कि पतिदेव आते-ही-आते तुम्हारे चरणों पर सिर रख देते? 


नेना गंभीर होकर बोली -- हाँ, में तो समझती हूँ, विवाह के नाम 
में ही बरकत है। जो विवाह को धर्म का बंधन नहीं समझता हे, 
इसे केवल वासना की तृप्ति का साधन समझता हे, वह पशु हे। 


सहसा शान्तिकुमार पानी में लथपथ आकर खड़े हो गए। 
सुखदा ने पूछा -- भीग कहाँ गए, क्या छतरी न थी? 


शान्तिकुमार ने बरसाती उतारकर अलगनी पर रख दी, ओर बोले 
-- आज बोर्ड का जलसा था। लोटते वक्त कोई सवारी न 
मिली। 


'क्या हुआ बोर्ड में? हमारा प्रस्ताव पेश हुआ?' 
'वही हुआ, जिसका भय था। ' 
'कितने बोटों से हारे।' 


'सिर्फ पाँच वोटों से। इन्हीं पाँचों ने दगा दी। लाला धनीराम ने 
कोई बात उठा नहीं रखी। ' 


सुखदा ने हतोत्साह होकर कहा -- तो फिर अब? 
'अब तो समाचार-पत्रों ओर व्याख्यानों से आंदोलन करना होगा। ' 


सुखदा उत्तेजित होकर बोली -- जी नहीं, में इतनी सहनशील नहीं 
हूँ। लाला धनीराम और उनके सहयोगियों को में चेन की नींद न 


सोने दूँगी। इतने दिनों सबकी खुशामद करके देख लिया। अब 
अपनी शक्ति का प्रदर्शन करना पड़ेगा। फिर दस-बीस प्राणों की 
आहुति देनी पड़ेगी, तब लोगों की आँखें खुलेंगी। में इन लोगों का 
शहर में रहना मुश्किल कर दूँगी। 


शान्तिकुमार लाला धनीराम से जले हुए थे। बोले -- यह उन्हीं 
सेठ धनीराम के हथकंडे हें। 


सुखदा ने द्वेष भाव से कहा -- किसी राम के हथकंडे हों, मुझे 
इसकी परवाह नहीं। जब बोर्ड ने एक निश्चय किया, तो उसकी 
जिम्मेदारी एक आदमी के सिर नहीं, सारे बोर्ड पर है। में इन 
महल-निवासियों को दिखा दूँगी कि जनता के हाथों में भी कुछ 
बल हे। लाला धनीराम जमीन के उन टुकड़ों पर अपने पाँव न 
जमा सकेंगे। 


शान्तिकुमार ने कातर भाव से कहा -- मेरे खयाल में तो इस 
वक्त प्रोपेगेंडा करना ही काफी है। अभी मामला तूल हो जाएगा। 


ट्रस्ट बन जाने के बाद से शान्ति कुमार किसी जोखिम के काम 
में आगे कदम उठाते हुए घबराते थे। अब उनके ऊपर एक 
संस्था का भार था और अन्य साधकों की भाँति वह भी साधना 
को ही सिद्धि समझने लगे थे। अब उन्हें बात-बात में बदनामी 
ओर अपनी संस्था के नष्ट हो जाने की शंका होती थी। 


सुखदा ने उन्हें फटकार बताई -- आप क्या बातें कर रहे हें, 
डॉक्टर साहब मेंने इन पढ़े-लिखे स्वार्थियों को खूब देख लिया। 
मुझे अब मालूम हो गया कि यह लोग केवल बातों के शेर हें। 
में उन्हें दिखा दूँगी कि जिन गरीबों को तुम अब तक कुचलते 
आए हो, वही अब साँप बनकर तुम्हारे पेरों से लिपट जाएंगे। अब 
तक यह लोग उनसे रिआयत चाहते थे, अब अपना हक माँगेंगे। 
रिआयत न करने का उन्हें अख्तियार है, पर हमारे हक से हमें 
कौन वंचित रख सकता है-रिआयत के लिए कोई जान नहीं देता, 
पर हक के लिए जान देना सब जानते हैं। में भी देखूँगी,लाला 
धनीराम और उनके पिट्टू कितने पानी में हें? 


यह कहती हुई सुखदा पानी बरसते में कमरे से निकल आई। 
एक मिनट के बाद शान्तिकुमार ने नेना से पूछा -- कहाँ चली 
गईं? बहुत जल्द गरम हो जाती हें। 

नेना ने इधर-उधर देखकर कहार से पूछा, तो मालूम हुआ, सुखदा 
बाहर चली गई। उसने आकर शान्ति कुमार से कहा। 


शान्तिकुमार ने विस्मित होकर कहा -- इस पानी में कहाँ गई 
होंगी? में डरता हूँ, कहीं हड़ताल-वड़ताल न कराने लगें। तुम तो 
वहाँ जाकर मुझे भूल गईं नेना, एक पत्र भी न लिखा। 


एकाएक उन्हें ऐसा जान पड़ा कि उनके मुँह से एक अनुचित बात 
निकल गई है। उन्हें नेना से यह प्रश्न न पूछना चाहिए था। 
इसका वह जाने मन में क्या आशय समझे। उन्हें यह मालूम 
हुआ, जेसे कोई उसका गला दबाए हुए है। वह वहाँ से भाग जाने 
के लिए रास्ता खोजने लगे। वह अब यहाँ एक क्षण भी नहीं बेठ 
सकते। उनके दिल में हलचल होने लगी, कहीं नेना अप्रसन्न 
होकर कुछ कह न बैठे! ऐसी मूर्खता उन्होंने केसे कर डाली अब 
तो उनकी इज्जत ईश्वर के हाथ हे! 


नेना का मुख लाल हो गया। वह कुछ जवाब न देकर मुन्ने को 
पुकारती हुई कमरे से निकल गई। शान्तिकुमार मूर्तिवत बैठे 
रहे। अन्त को वह उठकर सिर झुकाए इस तरह चले, मानो जूते 
पड़ गए हों। नेना का यह आरक्त मुख-मंडल एक दीपक की 
भाँति उनके अन्तःपट को जैसे जलाए डालता था। 


नेना ने सहदयता से कहा -- कहाँ चले डॉक्टर साहब, पानी तो 
निकल जाने दीजिए। 


शान्तिकुमार ने कुछ बोलना चाहा, पर शब्दों की जगह कंठ में 
जेसे नमक का डला पड़ा हुआ था। वह जल्दी से बाहर चले गए, 
इस तरह लड़खड़ाते हुए, मानो अब गिरे तब गिरे। आँखों में 
आँसुओं का सफर उमड़ा हुआ था। 

अब भी मूसलाधार वर्षा हो रही थी। संध्या से पहले संध्या हो 
गई थी। ओर सुखदा ठाकुरद्वारे में बेठी हुई ऐसी हड़ताल का 
प्रबन्ध कर रही थी, जो म्युनिसिपल बोर्ड और उसके कर्णधारों का 
सिर हमेशा के लिए नीचा कर दे, उन्हें हमेशा के लिए सबक 
मिल जाय कि जिन्हें वे नीच समझते हें, उन्हीं की दया ओर सेवा 
पर उनके जीवन का आधार है। सारे नगर में एक सनसनी-सी 
छाई हुई है, मानो किसी शत्रु ने नगर को घेर लिया हो। कहीं 
धोबियों का जमाव हो रहा हे, कहीं चमारों का, कहीं मेहतरों का। 
नाई-कहारों की पंचायत अलग हो रही है। सुखदादेवी की आज्ञा 
कोन टाल सकता था? सारे शहर में इतनी जल्द संवाद फेल गया 
कि यकीन न आता था। ऐसे अवसरों पर न जाने कहाँ से दोड़ने 
वाले निकल आते हें, जेसे हवा में भी हलचल होने लगती हे। 
महीनों से जनता को आशा हो रही थी कि नए-नए घरों में रहेंगे, 
साफ-सुथरे हवादार घरों में, जहाँ धूप होगी, हवा होगी, प्रकाश 
होगा। सभी एक नए जीवन का स्वप्न देख रहे थे। आज नगर 
के अधिकारियों ने उनकी सारी आशाएँ धूल में मिला दीं। 


नगर की जनता अब उस दशा में न थी कि उस पर कितना ही 
अन्याय हो और वह चुपचाप सहती जाय। उसे अपने स्वत्व का 
ज्ञान हो चुका था उन्हें मालूम हो गया था कि उन्हें भी आराम से 
रहने का उतना ही अधिकार हे, जितना धनियों को। एक बार 
संगठित आग्रह की सफलता देख चुके थे। अधिकारियों की यह 
निरंकुशता, यह स्वार्थपरता उन्हें असहय हो गई। और यह कोई 
सिद्धांत की राजनेतिक लड़ाई न थी, जिसका प्रत्यक्ष स्वरूप जनता 
की समझ में मुश्किल से आता है। इस आंदोलन का तत्काल 
फल उनके सामने था। भावना या कल्पना पर जोर देने की 
जरूरत न थी। शाम होते-होते ठाकुरद्वारे में अच्छा-खासा बाजार 
लग गया। 

धोबियों का चोधरी मेकू अपनी बकरे-की-सी दाढ़ी हिलाता हुआ 
बोला, नशे से आँखें लाल थीं -- कपड़े बना रहा था कि खबर 
मिली। भागा आ रहा हूँ। घर में कहीं कपड़े रखने की जगह 
नहीं हे। गीले कपड़े कहाँ सूखें? 

इस पर जगन्नाथ मेहरा ने डाँटा -- झूठ न बोलो मेकू, तुम कपड़े 
बना रहे थे अभी? सीधे ताड़ीखाने से चले आ रहे हो। कितना 
समझाया गया पर तुमने अपनी टेब न छोड़ी। 


मेकू ने तीखे होकर कहा -- लो, अब चुप रहो चौधरी, नहीं अभी 
सारी कलई खोल दूँगा। घर में बेठकर बोतल-के-बोतल उड़ा 
जाते हो ओर यहाँ आकर सेखी बघारते हो। 


मेहतरों का जमादार मतई खड़े होकर अपनी जमादारी की शान 
दिखाकर बोला -- पंचो, यह बखत बदहवाई बातें करने का नहीं 
है। जिस काम के लिए देवीजी ने बुलाया है, उसको देखो ओर 
फैसला करो कि अब हमें कया करना है? उन्हीं बिलों में पड़े 
सड़ते रहें,या चलकर हाकिमों से फरियाद करें। 


सुखदा ने विद्रोह-भरे स्वर में कहा -- हाकिमों से जो कुछ कहना- 
सुनना था, कह-सुन चुके, किसी ने भी कान न दिया। छ: महीने से 
यही कहा-सुनी हो रही है। लेकिन अब तक उसका कोई फल न 
निकला, तो अब क्‍या निकलेगा? हमने आरजू-मिन्नत से काम 
निकालना चाहा था पर मालूम हुआ, सीधी उंगली से घी नहीं 
निकलता। हम जितना देंगे, यह बड़े आदमी हमें उतना ही 
दबाएँगे, आज तुम्हें तय करना है कि तुम अपने हक के लिए 
लड़ने को तैयार हो या नहीं। 


चमारों का मुखिया सुमेर लाठी टेकता हुआ, मोटे चश्मे लगाए 
पोपले मुँह से बोला -- अरज-मारूद करने के सिवा ओर हम कर 
ही क्‍या सकते हैं- हमारा क्या बस हे? 


मुरली खटीक ने बड़ी-बड़ी मूँछों पर हाथ फेरकर कहा -- बस 
केसे नहीं हे? हम आदमी नहीं हैं कि हमारे बाल-बच्चे नहीं हें? 
किसी को तो महल ओर बंगला चाहिए, हमें कच्चा घर भी न 
मिले। मेरे घर में पाँच जने हैं उनमें से चार आदमी महीने भर से 
बीमार हैं। उस कालकोठरी में बीमार न हों, तो क्या हो? सामने 
से गंदा नाला बहता है। सांस लेते नाक फटती हे। 


ईदू कुंजडा अपनी झुकी हुई कमर को सीधी करने की चेष्टा 
करते हुए बोला -- अगर मुझपर में आराम करना लिखा होता, तो 
हम भी किसी बड़े आदमी के घर न पेदा होते? हाफिज हलीम 
आज बड़े आदमी हो गए हें, नहीं मेरे सामने जूते बेचते थे। 

लड़ाई में बन गए। अब रईसों के ठाठ हैं। सामने चला जाऊँ 
तो पहचानेंगे नहीं। नहीं तो पेसे-थेले की मूली-तुरई उधार ले 
जाते थे। अल्लाह बड़ा कारसाज है। अब तो लड़का भी हाकिम 
हो गया है। क्‍या पूछना हे? 

जंगली घोसी पूरा काला देव था। शहर का मशहूर पहलवान। 


बोला - में तो पहले ही जानता था, कुछ होना-हवाना नहीं है। 
अमीरों के सामने हमें कोन पूछता हे? 


अमीर बेग पतली, लंबी गरदन निकालकर बोला - बोर्ड के 
फेसले की अपील तो कहीं होती होगी? हाईकोर्ट में अपील करनी 
चाहिए। हाईकोर्ट न सुने, तो बादशाह से फरियाद की जाय। 


सुखदा ने मुस्कराकर कहा -- बोर्ड के फेसले की अपील वही हे, 
जो इस वक्त तुम्हारे सामने हो रही है। आप ही लोग हाईकोर्ट 
हैं, आप ही लोग जज हें। बोर्ड अमीरों का मुँह देखता है। गरीबों 
के मुहल्ले खोद-खोदकर फेंक दिए जाते हैं, इसलिए कि अमीरों के 
महल बनें। गरीबों को दस-पाँच रुपये मुआवजा देकर उसी 
जमीन के हजारों वसूल किए जाते हैं। उन रुपयों से अफसरों को 
बड़ी-बड़ी तनख्वाह दी जाती हें। जिस जमीन पर हमारा दावा था, 
वह लाला धनीराम को दे दी गई। वहाँ उनके बंगले बनेंगे। 

बोर्ड को रुपये से प्यार हे, तुम्हारी जान की उनकी निगाह में 
कोई कीमत नहीं। इन स्वार्थियों से इंसाफ की आशा छोड़ दो। 
तुम्हारे पास इतनी शक्ति है, उसका उन्हें खयाल नहीं है। वे 
समझते हें, यह गरीब लोग हमारा कर ही क्‍या सकते हें- में कहती 
हूँ, तुम्हारे ही हाथों में सब कुछ है। हमें लड़ाई नहीं करनी हे, 
फसाद नहीं करना है। सिर्फ हड़ताल करना है, यह दिखाने के 
लिए कि तुमने बोर्ड के फैसले को मंजूर नहीं किया ओर यह 
हड़ताल एक-दो दिन की नहीं होगी। यह उस वक्त तक रहेगी 
जब तक बोर्ड अपना फैसला रद्द करके हमें जमीन न दे दे। में 


जानती हूँ, ऐसी हड़ताल करना आसान नहीं है। आप लोगों में 
बहुत ऐसे हैं, जिनके घर में एक दिन का भी भोजन नहीं है मगर 
वह भी जानती हूँ कि बिना तकलीफ उठाए आराम नहीं मिलता। 


सुमेर की जूते की दूकान थी। तीन-चार चमार नोकर थे। खुद 
जूते काट दिया करता था। मजूर से पूँजीपति बन गया था। घास 
वालों और साईसों को सूद पर रुपये भी उधार दिया करता था। 
मोटी ऐनकों के पीछे से बिज्जू की भाँति ताकता हुआ बोला -- 
हड़ताल होना तो हमारी बिरादरी में मुश्किल है, बहूजी यों आपका 
गुलाम हूँ ओर जानता हूँ कि आप जो कुछ करेंगी, हमारी ही 
भलाई के लिए करेंगी पर हमारी बिरादरी में हड़ताल होना 
मुश्किल हे। बेचारे दिन-भर घास काटते हैं, साँस को बेचकर 
आटा-दाल जुटाते हैं, तब कहीं चूल्हा जलता है। कोई सहीस हे, 
कोई कोचवान, बेचारों की नोकरी जाती रहेगी। अब तो सभी 
जाति वाले सहीसी, कोचवानी करते हैं। उनकी नोकरी दूसरे उठा 
लें, तो बेचारे कहाँ जाएंगे? 


सुखदा विरोध सहन न कर सकती थी। इन कठिनाइयों का 
उसकी निगाह में कोई मूल्य न था। तिनककर बोली -- तो क्‍या 
तुमने समझा था कि बिना कुछ किए-धरे अच्छे मकान रहने को 
मिल जाएंगे? संसार में जो अधिक से अधिक कष्ट सह सकता हे, 
उसी की विजय होती हैे। 


मतई जमादार ने कहा -- हड़ताल से नुकसान तो सभी का होगा, 
क्या तुम हुए, क्या हम हुए लेकिन बिना धुएँ के आग नहीं 
जलती। बहूजी के सामने हम लोगों ने कुछ न किया, तो समझ 
लो, जन्म-भर ठोकर खानी पड़ेगी। फिर ऐसा कोन है, जो हम 
गरीबों का दुख-दर्द समझेगा। जो कहो नोकरी चली जाएगी, तो 
नोकर तो हम सभी हैं। कोई सरकार का नोकर है, कोई रईस 
का नोकर है। हमको यहाँ कोल-कसम भी कर लेनी होगी कि 
जब तक हड़ताल रहे, कोई किसी की जगह पर न जाय, चाहे 
भूखों मर भले ही जाएं। 


सुमेर ने मतई को झिड़क दिया -- तुम जमादार, बात समझते 
नहीं, बीच में कूद पड़ते हो। तुम्हारी ओर बात है, हमारी ओर 
बात है। हमारा काम सभी करते हें, तुम्हाशा काम और कोई नहीं 
कर सकता। 


मेकू ने सुमेर का समर्थन किया -- यह तुमने बहुत ठीक कहा, 
सुमेर चोधरी हमीं को देखो। अब पढ़े-लिखे आदमी धुलाई का 
काम करने लगे हैं। जगह-जगह कंपनी खुल गई हैं। ग्राहक के 
यहाँ पहुँचने में एक दिन की भी देर हो जाती है, तो वह कपड़े 
कंपनी भेज देता है। हमारे हाथ से ग्राहक निकल जाता है। 
हड़ताल दस-पाँच दिन चली, तो हमारा रोजगार मिट्टी में मिल 


जाएगा। अभी पेट की रोटियाँ तो मिल जाती हैं। तब तो रोटियों 
के लाले पड़ जाएँगे। 


मुरली खटीक ने ललकारकर कहा -- जब कुछ करने का बूता 
नहीं तो लड़ने किस बिरते पर चले थे? क्या समझते थे, रो देने से 
दूध मिल जाएगा? वह जमाना अब नहीं हैं। अगर अपना ओर 
बाल-बच्चों का सुख देखना चाहते हो, तो सब तरह की आफत- 
बला सिर पर लेनी पड़ेगी। नहीं जाकर घर में आराम से बेठो 
ओर मक्खियों की तरह मरो। 


ईददू ने धार्मिक गंभीरता से कहा -- होगा, वही जो मुझ पर में हे। 
हाय-हाय करने से कुछ होने को नहीं। हाफिज हलीम तकदीर ही 
से बड़े आदमी हो गए। अल्लाह की रजा होगी, तो मकान बनते 
देर न लगेगी। 


जंगली ने इसका समर्थन किया -- बस, तुमने लाख रुपये की बात 
कह दी, ईदू मियाँ हमारा दूध का सोदा ठहरा। एक दिन दूध न 
पहुंचे या देर हो जाय, तो लोग घुड़कियाँ जमाने लगते हैं? हम डेरी 
से दूध लेंगे, तुम बहुत देर करते हो। हड़ताल दस-पाँच दिन चल 
गई, तो हमारा तो दिवाला निकल जाएगा। दूध तो ऐसी चीज नहीं 
कि आज न बिके, कल बिक जाय। 


ईदू बोला -- वही हाल तो साग-पात का भी है भाई, फिर बरसात 
के दिन हें, सुब्‌ की चीज शाम को सड़ जाती है, और कोई सेंत में 
भी नहीं पूछता। 


अमीरबेग ने अपनी सारस की-सी गर्दन उठाई -- बहूजी, में तो 
कोई कायदा-कानून नहीं जानता मगर इतना जानता हूँ, कि 
बादशाह रेयत के साथ इंसाफ जरूर करते हैं। रातों को भेस 
बदलकर रैयत का हाल-चाल जानने के लिए निकलते हें, अगर 
ऐसी अरजी तैयार की जाय जिस पर हम सबके दसखत हों ओर 
बादशाह के सामने पेश की जाय, तो उस पर जरूर लिहाज किया 
जाएगा। 


सुखदा ने जगन्नाथ की ओर आशा-भरी आँखों से देखकर कहा -- 
तुम क्‍या कहते हो जगन्नाथ, इन लोगों ने तो जवाब दे दिया? 


जगन्नाथ ने बगलें झाँकते हुए कहा-तो बहूजी, अकेला चना तो भाड़ 
नहीं फोड़ सकता। अगर सब भाई साथ दें तो में तेयार हूँ। 
हमारी बिरादरी का आधार नोकरी है। कुछ लोग खोंचे लगाते हें, 
कोई डोली ढोता है पर बहुत करके लोग बड़े आदमियों की सेवा- 
टहल करते हैं। दो-चार दिन बड़े घरों की ओरतें भी घर का 
काम-काज कर लेंगी। हम लोगों का तो सत्यानाश ही हो 
जाएगा। 


सुखदा ने उसकी ओर से मुँह फेर लिया और मतई से बोली -- 
तुम क्‍या कहते हो, कया तुमने भी हिम्मत छोड़ दी? 


मतई ने छाती ठोकर कहा -- बात कहकर निकल जाना पाजियों 
का काम हे, सरकार आपका जो हुक्म होगा, उससे बाहर नहीं जा 
सकता। चाहे जान रहे या जाए। बिरादरी पर भगवान्‌ की दया 
से इतनी धाक हे कि जो बात में कहूँगा, उसे कोई दुलक नहीं 
सकता। 


सुखदा ने निश्चय-भाव से कहा -- अच्छी बात है, कल से तुम 
अपनी बिरादरी की हड़ताल करवा दो। ओर चोधरी लोग जाएँ। 
में खुद घर-घर घूमूँगी, द्वार-द्वार जाऊँगी, एक-एक के पेर पडुँगी 
ओर हड़ताल कराके छोड़ँगी ओर हड़ताल न हुई, तो मुँह में 
कालिख लगाकर डूब मरूँगी। मुझे तुम लोगों से बड़ी आशा थी, 
तुम्हारा बड़ा जोर था, अभिमान था। तुमने मेरा अभिमान तोड़ 
दिया। 

यह कहती हुई वह ठाकुरद्वारे से निकलकर पानी में भीगती हुई 
चली गई। मतई भी उसके पीछे-पीछे चला गया। ओर चोधरी 
लोग अपनी अपराधी सूरतें लिए बेठे रहे। 


एक क्षण के बाद जगन्नाथ बोला -- बहूजी ने शेर कलेजा पाया 


हे। 


सुमेर ने पोपला मुँह चचलाकर कहा -- लक्ष्मी की औतार हे। 
लेकिन भाई, रोजगार तो नहीं छोड़ा जाता। हाकिमों की कौन 
चलाए, दस दिन, पन्द्रह दिन न सुनें तो यहाँ तो मर मिटेंगे। 


ईदू को दूर की सूझी -- मर नहीं मिटेंगे पंचो, चोधरियों को जेहल 
में /ूँस दिया जाएगा। हो किस फेर में? हाकिमों से लड़ना ठट्टा 
नहीं। 


जंगली ने हामी भरी -- हम क्‍या खाकर रईसों से लड़ेंगे? बहूजी 
के पास धन है, इलम है, वह अफसरों से दो-दो बातें कर सकती 
हैं। हर तरह का नुकसान सह सकती हैं। हमार तो बधिया बेठ 
जाएगी। 

किंतु सभी मन में लज्जित थे, जेसे मेदान से भागा सिपाही। उसे 
अपने प्राणों के बचाने का जितना आनन्द होता हे, उससे कहीं 
ज्यादा भागने की लज्जा होती है। वह अपनी नीति का समर्थन 
मुँह से चाहे कर ले, हृदय से नहीं कर सकता। 


जरा देर में पानी रूक गया ओर यह लोग भी यहाँ से चले लेकिन 
उनके उदास चेहरों में, उनकी मन्द चाल में, उनके झुके हुए सिरों 
में, उनके चिंतामय मोन में, उनके मन के भाव साफ झलक रहे 
थे। 

सुखदा घर पहुँची, तो बहुत उदास थी। सार्वजनिक जीवन में हार 
उसे यह पहला अनुभव था ओर उसका मन किसी चाबुक खाए 
हुए अल्हड़ बछेड़े की तरह सारा साज और बम ओर बंधन तोड़- 
ताड़कर भाग जाने के लिए व्यग्र हो रहा था। ऐसे कायरों से क्‍या 
आशा की जा सकती है जो लोग स्थायी लाभ के लिए थेड़े-से 
कष्ट नहीं उठा सकते, उनके लिए संसार में अपमान ओर दुःख 
के सिवा ओर क्‍या हे? 


नेना मन में इस हार पर खुश थी। अपने घर में उसकी कुछ 
पूछ न थी, उसे अब तक अपमान-ही-अपमान मिला था,फिर भी 
उसका भविष्य उसी घर से संबद्ध हो गया था। अपनी आँखें 
दुखती हैं, तो फोड़ नहीं दी जातीं। सेठ धनीराम ने जमीन हजारों 
में खरीदी थी, थोड़े ही दिनों में उनके लाखों में बिकने की आशा 
थी। वह सुखदा से कुछ कह तो न सकती थी पर यह आंदोलन 
उसे बुरा मालूम होता था। सुखदा के प्रति अब उसको वह भक्ति 
न रही थी। अपनी द्वेष-तृष्णा शान्‍्त करने ही के लिए तो वह 
आग लगा रही हे इन तुच्छ भावनाओं से दबकर सुखदा उसकी 
आँखों में कुछ संकुचित हो गई थी। 


नेना ने आलोचक बनकर कहा -- अगर यहाँ के आदमियों को 
संगठित कर लेना इतना आसान होता, तो आज यह दुर्दशा ही 
क्यों होती? 


सुखदा आवेश में बोली -- हड़ताल तो होगी, चाहे चोधरी लोग 
मानें या न मानें। चोधरी मोटे हो गए हैं ओर मोटे आदमी स्वार्थी 
हो जाते हें। 

नेना ने आपत्ति की -- डरना मनुष्य के लिए स्वाभाविक हे। 
जिसमें पुरुषार्थ हे, ज्ञान है, बल है, वह बाधाओं को तुच्छ समझ 
सकता है। जिसके पास व्यंजनों से भरा हुआ थाल हे, वह एक 
टुकड़ा कुत्ते के सामने फेंक सकता हे, जिसके पास एक ही टुकड़ा 
हो वह उसी से चिमटेगा । 


सुखदा ने मानो इस कथन को सुना ही नहीं -- मंदिर वाले झगड़े 
में न जाने सभी में केसे साहस आ गया था। में एक बार वही 
कांड दिखा देना चाहती हूँ। 


नेना ने काँपकर कहा -- नहीं भाभी, इतना बड़ा भार सिर पर मत 
लो। समय आ जाने पर सब-कुछ आप ही हो जाता है। देखो, 
हम लोगों के देखते-देखते बाल-विवाह, छूत-छात का रिवाज कम 
हो गया। शिक्षा का प्रचार कितना बढ़ गया। समय आ जाने पर 
गरीबों के घर भी बन जाएंगे। 


'यह तो कायरों की नीति हे। पुरुषार्थ वह है, जो समय को अपने 
अनुकूल बनाए।' 

'इसके लिए प्रचार करना चाहिए। ' 

'छः महीने वाली राह हे।' 

'लेकिन जोखिम तो नहीं है।' 

'जनता को मुझ पर विश्वास नहीं है ।' 

एक क्षण बाद उसने फिर कहा -- अभी मैंने ऐसी कौन-सी सेवा 
की है कि लोगों को मुझ पर विश्वास हो। दो-चार घंटे गलियों 
में चक्तर लगा लेना कोई सेवा नहीं है। 

'में तो समझती हूँ,इस समय हड़ताल कराने से जनता की थोड़ी 
बहुत सहानुभूति जो है, वह भी गायब हो जाएगी। ' 

सुखदा ने अपनी जांघ पर हाथ पटककर कहा - सहानुभूति से 
काम चलता, तो फिर रोना किस बात का था- लोग स्वेच्छा से 
नीति पर चलते, तो कानून क्‍यों बनाने पड़ते? में इस घर में रहकर 
ओर अमीर का ठाट रखकर जनता के दिलों पर काबू नहीं पा 
सकती। मुझे त्याग करना पड़ेगा। इतने दिनों से सोचती ही रह 
गई। 


दूसरे दिन शहर में अच्छी-खासी हड़ताल थी। मेहतर तो एक भी 
काम करता न नजर आता था। कहारों ओर इक्के-गाड़ी वालों ने 
भी काम बन्द कर दिया था। साफ-भाजी की दूकानें भी आधी से 
ज्यादा बन्द थीं। कितने ही घरों में दूध के लिए हाय-हाय मची 
हुई थी। पुलिस दूकानें खुलवा रही थी और मेहतरों को काम पर 
लाने की चेष्टा कर रही थी। उधर जिले के अधिकारी मंडल में 
इस समस्या को हल करने का विचार हो रहा था। शहर के 
रईस ओर अमीर भी उसमें शामिल थे। 


दोपहर का समय था। घटा उमड़ी चली आती थी, जेसे आकाश 
पर पीला लेप किया जा रहा हो। सड़कों ओर गलियों में जगह- 
जगह पानी जमा था। उसी कीचड़ में जनता इधर-उधर दोड़ती 
फिरती थी। सुखदा के द्वार पर एक भीड़ लगी हुई थी कि सहसा 
शान्तिकुमार घुटने तक कीचड़ लपेटे आकर बरामदे में खड़े हो 
गए। कल की बातों के बाद आज वहाँ आते उन्हें संकोच हो 
रहा था। नेना ने उन्हें देखा पर अन्दर न बुलाया सुखदा अपनी 
माता से बातें कर रही थी। शान्तिकुमार एक क्षण खड़े रहे,फिर 
हताश होकर चलने को तैयार हुए। 


सुखदा ने उनकी रोनी सूरत देखी, फिर भी उन पर व्यंग्य-प्रहार 
करने से न चूकी -- किसी ने आपको यहाँ आते देख तो नहीं 
लिया, डॉक्टर साहब? 


शान्तिकुमार ने इस व्यंग्य की चोट को विनोद से रोका -- खूब 
देख-भालकर आया हूँ। कोई यहाँ देख भी लेगा, तो कह दूँगा, 
रुपये उधार लेने आया हूँ। 


रेणुका ने डॉक्टर साहब से देवर का नाता जोड़ लिया था। आज 
सुखदा ने कल का वृत्तांत सुनाकर उसे डॉक्टर साहब को आड़े 
हाथों लेने की सामग्री दे दी थी, हालाँकि अदृश्य रूप से डॉक्टर 
साहब के नीति-भेद का कारण वह खुद थीं। उन्हीं ने ट्रस्ट का 
भार उनके सिर पर रखकर उन्हें संचित कर दिया था। 


उसने डॉक्टर का हाथ पकड़कर कुर्सी पर बेठाते हुए कहा - तो 
चूड़ियाँ पहनकर बेठो ना, यह मूँछें क्‍यों बढ़ा ली हें- 


शान्तिकुमार ने हंसते हुए कहा - में तैयार हूँ, लेकिन मुझसे शादी 
करने के लिए तैयार रहिएगा। आपको मर्द बनना पड़ेगा। 


रेणुका ताली बजाकर बोली - में तो बूढ़ी हुई लेकिन तुम्हारा 
खसम ऐसा ढूँढूँगी जो तुम्हें सात परदों के अन्दर रखे ओर 
गालियों से बात करे। गहने में बनवा दूँगी। सिर में सिंदूर 
डालकर घूंघट निकाले रहना। पहले खसम खा लेगा, तो उसका 
जूठन मिलेगा, समझ गए, ओर उसे देवता का प्रसाद समझ कर 
खाना पड़ेगा। जरा भी नाक-भों सिकोड़ी, तो कुलच्छनी 


कहलाओगे। उसके पाँव दबाने पड़ेंगे, उसकी धोती छाँटनी 


पड़ेगी। वह बाहर से आएगा तो उसके पाँव धोने पड़ेंगे, ओर 
बच्चे भी जनने पड़ेंगे। बच्चे न हुए, तो वह दूसरा ब्याह कर लेगा 
फिर घर में लॉडी बनकर रहना पड़ेगा। 


शान्तिकुमार पर लगातार इतनी चोटें पड़ी कि हँसी भूल गई। 
मुँह जरा-सा निकल आया। मुर्दनी ऐसी छा गई जैसे मुँह बंध 
गया। जबड़े फैलाने से भी न फेलते थे। रेणुका ने उनकी दो- 
चार बार पहले भी हँसी की थी पर आज तो उन्हें रूलाकर 
छोड़ा। परिहास में ओरत अजेय होती है, खासकर जब वह बूढ़ी 
हो। 

उन्होंने घड़ी देखकर कहा -- एक बज रहा है। आज तो हड़ताल 
अच्छी तरह रही। 

रेणुका ने फिर चुटकी ली -- आप तो घर में लेटे थे, आपको 
क्या खबर? 

शान्तिकुमार ने अपनी कारगुजारी जताई -- उन आराम से लेटने 
वालों में में नहीं हूँ। हरेक आंदोलन में ऐसे आदमियों की भी 
जरूरत होती है, जो गुप्त रूप से उसकी मदद करते रहें। मेंने 
अपनी नीति बदल दी हे ओर मुझे अनुभव हो रहा है कि इस 
तरह कुछ कम सेवा नहीं कर सकता। आज नोजवान-सभा के 


दस-बारह युवकों को तैनात कर आया हूँ, नहीं इसकी चोथाई 
हड़ताल भी न होती। 


रेणुका ने बेटी की पीठ पर एक थपकी देकर कहा -- जब तू 
इन्हें क्यों बदनाम कर रही थी? बेचारे ने इतनी जान खपाई, फिर 
भी बदनाम हुए। मेरी समझ में भी यह नीति आ रही है। सबका 
आग में कूदना अच्छा नहीं। 


शान्तिकुमार कल के कार्यक्रम का निश्चय करके ओर सुखदा को 
अपनी ओर से आश्वस्त करके चले गए। 


संध्या हो गई थी। बादल खुल गए थे ओर चांद की सुनहरी जोत 
पृथ्वी के आँसुओं से भीगे हुए मुख पर मातृ-स्नेह की वर्षा कर 
रही थी। सुखदा संध्या करने बेठी हुई थी। उस गहरे आत्म- 
चिंतन में उसके मन की दुर्बलता किसी हठीले बालक की भाँति 
रोती हुई मालूम हुई। मनीराम ने उसका वह अपमान न किया 
होता, तो वह हड़ताल के लिए क्‍या इतना जोर लगाती? 


उसके अभिमान ने कहा -- हाँ-हाँ, जरूर लगाती। यह विचार 
बहुत पहले उसके मन में आया था। धनीराम को हानि होती हे, 
तो हो, इस भय से वह कर्तव्य का त्याग क्‍यों करे? जब वह 
अपना सर्वस्व इस उद्योग के लिए होम करने को तुली हुई हे, तो 
दूसरों के हानि-लाभ की क्‍या चिंता हो सकती हे- 


इस तरह मन को समझाकर उसने संध्या समाप्त की ओर नीचे 
उतरी ही थी कि लाला समरकान्त आकर खड़े हो गए। उनके 
मुख पर विषाद की रेखा झलक रही थी ओर होंठ इस तरह 
गड़क रहे थे, मानो मन का आवेश बाहर निकलने के लिए विकल 
हो रहा हो। 


सुखदा ने पूछा -- आप कुछ घबराए हुए हैं दादाजी, क्या बात है? 
समरकान्त की सारी देह काँप उठी। आँसुओं के वेग को 
बलपूर्वक रोकने की चेष्टा करके बोले -- एक पुलिस कर्मचारी 
अभी दूकान पर ऐसी सूचना दे गया हे कि क्‍या कहूँ। 

यह कहते-कहते उनका कंठ-स्वर जेसे गहरे जल में डुबकियाँ 
खाने लगा। 

सुखदा ने आशंकित होकर पूछा -- तो कहिए न, क्या कह गया 
हे- हरिद्वार में तो सब कुशल हे? 

समरकान्त ने उसकी आशंकाओं को दूसरी ओर बहकते देख 
जल्दी से कहा -- नहीं-नहीं, उधर की कोई बात नहीं है। तुम्हारे 
विषय में था। तुम्हारी गिरफ्तारी का वारंट निकल गया हे। 


सुखदा ने हँसकर कहा -- अच्छा मेरी गिरफ्तारी का वारंट है तो 
उसके लिए आप इतना क्‍यों घबरा रहे हैं? मगर आखिर मेरा 
अपराध क्‍या हे? 


समरकान्त ने मन को संभालकर कहा-यही हड़ताल है। आज 
अफसरों में सलाह हुई हैं। ओर वहाँ यही निश्चय हुआ कि तुम्हें 
ओर चोधरियों को पकड़ लिया जाय। इनके पास दमन ही एक 
दवा है। असंतोष के कारणों को दूर न करेंगे, बस, पकड़-धकड़ से 
काम लेंगे, जैसे कोई माता भूख से रोते बालक को पीटकर चुप 
कराना चाहे। 


सुखदा शान्त भाव से बोली -- जिस समाज का आधार ही अन्याय 
पर हो, उसकी सरकार के पास दमन के सिवा ओर क्‍या दवा हो 
सकती है? लेकिन इससे कोई यह न समझे कि यह आंदोलन दब 
जाएगा, उसी तरह, जेसे कोई गेंद टक्कर खाकर ओर जोर से 
उछलती हे, जितने ही जोर की टक्कर होगी, उतने ही जोर की 
प्रतिक्रिया भी होगी। 

एक क्षण के बाद उसने उत्तेजित होकर कहा -- मुझे गिरफ्तार 
कर लें। उन लाखों गरीबों को कहाँ ले जाएंगे, जिनकी आहें 
आसमान तक पहुँच रही हैं। यही आहें एक दिन किसी 
ज्वालामुखी की भाँति फटकर सारे समाज और समाज के साथ 


सरकार को भी विध्वंस कर देंगी अगर किसी की आँखें नहीं 
खुलती, तो न खुलें। मैंने अपना कर्तव्य पूरा कर दिया। एक दिन 
आएगा, जब आज के देवता कल कंकर-पत्थर की तरह उठा- 
उठाकर गलियों में फेंक दिए जाएंगे ओर पेरों से ठुकराए जाएंगे। 
मेरे गिरफ्तार हो जाने से चाहे कुछ दिनों के लिए अधिकारियों के 
कानों में हाहाकार की आवाजें न पहुँचें, लेकिन वह दिन दूर नहीं 
है, जब यही आँसू चिगारी बनकर अन्याय को भस्म कर देंगे। 
इसी राख से वह अग्नि प्रज्बलित होगी, जिसकी आंदोलन शाखाएँ 
आकाश तक को हिला देंगी। 


समरकान्त पर इस प्रलाप का कोई असर न हुआ। वह इस 
संकट को टालने का उपाय सोच रहे थे। डरते-डरते बोले -- 
एक बात कहूँ, बुरा न मानो। जमानत...। 


सुखदा ने त्योरियाँ बदलकर कहा -- नहीं, कदापि नहीं। में क्‍यों 
जमानत दूँ? क्या इसलिए कि अब में कभी जबान न खोलूँगी, 
अपनी आँखों पर पट्टी बाँध लूँगी, अपने मुँह पर जाली लगा लूँगी? 
इससे तो यह कहीं अच्छा है कि अपनी आँखें फोड़ लूँ, जबान 
कटवा दूँ। 


समरकान्त की सहिष्णुता अब सीमा तक पहुँच चुकी थी गरजकर 
बोले -- अगर तुम्हारी जबान काबू में नहीं है,तो कटवा लो। में 


अपने जीते-जी यह नहीं देख सकता कि मेरी बहू गिरफ्तार की 
जाए ओर में बेठा देखूँ। तुमने हड़ताल करने के लिए मुझसे पूछ 
क्यों न लिया-तुम्हें अपने नाम की लाज न हो, मुझे तो है। मेंने 
जिस मर्यादा-रक्षा के लिए अपने बेटे को त्याग दिया, उस मर्यादा 
को में तुम्हारे हाथों न मिटने दूँगा। 


बाहर से मोटर का हार्न सुनाई दिया। सुखदा के कान खड़े हो 
गए। वह आवेश में द्वार की ओर चली। फिर दोड़कर मुन्ने को 
नेना की गोद से लेकर उसे हृदय से लगाए हुए अपने कमरे में 
जाकर अपने आभूषण उतारने लगी। समरकान्त का सारा क्रोध 
कच्चे रंग की भाँति पानी पड़ते ही उड़ गया। लपककर बाहर 
गए ओर आकर घबराए हुए बोले -- बहू, डिप्टी आ गया। में 
जमानत देने जा रहा हूँ। मेरी इतनी याचना स्वीकार करो। थोड़े 
दिनों का मेहमान हूँ। मुझे मर जाने दो फिर जो कुछ जी में 
आए करना। 

सुखदा कमरे के द्वार पर आकर दृढ़ता से बोली -- में जमानत न 
दूँगी,न इस मुआमले की पैरवी करूँगी। मैंने कोई अपराध नहीं 
किया है। 


समरकान्त ने जीवन भर में कभी हार न मानी थी पर आज वह 
इस अभिमानिनी रमणी के सामने परास्त खड़े थे। उसके शब्दों 


ने जेसे उनके मुँह पर जाली लगा दी। उन्होंने सोचा -- स्त्रियों 
को संसार अबला कहता है। कितनी बड़ी मूर्खता है। मनुष्य 
जिस वस्तु को प्राणों से भी प्रिय समझता हे, वह स्त्री की मुट्ठी में 
है। 


उन्होंने विनय के साथ कहा -- लेकिन अभी तुमने भोजन भी तो 
नहीं किया। खड़ी मुँह क्या ताकती हे नेना, क्या भंग खा गई है 
जा, बहू को खाना खिला दे। अरे ओ महराज! महरा! यह ससुरा न 
जाने कहाँ मर रहा? समय पर एक भी आदमी नजर नहीं आता। 
तू बहू को ले जा रसोई में नेना, में कुछ मिठाई लेता आऊँ। 
साथ-साथ कुछ खाने को तो ले जाना ही पड़ेगा। 


कहार ऊपर बिछावन लगा रहा था। दोड़ा हुआ आकर खड़ा हो 
गया। समरकान्‍्त ने उसे जोर से एक धोल मारकर कहा -- 
कहाँ था तू? इतनी देर से पुकार रहा हूँ, सुनता नहीं किसके लिए 
बिछावन लगा रहा है, ससुर बहू जा रही हे। जा दोड़कर बाजार 
से मिठाई ला। चोक वाली दुकान से लाना। 


सुखदा आग्रह के साथ बोली -- मिठाई की मुझे बिलकुल जरूरत 
नहीं है और न कुछ खाने की ही इच्छा है। कुछ कपड़े लिए 
जाती हूँ, वही मेरे लिए काफी हें। 


बाहर से आवाज आई - सेठजी, देवीजी को जल्दी भेजिए, देर हो 
रही हे। 


समरकान्त बाहर आए ओर अपराधी की भाँति खड़े गए। 


डिप्टी दुहरे बदन का, रोबदार, पर हँसमुख आदमी था, जो ओर 
किसी विभाग में अच्छी जगह न पाने के कारण पुलिस में चला 
आया था। अनावश्यक अशिष्टता से उसे घृणा थी और यथासाध्य 
रिश्वत न लेता था। पूछा -- कहिए क्‍या राय हुई? 


समरकान्त ने हाथ बाँधकर कहा -- कुछ नहीं सुनती हुजूर, 
समझाकर हार गया। और में उसे क्‍या समझाऊँ? मुझे वह 
समझती ही क्‍या हे? अब तो आप लोगों की दया का भरोसा हे। 
मुझसे जो खिदमत कहिए, उसके लिए हाजिर हूँ। जेलर साहब से 
तो आपका रब्त-जब्त होगा ही, उन्हें भी समझा दीजिएगा। कोई 
तकलीफ न होने पावे। में किसी तरह भी बाहर नहीं हूँ। नाजुक 
मिजाज ओरत हे, हुजूर । 

डिप्टी ने सेठजी को बराबर की कुर्सी पर बेठाकर कहा -- 
सेठजी, यह बातें उन मुआमलों में चलती हैं जहाँ कोई काम बुरी 
नीयत से किया जाता है। देवीजी अपने लिए कुछ नहीं कर रही 
हैं। उनका इरादा नेक है वह हमारे गरीब भाइयों के हक के 
लिए लड़ रही हैं। उन्हें किसी तरह की तकलीफ न होगी। 


नोकरी से मजबूर हूँ वरना यह देवियां तो इस लायक हें कि 
इनके कदमों पर सिर रखें। खुदा ने सारी दुनिया की नेमतें दे 
रखी हैं मगर उन सब पर लात मार दी ओर हक के लिए सब 
कुछ झेलने को तेयार हैं। इसके लिए गुर्दा चाहिए साहब, मामूली 
बात नहीं है। 


सेठजी ने संदूक से दस अशर्फियाँ निकालीं और चुपके से डिप्टी 
की जेब में डालते हुए बोले -- यह बच्चों के मिठाई खाने के 
लिए है। 


डिप्टी ने अशर्फियाँ जेब से निकालकर मेज पर रख दीं ओर बोला 
-- आप पुलिस वालों को बिलकुल जानवर ही समझते हें क्या, 
सेठजी? क्या लाल पगड़ी सिर पर रखना ही इंसानियत का खून 
करना हे? में आपको यकीन दिलाता हूँ कि देवीजी को तकलीफ 
न होने पाएगी। तकलीफ उन्हें दी जाती हे जो दूसरों को 
तकलीफ देते हैं। जो गरीबों के हक के लिए अपनी जिंदगी 
कुरबान कर दे, उसे अगर कोई सताए, तो वह इंसान नहीं, हैवान 
भी नहीं, शैतान हे। हमारे सीगे में ऐसे आदमी हें ओर कसरत से 
हैं। में खुद फरिश्ता नहीं हूँ लेकिन ऐसे मुआमले में में पान तक 
खाना हराम समझता हूँ। मंदिर वाले मुआमले में देवीजी जिस 
दिलेरी से मेदान में आकर गोलियों के सामने खड़ी हो गई थीं, वह 
उन्हीं का काम था। 


सामने सड़क पर जनता का समूह प्रतिक्षण बढ़ता जाता था। 
बार-बार जय-जयकार की ध्वनि उठ रही थी। स्त्री और पुरुष 
देवीजी के दर्शन को भागे चले आते थे। 


भीतर नेना ओर सुखदा में समर छिड़ा हुआ था। 

सुखदा ने थाली सामने से हटाकर कहा - मैंने कह दिया, में कुछ 
न खाऊँगी। 

नेना ने उसका हाथ पकड़कर कहा - दो-चार कौर ही खा लो 
भाभी, तुम्हारे पेरों पड़ती हूँ। फिर न जाने यह दिन कब आए? 
उसकी आँखें सजल हो गईं। 

सुखदा निष्ठुरता से बोली -- तुम मुझे व्यर्थ में दिक कर रही हो 
बीबी, मुझे अभी बहुत-सी तैयारियाँ करनी हैं और उधर डिप्टी 
जल्दी मचा रहा है। देखती नहीं हो,द्वार पर डोली खड़ी है। इस 
वक्त खाने की किसे सूझती हे? 

नेना प्रेम-विहवल कंठ से बोली -- तुम अपना काम करती रहो, में 
तुम्हें कोर बनाकर खिलाती जाऊँगी। 


जेसे माता खेलते बच्चे के पीछे दोड़-दोड़कर उसे खिलाती है, उसी 
तरह नेना भाभी को खिलाने लगी। सुखदा कभी इस अलमारी के 
पास जाती, कभी उस संदूक के पास। किसी संदूक से सिंदूर की 


डिबिया निकालती, किसी से साड़ियाँ। नेना एक कोर खिलाकर 
फिर थाल के पास जाती ओर दूसरा कोर लेकर दोड़ती। 


सुखदा ने पाँच-छ: कोर खाकर कहा -- बस, अब पानी पिला दो। 


नेना ने उसके मुँह के पास कोर ले जाकर कहा -- बस यही 
कोर ले लो, मेरी अच्छी भाभी। 


सुखदा ने मुँह खोल दिया ओर ग्रास के साथ आँसू भी पी गई। 
'बस एक ओर। ' 

'अब एक कोर भी नहीं।' 

'मेरी खातिर से।' 

सुखदा ने ग्रास ले लिया। 

'पानी भी दोगी या खिलाती ही जाओगी। ' 

'बस, एक ग्रास भेया के नाम का ओर ले लो।' 

'ना। किसी तरह नहीं। ' 


नेना की आँखों में आँसू थे प्रत्यक्ष, सुखदा की आँखों में भी आँसू 
थे मगर छिपे हुए। नेना शोक से विहवल थी, सुखदा उसे मनोबल 
से दबाए हुए थी। वह एक बार निष्ठुर बनकर चलते-चलते नेना 
के मोह-बंधन को तोड़ देना चाहती थी, पेने शब्दों से हृदय के 


चारों ओर खाई खोद देना चाहती थी, मोह ओर शोक ओर वियोग- 
व्यथा के आक्रमणों से उसकी रक्षा करने के लिए पर नेना की 
छलछलाती हुई आँखें, वह काँपते हुए होंठ, वह विनय-दीन मुखश्री 
उसे निःशस्त्र किए देती थी। 


नेना ने जल्दी-जल्दी पान के बीड़े लगाए और भाभी को खिलाने 
लगी, तो उसके दबे हुए आँसू फव्वारे की तरह उबल पड़े। मुँह 
ढाँपकर रोने लगी। सिसकियाँ और गहरी होकर कंठ तक जा 
पहुँचीं। 

सुखदा ने उसे गले से लगाकर सजल शब्दों में कहा -- क्‍यों 
रोती हो बीबी, बीच-बीच में मुलाकात तो होती ही रहेगी। जेल में 
मुझसे मिलने आना, तो खूब अच्छी-अच्छी चीजें बनाकर लाना। 
दो-चार महीने में तो में फिर आ जाऊँगी। 

नेना ने जैसे डूबती हुई नाव पर से कहा -- में ऐसी अभागिन हूँ 
कि आप तो डूबी ही थीं, तुम्हें भी ले डूबी। 

ये शब्द फोड़े की तरह उसी समय से उसके हृदय में टीस रहे 
थे, जब से उसने सुखदा की गिरफ्तारी की खबर सुनी थी, ओर 
यह टीस उसकी मोह-वेदना को ओर भी दुर्दात बना रही थी। 
सुखदा ने आश्चर्य से उसके मुँह की ओर देखकर कहा -- यह 
तुम क्या कह रही हो बीबी, क्‍या तुमने पुलिस बुलाई हे? 


नेना ने ग्लानि से भरे कंठ से कहा -- यह पत्थर की हवेली 
वालों का कुचक्र हे (सेठ धनीराम शहर में इसी नाम से प्रसिद्ध 
थे)। में किसी को गालियाँ नहीं देती पर उनका किया उनके 
आगे आएगा। जिस आदमी के लिए एक मुँह से भी आशीर्वाद न 
निकलता हो, उसका जीना वृथा है। 


सुखदा ने उदास होकर कहा-उनका इसमें क्‍या दोष हे, बीबी -- 
यह सब हमारे समाज का, हम सबों का दोष हे। अच्छा आओ, 
अब विदा हो जाएं। वादा करो, मेरे जाने पर रोओगी नहीं। 


नेना ने उसके गले से लिपटकर सूजी हुई आँखों से मुस्कराकर 
कहा-नहीं रोऊँगी, भाभी । 


'अगर मेंने सुना कि तुम रो रही हो, तो में अपनी सजा बढ़वा 
लूँगी।' 


'भेया को यह समाचार देना ही होगा। ' 

'तुम्हारी जेसी इच्छा हो करना। अम्माँ को समझाती रहना। ' 
'उनके पास कोई आदमी भेजा गया या नहीं?' 

उन्हें बुलाने से ओर देर ही तो होती। घंटों न छोड़तीं।' 
'सुनकर दोड़ी आएँगी। ' 


'हाँ, आएँगी तो पर रोएँगी नहीं। उनका प्रेम आँखों में हे। हृदय 
तक उसकी जड़ नहीं पहुँचती। ' 


दोनों द्वार की ओर चलीं। नेना ने मुन्ने को माँ की गोद से 
उतारकर प्यार करना चाहा पर वह न उतरा। नेना से बहुत 
हिला था पर आज वह अबोध आँखों से देख रहा था -- माता 
कहीं जा रही है। उसकी गोद से केसे उतरे? उसे छोड़कर वह 
चली जाए, तो बेचारा क्या कर लेगा? 


नेना ने उसका चुंबन लेकर कहा -- बालक डड़े निर्दयी होते हें। 
सुखदा ने मुस्कराकर कहा-लड़का किसका हे । 


द्वार पर पहुँचकर फिर दोनों गले मिलीं। समरकान्त भी डस्योढ़ी 
पर खड़े थे। सुखदा ने उसके चरणों पर सिर झुकाया। उन्होंने 
काँपते हुए हाथों से उसे उठाकर आशीर्वाद दिया। फिर मुन्ने को 
कलेजे से लगाकर फूट-फूटकर रोने लगे। यह सारे घर को रोने 
का सिगनल था। आँसू तो पहले ही से निकल रहे थे। वह मूक 
रूदन अब जैसे बंधनों से मुक्त हो गया। शीतल, धीर, गंभीर 
बुढ़ापा जब विह्वल हो जाता हे, तो मानो पिंजरे के द्वार खुल जाते 
हैं ओर पक्षियों को रोकना असम्भव हो जाता है। जब सत्तर वर्ष 
तक संसार के समर में जमा रहने वाला नायक हथियार डाल दे, 
तो रंगरूटों को कोन रोक सकता हे- 


सुखदा मोटर में बेठी। जय-जयकार की ध्वनि हुई। फूलों की 
वर्षा की गई। 


मोटर चल दी। 


हजारों आदमी मोटर के पीछे दोड़ रहे थे ओर सुखदा हाथ 
उठाकर उन्हें प्रणाम करती जाती थी। यह श्रद्धा, यह प्रेम, यह 
सम्मान क्‍या धन से मिल सकता हे? या विद्या से? इसका केवल 
एक ही साधन हे, ओर वह सेवा है, ओर सुखदा को अभी इस क्षेत्र 
में आए हुए ही कितने दिन हुए थे? 


सड़क के दोनों ओर नर-नारियों की दीवार खड़ी थी ओर मोटर 
मानो उनके हृदय को कुचलती-मसलती चली जा रही थी। 


सुखदा के हृदय में गर्व न था, उल्लास न था, द्वेष न था, केवल 
वेदना थी। जनता की इस दयनीय दशा पर, इस अधोगति पर, जो 
डूबती हुई दशा में तिनके का सहारा पाकर भी कृतार्थ हो जाती 


है| 


कुछ देर के बाद सड़क पर सन्नाटा था, सावन की निद्रा-सी काली 
रात संसार को अपने अंचल में सुला रही थी ओर मोटर अनंत में 
स्वप्न की भाँति उड़ी चली जाती थी। केवल देह में ठंडी हवा 
लगने से गति का ज्ञान होता था। इस अंधकार में सुखदा के 
अन्तस्तल में एक प्रकाश-सा उदय हुआ था। कुछ वेसा ही 


प्रकाश, जो हमारे जीवन की अंतिम घड़ियों में उदय होता हे, 
जिसमें मन की सारी कालिमाएँ, सारी ग्रंथियाँ, सारी विषमताएँ अपने 
यथार्थ रूप में नजर आने लगती हैं। तब हमें मालूम होता हे कि 
जिसे हमने अंधकार में काला देव समझा था, वह केवल तृण का 
ढेर था। जिसे काला नाग समझा था, वह रस्सी का एक टुकड़ा 
था। आज उसे अपनी पराजय का ज्ञान हुआ, अन्याय के सामने 
नहीं असत्य के सामने नहीं, बल्कि त्याग के सामने ओर सेवा के 
सामने। इसी सेवा ओर त्याग के पीछे तो उसका पति से मतभेद 
हुआ था,जो अन्त में इस वियोग का कारण हुआ। उन सिद्धान्तों 
से अभक्ति रखते हुए भी वह उनकी ओर खिंचती चली आती थी 
और आज वह अपने पति की अनुगामिनी थी। उसे अमर के उस 
पत्र की याद आई, जो उसने शान्तिकुमार के पास भेजा था ओर 
पहली बार पति के प्रति क्षमा का भाव उसके मन में प्रस्फुटित 
हुआ। इस क्षमा में दया नहीं, सहानुभूति थी, सहयोगिता थी। अब 
दोनों एक ही मार्ग के पथिक हें, एक ही आदर्श के उपासक हें। 
उनमें कोई भेद नहीं हे, कोई वेषम्य नहीं है। आज पहली बार 
उसका अपने पति से आत्मिक सामंजस्य हुआ। जिस देवता को 
अमंगलकारी समझ रखा था, उसी की आज धूप-दीप से पूजा कर 
रही थी। 


सहसा मोटर रुकी ओर डिप्टी ने उतरकर कहा - देवीजी, जेल 
आ गया। मुझे क्षमा कीजिएगा। 


सुखदा ऐसी प्रसन्न थी मानो अपने जीवन-धन से मिलने आई हे। 


चोथा खंड 


अमरकान्त को ज्योंही मालूम हुआ कि सलीम यहाँ का अफसर 
होकर आया है, वह उससे मिलने चला। समझा, खूब गप-शप 
होगी। यह खयाल तो आया, कहीं उसमें अफसरी की बू न आ 
गई हो लेकिन पुराने दोस्त से मिलने की उत्कंठा को न रोक 
सका। बीस-पच्चीस मील का पहाड़ी रास्ता था। ठंड खूब पड़ने 
लगी थी। आकाश कुहरे की धुँध से मटियाला हो रहा था और 
उस धुँध में सूर्य जेसे टटोल-टटोलकर रास्ता ढूँढता हुआ चला 
जाता था। कभी सामने आ जाता, कभी छिप जाता। अमर दोपहर 
के बाद चला था। उसे आशा थी कि दिन रहते पहुँच जाऊँगा 


किंतु दिन ढलता जाता था और मालूम नहीं अभी ओर कितना 
रास्ता बाकी है। उसके पास केवल एक देशी कंबल था। कहीं 
रात हो गई, तो किसी वृक्ष के नीचे टिकना पड़ जाएगा। देखते- 
ही-देखते सूर्यदेव अस्त भी हो गए। अंधेरा जेसे मुँह खोले संसार 
को निगलने चला आ रहा था। अमर ने कदम ओर तेज किए। 
शहर में दाखिल हुआ, तो आठ बज गए थे। 


सलीम उसी वक्त क्लब से लोटा था। खबर पाते ही बाहर 
निकल आया, मगर उसकी सज-धज देखी, तो झिझका ओर गले 
मिलने के बदले हाथ बढ़ा दिया। अर्दली सामने ही खड़ा था। 
उसके सामने इस देहाती से किसी प्रकार की घनिष्ठता का 
परिचय देना बड़े साहस का काम था। उसे अपने सजे हुए कमरे 
में भी न ले जा सका। अहाते में छोटा-सा बाग था। एक वृक्ष 
के नीचे उसे ले जाकर उसने कहा -- यह तुमने क्‍या धज बना 
रखी हे जी, इतने होशियार कब से हो गए? वाह रे आपका कुरता 
मालूम होता है डाक का थेला है, ओर यह डाबलशू जूता किस 
दिसावर से मँगवाया हे? मुझे डर है, कहीं बेगार में न धार लिए 
जाओ! 

अमर वहीं जमीन पर बेठ गया ओर बोला -- कुछ खातिर-तवाजो 
तो की नहीं, उल्टे और फटकार सुनाने लगे। देहातियों में रहता 
हूँ, जेंटलमेन बनूँ तो केसे निबाह हो? तुम खूब आए भाई, कभी- 


कभी गप-शप हुआ करेगी। उधर की खेर-आफियत कहो। यह 
तुमने नोकरी क्या कर ली? डटकर कोई रोजगार करते, सूझी भी 
तो गुलामी। 


सलीम ने गर्व से कहा -- गुलामी नहीं हे जनाब, हुकूमत हे। 
दस-पाँच दिन में मोटर आई जाती है, फिर देखना किस शान से 
निकलता हूँ मगर तुम्हारी यह हालत देखकर दिल टूट गया। 
तुम्हें यह भेष छोड़ना पड़ेगा। 


अमरकान्त के आत्म-सम्मान को चोट लगी। बोला - मेरा 
खयाल था, ओर है कि कपड़े महज जिस्म की हिफाजत के लिए 
हैं,शान दिखाने के लिए नहीं। 

सलीम ने सोचा, कितनी लचर-सी बात है। देहातियों के साथ 
रहकर अक्ल भी खो बेठा। बोला -- खाना भी महज जिस्म की 
परवरिश के लिए खाया जाता हे, तो सूखे चने क्‍यों नहीं चबाते? 
सूखे गेहूँ क्यों नहीं फाँकते? क्यों हलवा ओर मिठाई उड़ाते हो? 
'मैं सूखे चने ही चबाता हूँ।' 


'झूठे हो। सूखे चनों पर ही यह सीना निकल आया हे मुझसे 
डयोढ़े हो गए, में तो शायद पहचान भी न सकता। ' 


'जी हाँ, यह सूखे चनों ही की बरकत है। ताकत साफ हवा ओर 
संयम में हे। हलवा-पूरी से ताकत नहीं होती, सीना नहीं 
निकलता। पेट निकल आता है। पच्चीस मील पेदल चला आ 
रहा हूँ। हे दम? जरा पाँच ही मील चलो मेरे साथ। 

'मुआफ कीजिए, किसी ने कहा -- बड़ी रानी, तो आओ पीसो मेरे 
साथ। तुम्हें पीसना मुबारक हो। तुम यहाँ कर क्या रहे हो?' 
'अब तो आए हो, खुद ही देख लोगे। मैंने जिंदगी का जो नक्शा 
दिल में खींचा था, उसी पर अमल कर रहा हूँ। स्वामी आत्मानन्द 
के आ जाने से काम में ओर भी सहूलियत हो गई हे।' 


ठंड ज्यादा थी। सलीम को मजबूर होकर अमरकान्त को अपने 
कमरे में लाना पड़ा। 

अमर ने देखा, कमरे में गद्देदार कोच हैं, पीतल के गमले हैं, जमीन 
पर कालीन हे, मध्य में संगमरमर की गोल मेज हे। 

अमर ने दरवाजे पर जूते उतार दिए और बोला-किवाड़ बन्द कर 
दूँ, नहीं कोई देख ले, तो तुम्हें शर्मिंदा होना पड़े। तुम साहब 
ठहरे। 

सलीम पते की बात सुनकर झेंप गया। बोला -- कुछ-न-कुछ 
खयाल तो होता ही है भई, हालाँकि में व्यसन का गुलाम नहीं हूँ। 


में भी सादी जिंदगी बसर करना चाहता था लेकिन अब्बाजान की 
फरमाइश केसे टालता- प्रिंसिपल तक कहते थे, तुम पास नहीं हो 
सकते लेकिन रिजल्ट निकला तो सब दंग रह गए। तुम्हारे ही 
खयाल से मैंने यह जिला पसन्द किया। कल तुम्हें कलक्टर से 
मिलाऊँगा। अभी मि. गजनवी से तो तुम्हारी मुलाकात न होगी। 
बड़ा शोकीन आदमी है मगर दिल का साफ। पहली ही मुलाकात 
में उससे मेरी बेतकल्लुफी हो गई। चालीस के करीब होंगे, मगर 
कंपेबाजी नहीं छोड़ी। 


अमर के विचार में अफसरों को सच्चरित्र होना चाहिए था। 
सलीम सच्चरित्रता का कायल न था। दोनों मित्रों में बहस हो 
गई । 

अमर बोला-सच्चरित्र होने के लिए खुश्क होना जरूरी नहीं। 

मैंने तो मुल्लाओं को हमेशा खुश्क ही देखा। अफसरों के लिए 
महज कानून की पाबंदी काफी नहीं। मेरे खयाल में तो थोड़ी-सी 
कमजोरी इंसान का जेवर हे। में जिंदगी में तुमसे ज्यादा 
कामयाब रहा। मुझे दावा है कि मुझसे कोई नाराज नहीं है। 
तुम अपनी बीबी तक को खुश न रख सके। में इस मुल्लापन 
को दूर से सलाम करता हूँ। तुम किसी जिले के अफसर बना 


दिए जाओ, तो एक दिन न रह सको। किसी को खुश न रख 
सकोगे। 


अमर ने बहस को तूल देना उचित न समझा क्योंकि बहस में वह 
बहुत गर्म हो जाया करता था। 


भोजन का समय आ गया था। सलीम ने एक शाल निकालकर 
अमर को ओढ़ा दिया। एक रेशमी सस्‍लीपर उसे पहनने को दिया। 
फिर दोनों ने भोजन किया। एक मुद्दत के बाद अमर को ऐसा 
स्वादिष्ट भोजन मिला। मांस तो उसने न खाया लेकिन ओर सब 
चीजें मजे से खाईं। 


सलीम ने पूछा -- जो चीज खाने की थी, वह तो तुमने निकालकर 
रख दी। 


अमर ने अपराधी भाव से कहा -- मुझे कोई आपत्ति नहीं हे, 
लेकिन भीतर से इच्छा नहीं होती। और कहो, वहाँ की क्‍या 
खबरें हैं? कहीं शादी-वादी ठीक हुई? इतनी कसर बाकी है, उसे भी 
पूरी कर लो। 

सलीम ने चुटकी ली -- मेरी शादी की फिक्र छोड़ो, पहले यह 


बताओ कि सकीना से तुम्हारी शादी कब हो रही हे? वह बेचारी 
तुम्हारे इंतजार में बेठी हुई है। 


अमर का चेहरा फीका पड़ गया। यह ऐसा प्रश्न था, जिसका 
उत्तर देना उसके लिए संसार में सबसे मुश्किल काम था। मन 
की जिस दशा में वह सकीना की ओर लपका था, वह दशा अब 
न रही थी। तब सुखदा उसके जीवन में एक बाधा के रूप में 
खड़ी थी। दोनों की मनोवृत्तियों में कोई मेल न था। दोनों जीवन 
को भिन्न-भिन्न कोण से देखते थे। एक में भी यह सामर्थ्य न थी 
कि वह दूसरे को हम-खयाल बना लेता लेकिन अब वह हालत न 
थी। किसी देवी विध्न ने उनके सामाजिक बंधन को और 
कसकर उनकी आत्माओं को मिला दिया था। अमर को पता 
नहीं, सुखदा ने उसे क्षमा प्रदान की या नहीं लेकिन वह अब 
सुखदा का उपासक था। उसे आश्चर्य होता था कि विलासिनी 
सुखदा ऐसी तपस्विनी क्योंकर हो गई और यह आश्चर्य उसके 
अनुराग को दिन-दिन प्रबल करता जाता था। उसे अब उस 
असंतोष का कारण अपनी ही अयोग्यता में छिपा हुआ मालूम 
होता था, अगर वह अब सुखदा को कोई पत्र न लिख सका, तो 
इसके दो कारण थे। एक जो लज्जा ओर दूसरे अपनी पराजय 
की कल्पना। शासन का वह पुरुषोचित भाव मानो उसका 
परिहास कर रहा था। सुखदा स्वच्छुंंद रूप से अपने लिए एक 
नया मार्ग निकाल सकती है, उसकी उसे लेशमात्र भी आवश्यकता 
नहीं है, यह विचार उसके अनुराग की गर्दन को जैसे दबा देता 


था। वह अब अधिक-से-अधिक उसका अनुगामी हो सकता हे। 
सुखदा उसे समरक्षेत्र में जाते समय केवल केसरिया तिलक 
लगाकर संतुष्ट नहीं है, वह उससे पहले समर में कूदी जा रही हे, 
यह भाव उसके आत्मगोरव को चोट पहुँचाता था। 


उसने सिर झुकाकर कहा -- मुझे अब तजुर्बा हो रहा हे कि में 


ओरतों को खुश नहीं रख सकता। मुझमें वह लियाकत ही नहीं 
है। मेंने तय कर लिया है कि सकीना पर जुल्म न करूँगा। 


'तो कम-से-कम अपना फेसला उसे लिख तो देते।' 


अमर ने हसरत भरी आवाज में कहा -- यह काम इतना आसान 
नहीं है सलीम, जितना तुम समझते हो। उसे याद करके में अब 
भी बेताब हो जाता हूँ। उसके साथ मेरी जिंदगी जन्नत बन 
जाती। उसकी इस वफा पर मर जाने को जी चाहता हे कि अभी 
तक...। 


यह कहते-कहते अमर का कंठ-स्वर भारी हो गया। 


सलीम ने एक क्षण के बाद कहा -- मान लो में उसे अपने साथ 
शादी करने पर राजी कर लूँ तो तुम्हें नागवार होगा? 


अमर को आँखें-सी मिल गईं -- नहीं भाईजान, बिलकुल नहीं। 
अगर तुम उसे राजी कर सको, तो में समझूँगा, तुमसे ज्यादा 


खुशनसीब आदमी दुनिया में नहीं है, लेकिन तुम मजाक कर रहे 
हो। तुम किसी नवाबजादी से शादी का खयाल कर रहे होगे। 


दोनों खाना खा चुके और हाथ धोकर दूसरे कमरे में लेटे। 


सलीम ने हुक्के का कश लगाकर कहा -- क्‍या तुम समझते हो, में 
मजाक कर रहा हूँ? उस वक्त जरूर मजाक किया था लेकिन 
इतने दिनों में मेंने उसे खूब परखा। उस वक्त तुम उससे न मिल 
जाते, तो इसमें जरा भी शक नहीं है कि वह इस वक्त कहीं ओर 
होती। तुम्हें पाकर उसे फिर किसी की ख्वाहिश नहीं रही। तुमने 
उसे कीचड़ से निकालकर मंदिर की देवी बना दिया और देवी की 
जगह बेठकर वह सचमुच देवी हो गई। अगर तुम उससे शादी 
कर सकते हो तो शोक से कर लो। में तो मस्त हूँ ही, दिलचस्पी 
का दूसरा सामान तलाश कर लूँगा, लेकिन तुम न करना चाहो तो 
मेरे रास्ते से हट जाओ फिर अब तो तुम्हारी बीबी तुम्हारे लिए 
तुम्हारे पंथ में आ गई। अब तुम्हारे उससे मुँह फेरने का कोई 
सबब नहीं है। 

अमर ने हुक्का अपनी तरफ खींचकर कहा - मैं बड़े शौक से 
तुम्हारे रास्ते से हट जाता हूँ,लेकिन एक बात बतला दो -- तुम 
सकीना को भी दिलचस्पी की चीज समझ रहे हो, या उसे दिल से 
प्यार करते हो- 


सलीम उठ बेठे -- देखो अमर मैंने तुमसे कभी परदा नहीं रखा 
इसलिए आज भी परदा न रखूँगा। सकीना प्यार करने की चीज 
नहीं, पूजने की चीज है। कम-से-कम मुझे वह ऐसी ही मालूम 
होती है। में कसम तो नहीं खाता कि उससे शादी हो जाने पर में 
कंठी-माला पहन लूँगा लेकिन इतना जानता हूँ कि उसे पाकर में 
जिंदगी में कुछ कर सकूँगा। अब तक मेरी जिंदगी सेलानीपन में 
गुजरी है। वह मेरी बहती हुई नाव का लंगर होगी। इस लंगर 
के बगैर नहीं जानता मेरी नाव किस भँवर में पड़ जाएगी। मेरे 
लिए ऐसी औरत की जरूरत है, जो मुझ पर हुकूमत करे, मेरी 
लगाम खींचती रहे। 

अमर को अपना जीवन इसलिए भार था कि वह अपनी स्त्री पर 
शासन न कर सकता था। सलीम ऐसी स्त्री चाहता था जो उस 
पर शासन करे, और मजा यह था कि दोनों एक सुंदरी में मनोनीत 
लक्षण देख रहे थे। 

अमर ने कोतूहल से कहा -- मैं तो समझता हूँ सकीना में वह 
बात नहीं है, जो तुम चाहते हो। 

सलीम जैसे गहराई में डूबकर बोला -- तुम्हारे लिए नहीं है मगर 
मेरे लिए हे। वह तुम्हारी पूजा करती है, में उसकी पूजा करता 

हू । 


इसके बाद कोई दो-ढाई बजे रात तक दोनों में इधर-उधर की 
बातें होती रहीं। सलीम ने उस नए आंदोलन की भी चर्चा की जो 
उसके सामने शुरू हो चुका था ओर यह भी कहा कि उसके 
सफल होने की आशा नहीं है। सम्भव हे, मुआमला तूल खींचे। 
अमर ने विस्मय के साथ कहा -- तब तो यों कहो, सुखदा ने वहाँ 
नई जान डाल दी। 

'तुम्हारी सास ने अपनी सारी जायदाद सेवाश्रम के नाम वक्‍फ कर 
दी।' 

'अच्छा ।' 

'और तुम्हारे पिदर बुजुर्गवार भी अब कोमी कामों में शरीक होने 
लगे हैं। ' 

'तब तो वहाँ पूरा इंकलाब हो गया ।' 

सलीम तो सो गया, लेकिन अमर दिन-भर का थका होने पर भी 
नींद को न बुला सका। वह जिन बातों की कल्पना भी न कर 
सकता था वह सुखदा के हाथों पूरी हो गईं मगर कुछ भी हो, हे 
वही अमीरी, जरा बदली हुई सूरत में। नाम की लालसा है ओर 


कुछ नहीं मगर फिर उसने अपने को धिक्कारा। तुम किसी के 
अन्त:करण की जात क्या जानते हो? आज हजारों आदमी राष्ट' 


सेवा में लगे हुए हैं। कोन कह सकता हे, कोन स्वार्थी है, कोन 
सच्चा सेवक? 


न जाने कब उसे भी नींद आ गई। 


अमरकान्त के जीवन में एक नया उत्साह चमक उठा है। ऐसा 
जान पड़ता हे कि अपनी यात्रा में वह अब एक घोड़े पर सवार 
हो गया है। पहले पुराने घोड़े को ऐड़ और चाबुक लगाने की 
जरूरत पड़ती थी। यह नया घोड़ा कनोतियाँ खड़ी किए सरपट 
भागता चला जाता है। स्वामी आत्मानन्द, काशी, पयाग, गूदड़ सभी 
से तकरार हो जाती है। इन लोगों के पास पुराने घोड़े हें। दोड़ 
में पिछड़ जाते हैं। अमर उनकी मन्द गति पर बिगड़ता हे-इस 
तरह तो काम नहीं चलने का, स्वामीजी आप काम करते हैं कि 
मजाक करते हैं इससे तो कहीं अच्छा था कि आप सेवाश्रम में 
बने रहते। 


आत्मानन्द ने अपने विशाल वक्ष को तानकर कहा - बाबा, मेरे 
से अब ओर नहीं दोड़ा जाता। जब लोग स्वास्थ्य के नियमों पर 


ध्यान न देंगे, तो आप बीमार होंगे, आप मरेंगे। में नियम बतला 
सकता हूँ, पालन करना तो उनके ही अधीन हे। 


अमरकान्त ने सोचा -- यह आदमी जितना मोटा हे, उतनी ही 
मोटी इसकी अक्ल भी हे। खाने को डेढ़ सेर चाहिए, काम करते 
ज्वर आता है। इन्हें संन्यास लेने से न जाने क्या लाभ हुआ? 


उसने आँखों में तिरस्कार भरकर कहा --आपका काम केवल 
नियम बताना नहीं है, उनसे नियमों का पालन कराना भी हे। 
उनमें ऐसी शक्ति डालिए कि वे नियमों का पालन किए बिना रह 
ही न सकें। उनका स्वभाव ही ऐसा हो जाय। में आज पिचोरा से 
निकला गाँव में जगह-जगह कूडे के ढेर दिखाई दिए। आप कल 
उसी गाँव से हो आए हें, क्‍यों कूड़ा साफ नहीं कराया गया? आप 
खुद फावड़ा लेकर क्‍यों नहीं पिल पड़े? गेरुवे वस्त्र लेने ही से 
आप समझते हैं लोग आपकी शिक्षा को देववाणी समझेंगे? 


आत्मानन्द ने सफाई दी -- में कूड़ा साफ करने लगता, तो सारा 
दिन पिचोरा में ही लग जाता। मुझे पाँच-छ: गांवों का दोरा करना 
था। 

'यह आपका कोरा अनुमान हे। मेंने सारा कूड़ा आधा घंटे में 
साफ कर दिया। मेरे फावड़ा हाथ में लेने की देर थी, सारा गाँव 
जमा हो गया और बात-की-बात में सारा गाँव झक हो गया। ' 


फिर वह गूदड़ चोधरी की ओर फिरा -- तुम भी दादा, अब काम 
में ढिलाई कर रहे हो। मेंने कल एक पंचायत में लोगों को 
शराब पीते पकड़ा। सोताड़े की बात है। किसी को मेरे आने की 
खबर तो थी नहीं, लोग आनन्द में बेठे हुए थे और बोतलें सरपंच 
महोदय के सामने रखी हुई थीं। मुझे देखते ही तुरन्त बोतलें 
उड़ा दी गईं और लोग गंभीर बनकर बेठ गए। में दिखावा नहीं 
चाहता, ठोस काम चाहता हूँ। 


अमर ने अपनी लगन, उत्साह, आत्म-बल ओर कर्मशीलता से अपने 
सभी सहयोगियों में सेवा-भाव उत्पन्न कर दिया था ओर उन पर 
शासन भी करने लगा था। सभी उसका रोब मानते थे। उसके 
गुलाम थे। 


चौधरी ने बिगड़कर कहा -- तुमने कौन गाँव बताया, सोताड़ा? में 
आज ही उसके चोधरी को बुलाता हूँ। वही हरखलाल है। जन्म 
का पियक्करड़। दो दफे सजा काट आया है। में आज ही उसे 
बुलाता हूँ। 

अमर ने जांघ पर हाथ पटककर कहा -- फिर वही डाँट-फटकार 
की बात। अरे दादा डाँट-फटकार से कुछ न होगा। दिलों में 
बेठिए। ऐसी हवा फेला दीजिए कि ताड़ी-शराब से लोगों को घृणा 
हो जाय। आप दिन-भर अपना काम करेंगे ओर चेन से सोएँगे, तो 


यह काम हो चुका। यह समझ लो कि हमारी बिरादरी चेत 
जाएगी, तो बाम्हन-ठाकुर आप ही चेत जाएंगे। 


गूदड़ ने हार मानकर कहा -- तो भैया, इतना बूता तो अब मुझमें 
नहीं रहा कि दिन-भर काम करूँ ओर रात-भर दोड़ लगाऊँ। 
काम न करूँ, तो भोजन कहाँ से आए? 


अमरकान्त ने उसे हिम्मत हारते देखकर सहास मुख से कहा -- 
कितना बड़ा पेट तुम्हारा है दादा, कि सारे दिन काम करना पड़ता 
है। अगर इतना बड़ा पेट है, तो उसे छोटा करना पड़ेगा। 


काशी ओर पयाग ने देखा कि इस वक्त सबके ऊपर फटकार 
पड़ रही हे तो वहाँ से खिसक गए। 


पाठशाला का समय हो गया था। अमरकान्त अपनी कोठरी में 
किताब लेने गया, तो देखा मुन्नी दूध लिए खड़ी है। बोला -- मेंने 
तो कह दिया था, में दूध न पिऊँगा, फिर क्‍यों लाईं? 


आज कई दिनों से मुन्नी अमर के व्यवहार में एक प्रकार की 
शुष्कता का अनुभव कर रही थी। उसे देखकर अब मुख पर 
उल्लास की झलक नहीं आती। उससे अब बिना विशेष प्रयोजन 
के बोलता भी कम है। उसे ऐसा जान पड़ता है कि यह मुझसे 
भागता हे। इसका कारण वह कुछ नहीं समझ सकती। यह 


काँटा उसके मन में कई दिन से खटक रहा है। आज वह इस 
काँटे को निकाल डालेगी। 

उसने अविचलित भाव से कहा - क्‍यों नहीं पिओगे, सुनूँ? 

अमर पुस्तकों का एक बंडल उठाता हुआ बोला -- अपनी इच्छा 
है। नहीं पीता -- तुम्हें में कष्ट नहीं देना चाहता। 

मुन्नी ने तिरछी आँखों से देखा -- यह तुम्हें कब से मालूम हुआ 
है कि तुम्हारे लिए दूध लाने में मुझे बहुत कष्ट होता है? और 
अगर किसी को कष्ट उठाने ही में सुख मिलता हो तो? 

अमर ने हारकर कहा - अच्छा भाई, झगड़ा न करो, लाओ पी 
लूँ। 


एक ही साँस में सारा दूध कड़वी दवा की तरह पीकर अमर 
चलने लगा, तो मुन्नी ने द्वार छोड़कर कहा -- बिना अपराध के 
तो किसी को सजा नहीं दी जाती। 


अमर द्वार पर ठिठककर बोला -- तुम तो जाने क्या बक रही 


हो? मुझे देर हो रही हे। 


मुन्नी ने विरक्त भाव धारण किया - तो में तुम्हें रोक तो नहीं 
रही हूँ, जाते क्‍यों नहीं? 


अमर कोठरी से बाहर पाँव न निकाल सका। 


मुन्नी ने फिर कहा -- क्या में इतना भी नहीं जानती कि मेरा 
तुम्हारे ऊपर कोई अधिकार नहीं हे? तुम आज चाहो तो कह 
सकते हो खबरदार, मेरे पास मत आना। ओर मुँह से चाहे न 
कहते हो पर व्यवहार से रोज ही कह रहे हो। आज कितने दिनों 
से देख रही हूँ लेकिन बेहयाई करके आती हूँ, बोलती हूँ, खुशामद 
करती हूँ। अगर इस तरह आँखें फेरनी थीं,तो पहले ही से उस 
तरह क्‍यों न रहे, लेकिन में क्या बकने लगी? तुम्हें देर हो रही हे, 
जाओ। 

अमरकान्त ने जैसे रस्सी तुड़ाने का जोर लगाकर कहा -- तुम्हारी 
कोई बात मेरी समझ नहीं आ रही हे मुन्नी में तो जेसे पहले 
रहता था, वेसे ही अब भी रहता हूँ। हाँ,इधर काम अधिक होने 
से ज्यादा बातचीत का अवसर नहीं मिलता। 

मुन्नी ने आँखें नीची करके गूढ़ भाव से कहा -- तुम्हारे मन की 
बात में समझ रही हूँ, लेकिन वह बात नहीं है। तुम्हें भ्रम हो रहा 
है। 

अमरकान्त ने आश्चर्य से कहा -- तुम तो पहेलियों में बातें करने 


लगीं। 


मुन्नी ने उसी भाव से जवाब दिया -- आदमी का मन फिर जाता 
है, तो सीधी बातें भी पहेली-सी लगती हें। 


फिर वह दूध का खाली कटोरा उठाकर जल्दी से चली गई। 


अमरकान्त का हृदय मसोसने लगा। मुन्नी जेसे सम्मोहन-शक्ति से 
उसे अपनी ओर खींचने लगी। 'तुम्होरे मन की बात में समझ 
रही हूँ,लेकिन वह बात नहीं है। तुम्हें भ्रम हो रहा है ।'यह 
वाक्य किसी गहरे खड्ड की भाँति उसके हृदय को भयभीत कर 
रहा था। उसमें उतरते दिल काँपता था, रास्ता उसी खड्ड में से 
जाता था। 


वह न जाने कितनी देर अचेत-सा खड़ा रहा। सहसा आत्मानन्द ने 
पुकारा -- क्‍या आज शाला बन्द रहेगी? 


इस इलाके के जमींदार एक महन्तजी थे। कारकून ओर मुख्तार 

उन्हीं के चेले-चापड़ थे। इसलिए लगान बराबर वसूल होता जाता 
था। ठाकुरुद्वारे में कोई-न-कोई उत्सव होता ही रहता था। कभी 

ठाकुरजी का जन्म हे, कभी ब्याह है, कभी यज्ञोपवीत है, कभी झूला 
है, कभी जल-विहार है। असामियों को इन अवसरों पर बेगार देनी 
पड़ती थी, भेंट-न्योछावर, पूजा-चढ़ावा आदि नामों से दस्तूरी चुकानी 
पड़ती थी, लेकिन धर्म के मुआमले में कोन मुँह खोलता? धर्म- 


संकट सबसे बड़ा संकट हैे। फिर इलाके के काश्तकार सभी 
नीच जातियों के लोग थे। गाँव पीछे दो-चार घर ब्राह्मण-दक्षत्रियों 
के थे भी, उनकी सहानुभूति असामियों की ओर न होकर महन्तजी 
की ओर थी। किसी-न-किसी रूप में वे सभी महन्तजी के सेवक 
थे। असामियों को प्रसन्न रखना पड़ता था। बेचारे एक तो गरीबी 
के बोझ से दबे हुए, दूसरे मूर्ख, न कायदा जानें न कानून महन्तजी 
जितना चाहें इजाफा करें, जब चाहें बेदखल करें, किसी में बोलने 
का साहस न था। अक्सर खेतों का लगान इतना बढ़ गया था 
कि सारी उपज लगान के बराबर भी न पहुँचती थी कितु लोग 
भाग्य को रोकर, भूखे-नंगे रहकर, कुत्तों की मोत मरकर, खेत 
जोतते जाते थे। करें क्या? कितनों ही ने जाकर शहरों में नोकरी 
कर ली थी। कितने ही मजदूरी करने लगे थे। फिर भी 
असामियों की कमी न थी। कृषि-प्रधान देश में खेती केवल 
जीविका का साधन नहीं हे सम्मान की वस्तु भी है। गृहस्थ 
कहलाना गर्व की बात है। किसान गृहस्थी में अपना सर्वस्व 
खोकर विदेश जाता हे, वहाँ से धन कमाकर लाता है ओर फिर 
गृहस्थी करता है। मान-प्रतिष्ठा का मोह ओरों की भाँति उसे घेरे 
रहता है। वह गृहस्थ रहकर जीना और गृहस्थ ही में मरना भी 
चाहता हे। उसका बाल-बाल कर्ज से बाँधा हो, लेकिन द्वार पर 
दो-चार बेल बाँधकर वह अपने को धन्य समझता है। उसे साल 


में तीस सो साठ दिन आधे पेट खाकर रहना पड़े, पुआल में 
घुसकर रातें काटनी पड़ें, बेबसी से जीना ओर बेबसी से मरना 
पड़े, कोई चिंता नहीं, वह गृहस्थ तो है। यह गर्व उसकी सारी 
दुर्गीति की पुरौती कर देता हे। 


लेकिन इस साल अनायास ही जिंसों का भाव गिर गया जितना 
चालीस साल पहले था। जब भाव तेज था, किसान अपनी उपज 
बेच-बेचकर लगान दे देता था लेकिन जब दो ओर तीन की जिंस 
एक में बिके तो किसान क्‍या करे? कहाँ से लगान दे, कहाँ से 
दस्तूरियाँ दे, कहाँ से कर्ज चुकाए? विकट समस्या आ खड़ी हुई 
ओर यह दशा कुछ इसी इलाके की न थी। सारे प्रांत, सारे देश, 
यहाँ तक कि सारे संसार में यही मंदी थी!चार सेर का गुड़ कोई 
दस सेर में भी नहीं पूछता। आठ सेर का गेहूँ डेढ़ रुपये मन में 
भी महंगा हे। तीस रुपये मन का कपास दस रुपये में जाता हे, 
सोलह रुपये मन का सन चार रुपयों में। किसानों ने एक-एक 
दाना बेच डाला, भूसे का एक तिनका भी न रखा; लेकिन यह सब 
करने पर भी चोथाई लगान से ज्यादा न अदा कर सके ओर 
ठाकुरुद्वारे में वही उत्सव थे, वही जल-विहार थे। नतीजा यह हुआ 
कि हलके में हाहाकार मच गया। इधर कुछ दिनों से स्वामी 
आत्मानन्द ओर अमरकान्त के उद्योग से इलाके में विद्या का 
कुछ प्रचार हो रहा था ओर कई गांबों में लोगों ने दस्तूरी देना 


बन्द कर दिया था। महन्तजी के प्यादे और कारकून पहले ही से 
जले बेठे थे। यों तो दाल न गलती थी। बकाया लगान ने उन्हें 
अपने दिल का गुबार निकालने का मौका दे दिया। 


एक दिन गंगा-तट पर इस समस्या पर विचार करने के लिए एक 
पंचायत हुई। सारे इलाके से स्त्री-पुरुष जमा हुए मानो किसी पर्व 
का स्नान करने आए हों। स्वामी आत्मानन्द सभापति चुन गए। 


पहले भोला चोधरी खड़े हुए। वह पहले किसी अफसर के 
कोचवान थे। अब नए साल से फिर खेती करने लगे थे। लंबी 
नाक, काला रंग, बड़ी-बड़ी मूँछें ओर बड़ी-सी पगड़ी। मुँह पगड़ी 
में छिप गया था। बोले -- पंचो, हमारे ऊपर जो लगान बाँधा 
हुआ है वह तेजी के समय का है। इस मंदी में वह लगान देना 
हमारे काबू से बाहर है। अबकी अगर बेल-बछिया बेचकर दे भी 
दें तो आगे क्‍या करेंगे? बस हमें इसी बात का तसफिया करना 
है। मेरी गुजारिस तो यही है कि हम सब मिलकर महन्त 
महाराज के पास चलें ओर उनसे अरज-मारूज करें। अगर वह न 
सुनें तो हाकिम जिला के पास चलना चाहिए। में ओरों की नहीं 
कहता। में गंगा माता की कसम खाके कहता हूँ कि मेरे घर में 
छुटाँक भर भी अन्न नहीं हे, और जब मेरा यह हाल है, तो ओर 
सभी का भी यही हाल होगा। उधर महन्तजी के यहाँ वही बहार 
है। अभी परसों एक हजार साधुओं को आम की पंगत दी गई। 


बनारस और लखनऊ से कई डिब्बे आमों के आए हैं। आज 
सुनते हैं फिर मलाई की पंगत हे। हम भूखों मरते हैं, वहाँ मलाई 
उड़ती है। उस पर हमारा रक्त चूसा जा रहा है। बस, यही मुझे 
पंचों से कहना है। 


गूदड़ ने धँसी हुई आँखें फेरकर कहा -- महन्तजी हमारे मालिक 
हैं, अन्नदाता हें, महात्मा हैं। हमारा दुःख सुनकर जरूर-से-जरूर 
उन्हें हमारे ऊपर दया आएगी इसलिए हमें भोला चोरी की सलाह 
मंजूर करनी चाहिए। अमर भेया हमारी ओर से बातचीत करेंगे। 
हम ओर कुछ नहीं चाहते। बस, हमें ओर हमारे बाल-बच्चों को 
आधा-आधा सेर रोजाना के हिसाब से दिया जाए। उपज जो कुछ 
हो वह सब महन्तजी ले जाएं। हम घी-दूध नहीं माँगते, दूध-मलाई 
नहीं माँगते। खाली आध सेर मोटा अनाज माँगते हैं। इतना भी 
न मिलेगा, तो हम खेती न करेंगे। मजूरी ओर बीज किसके घर 
से लाएँगे। हम खेती छोड़ देंगे,इसके सिवा दूसरा उपाय नहीं 

है। 


सलोनी ने हाथ चमकाकर कहा - खेत क्‍यों छोडें? बाप-दादों की 
निसानी हे। उसे नहीं छोड़ सकते। खेत पर परान दे दूँगी। एक 
था, तब दो हुए, तब चार हुए, अब क्‍या धरती सोना उगलेगी। 


अलगू कोरी बिज्जू-सी आँखें निकालकर बोला -- भैया, में तो 
बेलाग कहता हूँ, महन्त के पास चलने से कुछ न होगा। राजा 
ठाकुर हैं। कहीं क्रोध आ गया, तो पिटवाने लगेंगे। हाकिम के 
पास चलना चाहिए। गोरों में फिर भी दया हे। 

आत्मानन्द ने सभी का विरोध किया - मैं कहता हूँ, किसी के 
पास जाने से कुछ नहीं होगा। तुम्हारी थाली की रोटी तुमसे कहे 
कि मुझे न खाओ, तो तुम मानोगे? 

चारों तरफ से आवाजें आईं -- कभी नहीं मान सकते। 

'तो तुम जिनकी थाली की रोटियाँ हो वह केसे मान सकते हें।' 
बहुत-सी आवाजों ने समर्थन किया -- कभी नहीं मान सकते हें। 
'महन्तजी को उत्सव मनाने को रुपये चाहिए। हाकिमों को बड़ी- 
बड़ी तलब चाहिए। उनकी तलब में कमी नहीं हो सकती। वे 
अपनी शान नहीं छोड़ सकते। तुम मरो या जियो उनकी बला 
से। वह तुम्हें क्यों छोड़ने लगे?' 

बहुत-सी आवाजों ने हामी भरी-कभी नहीं छोड़ सकते। 

अमरकान्त स्वामीजी के पीछे बेठा हुआ था। स्वामीजी का यह 
रूख देखकर घबराया लेकिन सभापति को केसे रोके? यह तो वह 
जानता था, यह गर्म मिजाज का आदमी हे लेकिन इतनी जल्दी 


इतना गर्म हो जाएगा, इसकी उसे आशा न थी। आखिर यह 
महाशय चाहते क्‍या हें? 


आत्मानन्द गरजकर बोले -- तो अब तुम्हारे लिए कौन-सा मार्ग 
है? अगर मुझसे पूछते हो, ओर तुम लोग आज प्रण करो कि उसे 
मानोगे, तो में बता सकता हूँ, नहीं तुम्हारी इच्छा। 


बहुत-सी आवाजें आईं -- जरूर बतलाइए स्वामीजी, बतलाइए | 


जनता चारों ओर से खिसककर ओर समीप आ गई। स्वामीजी 
उनके हृदय को स्पर्श कर रहे हैं, यह उनके चेहरों से झलक रहा 
था। जन-रुचि सदेव उम्र की ओर होती है। 


आत्मानन्द बोले -- तो आओ, आज हम सब महन्तजी का मकान 
ओर ठाकुरद्वारा घेर लें और जब तक वह लगान बिलकुल न 
छोड़ दें, कोई उत्सव न होने दें। 


बहुत-सी आवाजें आई -- हम लोग तैयार हें। 

'खूब समझ लो कि वहाँ तुम पान-फूल से पूजे न जाओगे। ' 
'कुछ परवाह नहीं। मर तो रहे हैं, सिसक-सिसककर क्‍यों मरें ।' 
'तो इसी वक्त चलें। हम दिखा दें कि?' 

सहसा अमर ने खड़े होकर प्रदीघ्त नेत्रों से कहा -- ठहरो । 


समूह में सन्नाटा छा गया। जो जहाँ था, वहीं खड़ा रह गया। 
अमर ने छाती ठोंककर कहा -- जिस रास्ते पर तुम जा रहे हो, 
वह उद्धार का रास्ता नहीं हे?सर्वनाश का रास्ता है। तुम्हारा बेल 
अगर बीमार पड़ जाए जो तुम उसे जोतोगे? 

किसी तरफ से कोई आवाज न आई। 

'तुम पहले उसकी दवा करोगे, और जब तक वह अच्छा न हो 
जाएगा, उसे न जोतोगे क्‍योंकि तुम बेल को मारना नहीं चाहते 
उसके मरने से तुम्हारे खेत परती पड़ जाएंगे। ' 


गूदड़ बोले -- बहुत ठीक कहते हो, भैया । 
'घर में आग लगने पर हमारा क्‍या धर्म है? क्या हम आग को 


फैलने दें ओर घर की बची-बचाई चीजें भी लाकर उसमें डाल 
दें?' 

गूदड़ ने कहा -- कभी नहीं। कभी नहीं। 

'क्यों? इसलिए कि हम घर को जलाना नहीं, बनाना चाहते हें। 
हमें उस घर में रहना है। उसी में जीना हे। यह विपत्ति कुछ 
हमारे ही ऊपर नहीं पड़ी हे। सारे देश में यही हाहाकार मचा 


हुआ है। हमारे नेता इस प्रश्न को हल करने की चेष्टा कर रहे 
हैं। उन्हीं के साथ हमें भी चलना हे।' 


उसने एक लंबा भाषण किया पर वही जनता जो उसका भाषण 
सुनकर मस्त हो जाती थी, आज उदासीन बेठी थी। उसका 
सम्मान सभी करते थे, इसलिए कोई ऊधम न हुआ, कोई बमचख 
न मचा पर जनता पर कोई असर न हुआ। आत्मानन्द इस समय 
जनता का नायक बना हुआ था। 


सभा बिना कुछ निश्चय किए उठ गई, लेकिन बहुमत किस तरफ 
है, यह किसी से छिपा न था। 


अमर घर लोटा, तो बहुत हताश था। अगर जनता को शान्त 
करने का उपाय न किया गया, अवश्य उपद्रव हो जाएगा। उसने 
महन्तजी से मिलने का निश्चय किया। इस समय उसका चित्त 
इतना उदास था कि एक बार जी में आया, यहाँ से सब छोड़- 
छाड़कर चला जाए। उसे अभी तक अनुभव न हुआ था कि 
जनता सदेव तेज मिजाजों के पीछे चलती है। वह न्याय ओर 
धर्म, हानि-लाभ, अहिंसा ओर त्याग सब कुछ समझाकर भी 
आत्मानन्द के फूँके हुए जादू को उतार न सका। आत्मानन्द इस 
वक्त यहाँ मिल जाते, तो दोनों मित्रों में जरूर लड़ाई हो जाती 


लेकिन वह आज गायब थे। उन्हें आज घोड़े का आसन मिल 
गया था। किसी गाँव में संगठन करने चले गए थे। 


आज अमर का कितना अपमान हुआ। किसी ने उसकी बातों पर 
कान तक न दिया। उनके चेहरे कह रहे थे, तुम क्या बकते हो, 
तुमसे हमारा उद्धार न होगा। इस घाव पर कोमल शब्दों के 
मरहम की जरूरत थी -- कोई उन्हें लिटाकर उनके घाव को 
फाहे से धोए, उस पर शीतल लेप करे। 


मुन्नी रस्सी ओर कलसा लिए हुए निकली और बिना उसकी ओर 
ताके कुएं की ओर चली गई। उसने पुकारा -- सुनती जाओ, 
मुन्नी! पर मुन्नी ने सुनकर भी न सुना। जरा देर बाद वह कलसा 
लिए हुए लोटी ओर फिर उसके सामने से सिर झुकाए चली गई। 
अमर ने फिर पुकारा -- मुन्नी, सुनो एक बात कहनी है। पर 
अबकी भी वह न रुकी। उसके मन में अब संदेह न था। 

एक क्षण में मुन्नी फिर निकली और सलोनी के घर जा पहुंची। 
वह मदरसे के पीछे एक छोटी-सी मंडेया डालकर रहती थी। 
चटाई पर लेटी एक भजन गा रही थी। मुन्नी ने जाकर पूछा -- 
आज कुछ पकाया नहीं काकी, यों ही सो रही हो? 

सलोनी ने उठकर कहा -- खा चुकी बेटा, दोपहर की रोटियाँ 
रखी हुई थीं। 


मुन्नी ने चॉोके की ओर देखा। चोका साफ लिपा-पुता पड़ा था। 
बोली -- काकी, तुम बहाना कर रही हो। कया घर में कुछ हे ही 
नहीं? अभी तो आते देर नहीं हुई, इतनी जल्द खा कहाँ से लिया? 
'तू तो पतियाती नहीं है, बहू भूख लगी थी, आते-ही-आते खा 

लिया। बर्तन धो-धाकर रख दिए। भला तुमसे क्या छिपाती? कुछ 
न होता, तो माँग न लेती?' 

'अच्छा, मेरी कसम खाओ। ' 

काकी ने हंसकर कहा -- हाँ, अपनी कसम खाती हूँ, खा चुकी। 
मुन्नी दुखित होकर बोली -- तुम मुझे गेर समझती हो, काकी? जेसे 
मुझे तुम्हारे मरने-जीने से कुछ मतलब ही नहीं। अभी तो तुमने 
तिलहन बेचा था, रुपये क्या किए? 

सलोनी सिर पर हाथ रखकर बोली -- अरे भगवान्‌ तिलहन था 
ही कितना कुल एक रुपया तो मिला। वह कल प्यादा ले गया। 
घर में आग लगाए देता था। क्‍या करती, निकालकर फेंक दिया। 
उस पर अमर भेया कहते हैं -- महन्तजी से फरियाद करो। 

कोई नहीं सुनेगा, बेटा में कहे देती हूँ। 

मुन्नी बोली -- अच्छा, तो चलो मेरे घर खा लो। 


सलोनी ने सजल नेत्र होकर कहा -- तू आज खिला देगी बेटी, 
अभी तो पूरा चोमासा पड़ा हुआ है। आजकल तो कहीं घास भी 
नहीं मिलती। भगवान्‌ न जाने केसे पार लगाएंगे-घर में अन्न का 
एक दाना भी नहीं है। डांडी अच्छी होती, तो बाकी देके चार 
महीने निबाह हो जाता। इस डांडी में आग लगे, आधी बाकी भी 
न निकली। अमर भेया को तू समझाती नहीं, स्वामीजी को बढ़ने 
नहीं देते। 


मुन्नी ने मुँह फेरकर कहा -- मुझसे तो आजकल रूठे हुए हें, 
बोलते ही नहीं। काम-धंधे से फुरसत ही नहीं मिलती। घर के 
आदमी से बातचीत करने को भी फुरसत चाहिए। जब फटेहाल 
आए थे तब फुरसत थी। यहाँ जब दुनिया जानने लगी, नाम हुआ, 
बड़े आदमी बन गए, तो अब फुरसत नहीं हे! 


सलोनी ने विस्मय भरी आँखों से मुन्नी को देखा -- क्या कहती हे 
बहू, वह तुझसे रूठे हुए हैं? मुझे तो विश्वास नहीं आता। तुझे 
धोखा हुआ है। बेचारा रात-दिन तो दौड़ता है,न मिली होगी 
फुरसत। मेंने तुझे जो असीस दिया है, वह पूरा होके रहेगा, देख 
लेना। 


मुन्नी अपनी अनुदारता पर सकुचाती हुई बोली -- मुझे किसी की 
परवाह नहीं हे, काकी जिसे सो बार गरज पड़े बोले, नहीं न बोले। 


वह समझते होंगे? में उनके गले पड़ी जा रही हूँ। में तुम्हारे 
चरण छूकर कहती हूँ काकी, जो यह बात कभी मेरे मन में आई 
हो। में तो उनके पेरों की धूल के बराबर भी नहीं हूँ। हाँ,इतना 
चाहती हूँ कि वह मुझसे मन से बोलें, जो कुछ थोड़ी बहुत सेवा 
करूँ, उसे मन से लें। मेरे मन में बस इतनी ही साध हे कि में 
जल चढ़ाती जाऊँ ओर वह चढ़वाते जाएँ ओर कुछ नहीं चाहती। 


सहसा अमर ने पुकारा। सलोनी ने बुलाया -- आओ भैया अभी 
बहू आ गई, उसी से बतिया रही हूँ। 


अमर ने मुन्नी की ओर देखकर तीखे स्वर में कहा -- मेंने तुम्हें 
दो बार पुकारा मुन्नी, तुम बोलीं क्‍यों नहीं? 


मुन्नी ने मुँह फेरकर कहा - तुम्हें किसी से बोलने की फुरसत 
नहीं है। तो कोई क्‍यों जाए तुम्हारे पास? तुम्हें बड़े-बड़े काम 
करने पड़ते हैं, तो ओरों को भी तो अपने छोटे-छोटे काम करने 
ही पड़ते हें। 


अमर पत्नीव्रत की धुन में मुन्नी से खींचा रहने लगा था। पहले 
वह चट्टान पर था, सुखदा उसे नीचे से खींच रही थी। अब सुखदा 
टीले के शिखर पर पहुँच गई और उसके पास पहुँचने के लिए 
उसे आत्मबल ओर मनोयोग की जरूरत थी। उसका जीवन 
आदर्श होना चाहिए, किंतु प्रयास करने पर भी वह सरलता ओर 


श्रद्धा की इस मूर्ति को दिल से न निकाल सकता था। उसे ज्ञात 
हो रहा था कि आत्मोन्नति के प्रयास में उसका जीवन शुष्क, 
निरीह हो गया है। उसने मन में सोचा, मेंने तो समझा था हम 
दोनों एक-दूसरे के इतने समीप आ गये हैं कि अब बीच में किसी 
भ्रम की गुंजाइश नहीं रही। में चाहे यहाँ रहूँ, चाहे काले कोसों 
चला जाऊँ, लेकिन तुमने मेरे हृदय में जो दीपक जला दिया हे, 
उसकी ज्योति जरा भी मन्द न पड़ेगी। 


उसने मीठे तिरस्कार से कहा -- मैं यह मानता हूँ मुन्नी,कि इधर 
काम अधिक रहने से तुमसे कुछ अलग रहा लेकिन मुझे आशा 
थी कि अगर चिंताओं से झुँझलाकर में तुम्हें दो-चार कड़वे शब्द 
भी सुना दूँ तो तुम मुझे क्षमा करोगी। अब मालूम हुआ कि वह 
मेरी भूल थी। 


मुन्नी ने उसे कातर नेत्रों से देखकर कहा -- हाँ लाला, वह 
तुम्हारी भूल थी। दरिद्र को सिंहासन पर भी बेठा दो, तब भी उसे 
अपने राजा होने का विश्वास न आएगा। वह उसे सपना ही 
समझेगा। मेरे लिए भी यही सपना जीवन का आधार है। में 
कभी जागना नहीं चाहती। नित्य यही सपना देखती रहना चाहती 
हूँ। तुम मुझे थपकियाँ देते जाओ, बस में इतना ही चाहती हूँ। 
क्या इतना भी नहीं कर सकते? क्या हुआ, आज स्वामीजी से 
तुम्हारा झगड़ा क्‍यों हो गया? 


सलोनी अभी तो आत्मानन्द की तारीफ कर रही थी। अब अमर 
की मुँह देखी कहने लगी -- भेया ने तो लोगों का समझाया था 
कि महन्त के पास चलो। इसी पर लोग बिगड़ गए। पूछो, ओर 
तुम कर ही क्‍या सकते हो। महन्तजी पिटवाने लगें, तो भागने 
की राह न मिले। 


मुन्नी ने इसका समर्थन किया -- महन्तजी धर्मात्मा आदमी हें। 
भला लोग भगवान्‌ के मंदिर को घेरते, तो कितना अपजस होता। 
संसार भगवान्‌ का भजन करता है। हम चलें उनकी पूजा 
रोकने। न जाने स्वामीजी को यह सूझी क्‍या, ओर लोग उनकी 
बात मान गए। केसा अंधेर हे! 


अमर ने चित्त में शान्ति का अनुभव किया। स्वामीजी से तो 
ज्यादा समझदार ये अपडढ़ स्त्रियाँ हें। ओर आप शास्त्रों के ज्ञाता 
हैं। ऐसे ही मूर्ख आपको भक्त मिल गए । 


उसने प्रसन्न होकर कहा -- उस नक्कारखाने में तूती की आवाज 
कौन सुनता था, काकी? लोग मंदिर को घेरने जाते, तो फौजदारी 
हो जाती। जरा-जरा सी बात में तो आजकल गोलियाँ चलती हें। 


सलोनी ने भयभीत होकर कहा -- तुमने बहुत अच्छा किया भेया, 
जो उनके साथ न हुए, नहीं खून-खच्चर हो जाता। 


मुन्नी आर्द्र होकर बोली -- में तो उनके साथ कभी न जाने देती, 
लाला हाकिम संसार पर राज करता है तो क्‍या रेयत का दुःख- 
दर्द न सुनेगा- स्वामीजी आवेंगे, तो पूछूँगी। 


आग की तरह जलता हुआ भाव सहानुभूति और सहृदयता से भरे 
हुए शब्दों से शीतल होता जान पड़ा। अब अमर कल अवश्य 
महन्तजी की सेवा में जाएगा। उसके मन में अब कोई शंका, 
कोई दुविधा नहीं है। 


अमर गूदड़ चोधरी के साथ महन्त आशाराम गिरि के पास 

पहुँचा। संध्या का समय था। महन्तजी एक सोने की कुर्सी पर 
बेठे हुए थे,जिस पर मखमली गद्दा था। उनके इर्द-गिर्द भक्तों की 
भीड़ लगी हुई थी,जिसमें महिलाओं की संख्या ही अधिक थी। 
सभी धुले हुए संगमरमर के फर्श पर बेठी हुई थी। पुरुष दूसरी 
ओर बैठे थे। महन्तजी पूरे छः फीट के विशालकाय सोम्य पुरुष 
थे। अवस्था कोई पेंतीस वर्ष की थी। गोरा रंग, दुहरी देह, 
तेजस्वी मूर्ति, काषाय वस्त्र तो थे, किन्तु रेशभी। वह पाँव लटकाए 
बेठे हुए थे। भक्त लोग जाकर उनके चरणों को आँखों से लगाते 


थे, अमर अन्दर गया, पर वहाँ उसे कोन पूछता? आखिर जब खड़े- 
खड़े आठ बज गए, तो उसने महन्तजी के समीप जाकर कहा- 
महाराज, मुझे आपसे कुछ निवेदन करना हे। 


महन्तजी ने इस तरह उसकी ओर देखा, मानो उन्हें आँखें फेरने 
में भी कष्ट है। 


उनके समीप एक दूसरा साधु खड़ा था। उसने आश्चर्य से उसकी 
ओर देखकर पूछा -- कहाँ से आते हो? 


अमर ने गाँव का नाम बताया। 
हुक्म हुआ, आरती के बाद आओ। 


आरती में तीन घंटे की देर थी। अमर यहाँ कभी न आया था। 
सोचा, यहाँ की सैर ही कर लें। इधर-उधर घूमने लगा। यहाँ से 
पश्चिम तरफ तो विशाल मंदिर था। सामने पूरव की ओर 
सिंहद्वार, दाहिने-बाएं दो दरवाजे ओर भी थे। अमर दाहिने दरवाजे 
से अन्दर घुसा, तो देखा चारों तरफ चोड़े बरामदे हैं ओर भंडारा 
हो रहा हैे। कहीं बड़ी-बड़ी कढ़ाइयों में पूड़ियाँ-कचोड़ियाँ बन रही 
हैं। कहीं भाँति-भाँति की शाक-भाजी चढ़ी हुई है कहीं दूध उबल 
रहा है कहीं मलाई निकाली जा रही है। बरामदे के पीछे, कमरे 
में खा? सामग्री भरी हुई थी। ऐसा मालूम होता था, अनाज, शाक- 
भाजी, मेवे, फल, मिठाई की मंडियाँ हैं। एक पूरा कमरा तो केवल 


परवलों से भरा हुआ था। उस मौसम में परवल कितने महंगे 
होते हैं पर यहाँ वह भूसे की तरह भरा हुआ था। अच्छे-अच्छे 
घरों की महिलाएँ भक्ति-भाव से व्यंजन पकाने में लगी हुई थीं। 
ठाकुरजी के ब्यालू की तैयारी थी। अमर यह भंडार देखकर दंग 
रह गया। इस मौसम में यहाँ बीसों झाबे अंगूर भरे थे। 


अमर यहाँ से उत्तर तरफ के द्वार में घुसा, तो यहाँ बाजार-सा 
लगा देखा। एक लंबी कतार दर्जियों की थी,जो ठाकुरजी के 
वस्त्र सी रहे थे। कहीं जरी के काम हो रहे थे, कहीं कारचोबी 
की मसनदें और गावतकिए बनाए जा रहे थे। एक कतार सोनारों 
की थी, जो ठाकुरजी के आभूषण बना रहे थे, कहीं जड़ाई का 
काम हो रहा था, कहीं पालिश किया जाता था, कहीं पटवे गहने 
गूँथ रहे थे। एक कमरे में दस-बारह मुस्टंडे जवान बेठे चंदन 
रगड़ रहे थे। सबों के मुँह पर ढाटे बंधे हुए थे। एक पूरा 
कमरा इत्र, तेल और अगरबत्तियों से भरा हुआ था। ठाकुरजी के 
नाम पर कितना अपव्यय हो रहा है, यही सोचता हुआ अमर यहाँ 
से फिर बीच वाले प्रांगण में आया ओर सदर द्वार से बाहर 
निकला। 


गूदड़ ने पूछा -- बड़ी देर लगाई। कुछ बातचीत हुई? 


अमर ने हंसकर कहा -- अभी तो केवल दर्शन हुए हैं, आरती के 
बाद भेंट होगी। यह कहकर उसने जो देखा था, वह विस्तारपूर्वक 
बयान किया। 


गूदड़ ने गर्दन हिलाते हुए कहा -- भगवान्‌ का दरबार है। जो 

संसार को पालता है, उसे किस बात की कमी? सुना तो हमने भी 
है लेकिन कभी भीतर नहीं गए कि कोई कुछ पूछने-पाछने लगें, 
तो निकाले जायँ। हाँ,घुड़साल ओर गऊशाला देखी है, मन चाहे 
तो तुम भी देख लो। 


अभी समय बहुत बाकी था। अमर गऊशाला देखने चला। मंदिर 
के दक्खिन में पशुशालाएँ थीं। सबसे पहले पीलखाने में घुसे। 
कोई पच्चीस-तीस हाथी आँगन में जंजीरों से बंधे खड़े थे। कोई 
इतना बड़ा कि पूरा पहाड़, कोई इतना मोटा, जेसे भेंस। कोई झूम 
रहा था, कोई सूंड घुमा रहा था, कोई बरगद के डाल-पात चबा 
रहा था। उनके होदे, झूले, अंबारियाँ, गहने सब अलग गोदाम में 
रखे हुए थे। हरेक हाथी का अपना नाम, अपना सेवक, अपना 
मकान अलग था। किसी को मन-भर रातिब मिलता था, किसी को 
चार पसेरी। ठाकुरजी की सवारी में जो हाथी था, वही सबसे बड़ा 
था। भगत लोग उसकी पूजा करने आते थे। इस वक्त भी 
मालाओं का ढेर उसके सिर पर पड़ा हुआ था। बहुत-से फूल 
उसके पेरों के नीचे थे। 


यहाँ से घुड़साल में पहुंचे। घोड़ों की कतारें बँधी हुई थीं, मानो 
सवारों की फोज का पड़ाव हो। पाँच सो घोड़ों से कम न थे, 
हरेक जाति के, हरेक देश के। कोई सवारी का कोई शिकार का, 
कोई बग्घी का, कोई पोलो का। हरेक घोड़े पर दो-दो आदमी 
नोकर थे। उन्हें रोज बादाम ओर मलाई दी जाती थी। 


गऊशाला में भी चार-पाँच सो गाएँ-भेंसें थी बड़े-बड़े मटके ताजे 
दूध से भरे रखे थे। ठाकुरजी आरती के पहले स्नान करेंगे। 
पाँच-पाँच मन दूध उनके स्नान को तीन बार रोज चाहिए, भंडार 
के लिए अलग। 


अभी यह लोग इधर-उधर घूम ही रहे थे कि आरती शुरू हो 
गई। चारों तरफ से लोग आरती करने को दोड़ पड़े। 


गूदड़ ने कहा -- तुमसे कोई पूछता -- कौन भाई हो, तो क्‍या 
बताते- 


अमर ने मुस्कराकर कहा -- वैश्य बताता। 


'तुम्हारी तो चल जाती क्‍योंकि यहाँ तुम्हें लोग कम जानते हें, मुझे 
तो लोग रोज ही हाथ में चरसें बेचते देखते हें, पहचान लें, तो 
जीता न छोड़ें। अब देखो भगवान्‌ की आरती हो रही है और हम 
भीतर नहीं जा सकते, यहाँ के पंडे-पुजारियों के चरित्र सुनो, तो 
दांतों तले उंगली दबा लो। पर वे यहाँ के मालिक हैं, ओर हम 


भीतर कदम नहीं रख सकते। तुम चाहे जाकर आरती ले लो। 
तुम सूरत से भी तो ब्राह्मण जँचते हो। मेरी तो सूरत ही चमार- 
चमार पुकार रही हे।' 

अमर की इच्छा तो हुई कि अन्दर जाकर तमाशा देखे पर गूदड़ 
को छोड़कर न जा सका। कोई आधा घंटे में आरती समाप्त हुई 
ओर उपासक लौटकर अपने-अपने घर गए, तो अमर महन्तजी से 
मिलने चला। मालूम हुआ, कोई रानी साहब दर्शन कर रही हें। 
वहीं आँगन में टहलता रहा। 


आधा घंटे के बाद उसने फिर साधु-द्वारपाल से कहा, तो पता 
चला, इस वक्त नहीं दर्शन हो सकते। प्रातःकाल आओ। 


अमर को क्रोध तो ऐसा आया कि इसी वक्त महन्तजी को 
फटकारे पर जब्त करना पड़ा। अपना-सा मुँह लेकर बाहर चला 
आया। 


गूदड़ ने यह समाचार सुनकर कहा -- दरबार में भला हमारी 
कौन सुनेगा? 


'महन्तजी के दर्शन तुमने कभी किए हें?' 
'मैंने भला में केसे करता? में कभी नहीं आया। ' 


नो बज रहे थे, इस वक्त घर लोटना मुश्किल था। पहाड़ी रास्ते, 
जंगली जानवरों का खटका, नदी-नालों का उतार। वहीं रात 
काटने की सलाह हुई। दोनों एक धर्मशाला में पहुंचे ओर कुछ 
खा-पीकर वहीं पड़ रहने का विचार किया। इतने में दो साधु 
भगवान्‌ का ब्यालू बेचते हुए नजर आए। धर्मशाला के सभी यात्री 
लेने दोड़े। अमर ने भी चार आने की एक पत्तल ली। पूरियाँ, 
हलवे, तरह-तरह की भांजियाँ, अचार-चटनी, मुरब्बे, मलाई, दही 
इतना सामान था कि अच्छे दो खाने वाले तृप्त हो जाते। यहाँ 
चूल्हा बहुत कम घरों में जलता था। लोग यही पत्तल ले लिया 
करते थे। दोनों ने खूब पेट-भर खाया और पानी पीकर सोने की 
तैयारी कर रहे थे कि एक साधु दूध बेचने आया-शयन का दूध 
ले लो। अमर की इच्छा तो न थी पर कोतूहल से उसने दो 
आने का दूध ले लिया। पूरा एक सेर था, गाढ़ा, मलाईदार उसमें 
से केसर ओर कस्तूरी की सुगंध उड़ रही थी। ऐसा दूध उसने 
अपने जीवन में कभी न पिया था। 


बेचारे बिस्तर तो लाए न थे, आधी-आधी धोतियाँ बिछाकर लेटे । 
अमर ने विस्मय से कहा -- इस खर्च का कुछ ठिकाना है । 


गूदड़ भक्ति-भाव से बोला -- भगवान्‌ देते हैं ओर क्‍या उन्हीं की 
महिमा हे। हजार-दो हजार यात्री नित्य आते हैं। एक-एक सेठिया 


दस-दस, बीस-बीस हजार की थेली चढ़ाता है। इतना खरचा करने 
पर भी करोड़ों रुपये बेंक में जमा हें। 


देखें कल क्या बातें होती हें?' 
'मुझे तो ऐसा जान पड़ता है कि कल भी दर्सन न होंगे। ' 


दोनों आदमियों ने कुछ रात रहे ही उठकर स्नान किया ओर दिन 
निकलने के पहले ड्योढ़ी पर जा पहुंचे। मालूम हुआ, महन्तजी 
पूजा पर हें। 

एक घंटा बाद फिर गए, तो सूचना मिली, महन्तजी कलेऊ पर 

हैं। 

जब वह तीसरी बार नो बजे गया, तो मालूम हुआ, महन्तजी घोड़ों 


का मुआइना कर रहे हैं। अमर ने झुँझलाकर द्वारपाल से कहा 
-- तो आखिर हमें कब दर्शन होंगे? 


द्वारपाल ने पूछा -- तुम कोन हो? 
'में उनके इलाके के विषय में कुछ कहने आया हूँ।' 
'तो कारकुन के पास जाओ। इलाके का काम वही देखते हें।' 


अमर पूछता हुआ कारकुन के दफ्तर में पहुँचा, तो बीसों मुनीम 
लंबी-लंबी बही खोले लिख रहे थे। कारकुन महोदय मसनद 
लगाए हुक्का पी रहे थे। 


अमर ने सलाम किया। 

कारकुन साहब ने दाढ़ी पर हाथ फेरकर पूछा -- अर्जी कहाँ हे? 
अमर ने बगलें झाँककर कहा -- अर्जी तो में नहीं लाया। 

'तो फिर यहाँ क्या करने आए?' 

'मैं तो श्रीमान्‌ महन्तजी से कुछ अर्ज करने आया था।' 

'अर्जी लिखकर लाओ। ' 

'में तो महन्तजी से मिलना चाहता हूँ। ' 

'नजराना लाए हो?' 

'मैं गरीब आदमी हूँ, नजराना कहाँ से लाऊँ?' 


'इसलिए कहता हूँ, अर्जी लिखकर लाओ। उस पर विचार होगा। 
जो कुछ हुक्म होगा, सुना दिया जाएगा। ' 


'तो कब हुक्म सुनाया जाएगा?' 
'जब महन्तजी की इच्छा हो।' 
'महन्तजी को कितना नजराना चाहिए?' 


'जेसी श्रद्धा हो। कम-से-कम एक अशर्फी।' 


'कोई तारीख बता दीजिए, तो में हुक्म सुनने आऊँ। यहाँ रोज 
कोन देड़िगा?' 


'तुम दोड़ोगे ओर कोन देड़ेगा? तारीख नहीं बताई जा सकती। ' 
अमर ने बस्ती में जाकर विस्तार के साथ अर्जी लिखी ओर उसे 
कारकुन की सेवा में पेश कर दिया। फिर दोनों घर चले गए। 


इनके आने की खबर पाते ही गाँव के सेकड़ों आदमी जमा हो 
गए। अमर बड़े संकट में पड़ा। अगर उनसे सारा वृत्तांत कहता 
है, तो लोग उसी को उल्लू बनाएँगे-इसलिए बात बनानी पड़ी-अर्जी 
पेश कर आया हूँ। उस पर विचार हो रहा हे। 

काशी ने अविश्वास के भाव से कहा - वहाँ महीनों में विचार 
होगा, तब तक यहाँ कारिदे हमें नोच डालेंगे। 

अमर ने खिसियाकर कहा - महीनों में क्‍यों विचार होगा? दो-चार 
दिन बहुत हें। 

पयाग बोला -- यह सब टालने की बातें हैं। खुशी से कोन अपने 
रुपये छोड़ सकता हे। 

अमर रोज सबेरे जाता ओर घड़ी रात गए लोट आता। पर अर्जी 
पर विचार न होता था। कारकुन, उनके मुहर्रिरों, यहाँ तक की 
चपरासियों की मितन्नत-समाजत करता पर कोई न सुनता था। रात 


को वह निराश होकर लोटता, तो गाँव के लोग यहाँ उसका 
परिहास करते। 


पयाग कहता -- हमने तो सुना था कि रुपये में आठ आने की 
छूट हो गई। 


काशी कहता - तुम झूठे हो। मैंने तो सुना था, महन्तजी ने इस 
साल पूरी लगान माफ कर दी। 


उधर आत्मानन्द हलके में बराबर जनता को भड़का रहे थे। रोज 
बड़ी-बड़ी किसान-सभाओं की खबरें आती थीं। जगह-जगह 
किसान-सभाएँ बन रही थीं। अमर की पाठशाला भी बन्द पड़ी 
थी। उसे फुरसत ही न मिलती थी, पढ़ाता कोन-रात को केवल 
मुन्नी अपनी कोमल सहानुभूति से उसके आँसू पोंछती थी। 


आखिर सातवें दिन उसकी अर्जी पर हुक्म हुआ कि सामने पेश 
किया जाय। अमर महन्त के सामने लाया गया। दोपहर का 
समय था। महन्तजी खसखाने में एक तख्त पर मसनद लगाए 
लेटे हुए थे। चारों तरफ खस की टट्टियाँ थी,जिन पर गुलाब का 
छिड़काव हो रहा था। बिजली के पंखे चल रहे थे। अन्दर इस 
जेठ के महीने में इतनी ठंडक थी कि अमर को सर्दी लगने 
लगी। 


महन्तजी के मुखमंडल पर दया झलक रही थी। हुक्के का एक 
कश खींचकर मधुर स्वर में बोले -- तुम इलाके ही में रहते हो 
न? मुझे यह सुनकर बड़ा दुःख हुआ कि मेरे असामियों की इस 
समय कष्ट है। क्‍या सचमुच उनकी दशा यही हे, जो तुमने अर्जी 
में लिखी हे? 


अमर ने प्रोत्साहित होकर कहा -- महाराज, उनकी दशा इससे 
कहीं खराब है कितने ही घरों में चूल्हा नहीं जलता। 


महन्तजी ने आँखें बन्द करके कहा -- भगवान्‌ यह तुम्हारी क्‍या 
लीला हे-तो तुमने मुझे पहले ही क्‍यों न खबर दी? में इस फसल 
की वसूली रोक देता। भगवान्‌ के भंडार में किस चीज की कमी 
है। में इस विषय में बहुत जल्द सरकार से पत्र व्यवहार करूँगा 
ओर वहाँ से जो कुछ जवाब आएगा, वह असामियों को भिजवा 
दूँगा। तुम उनसे कहो, धैर्य रखें। भगवान्‌ यह तुम्हारी क्या लीला 
हे । 

महन्तजी ने आँखों पर ऐनक लगा ली ओर दूसरी अर्जियाँ देखने 
लगे, तो अमरकान्त भी उठ खड़ा हुआ। चलते-चलते उसने पूछा- 
अगर श्रीमान्‌ कारिदों को हुक्म दे दें कि इस वक्त असामियों को 
दिक न करें, तो बड़ी दया हो। किसी के पास कुछ नहीं है, पर 


मार-गाली के भय से बेचारे घर की चीजें बेच-बेचकर लगान 
चुकाते हैं। कितने ही तो इलाका छोड़-छोड़कर भागे जा रहे हें। 


महन्तजी की मुद्रा कठोर हो गई -- ऐसा नहीं होने पाएगा। मेंने 
कारिंदों को कड़ी ताकीद कर दी हे कि किसी असामी पर सख्ती 
न की जाय। में उन सबों से जवाब तलब करूँगा। में असामियों 
का सताया जाना बिलकुल पसन्द नहीं करता। 


अमर ने झुककर महन्तजी को दंडवत किया ओर वहाँ से बाहर 
निकला, तो उसकी बाँछें खिली जाती थीं। वह जल्द-से जल्द 
इलाके में पहुँचकर यह खबर सुना देना चाहता था। ऐसा तेज जा 
रहा था, मानो दोड़ रहा है। बीच-बीच में दोड़ भी लगा लेता था, 
पर सचेत होकर रूक जाता था। लू तो न थी पर धूप बड़ी तेज 
थी, देह फुँकी जाती थी,फिर भी वह भागा चला जाता था। अब 
वह स्वामी आत्मानन्द से पूछेगा, कहिए, अब तो आपको विश्वास 
आया न कि संसार में सभी स्वार्थी नहीं- कुछ धर्मात्मा भी हें, जो 
दूसरों का दुःख-दर्द समझते हें? अब उनके साथ के बेफिक्रों की 
खबर भी लेगा। अगर उसके पर होते तो उड़ जाता। 


संध्या समय वह गाँव में पहुँचा तो कितने ही उत्सुक किंतु 
अविश्वास से भरे नेत्रों ने उसका स्वागत किया। 


काशी बोला -- आज तो बड़े प्रसन्न हो भेया, पाला मार आए क्‍्या- 


अमर ने खाट पर बेठते हुए अकड़कर कहा -- जो दिल से काम 
करेगा, वह पाला मारेगा ही। 

बहुत से लोग पूछने लगे -- भैया, क्या हुकुम हुआ- 

अमर ने डॉक्टर की तरह मरीजों को तसलल्‍ली दी -- महन्तजी को 
तुम लोग व्यर्थ बदनाम कर रहे थे। ऐसी सज्जनता से मिले कि 
में क्या कहूँ? कहा -- हमें तो कुछ मालूम ही नहीं, पहले ही क्‍यों 
न सूचना दी, नहीं तो हमने वसूली बन्द कर दी होती। अब 
उन्होंने सरकार को लिखा है। यहाँ कारिंदों को भी वसूली की 
मनाही हो जाएगी। 


काशी ने खिसियाकर कहा - देखो, कुछ हो जाय तो जानें। 
अमर ने गर्व से कहा -- अगर बेर्य से काम लोगे, तो सब कुछ 
हो जाएगा। हुल्‍्लड़ मचाओगे, तो कुछ न होगा, उल्टे ओर डंडे 
पड़ेंगे। 

सलोनी ने कहा -- जब मोटे स्वामी मानें। 


गूदड़ ने चोधरीपन की ली -- मानेंगे केसे नहीं, उनको मानना 
पड़ेगा। 


एक काले युवक ने, जो स्वामीजी के उग्र भक्तों में था, लज्जित 
होकर कहा -- भैया, जिस लगन से तुम काम करते हो, कोई क्‍या 
करेगा। 


दूसरे दिन उसी कड़ाई से प्यादों ने डाँट-फटकार की लेकिन 
तीसरे दिन से वह कुछ नर्म हो गए। सारे इलाके में खबर फेल 
गई कि महन्तजी ने आधी छूट के लिए सरकार को लिखा हे। 
स्वामीजी जिस गाँव में जाते थे, वहाँ लोग उन पर आवाजें कसते। 
स्वामीजी अपनी रट अब भी लगाए जाते थे। यह सब धोखा हे, 
कुछ होना-हवाना नहीं है, उन्हें अपनी बात की आ पड़ी थी- 
असामियों की उन्हें इतनी फिक्र न थी, जितनी अपने पक्ष की। 
अगर आधी छूट का हुकुम आ जाता, तो शायद वह यहाँ से भाग 
जाते। इस वक्त तो वह इस वादे को धोखा साबित करने की 
चेष्टा करते थे, ओर यद्यपि जनता उनके हाथ में न थी, पर कुछ- 
न-कुछ आदमी उनकी बातें सुन ही लेते थे। हाँ,इस कान 
सुनकर उस कान उड़ा देते। 

दिन गुजरने लगे, मगर कोई हुक्म नहीं आया। फिर लोगों में 
संदेह पेदा होने लगा। जब दो सप्ताह निकल गए, तो अमर सदर 
गया ओर वहाँ सलीम के साथ हाकिम जिला मि. गजनवी से 
मिला। मि. गजनवी लंबे, दुबले, गोरे शौकीन आदमी थे। उनकी 
नाक इतनी लंबी और चिबुक इतना गोल था कि हास्य-मूर्ति लगते 


थे। ओर थे भी बड़े विनोदी। काम उतना ही करते थे जितना 
जरूरी होता था और जिसके न करने से जवाब तलब हो सकता 
था। लेकिन दिल के साफ, उदार, परोपकारी आदमी थे। जब 
अमर ने गांवों की हालत उनसे बयान की, तो हँसकर बोले -- 
आपके महन्तजी ने फरमाया है, सरकार जितनी मालगुजारी छोड़ 
दे, में उतनी ही लगान छोड़ दूँगा। हैं मुंसिफ मिजाज। 

अमर ने शंका की - तो इसमें बेइंसाफी क्‍या हे? 

'बेइंसाफी यही हे कि उनके करोड़ों रुपये बेंक में जमा हें, सरकार 
पर अरबों कर्ज हे।' 

'तो आपने उनकी तजवीज पर कोई हुक्म दिया?' 

'इतनी जल्द भला छ: महीने तो गुजरने दीजिए। अभी हम 
काश्तकारों की हालत की जाँच करेंगे, उसकी रिपोर्ट भेजी जाएगी, 
फिर रिपोर्ट पर गौर किया जाएगा, तब कहीं कोई हुक्म 
निकलेगा।' 


'तब तक तो असामियों के बारे-न्यारे हो जाएंगे। अजब नहीं कि 
फसाद शुरू हो जाए।' 

'तो क्या आप चाहते हैं, सरकार अपनी बजा छोड़ दे-यह दफ्तरी 
हुकूमत है जनाब वहाँ सभी काम जाब्ते के साथ होते हैं। आप 


हमें गालियाँ दें,हम आपका कुछ नहीं कर सकते। पुलिस में 
रिपोर्ट होगी। पुलिस आपका चालान करेगी। होगा वही, जो में 
चाहूँगा मगर जाब्ते के साथ। खेर, यह तो मजाक था। आपके 
दोस्त मि. सलीम बहुत जल्द उस इलाके की तहकीकात करेंगे, 
मगर देखिए, झूठी शहादतें न पेश कीजिएगा कि यहाँ से निकाले 
जाएं। मि. सलीम आपकी बड़ी तारीफ करते हैं, मगर भाई, में तुम 
लोगों से डरता हूँ। खासकर तुम्हारे स्वामी से। बड़ा ही मुफसिद 
आदमी है। उसे फँसा क्‍यों नहीं देते? मैंने सुना है, वह तुम्हें 
बदनाम करता फिरता है। ' 


इतना बड़ा अफसर अमर से इतनी बेतकल्लुफी से बातें कर रहा 
था, फिर उसे क्‍यों न नशा हो जाता? सचमुच आत्मानन्द आग 
लगा रहा हैे। अगर वह गिरफ्तार हो जाए, तो इलाके में शांति हो 
जाए। स्वामी साहसी हे, यथार्थ वक्ता है, देश का सच्चा सेवक हे 
लेकिन इस वक्त उसका गिरफ्तार हो जाना ही अच्छा हे। 


उसने कुछ इस भाव से जवाब दिया कि उसके मनोभाव प्रकट न 
हों पर स्वामी पर वार चल जाय-मुझे तो उनसे कोई शिकायत 
नहीं है, उन्हें अख्तियार है, मुझे जितना चाहें बदनाम करें। 


गजनवी ने सलीम से कहा -- तुम नोट कर लो मि. सलीम। कल 
इस हलके के थानेदार को लिख दो, इस स्वामी की खबर ले। 


बस, अब सरकारी काम खत्म। मेंने सुना हे मि. अमर कि आप 
ओरतों को वश में करने का कोई मंत्र जानते हें। 

अमर ने सलीम की गरदन पकड़कर कहा -- तुमने मुझे बदनाम 
किया होगा। 

सलीम बोला - तुम्हें तुम्हारी हरकतें बदनाम कर रही हें, में क्यों 
करने लगा- 

गजनवी ने बांकपन के साथ कहा -- तुम्हारी बीबी गजब की 
दिलेर औरत है, भई आजकल म्युनिसिपैलिटी से उनकी जोर- 
आजमाई है ओर मुझे यकीन हे, बोर्ड को झुकना पड़ेगा। अगर 
भाई, मेरी बीबी ऐसी होती, तो में फकीर हो जाता। वल्‍लाह । 
अमर ने हंसकर कहा -- क्‍यों आपको तो ओर खुश होना चाहिए 
था। 

गजनवी -- जी हाँ वह तो जनाब का दिल ही जानता होगा। 
सलीम -- उन्हीं के खोफ से तो यह भागे हुए हें। 

गजनवी -- यहाँ कोई जलसा करके उन्हें बुलाना चाहिए। 


सलीम - क्‍यों बेढे-बिठाए जहमत मोल लीजिएगा। वह आईं 
ओर शहर में आग लगी, हमें बंगलों से निकलना पड़ा । 


गजनवी -- अजी, यह तो एक दिन होना ही है। वह अमीरों की 
हुकूमत अब थेड़े दिनों की मेहमान है। इस मुल्क में अंग्रेजों का 
राज है, इसलिए हममें जो अमीर हैं ओर जो कुदरती तौर पर 
अमीरों की तरफ खड़े होते हैं, वह भी गरीबों की तरफ खड़े होने 
में खुश हें क्योंकि गरीबों के साथ उन्हें कम-से-कम इज्जत तो 
मिलेगी, उधर तो यह डोल भी नहीं है। में अपने को इसी जहमत 
में समझता हूँ। 


तीनों मित्रों में बड़ी रात तक बेतकल्लुफी से बातें होती रहीं। 
सलीम ने अमर की पहले ही खूब तारीफ कर दी थी। इसलिए 
उसकी गँवाई सूरत होने पर भी गजनवी बराबरी के भाव से 
मिला। सलीम के लिए हुकूमत नई चीज थी। अपने नए जूते की 
तरह उसे कीचड़ ओर पानी से बचाता था। गजनवी हुकूमत का 
आदी हो चुका था ओर जानता था कि पाँव नए जूते से कहीं 
ज्यादा कीमती चीज है। रमणी-चर्चा उसके कोतूहल, आनन्द ओर 
मनोरंजन का मुख्य विषय थी। क्वाँरों की रसिकता बहुत धीरे- 
धीरे सूखने वाली वस्तु है। उनकी अतृप्त लालसा प्राय: रसिकता 
के रूप में प्रकट होती है। 


अमर ने गजनवी से पूछा -- आपने शादी क्‍यों नहीं की? मेरे एक 
मित्र प्रोफेसर डॉक्टर शान्तिकुमार हैं, वह भी शादी नहीं करते। 
आप लोग ओरतों से डरते होंगे। 


गजनवी ने कुछ याद करके कहा -- शान्तिकुमार वही तो हें, 
खूबसूरत से, गोरे-चिट्रे, गठे हुए बदन के आदमी। अजी, वह तो 
मेरे साथ पढ़ता था यार। हम दोनों ऑक्सफोर्ड में थे। मेंने 
लिटरेचर लिया था, उसने पोलिटिकल फिलॉसोफी ली थी। में उसे 
खूब बनाया करता था, यूनिवर्सिटी में है न? अक्सर उसकी याद 
आती थी। 


सलीम ने उसके इस्तीफे, ट्रस्ट ओर नगर-कार्य का जिक्र किया। 


गजनवी ने गरदन हिलाई, मानो कोई रहस्य पा गया है -- तो यह 
कहिए, आप लोग उनके शागिर्द हैं। हम दोनों में अक्सर शादी के 
मसले पर बातें होती थीं। मुझे तो डॉक्टरों ने मना किया था 
क्योंकि उस वक्त मुझमें टी.वी. की कुछ अलामतें नजर आ रही 
थी। जवान बेवा छोड़ जाने के खयाल से मेरी देह काँपती थी। 
तब से मेरी गुजरान तीर-तुक्के पर ही हे। शान्तिकुमार को तो 
कोौमी खिदमत ओर जाने क्या-क्या खब्त था मगर ताज्जुब यह हे 
कि अभी तक उस खब्त ने उसका गला नहीं छोड़ा। में समझता 
हूँ, अब उसकी हिम्मत न पड़ती होगी। मेरे ही हमसिन तो थे। 
जरा उनका पता तो बताना? मैं उन्हें यहाँ आने की दावत दूँगा। 


सलीम ने सिर हिलाया -- उन्हें फुरसत कहाँ? मैंने बुलाया था, नहीं 
आए। 


गजनवी मुस्कराए -- तुमने निज के तोर पर बुलाया होगा। किसी 
इंस्टिटयूशन की तरफ से बुलाओ ओर कुछ चन्दा करा देने का 
वादा कर लो, फिर देखो, चारों-हाथ पाँव से दोड़े आते हैं या नहीं। 
इन कोमी खादिमों की जान चन्दा है, ईमान चन्दा है और शायद 
खुदा भी चन्दा हे। जिसे देखो, चन्दे की हाय-हाय। मैंने कई बार 
इस खादिमों को चरका दिया, उस वक्त इन खादिमों की सूरतें 
देखने ही से ताललुक रखती हैं। गालियाँ देते हें, पेंतरे बदलते हें, 
जबान से तोप के गोले छोड़ते हैं, ओर आप उनके बोखलपन का 
मजा उठा रहे हैं। मेंने तो एक बार एक लीडर साहब को 
पागलखाने में बन्द कर दिया था। कहते हैं अपने को कोम का 
खादिम ओर लीडर समझते हें। 


सवेरे मि. गजनवी ने अमर को अपनी मोटर पर गाँव में पहुँचा 
दिया। अमर के गर्व ओर आनन्द का पारावार न था। अफसरों 
की सोहबत ने कुछ अफसरी की शान पेदा कर दी थी-हाकिम 
परगना तुम्हारी हालत जांच करने आ रहे हैं। खबरदार, कोई 
उनके सामने झूठा बयान न दे। जो कुछ वह पूछें, उसका ठीक- 
ठीक जवाब दो। न अपनी दशा को छिपाओ, न बढ़ाकर बताओ। 
तहकीकात सच्ची होनी चाहिए। मि. सलीम बड़े नेक ओर गरीब- 
दोस्त आदमी हैं। तहकीकात में देर जरूर लगेगी, लेकिन राज्य- 
व्यवस्था में देर लगती ही है। इतना बड़ा इलाका हे, महीनों 


घूमने में लग जाएंगे। तब तक तुम लोग खरीफ का काम शुरू 
कर दो। रुपये-आठ आने छूट का में जिम्मा लेता हूँ। सब्र का 
फल मीठा होता है, समझ लो। 


स्वामी आत्मानन्द को भी अब विश्वास आ गया। उन्होंने देखा, 
अकेला ही सारा यश लिए जाता है ओर मेरे पल्‍ले अपयश के 
सिवा ओर कुछ नहीं पड़ता, तो उन्होंने पहलू बदला। एक जलसे 
में दोनों एक ही मंच से बोले। स्वामीजी झुके, अमर ने कुछ हाथ 
बढ़ाया। फिर दोनों में सहयोग हो गया। 


इधर असाढ़ की वर्षा शुरू हुई उधर सलीम तहकीकात करने आ 
पहुँचा। दो-चार गांवों में असामियों के बयान लिखे भी लेकिन एक 
ही सप्ताह में ऊब गया। पहाड़ी डाक-बंगले में भूत की तरह 
अकेले पड़े रहना उसके लिए कठिन तपस्या थी। एक दिन 
बीमारी का बहाना करके भाग खड़ा हुआ और एक महीने तक 
टाल-मटोल करता रहा। आखिर जब ऊपर से डांट पड़ी और 
गजनवी ने सख्त ताकीद की तो फिर चला। उस वक्त सावन की 
झड़ी लग गई थी, नदी, नाले-भर गए थे, ओर कुछ ठंडक आ गई 
थी। पहाड़ियों पर हरियाली छा गई थी। मोर बोलने लगे थे। 
प्राकृतिक शोभा ने देहातों को चमका दिया था। 


कई दिन के बाद आज बादल खुले थे। महन्तजी ने सरकारी 
फेसले के आने तक रुपये में चार आने की छूट की घोषणा दी 
थी और कारिंदे बकाया वसूल करने की फिर चेष्टा करने लगे 
थे। दो-चार असामियों के साथ उन्होंने सख्ती भी की थी। इस 
नई समस्या पर विचार करने के लिए आज गंगा-तट पर एक 
विराट्‌ सभा हो रही थी। भोला चोधरी सभापति बनाए गए ओर 
स्वामी आत्मानन्द का भाषण हो रहा था -- सज्जनों, तुम लोगों में 
ऐसे बहुत कम हें, जिन्होंने आधा लगान न दे दिया हो। अभी तक 
तो आधे की चिंता थी। अब केवल आधे-के-आधे की चिता हे। 
तुम लोग खुशी से दो-दो आने ओर दे दो, सरकार महन्तजी की 
मालगुजारी में कुछ-न-कुछ छूट अवश्य करेगी। अब की छ: आने 
छूट पर संतुष्ट हो जाना चाहिए। आगे की फसल में अगर 
अनाज का भाव यही रहा, तो हमें आशा है कि आठ आने की 
छूट मिल जाएगी। यह मेरा प्रस्ताव है, आप लोग इस पर विचार 
करें। मेरे मित्र अमरकान्त की भी यही राय है। अगर आप लोग 
कोई ओर प्रस्ताव करना चाहते हैं तो हम उस पर विचार करने 
को भी तेयार हें। 


इसी वक्त डाकिये ने सभा में आकर अमरकान्त के हाथ में एक 
लिफाफा रख दिया। पते की लिखावट ने बता दिया कि नेना का 
पत्र है। पढ़ते ही जेसे उस पर नशा छा गया। मुख पर ऐसा 


तेज आ गया, जैसे अग्नि में आहुति पड़ गई हो। गर्व भरी आँखों 
से इधर-उधर देखा। मन के भाव जेसे छलांगें मारने लगे। 
सुखदा की गिरफ्तारी ओर जेल-यात्रा का वृत्तांत था। आह वह 
जेल गई ओर वह यहाँ पड़ा हुआ है उसे बाहर रहने का क्‍या 
अधिकार हे वह कोमलांगी जेल में हे, जो कड़ी दृष्टि भी न सह 
सकती थी, जिसे रेशमी वस्त्र भी चुभते थे, मखमली गद्दे भी गड़ते 
थे, वह आज जेल की यातना सह रही है। वह आदर्श नारी, वह 
देश की लाज रखने वाली, वह कुल लक्ष्मी, आज जेल में हे। 
अमर के हृदय का सारा रक्त सुखदा के चरणों पर गिरकर बह 
जाने के लिए मचल उठा। सुखदा सुखदा चारों ओर वही मूर्ति 
थी। संध्या की लालिमा से रंजित गंगा की लहरों पर बेठी हुई 
कौन चली जा रही हे- सुखदा ऊपर असीम आकाश में केसरिया 
साड़ी पहने कोन उठी जा रही हे- सुखदा सामने की श्याम 
पर्वतमाला में गोधुलि का हार गले में डाले कौन खड़ी हे? सुखदा 
अमर विक्षिप्तों की भाँति कई कदम आगे दोड़ा, मानो उसकी पद- 
रज मस्तक पर लगा लेना चाहता हो। 
सभा में कोन क्‍या बोला, इसकी उसे खबर नहीं। वह खुद क्‍या 
बोला, इसकी भी उसे खबर नहीं। जब लोग अपने-अपने गांवों को 
लोटे तो चन्द्रमा का प्रकाश फैल गया था। अमरकान्त का 
अन्तः:करण कृतज्ञता से परिपूर्ण था। जैसे अपने ऊपर किसी की 


रक्षा का साया उसी ज्योत्स्ना की भाँति फेला हुआ जान पड़ा। 
उसे प्रतीत हुआ, जेसे उसके जीवन में कोई विध्न हे, कोई आदेश 
है, कोई आशीर्वाद है, कोई सत्य है, और वह पग-पग पर उसे 
संभालता हे, बचाता है। एक महान्‌ इच्छा, एक महान्‌ चेतना के 
संसर्ग का आज उसे पहली बार अनुभव हुआ। 


सहसा मुन्नी ने पुकारा -- लाला, आज तो तुमने आग ही लगा 
दी। 

अमर ने चोंककर कहा - मेंने । 

तब उसे अपने भाषण का एक-एक शब्द याद आ गया। उसने 
मुत्नी का हाथ पकड़ कर कहा - हाँ मुन्नी, अब हमें वही करना 
पड़ेगा, जो मेंने कहा। जब तक हम लगान देना बन्द न करेंगे। 
सरकार यों ही टालती रहेगी। 

मुन्नी संशक होकर बोली -- आग में कूद रहे हो, ओर क्या? 


अमर ने ठट्ठा मारकर कहा -- आग में कूदने से स्वर्ग मिलेगा। 
दूसरा मार्ग नहीं है। 


मुन्नी चकित होकर उसका मुँह देखने लगी। इस कथन में हँसने 
का क्या प्रयोजन वह समझ न सकी। 


सलीम यहाँ से कोई सात-आठ मील पर डाकबंगले में पड़ा हुआ 
था। हलके के थानेदार ने रात ही को उसे इस सभा की खबर 
दी और अमरकान्त का भाषण भी पढ़ सुनाया। उसे इन सभाओं 
की रिपोर्ट करते रहने की ताकीद दी गई थी । 


सलीम को बड़ा आश्चर्य हुआ। अभी एक दिन पहले अमर उससे 
मिला था, ओर यद्यपि उसने महन्त की इस नई कार्रवाई का 
विरोध किया था। पर उसके विरोध में केवल खेद था, क्रोध का 
नाम भी न था। आज एकाएक यह परिवर्तन केसे हो गया- 


उसने थानेदार से पूछा -- महन्तजी की तरफ से कोई खास 
ज्यादती तो नहीं हुई- 

थानेदार ने जेसे इस शंका को जड़ से काटने के लिए तत्पर 
होकर कहा -- बिलकुल नहीं, हुजूर उन्होंने तो सख्त ताकीद कर 
दी थी कि असामियों पर किसी किस्म का जुल्म न किया जाय। 
बेचारे ने अपनी तरफ से चार आने की छूट दे दी, गाली-गुफ्ता तो 
मामूली बात हे। 


'जलसे पर इस तकरीर का क्‍या असर हुआ?' 


हुजूर, यही समझ लीजिए, जेसे पुआल में आग लग जाय । 
महन्तजी के इलाके में बड़ी मुश्किल से लगान वसूल होगा। ' 


सलीम ने आकाश की तरफ देखकर पूछा -- आप इस वक्त मेरे 
साथ सदर चलने को तेयार हैं? 


थानेदार को क्‍या उज्र हो सकता था। सलीम के जी में एक बार 
आया कि जरा अमर से मिले लेकिन फिर सोचा, अमर उसके 
समझाने से मानने वाला होता, तो यह आग ही क्‍यों लगाता? 


सहसा थानेदार ने पूछा -- हुजूर से तो इनकी जान-पहचान हे? 


सलीम ने चिढ़कर कहा -- यह आपसे किसने कहा? मेरी सेकड़ों 
से जान-पहचान हे, तो फिर - अगर मेरा लड़का भी कानून के 
खिलाफ काम करे, तो मुझे उसकी तम्बीह करनी पड़ेगी। 


थानेदार ने खुशामद की -- मेरा यह मतलब नहीं था। हूजूर 
हुजूर से जान-पहचान होने पर भी उन्होंने हुजूर को बदनाम करने 
में ताम्मुल न किया, मेरी यही मंशा थी। 

सलीम ने कुछ जवाब तो न दिया पर यह उस मुआमले का नया 
पहलू था। अमर को उसके इलाके में यह तूफान न उठाना 
चाहिए था, आखिर अफसरान यही तो समझेंगे कि यह नया आदमी 


है, अपने इलाके पर इसका रोब नहीं हे। 


बादल फिर घिरा आता था। रास्ता भी खराब था। उस पर 
अंधेरी रात, नदियों का उतार मगर उसका गजनवी से मिलना 
जरूरी था। कोई तजर्बेकार अफसर इस कदर बदहवास न होता 
पर सलीम नया आदमी था। 


दोनों आदमी रात-भर की हैरानी के बाद सबेरे सदर पहुंचे। आज 
मियाँ सलीम को आटे-दाल का भाव मालूम हुआ। यहाँ केवल 
हुकूमत नहीं है, हैरानी ओर जोखिम भी है, इसका अनुभव हुआ। 
जब पानी का झोंका आता, या कोई नाला सामने आ पड़ता, तो 
वह इस्तीफा देने की ठान लेता-यह नोकरी है या बला है मजे से 
जिंदगी गुजरती थी। यहाँ कुत्तेखसी में आ फँसा। लानत हे ऐसी 
नोकरी पर कहीं मोटर खड् में जा पड़े, तो हड्डियों का भी पता न 
लगे। नई मोटर चोपट हो गई। 


बंगले पर पहुँचकर उसने कपड़े बदले, नाश्ता किया ओर आठ 
बजे गजनवी के पास जा पहुँचा। थानेदार कोतवाली में ठहरा 
था। उसी वक्त वह भी हाजिर हुआ। 


गजनवी ने वृत्तांत सुनकर कहा -- अमरकान्त कुछ दीवाना तो 
नहीं हो गया है। बातचीत से बड़ा शरीफ मालूम होता था मगर 
लीडरी भी मुसीबत हे बेचारा केसे नाम पेदा करें। शायद हजरत 
समझे होंगे, यह लोग तो दोस्त हो ही गए, अब क्या फिक्र। 'सैयां 


भए कोतवाल अब डर काहे का।' ओर जिलों में भी तो शोरिश 
है। मुमकिन हे, वहाँ से ताकीद हुई हो। सूझी हे इन सभी को 
दूर की और हक यह हे कि किसानों की हालत नाजुक हे। यों 
भी बेचारों को पेट भर दाना न मिलता था, अब तो जिंसें ओर भी 
सस्ती हो गईं। पूरा लगान कहाँ, आधे की भी गुंजाइश नहीं हे, 
मगर सरकार का इंतजाम तो होना ही चाहिए हुकूमत में कुछ- 
कुछ खोफ ओर रोब का होना भी जरूरी है, नहीं उसकी सुनेगा 
कौन- किसानों को आज यकीन हो जाय कि आधा लगान देकर 
उनकी जान बच सकती है, तो कल वह चोथाई पर लड़ेंगे ओर 
परसों पूरी मुआफी का मुतालवा करेंगे। में तो समझता हूँ, आप 
जाकर लाला अमरकान्त को गिरफ्तार कर लें। एक बार कुछ 
हलचल मचेगा, मुमकिन हे, दो-चार गांवों में फसाद भी हो मगर 
खुले हुए फसाद को रोकना उतना मुश्किल नहीं हे, जितना इस 
हवा को। मवाद जब फोड़े की सूरत में आ जाता हे, तो उसे 
चीरकर निकाल दिया जा सकता हे लेकिन वही दिल, दिमाग की 
तरफ चला जाय, तो जिंदगी का खात्मा हो जाएगा। आप अपने 
साथ सुपरिटेंडेंट पुलिस को भी ले लें ओर अमर को दगा एक सो 
चोबीस में गिरफ्तार कर लें। उस स्वामी को भी लीजिए। 
दारोगाजी, आप जाकर साहब बहादुर से कहिए, तेयार रहें। 


सलीम ने व्यथित कंठ से कहा - में जानता कि यहाँ आते-ही- 
आते इस अजाब में जान फँसेगी, तो किसी ओर जिले की कोशिश 
करता। क्‍या अब मेरा तबादला नहीं हो सकता? 


थानेदार ने पूछा -- हुजूर, कोई खत न देंगे? 


गजनवी ने डाँट बताई -- खत की जरूरत नहीं है। क्‍या तुम 
इतना भी नहीं कह सकते? 


थानेदार सलाम करके चला गया, तो सलीम ने कहा -- आपने 
इसे बुरी तरह डाँटा, बेचारा रूआंसा हो गया। आदमी अच्छा हे। 


गजनवी ने मुस्कराकर कहा -- जी हाँ, बहुत अच्छा आदमी हे। 
रसद खूब पहुँचाता होगा मगर रिआया से उसकी दस गुनी वसूल 
करता है। जहाँ किसी मातहत ने जरूरत से ज्यादा खिदमत और 
खुशामद की, में समझ जाता हूँ कि यह छुंटा हुआ गुर्गा है। 
आपकी लियाकत का यह हाल है कि इलाके में सदा ही वारदातें 
होती हैं, एक का भी पता नहीं चलता। इसे झूठी शहादतें बनाना 
भी नहीं आता। बस, खुशामद की रोटियाँ खाता है। अगर 
सरकार पुलिस का सुधार कर सके, तो स्वराज्य की माँग पचास 
साल के लिए टल सकती है। आज कोई शरीफ आदमी पुलिस 
से सरोकार नहीं रखना चाहता। थाने को बदमाशों का अड्डा 
समझकर उधर से मुँह फेर लेता है। यह सीगा इस राज का 


कलंक है। अगर आपको दोस्त को गिरफ्तार करने में तकल्लुफ 
हो, तो में डी. एस. पी. को ही भेज दूँ। उन्हें गिरफ्तार करना फर्ज 
हो गया है। अगर आप यह नहीं चाहते कि उनकी जिल्‍्लत हो, 
तो आप जाइए। अपनी दोस्ती का हक अदा करने ही के लिए 
जाइए। में जानता हूँ, आपको सदमा हो रहा है। मुझे खुद रंज 
है। उस थोड़ी देर की मुलाकात में ही मेरे दिल पर उनका सिक्का 
जम गया। में उनके नेक इरादों की कद्र करता हूँ लेकिन हम 
ओर वह दो केंपों में हेैं। स्वराज्य हम भी चाहते हैं मगर 
इन्कलाब के सिवा हमारे लिए दूसरा रास्ता नहीं है। इतनी फोज 
रखने की क्‍या जरूरत है, जो सरकार की आमदनी का आधा 
हजम कर जाय। फोज का खर्च आधा कर दिया जाय, तो 
किसानों का लगान बड़ी आसानी से आधा हो सकता है। मुझे 
अगर स्वराज्य से कोई खोफ हे तो यह कि मुसलमानों की हालत 
कहीं ओर खराब न हो जाय। गलत तवारीखें पढ़-पढ़कर दोनों 
फिरके एक-दूसरे के दुश्मन हो गए हैं ओर मुमकिन नहीं कि 
हिन्दू मोका पाकर मुसलमानों से फर्जी अदावतों का बदला न लें 
लेकिन इस खयाल से तसलल्‍ली होती है कि इस बीसवीं सदी में 
हिन्दुओं जेसी पढ़ी-लिखी जमाअत मजहबी गरोहबंदी की पनाह 
नहीं ले सकती। मजहब का दौर खतम हो रहा है बल्कि यों 
कहो कि खतम हो गया। सिर्फ हिन्दुस्तान में उसमें कुछ-कुछ 


जान बाकी है। यह तो दोलत का जमाना है। अब कोम में 
अमीर ओर गरीब, जायदाद वाले ओर मरभुखे, अपनी-अपनी 
जमाअतें बनाएंगे। उसमें कहीं ज्यादा खूरेजी होगी, कहीं ज्यादा 
तंगदिली होगी। आखिर एक-दो सदी के बाद दुनिया में एक 
सलल्‍्तनत हो जाएगी। सबका एक कानून, एक निजाम होगा, कौम 
के खादिम कोम पर हुकूमत करेंगे, मजहब शख्सी चीज होगी। न 
कोई राजा होगा, न कोई परजा। 

फोन की घंटी बजी, गजनवी ने चोगा कान से लगाया - मि. 
सलीम कब चलेंगे? 

गजनवी ने पूछा -- आप कब तक तेयार होंगे? 

'मैं तेयार हूँ।' 

'तो एक घंटे में आ जाइए। ' 

सलीम ने लंबी सांस खींचकर कहा -- तो मुझे जाना ही पड़ेगा- 
'बेशक में आपके और अपने दोस्त को पुलिस के हाथ में नहीं 
देना चाहता। ' 

'किसी हीले में अमर को यहीं बुला क्‍यों न लिया जाय?' 


'वह इस वक्त नहीं आएँगे। ' 


सलीम ने सोचा, अपने शहर में जब यह खबर पहुँचेगी कि मेंने 
अमर को गिरफ्तार किया, तो मुझ पर कितने जूते पड़ेंगे 
शान्तिकुमार तो नोंच ही खाएँगे ओर सकीना तो शायद मेरा मुँह 
देखना भी पसन्द न करे। इस खयाल से वह काँप उठा। सोने 
की हंसिया न उगलते बनती थी,न निगलते। 


उसने उठकर कहा - आप डी. एस. पी. को भेज दें। में नहीं 
जाना चाहता। 


गजनवी ने गंभीर होकर पूछा -- आप चाहते हैं कि उन्हें वहीं से 
हथकड़ियाँ पहनाकर ओर कमर में रस्सी डालकर चार कांस्टेबलों 
के साथ लाया जाय और जब पुलिस उन्हें लेकर चले, उसे भीड़ 
को हटाने के लिए गोलियाँ चलानी पड़ें? 


सलीम ने घबराकर कहा - क्‍या डी. एस. पी. को इन सख्तियों से 
रोका नहीं जा सकता- 


'अमरकान्त आपके दोस्त हें, डी. एस. पी. के दोस्त नहीं। ' 

'तो फिर आप डी. एस. पी. को मेरे साथ न भेजें।' 

'आप अमर को यहाँ ला सकते हें?' 

'दगा करनी पड़ेगी। ' 

'अच्छी बात है, आप जाइए, में डी. एस. पी. को मना किए देता हूँ।' 


'में वहाँ कुछ कहूँगा ही नहीं। ' 
'इसका आपको अख्तियार हे।' 


सलीम अपने डेरे पर लोटा तो ऐसा रंजीदा था, गोया अपना कोई 
अजीज मर गया हो। आते-ही-आते सकीना, शान्तिकुमार, लाला 
समरकान्त, नेना, सबों को एक-एक खत लिखकर अपनी मजबूरी 
ओर दुःख प्रकट किया। सकीना को उसने लिखा -- मेरे दिल 
पर इस वक्त जो गुजर रही है वह में तुमसे बयान नहीं कर 
सकता। शायद अपने जिगर पर खंजर चलाते हुए भी मुझे इससे 
ज्यादा दर्द न होता। जिसकी मुहब्बत मुझे यहाँ खीच लाई, उसी 
को आज में इन जालिम हाथों से गिरफ्तार करने जा रहा हूँ। 
सकीना, खुदा के लिए मुझे कमीना, बेदर्द और खुदगरज न 
समझो। खून के आँसू रो रहा हूँ। जिसे अपने आंचल से पोंछ 
दो। मुझ पर अमर के इतने एहसान हैं कि मुझे उनके पसीने की 
जगह अपना खून बहाना चाहिए था और में उनके खून का मजा 
ले रहा हूँ। मेरे गले में शिकारी का खोफ है और उसके इशारे 
पर वह सब कुछ करने पर मजबूर हूँ, जो मुझे न करना लाजिम 
था। मुझ पर रहम करो सकीना, में बदनसीब हूँ। 


खानसामे ने आकर कहा - हुजूर, खाना तेयार हे। 


सलीम ने सिर झुकाए हुए कहा -- मुझे भूख नहीं हे। 


खानसामा पूछना चाहता था हुजूर की तबीयत केसी हे? मेज पर 
कई लिखे खत देखकर डर रहा था कि घर से कोई बुरी खबर 
तो नहीं आई। 


सलीम ने सिर उठाया ओर हसरत-भरे स्वर में बोला -- उस दिन 
वह मेरे एक दोस्त नहीं आए थे, वही देहातियों की-सी सूरत बनाए 
हुए, वह मेरे बचपन के साथी हैं। हम दोनों एक ही कॉलेज में 
पढ़े। घर के लखपती आदमी हैं। बाप हें, बाल-बच्चे हें। इतने 
लायक हें कि मुझे उन्होंने पढ़ाया। चाहते, तो किसी अच्छे ओहदे 
पर होते। फिर घर में ही किस बात की कमी हे, मगर गरीबों 
का इतना दर्द हे कि घर-बार छोड़कर यहीं एक गाँव में किसानों 
की खिदमत कर रहे हैं। उन्हीं को गिरफ्तार करने का मुझे 
हुक्म हुआ हे। 


खानसामा ओर समीप आकर जमीन पर बेठ गया -- क्‍या कसूर 
किया था हुजूर, उन बाबू साहब ने? 

'कुसूर? कोई कुसूर नहीं, यही कि किसानों की मुसीबत उनसे नहीं 
देखी जाती। ' 

'हुजूर ने बड़े साहब को समझाया नहीं?' 


'मेंरे दिल पर इस वक्त जो कुछ गुजर रही हे, वह में ही जानता 
हूँ हनीफ, आदमी नहीं फरिश्ता है। यह है सरकारी नोकरी। ' 


'तो हुजूर को जाना पड़ेगा?' 

'हाँ, इसी वक्त इस तरह दोस्ती का हक अदा किया जाता है ।' 
'तो उन बाबू साहब को नजरबंद किया जाएगा, हुजूर?' 

'खुदा जाने क्या किया जाएगा? ड्राइवर से कहो, मोटर लाए। शाम 
तक लोट आना जरूरी है।' 


जरा देर में मोटर आ गई। सलीम उसमें आकर बेठा, तो उसकी 
आँखें सजल थीं। 


आज कई दिन के बाद तीसरे पहर सूर्यदेव ने पृथ्वी की पुकार 
सुनी ओर जैसे समाधि से निकलकर उसे आशीर्वाद दे रहे थे। 
पृथ्वी मानो अंचल फैलाए उनका आशीर्वाद बटोर रही थी। 

इसी वक्त स्वामी आत्मानन्द और अमरकान्त दोनों दो दिशाओं से 
मदरसे में आए। 

अमरकान्त ने माथे से पसीना पोंछते हुए कहा -- हम लोगों ने 
कितना अच्छा प्रोग्राम बनाया था कि एक साथ लोटे। एक क्षण 


भी विलंब न हुआ। कुछ खा-पीकर फिर निकलें ओर आठ बजते- 
बजते लोट आएँ। 

आत्मानन्द ने भूमि पर लेटकर कहा - भेया, अभी तो मुझसे एक 
पग न चला जाएगा। हाँ, प्राण लेना चाहो, तो ले लो। भागते- 
भागते कचूमर निकल गया। पहले शर्बत बनवाओ, पीकर ढंडे हों, 
तो आँखें खुलें। 

'तो फिर आज का काम समाप्त हो चुका?' 


'हो या भाड़ में जाय, क्या प्राण दे दें? तुमसे हो सकता हे करो, 
मुझसे तो नहीं हो सकता। ' 


अमर ने मुस्कराकर कहा - यार! मुझसे दूने तो हो, फिर भी चें 
बोल गए। मुझे अपना बल ओर अपना पाचन दे दो, फिर देखो, में 
क्या करता हूँ? 

आत्मानन्द ने सोचा था, उनकी पीठ ठोंकी जाएगी, यहाँ उनके 
पोरुष पर आक्षेप हुआ। बोले -- तुम मरना चाहते हो, में जीना 
चाहता हूँ। 

'जीने का उद्देश्य तो कर्म है।' 

'हाँ, मेरे जीवन का उद्देश्य कर्म ही है। तुम्हारे जीवन का उद्देश्य 
तो अकाल मृत्यु है।' 


'अच्छा शर्बत पिलवाता हूँ, उसमें दही भी डलवा दूँ? 

'हाँ, दही की मात्रा अधिक हो और दो लोटे से कम न हो। इसके 
दो घंटे बाद भोजन चाहिए। ' 

'मार डाला तब तक तो दिन ही गायब हो जाएगा। ' 

अमर ने मुन्नी को बुलाकर शर्बत बनाने को कहा और स्वामीजी 
के बराबर ही जमीन पर लेटकर पूछा -- इलाके की क्‍या हालत 
हैः 

'मुझे तो भय हो रहा है, कि लोग धोखा देंगे। बेदखली शुरू हुई, 
तो बहुतों के आसन डोल जाएंगे ।' 

'तुम तो दार्शनिक न थे, यह घी पत्ते पर या पत्ता घी पर की शंका 
कहाँ से लाए?' 

'ऐसा काम ही क्‍यों किया जाय, जिसका अन्त लज्जा और अपमान 
हो? में तुमसे सत्य कहता हूँ, मुझे बड़ी निराशा हुई। ' 

'इसका अर्थ यह हे कि आप इस आंदोलन के नायक बनने के 
योग्य नहीं हैं। नेता में आत्मविश्वास, साहस ओर धेर्य, ये मुख्य 
लक्षण हें।' 


मुन्नी शर्बत बनाकर लाई। आत्मानन्द ने कमंडल भर लिया ओर 
एक सांस में चढ़ा गए। अमरकान्त एक कटोरे से ज्यादा न पी 
सके। 


आत्मानन्द ने मुँह छिपाकर कहा -- बस फिर भी आप अपने को 
मनुष्य कहते हैं? 

अमर ने जवाब दिया -- बहुत खाना पशुओं का काम हे। 

'जो खा नहीं सकता वह काम क्‍या करेगा?' 


'नहीं, जो कम खाता है, वही काम कर सकता है। पेटू के लिए 
सबसे बड़ा काम भोजन पचाना हे।' 


सलोनी कल से बीमार थी। अमर उसे देखने चला था कि मदरसे 
के सामने ही मोटर आते देखकर रुक गया। शायद इस गाँव में 
मोटर पहली बार आई हो। वह सोच रहा था, किसकी मोटर है 
कि सलीम उसमें से उतर पड़ा। अमर ने लपककर हाथ मिलाया 
-- कोई जरूरी काम था, मुझे क्‍यों न बुला लिया? 


दोनों आदमी मदरसे में आए। अमर ने एक खाट लाकर डाल दी 
ओर बोला -- तुम्हारी क्या खातिर करूँ? यहाँ तो कमंडल की 
हालत है। शर्बत बनवाऊँ? 


सलीम ने सिगार जलाते हुए कहा -- नहीं, कोई तकल्‍्लुफ नहीं। 
मि. गजनवी तुमसे किसी मुआमले में सलाह करना चाहते हैं। में 
आज ही जा रहा हूँ। सोचा, तुम्हें भी लेता चलूँ। तुमने तो कल 
आग लगा ही दी। अब तहकीकात से क्‍या फायदा होगा? वह तो 
बेकार हो गई। 


अमर ने कुछ झिझकते हुए कहा -- महन्तजी ने मजबूर कर 
दिया। क्‍या करता? 


सलीम ने दोस्ती की आड़ ली -- मगर इतना तो सोचते कि यह 
मेरा इलाका हे ओर यहाँ की सारी जिम्मेदारी मुझ पर हे। मेंने 
सड़क के किनारे अक्सर गांवों मैनें लोगों के जमाव देखे। कहीं- 
कहीं तो मेरी मोटर पर पत्थर भी फेंके गए। यह अच्छे आसार 
नहीं हैं। मुझे खोफ है, कोई हंगामा न हो जाय। अपने हक के 
लिए या बेजा जुल्म के खिलाफ रिआया में जोश हो, तो में इसे 
बुरा नहीं समझता, लेकिन यह लोग कायदे-कानून के अन्दर रहेंगे, 
मुझे इसमें शक है। तुमने गूंगों को आवाज दी, सोतों को जगाया 
लेकिन ऐसी तहरीक के लिए जितने जब्त और सब्र की जरूरत 
है, उसका दसवां भी हिस्सा मुझे नजर नहीं आता। 


अमर को इस कथन में शासन-पक्ष की गंध आई। बोला -- तुम्हें 
यकीन है कि तुम भी वह गलती नहीं कर रहे, जो हुक्काम किया 


करते हैं? जिनकी जिंदगी आराम ओर फरागत से गुजर रही हे, 
उनके लिए सब्र ओर जब्त की हाँक लगाना आसान हे लेकिन 
जिनकी जिंदगी का हरेक दिन एक नई मुसीबत है, वह नजात को 
अपनी जनवासी चाल से आने का इंतजार नहीं कर सकते। यह 
उसे खींच लाना चाहते हें, ओर जल्द-से-जल्द | 

'मगर नजात के पहले कयामत आएगी, यह भी याद रहे।' 


'हमारे लिए यह अंधेर ही कयामत है जब पैदावार लागत से भी 
कम हो, तो लगान की गुंजाइश कहाँ? उस पर भी हम आठ आने 
पर राजी थे। मगर बारह आने हम किसी तरह नहीं दे सकते। 
आखिर सरकार किफायत क्‍यों नहीं करती? पुलिस और फोज ओर 
इंतजाम पर क्‍यों इतनी बेदर्दी से रुपये उड़ाए जाते हैं? किसान 
गूंगे हैं, बेबस हैं, कमजोर हैं। क्या इसलिए सारा नजला उन्हीं पर 
गिरना चाहिए? 

सलीम ने अधिकार-गर्व से कहा -- तो नतीजा क्‍या होगा, जानते 
हो? गाँव-के-गाँव बर्बाद हो जाएंगे, फोजी कानून जारी हो जाएगा, 
शायद पुलिस बेठा दी जाएगी, फसलें नीलाम कर दी जाएंगी, 
जमीनें जब्त हो जाएंगी। कयामत का सामना होगा? 


अमरकान्त ने अविचलित भाव से कहा -- जो कुछ भी हो, मर- 
मिटना जुल्म के सामने सिर झुकाने से अच्छा हे। 


मदरसे के सामने हुजूम बढ़ता जाता था -- सलीम ने विवाद का 
अन्त करने के लिए कहा -- चलो इस मुआमले पर रास्ते में 
बहस करेंगे। देर हो रही हे। 


अमर ने चटपट कुरता गले में डाला ओर आत्मानन्द से दो-चार 
जरूरी बातें करके आ गया। दोनों आदमी आकर मोटर पर 
बेठे। मोटर चली, तो सलीम की आँखों में आँसू डबडबाए हुए 
थे। अमर ने सशंक होकर पूछा -- मेरे साथ दगा तो नहीं कर 
रहे हो? 

सलीम अमर के गले लिपटकर बोला -- इसके सिवा ओर दूसरा 
रास्ता न था। में नहीं चाहता था कि तुम्हें पुलिस के हाथों 
जलील किया जाय। 

'तो जरा ठहरो, में अपनी कुछ जरूरी चीजें तो ले लूँ।' 


'हाँ-हाँ, ले लो, लेकिन राज खुल गया, तो यहाँ मेरी लाश नजर 
आएगी। ' 
'तो चलो कोई मुजायका नहीं। ' 


गाँव के बाहर निकले ही थे कि मुन्नी आती हुई दिखाई दी। 
अमर ने मोटर रुकवाकर पूछा -- तुम कहाँ गई थीं, मुन्नी? धोबी 


से मेरे कपड़े लेकर रख लेना, सलोनी काकी के लिए मेरी कोठरी 
में ताक पर दवा रखी है। पिला देना। 

मुन्नी ने सहमी हुई आँखों से देखकर कहा -- तुम कहाँ जाते हो? 
'एक दोस्त के यहाँ दावत खाने जा रहा हूँ।' 

मोटर चली। मुन्नी ने पूछा -- कब तक आओगे? 


अमर ने सिर निकालकर उससे दोनों हाथ जोड़कर कहा -- जब 
भाग्य लाए। 


साथ के पढ़े, साथ के खेले, दो अभिन्न मित्र, जिनमें धोल-धप्पा, हँसी- 
मजाक सब कुछ होता रहता था, परिस्थितियों के चक्कर में पड़कर 
दो अलग रास्तों पर जा रहे थे। लक्ष्य दोनों का एक था, उद्देश्य 
एक दोनों ही देश-भक्त, दोनों ही किसानों के शुभेच्छु पर एक 
अफसर था, दूसरा केदी। दोनों सटे हुए बेठे थे, पर जेसे बीच में 
कोई दीवार खड़ी हो। अमर प्रसन्न था, मानो शहादत के जीने पर 
चढ़ रहा हो। सलीम दुःखी था जेसे भरी सभा में अपनी जगह से 
उठा दिया गया हो। विकास के सिद्धांत का खुली सभा में समर्थन 


करके उसकी आत्मा विजयी होती। निरंकुशता की शरण लेकर 
वह जेसे कोठरी में छिपा बेठा था। 


सहसा सलीम ने मुस्कराने की चेष्टा करके कहा -- क्‍यों अमर, 
मुझसे खफा हो? 


अमर ने प्रसन्न मुख से कहा -- बिलकुल नहीं। में तुम्हें अपना 
वही पुराना दोस्त समझ रहा हूँ। उसूलों की लड़ाई हमेशा होती 
रही है और होती रहेगी। दोस्ती में इससे फर्क नहीं आता। 
सलीम ने अपनी सफाई दी -- भाई, इंसान-इंसान है, दो मुखालिफ 
गिरोहों में आकर दिल में कीना या मलाल पेदा हो जाय, तो 
ताज्जुब नहीं। पहले डी. एस. पी. को भेजने की सलाह थी पर मेंने 
इसे मुनासिब न समझा। 

'इसके लिए में तुम्हारा बड़ा एहसानमंद हूँ। मेरे ऊपर मुकदमा 
चलाया जाएगा?' 

'हाँ, तुम्हारी तकरीरों की रिपोर्ट मोजूद है, और शहादतें भी जमा हो 
गई हैं। तुम्हारा क्या खयाल हे, तुम्हारी गिरफ्तारी से यह शोरिश 
दब जाएगी या नहीं?' 

'कुछ कह नहीं सकता। अगर मेरी गिरफ्तारी या सजा से दब 
जाय, तो इसका दब जाना ही अच्छा। ' 


उसने एक क्षण के बाद फिर कहा -- रिआया को मालूम है कि 
उनके क्या-क्या हक हें, यह मालूम हे कि हकों की हिफाजत के 
लिए कुरबानियाँ करनी पड़ती हैं। मेरा फर्ज यहीं तक खत्म हो 
गया। अब वह जानें और उनका काम जाने। मुमकिन हे, 
सख्तियों से दब जाएं, मुमकिन हे, न दबें लेकिन दें या उठें, उन्हें 
चोट जरूर लगी है। रिआया का दब जाना, किसी सरकार की 
कामयाबी की दलील नहीं हे। 


मोटर के जाते ही सत्य मुन्नी के सामने चमक उठा। वह आवेश 
में चिल्ला उठी -- लाला पकड़े गए और उसी आवेश में मोटर 
के पीछे दोडी। चिलल्‍लाती जाती थी -- लाला पकड़े गए। 
वर्षाकाल में किसानों को हार में बहुत काम नहीं होता। 

अधिकतर लोग घरों में होते हैं। मुन्नी की आवाज मानो खतरे का 
बिगुल थी। दम-के-दम में सारे गाँव में यह आवाज गूंज उठी -- 
भैया पकड़े गए 

स्त्रियाँ घरों में से निकल पड़ीं -- भैया पकड़े गए । 

क्षण मात्र में सारा गाँव जमा हो गया ओर सड़क की तरफ 
दोड़ा। मोटर घूमकर सड़क से जा रही थी। पगडंडियों का एक 


सीधा रास्ता था। लोगों ने अनुमान किया, अभी इस रास्ते मोटर 
पकड़ी जा सकती है। सब उसी रास्ते दोड़े। 


काशी बोला -- मरना तो एक दिन हे ही। 
मुन्नी ने कहा -- पकड़ना है, तो सबको पकड़ें। ले चलें सबको। 


पयाग बोला -- सरकार का काम हे चोर-बदमाशों को पकड़ना 
या ऐसों को जो दूसरों के लिए जान लड़ा रहे हैं? वह देखो मोटर 
आ रही है। बस, सब रास्ते में खड़े हो जाओ। कोई न हटना, 
चिल्लाने दो। 


सलीम मोटर रोकता हुआ बोला -- अब कहो भाई। निकालूँ 
पिस्तोल? 


अमर ने उसका हाथ पकड़कर कहा - नहीं-नहीं, में इन्हें समझाए 
देता हूँ। 


'मुझे पुलिस के दो-चार आदमियों को साथ ले लेना था।' 


'घबराओ मत, पहले में मरूँगा, फिर तुम्हारे ऊपर कोई हाथ 
उठाएगा। ' 


अमर ने तुरन्त मोटर से सिर निकालकर कहा -- बहनो ओर 
भाइयो, अब मुझे बिदा कीजिए। आप लोगों के सत्संग में मुझे 
जितना स्नेह और सुख मिला, उसे में कभी भूल नहीं सकता। में 
परदेशी मुसाफिर था। आपने मुझे स्थान दिया, आदर दिया, प्रेम 
दिया मुझसे भी जो कुछ सेवा हो सकी, वह मैंने की। अगर मुझसे 


कुछ भूल-चूक हुई हो, तो क्षमा करना। जिस काम का बीड़ा 
उठाया है, उसे छोड़ना मत, यही मेरी याचना हे। सब काम ज्यों 
का-त्यों होता रहे, यही सबसे बड़ा उपहार है, जो आप मुझे दे 
सकते हैं। प्यारे बालको, में जा रहा हूँ लेकिन मेरा आशीर्वाद 
सदेव तुम्हारे साथ रहेगा। 


काशी ने कहा -- भैया, हम सब तुम्हारे साथ चलने को तेयार हें। 


अमर ने मुस्कराकर उत्तर दिया -- नेवता तो मुझे मिला है, तुम 
लोग केसे जाओगे? 


किसी के पास इसका जवाब न था। भेया बात ही ऐसी करते हें 
कि किसी से उसका जवाब नहीं बन पड़ता। 


मुत्नी सबसे पीछे खड़ी थी, उसकी आँखें सजल थीं। इस दशा में 
अमर के सामने केसे जाए? हृदय में जिस दीपक को जलाए, वह 
अपने अंधेरे जीवन में प्रकाश का स्वप्न देख रही थी, वह दीपक 
कोई उसके हृदय से निकाले लिए जाता है। वह सूना अंधकार 
क्या फिर वह सह सकेगी । 

सहसा उसने उत्तेजित होकर कहा -- इतने जने खड़े ताकते क्‍या 


हो! उतार लो मोटर से जन-समूह में एक हलचल मची। एक ने 
दूसरे की ओर केदियों की तरह देखा, कोई बोला नहीं। 


मुत्नी ने फिर ललकारा -- खड़े ताकते क्‍या हो, तुम लोगों में कुछ 
दया है या नहीं जब पुलिस ओर फौज इलाके को खून से रंग दे, 
तभी! 


अमर ने मोटर से निकलकर कहा -- मुन्नी, तुम बुद्धिमती होकर 
ऐसी बातें कर रही हो मेरे मुँह पर कालिख मत लगाओ। 

मुन्नी उन्‍्मत्तों की भाँति बोली - में बुद्धिमान्‌ नहीं, में तो मूरख हूँ, 
गँवारिन हूँ। आदमी एक-एक पत्ती के लिए सिर कटा देता हे, 
एक-एक बात पर जान देता है। क्या हम लोग खड़े ताकते रहें 
ओर तुम्हें कोई पकड़ ले जाए? तुमने कोई चोरी की हे डाका 
मारा हे? 


कई आदमी उत्तेजित होकर मोटर की ओर बढ़े पर अमरकान्त 
की डाँट सुनकर ठिठक गए -- कया करते हो पीछे हट जाओ। 
अगर मेरे इतने दिनों की सेवा ओर शिक्षा का यही फल हे, तो में 
कहूँगा कि मेरा सारा परिश्रम धूल में मिल गया। यह हमारा धर्म- 
युद्ध है और हमारी जीत हमारे त्याग, हमारे बलिदान और हमारे 
सत्य पर है। जादू का-सा असर हुआ। लोग रास्ते से हट गए। 
अमर मोटर में बैठ गया और मोटर चली। 


मुन्नी ने आँखों में क्षिम ओर क्रोध के आँसू भर कर अमरकान्त 
को प्रणाम किया। मोटर के साथ जेसे उसका हृदय भी उड़ा 
जाता हो। 


पाँचवाँ खंड 


लखनऊ का सेंट्रल जेल शहर से बाहर खुली हुई जगह में हे। 
सुखदा उसी जेल के जनाने वार्ड में एक वृक्ष के नीचे खड़ी 
बादलों की घुड़दोड़ देख रही है। बरसात बीत गई है। आकाश 
में बड़ी धूम से घेर-घार होता हे पर छीटे पड़कर रह जाते हें। 
दानी के दिल में अब भी दया हे पर हाथ खाली है। जो कुछ 
था, लुटा चुका। 

जब कोई अन्दर आता है ओर सदर द्वार खुलता है, तो सुखदा 
द्वार के सामने आकर खड़ी हो जाती है। द्वार एक ही क्षण में 
बन्द हो जाता है पर बाहर के संसार की उसी एक झलक के 


लिए वह कई-कई घंटे उस वृक्ष के नीचे खड़ी रहती हे, जो द्वार 
के सामने है। उस मील-भर की चार-दीवारी के अन्दर जेसे दम 
घुटता है। उसे यहाँ आए अभी पूरे दो महीने भी नहीं हुए, पर 
ऐसा जान पड़ता हे, दुनिया में न जाने क्या-क्या परिवर्तन हो गए। 
पथिकों को राह चलते देखने में भी अब एक विचित्र आनन्द था। 
बाहर का संसार कभी इतना मोहक नथा। 


वह कभी-कभी सोचती है -- उसने सफाई दी होती, तो शायद बरी 
हो जाती पर क्‍या मालूम था, चित्त की यह दशा होगी। वे 
भावनाएँ, जो कभी भूलकर मन में न आती थीं, अब किसी रोगी की 
कुपथ्य-चेष्टाओं की भाँति मन को उद्विग्न करती रहती थीं। झूला 
झूलने की उसे कभी इच्छा न होती थी पर आज बार-बार जी 
चाहता था -- रस्सी हो, तो इसी वृक्ष में झूला डालकर झूले। 
अहाते में ग्वालों की लड़कियां भैंसें चराती हुई आम की उबाली 
हुई गुठलियाँ तोड़-तोड़कर खा रही हैें। सुखदा ने एक बार 
बचपन में एक गुठली चखी थी। उस वक्त वह कसेली लगी 

थी। फिर उस अनुभव को उसने नहीं दुहराया पर इस समय उन 
गुठलियों पर उसका मन ललचा रहा है। उनकी कठोरता, उनका 
सोंधापन, उनकी सुगंध उसे कभी इतनी प्रिय न लगी थी। उसका 
चित्त कुछ अधिक कोमल हो गया हे, जैसे पाल में पड़कर कोई 
फल अधिक रसीला, स्वादिष्ट, मधुर, मुलायम हो गया हो। मुन्ने 


को वह एक क्षण के लिए भी आँखों से ओझल न होने देती। 
वही उसके जीवन का आधार था। दिन में कई बार उसके लिए 
दूध, हलवा आदि पकाती। उसके साथ दोड़ती, खेलती, यहाँ तक 
कि जब वह बुआ या दादा के लिए रोता, तो खुद रोने लगती 
थी। अब उसे बार-बार अमर की याद आती है। उसकी 
गिरफ्तारी ओर सजा का समाचार पाकर उन्होंने जो खत लिखा 
होगा, उसे पढ़ने के लिए उसका मन तड़प-तड़प कर रह जाता 


है। 


लेडी मेट्रन ने आकर कहा -- सुखदादेवी, तुम्हारे ससुर तुमसे 
मिलने आए हैें। तेयार हो जाओ साहब ने बीस मिनट का समय 
दिया है। 


सुखदा ने चटपट मुन्ने का मुँह धोया, नए कपड़े पहनाए, जो कई 
दिन पहले जेल में सिले थे, ओर उसे गोद में लिए मेट्रन के साथ 
बाहर निकली, मानो पहले ही से तेयार बेठी हो। 


मुलाकात का कमरा जेल के मध्य में था ओर रास्ता बाहर ही से 
था। एक महीने के बाद जेल से बाहर निकलकर सुखदा को 
ऐसा उल्लास हो रहा था, मानो कोई रोगी शय्या से उठा हो। जी 
चाहता था, सामने के मैदान में खूब उछले ओर मुन्ना तो चिड़ियों 
के पीछे दोड़ रहा था। 


लाला समरकान्त वहाँ पहले ही से बेठे हुए थे। मुन्ने को देखते 
ही गढ़द हो गए ओर गोद में उठाकर बार-बार उसका मुँह चूमने 
लगे। उसके लिए मिठाई, खिलोने, फल, कपड़ा, पूरा एक गट्टर 
लाए थे। सुखदा भी श्रद्धा ओर भक्ति से पुलकित हो उठी उनके 
चरणों पर गिर पड़ी ओर रोने लगी इसलिए नहीं कि उस पर 
कोई विपत्ति पड़ी है, बल्कि रोने में ही आनन्द आ रहा हे। 


समरकान्त ने आशीर्वाद देते हुए पूछा -- यहाँ तुम्हें जिस बात का 
कष्ट हो, मेट्रन साहब से कहना। मुझ पर इनकी बड़ी कृपा है। 
मुन्ना अब शाम को रोज बाहर खेला करेगा ओर किसी बात की 
तकलीफ तो नहीं हे? 


सुखदा ने देखा, समरकान्त दुबले हो गए हैं। स्नेह से उसका 
हृदय जेसे झलक उठा। बोली - में तो यहाँ बड़े आराम से हूँ 
पर आप क्‍यों इतने दुबले हो गए हें? 


'यह न पूछो, यह पूछो कि आप जीते केसे हैं? नेना भी चली गई, 
अब घर भूतों का डेरा हो गया है। सुनता हूँ लाला मनीराम अपने 
पिता से अलग होकर दूसरा विवाह करने जा रहे हैं। तुम्हारी 
माताजी तीर्थ-यात्रा करने चली गईं। शहर में आंदोलन चलाया जा 
रहा हे। उस जमीन पर दिन-भर जनता की भीड़ लगी रहती हे। 
कुछ लोग रात को वहाँ सोते हैं। एक दिन तो रातोंरात वहाँ 


सेकड़ों झोंपड़ें खड़े हो गए लेकिन दूसरे दिन पुलिस ने उन्हें जला 
दिया और कई चोधरियों को पकड़ लिया। ' 


सुखदा ने मन-ही-मन हर्षित होकर पूछा -- यह लोगों ने क्‍या 
नादानी की वहाँ अब कोठियाँ बनने लगी होंगी? 


समरकान्त बोले -- हाँ ईटें, चूना, सुर्खी तो जमा की गई थी 
लेकिन एक दिन रातों-रात सारा सामान उड़ गया। ईंटें बखेर दी 
गईं, चूना मिट्टी में मिला दिया गया। तब से वहाँ किसी को मजूर 
ही नहीं मिलते। न कोई बेलदार जाता हे, न कारीगर। रात को 
पुलिस का पहरा रहता है। वही बुढ़िया पठानिन आजकल वहाँ 
सब कुछ कर-धर रही है। ऐसा संगठन कर लिया है कि आश्चर्य 
होता है। 

जिस काम में वह असफल हुई, उसे वह खप्पट बुढ़िया सुचारू 
रूप से चला रही है इस विचार से उसके आत्माभिमान को चोट 
लगी। बोली -- वह बुढ़िया तो चल-फिर भी न पाती थी। 

'हाँ, वही बुढ़िया अच्छे-अच्छों के दाँत खट्टे कर रही है। जनता 
को तो उसने ऐसे मुट्ठी में कर लिया हे कि क्‍या कहूँ? भीतर बेठे 
हुए कल घुमाने वाले शान्ति बाबू हैं।' 


सुखदा ने आज तक उनसे या किसी से, अमरकान्त के विषय में 
कुछ न पूछा था पर इस वक्त वह मन को न रोक सकी -- 
हरिद्वार से कोई पत्र आया था? 


लाला समरकान्त की मुद्रा कठोर हो गई। बोले -- हाँ, आया 
था। उसी शोहदे सलीम का खत था। वही उस इलाके का 
हाकिम है। उसने भी पकड़-धकड़ शुरू कर दी है। उसने खुद 
लालाजी को गिरफ्तार किया। यह आपके मित्रों का हाल हे। 
अब आँखें खुली होंगी। मेरा कया बिगड़ा- अब ठोकरें खा रहे हें। 
अब जेल में चक्की पीस रहे होंगे। गए थे गरीबों की सेवा करने। 
यह उसी का उपहार है। में तो ऐसे मित्र को गोली मार देता। 
गिरफ्तार तक हुए पर मुझे पत्र न लिखा। उसके हिसाब से तो 
में मर गया, मगर बुड्ढा अभी मरने का नाम नहीं लेता, चेन से 
खाता है ओर सोता है। किसी के मनाने से नहीं मरा जाता। जरा 
यह मुठमरदी देखो कि घर में किसी को खबर तक न दी। में 
दुश्मन था, नेना तो दुश्मन न थी, शान्तिकुमार तो दुश्मन न थे। 
यहाँ से कोई जाकर मुकदमे की पेरवी करता, तो ए, बी. का दर्जा 
तो मिल जाता। नहीं, मामूली केदियों की तरह पड़े हुए हैं आप 
रोएँगे, मेरा क्या बिगड़ता हे। 


सुखदा कातर कंठ से बोली -- आप अब क्‍यों नहीं चले जाते? 


समरकान्त ने नाक सिकोड़कर कहा - में क्‍यों जाऊँ, अपने कर्मों 
का फल भोगे। वह लड़की जो थी, सकीना, उसकी शादी की 
बातचीत उसी दुष्ट सलीम से हो रही है, जिसने लालाजी को 
गिरफ्तार किया हे। अब आँखें खुली होंगी। 


सुखदा ने सहृदयता से भरे हुए स्वर में कहा -- आप तो उन्हें 
कोस रहे हें, दादा वास्तव में दोष उनका न था। सरासर मेरा 
अपराध था। उनका-सा तपस्वी पुरुष मुझ-जेसी विलासिनी के साथ 
केसे प्रसन्न रह सकता था बल्कि यों कहो कि दोष न मेरा था,न 
आपका, न उनका, सारा विष लक्ष्मी ने बोया। आपके घर में 
उनके लिए स्थान न था। आप उनसे बराबर खिंचे रहते थे। में 
भी उसी जलवायु में पली थी। उन्हें न पहचान सकी। वह 
अच्छा या बुरा जो कुछ करते थे, घर में उसका विरोध होता था। 
बात-बात पर उनका अपमान किया जाता था। ऐसी दशा में कोई 
भी संतुष्ट न रह सकता था। मैंने यहाँ एकांत में इस प्रश्न पर 
खूब विचार किया है ओर मुझे अपना दोष स्वीकार करने में 
लेशमात्र भी संकोच नहीं है। आप एक क्षण भी यहाँ न ठहरें। 
वहाँ जाकर अधिकारियों से मिलें, सलीम से मिलें ओर उनके लिए 
जो कुछ हो सके, करें। हमने उनकी विशाल तपस्वी आत्मा को 
भोग के बन्धनों से बाँधकर रखना चाहा था। आकाश में उड़ने 
वाले पक्षी को पिजड़े में बन्द करना चाहते थे। जब पक्षी पिजड़े 


को तोड़कर उड़ गया, तो मेंने समझा, में अभागिनी हूँ। आज मुझे 
मालूम हो रहा है, वह मेरा परम सोभाग्य था। 


समरकान्त एक क्षण तक चकित नेत्रों से सुखता की ओर ताकते 
रहे, मानो अपने कानों पर विश्वास न आ रहा हो। इस शीतल 
क्षमा ने जेसे उनके मुरझाए हुए पुत्र-स्नेह को हरा कर दिया। 
बोले -- इसकी तो मेंने खूब जाँच की, बात कुछ नहीं थी। उस 
पर क्रोध था, उसी क्रोध में जो कुछ मुँह में आ गया, बक गया। 
यह ऐब उसमें कभी न था लेकिन उस वक्त में भी अंधा हो रहा 
था। फिर में कहता हूँ,मिथ्या नहीं, सत्य ही सही, सोलहों आने 
सत्य सही, तो कया संसार में जितने ऐसे मनुष्य हैं, उनकी गरदन 
काट दी जाती हे? में बड़े-बड़े व्यभिचारियों के सामने मस्तक 
नवाता हूँ। तो फिर अपने ही घर में ओर उन्हीं के ऊपर जिनसे 
किसी प्रतिकार की शंका नहीं, धर्म ओर सदाचार का सारा भार 
लाद दिया जाय? मनुष्य पर जब प्रेम का बंधन नहीं होता तभी वह 
व्यभिचार करने लगता हे। भिक्षुक द्वार-द्वार इसीलिए जाता है कि 
एक द्वार से उसकी क्षुधा-तृप्ति नहीं होती। अगर इसे दोष भी मान 
लूँ,तो ईश्वर ने क्‍यों निर्दोष संसार नहीं बनाया? जो कहो कि 
ईश्वर की इच्छा ऐसी नहीं है, तो में पूछुँगा, जब सब ईश्वर के 
अधीन है, तो वह मन को ऐसा क्‍यों बना देता है कि उसे किसी 
टूटी झोंपड़ी की भाँति बहुत-सी थूनियों से संभलना पड़े। यहाँ तो 


ऐसा ही है जेसे किसी रोगी से कहा जाय कि तू अच्छा हो जा। 
अगर रोगी में सामर्थ्य होती, तो वह बीमार ही क्‍यों पड़ता? 


एक ही साँस में अपने हृदय का सारा मालिन्य उंडेल देने के बाद 
लालाजी दम लेने के लिए रूक गए। जो कुछ इधर-उधर लगा- 
चिपटा रह गया हो, शायद उसे भी खुरचकर निकाल देने का 
प्रयत्ञ कर रहे थे। 


सुखदा ने पूछा -- तो आप वहाँ कब जा रहे हें? 


लालाजी ने तत्परता से कहा -- आज ही, इधर ही से चला 
जाऊँगा। सुना हे, वहाँ जोरों से दमन हो रहा है। अब तो वहाँ 
का हाल समाचार-पत्रों में भी छपने लगा। कई दिन हुए, मुन्नी 
नाम की कोई स्त्री भी कई आदमियों के साथ गिरफ्तार हुई हे। 
कुछ इसी तरह की हलचल सारे प्रांत, बल्कि सारे देश में मची 
हुई है। सभी जगह पकड़-धकड़ हो रही है। 


बालक कमरे के बाहर निकल गया था। लालाजी ने उसे पुकारा, 
तो वह सड़क की ओर भागा। समरकान्त भी उसके पीछे दोड़े। 
बालक ने समझा, खेल हो रहा है। ओर तेज दोड़ा। ढाई-तीन 
साल के बालक की तेजी ही क्‍या, किन्तु समरकान्त जैसे स्थूल 
आदमी के लिए पूरी कसरत थी। बड़ी मुश्किल से उसे पकड़ा। 


एक मिनट के बाद कुछ इस भाव से बोले, जेसे कोई सारगार्भित 
कथन हो - में तो सोचता हूँ, जो लोग जाति-हित के लिए अपनी 
जान होम करने को हरदम तैयार रहते हैं, उनकी बुराइयों पर 
निगाह ही न डालनी चाहिए। 


सुखदा ने विरोध किया -- यह न कहिए, दादा ऐसे मनुष्यों का 
चरित्र आदर्श होना चाहिए नहीं तो उनके परोपकार में भी स्वार्थ 
ओर वासना की गंध आने लगेगी। 


समरकान्त ने तत्त्वज्ञान की बात कही - स्वार्थ में उसी को 
कहता हूँ, जिसके मिलने से चित्त को हर्ष ओर न मिलने से क्षोभ 
हो। ऐसा प्राणी, जिसे हर्ष ओर क्षोभ हो ही नहीं, मनुष्य नहीं, देवता 
भी नहीं, जड़ हे। 

सुखदा मुस्कराई -- तो संसार में कोई निस्वार्थ हो ही नहीं 
सकता- 

'असम्भव स्वार्थ छोटा हो, तो स्वार्थ हे बड़ा हो, तो उपकार हे। 
मेरा तो विचार है, ईश्वर-भक्ति भी स्वार्थ है।' 

मुलाकात का समय कब का गुजर चुका था। मेट्रन अब ओर 


रिआयत न कर सकती थी। समरकान्त ने बालक को प्यार 
किया, बहू को आशीर्वाद दिया ओर बाहर निकले। 


बहुत दिनों के बाद आज उन्हें अपने भीतर आनन्द ओर प्रकाश 
का अनुभव हुआ, मानो चन्द्रदेव के मुख से मेघों का आवरण हट 
गया हो। 


सुखदा अपने कमरे में पहुंची, तो देखा -- एक युवती कैदियों के 
कपड़े पहने उसके कमरे की सफाई कर रही है। एक 
चोौकीदारिन बीच-बीच में उसे डाँटती जाती हे। 

चोकीदारिन ने केदिन की पीठ पर लात मारकर कहा - रांड, 
तुझे झाड़ू लगाना भी नहीं आता गर्द क्‍यों उड़ाती हे-हाथ दबाकर 
लगा। 

केदिन ने झाड़ू फेंक दी ओर तमतमाते हुए मुख से बोली - में 
यहाँ किसी की टहल करने नहीं आई हूँ। 


'तब क्‍या रानी बनकर आई हे?' 


'हाँ, रानी बनकर आई हूँ। किसी की चाकरी करना मेरा काम 
नहीं है।' 


'तू झाड़ू लगाएगी कि नहीं?' 


'भलमनसी से कहो, तो में तुम्हारे भंगी के घर में भी झाड़ू लगा 
दूँगी लेकिन मार का भय दिखाकर तुम मुझसे राजा के घर में भी 
झाड़ू नहीं लगवा सकरतीं। इतना समझ रखो। ' 


'तू न लगाएगी झाड़ू?' 
'नहीं ।' 
चोकीदारिन ने केदिन के केश पकड़ लिए ओर खींचती हुई कमरे 


के बाहर ले चली। रह-रहकर गालों पर तमाचे भी लगाती जाती 
थी। 


'चल जेलर साहब के पास।' 

'हाँ,ले चलो। में यही उनसे भी कहूँगी। मार-गाली खाने नहीं 
आई हूँ।' 

सुखदा के लगातार लिखा-पढ़ी करने पर यह टहलनी दी गई थी 
पर यह कांड देखकर सुखदा का मन क्षुब्ध हो उठा। इस कमरे 
में कदम रखना भी उसे बुरा लग रहा था। 

केदिन ने उसकी ओर सजल आँखों से देखकर कहा -- तुम 
गवाह रहना। इस चोकीदारिन ने मुझे कितना मारा है। 


सुखदा ने समीप जाकर चोकीदारिन को हटाया और कैदिन का 
हाथ पकड़कर कमरे में ले गई। 


चोकीदारिन ने धमकाकर कहा -- रोज खबेरे यहाँ आ जाया 
कर। जो काम यह कहें, वह किया कर। नहीं डंडे पड़ेंगे। 


केदिन क्रोध से काँप रही थी -- में किसी की लोंडी नहीं हूँ ओर 
न यह काम करूँगी। किसी रानी-महारानी की टहल करने नहीं 
आई। जेल में सब बराबर हें । 

सुखदा ने देखा, युवती में आत्म-सम्मान की कमी नहीं। लज्जित 
होकर बोली -- यहाँ कोई रानी-महारानी नहीं है बहन, मेरा जी 
अकेले घबराया करता था, इसलिए तुम्हें बुला लिया। हम दोनों 
यहाँ बहनों की तरह रहेंगी। कया नाम हे तुम्हारा? 


युवती की कठोर मुद्रा नर्म पड़ गई। बोली -- मेरा नाम मुन्नी 
है। हरिद्वार से आई हूँ। 


सुखदा चोंक पड़ी। लाला समरकान्त ने यही नाम तो लिया था। 
पूछा -- वहाँ किस अपराध में सजा हुई? 


'अपराध क्‍या था? सरकार जमीन का लगान नहीं कम करती थी। 
चार आने की छूट हुई। जिस का दाम आधा भी नहीं उतरा। 
हम किसके घर से ला के देते-इस बात पर हमने फरियाद की। 
बस, सरकार ने सजा देना शुरू कर दिया।' 


मुत्नी को सुखदा अदालत में कई बार देख चुकी थी। तब से 
उसकी सूरत बहुत कुछ बदल गई थी। पूछा -- तुम बाबू 
अमरकान्त को जानती हो? वह भी इसी मुआमले में गिरफ्तार हुए 
हें 

मुन्नी प्रसन्न हो गई -- जानती क्‍यों नहीं, वह तो मेरे ही घर में 
रहते थे। तुम उन्हें केसे जानती हो- वही तो हमारे अगुआ हें। 
सुखदा ने कहा -- में भी काशी की रहने वाली हूँ। उसी मुहल्ले 
में उनका भी घर हेै। तुम क्‍या ब्राहमणी हो? 

'हूँ तो ठकुरानी, पर अब कुछ नहीं हूँ। जात-पांत, पूत-भतार सबको 
खो बेठी।' 


'अमर बाबू कभी अपने घर की बातचीत नहीं करते थे?' 
'कभी नहीं। न कभी आना न जाना न चिट्टी, न पत्तर। ' 


सुखदा ने कनखियों से देखकर कहा -- मगर वह तो बड़े रसिक 
आदमी हैं। वहाँ गाँव में किसी पर डोरे नहीं डाले? 

मुन्नी ने जीभ दाँतों तले दबाई -- कभी नहीं बहूजी, कभी नहीं। 
मैंने तो उन्हें कभी किसी मेहरिया की ओर ताकते या हँसते नहीं 


देखा। न जाने किस बात पर घरवाली से रूठ गए। तुम तो 
जानती होगी? 


सुखदा ने मुस्कराते हुए कहा -- रूठ क्या गए, स्त्री को छोड़ 
दिया। छिपकर घर से भाग गए। बेचारी ओरत घर में बेठी हुई 
है। तुमको मालूम न होगा उन्होंने जरूर कहीं-न-कहीं दिल 
लगाया होगा। 

मुन्नी ने दाहिने हाथ को साँप के फन की भाँति हिलाते हुए कहा 
-- ऐसी बात होती, तो गाँव में छिपी न रहती, बहूजी में तो रोज 
ही दो-चार बार उनके पास जाती थी। कभी सिर ऊपर न उठाते 
थे। फिर उस देहात में ऐसी थी ही कोन, जिस पर उनका मन 
चलता। न कोई पढ़ी-लिखी, न गुन, न सहूर। 

सुखदा ने नब्ज टटोली -- मर्द गुन-सहूर, पढ़ना-लिखना नहीं 
देखते। वह तो रूप-रंग देखते हें ओर वह तुम्हें भगवान्‌ ने दिया 
ही है। जवान भी हो। 

मुन्नी ने मुँह फेरकर कहा -- तुम तो गाली देती हो, बहूजी मेरी 
ओर भला वह क्‍या देखते, जो उनके पाँव की जूतियों के बराबर 
नहीं लेकिन तुम कौन हो बहूजी, तुम यहाँ केसे आई? 

'जैसे तुम आईं, वेसे ही में भी आई। ' 

'तो यहाँ भी वही हलचल हे?' 

'हाँ, कुछ उसी तरह की हे।' 


मुन्नी को यह देखकर आश्चर्य हुआ कि ऐसी विदुषी देवियाँ भी 
जेल में भेजी गई हैं। भला इन्हें किस बात का दुःख होगा? 


उसने डरते-डरते पूछा -- तुम्हारे स्वामी भी सजा पा गए होंगे? 
'हाँ, तभी तो में आई।' 


मुत्नी ने छत की ओर देखकर आशीर्वाद दिया -- भगवान्‌ तुम्हारा 
मनोरथ पूरा करे, बहूजी गद्दीमसनद लगाने वाली रानियाँ जब 
तपस्या करने लगीं, तो भगवान्‌ वरदान भी जल्दी ही देंगे। कितने 
दिन की सजा हुई है? मुझे तो छ: महीने की है। 


सुखदा ने अपनी सजा की मियाद बताकर कहा -- तुम्हारे जिले 
में बड़ी सख्तियाँ हो रही होंगी। तुम्हारा क्या विचार है, लोग 
सख्ती से दब जाएंगे- 

मुन्नी ने मानो क्षमा-याचना की -- मेरे सामने तो लोग यही कहते 
थे कि चाहे फाँसी पर चढ़ जाएं, पर आधे से बेसी लगान न देंगे 
लेकिन दिल से सोचो, जब बेल बधिए छीने जाने लगेंगे, सिपाही 
घरों में घुसेंगे, मरदों पर डंडे और गोलियों की मार पड़ेगी, तो 
आदमी कहाँ तक सहेगा- मुझे पकड़ने के लिए तो पूरी फोज गई 
थी। पचास आदमियों से कम न होंगे। गोली चलते-चलते बची। 
हजारों आदमी जमा हो गए। कितना समझाती थी - भाइयो, 
अपने-अपने घर जाओ, मुझे जाने दो लेकिन कौन सुनता है? आखिर 


जब मेंने कसम दिलाई, तो लोग लोटे नहीं, उसी दिन दस-पाँच की 
जान जाती। न जाने भगवान्‌ कहाँ सोए हें कि इतना अन्याय 
देखते हैं ओर नहीं बोलते। साल में छ: महीने एक जून खाकर 
बेचारे दिन काटते हें, चीथड़े पहनते हें, लेकिन सरकार को देखो, तो 
उन्हीं की गरदन पर सवार हाकिमों को तो अपने लिए बंगला 
चाहिए, मोटर चाहिए, हर नियामत खाने को चाहिए, सेर-तमाशा 
चाहिए, पर गरीबों का इतना सुख भी नहीं देखा जाता जिसे देखो, 
गरीबों ही का रक्त चूसने को तेयार है। हम जमा करने को नहीं 
माँगते, न हमें भोग-विलास की इच्छा है, लेकिन पेट को रोटी ओर 
तन ढांकने को कपड़ा तो चाहिए। साल-भर खाने-पहनने को छोड़ 
दो, गृहस्थी का जो कुछ खरच पड़े वह दे दो। बाकी जितना बचे, 
उठा ले जाओ। मुर्दा गरीबों की कोन सुनता हे? 


सुखदा ने देखा, इस गँवारिन के हृदय में कितनी सहानुभूति, कितनी 
दया, कितनी जागृति भरी हुई है। अमर के त्याग और सेवा की 
उसने जिन शब्दों में सराहना की, उसने जेसे सुखदा के अन्त:ःकरण 
की सारी मलिनताओं को धोकर निर्मल कर दिया, जेसे उसके मन 
में प्रकाश आ गया हो, ओर उसकी सारी शंकाएँ ओर चिंताएँ 
अंधकार की भाँति मिट गई हों। अमरकान्त का कल्पना-चित्र 
उसकी आँखों के सामने आ खड़ा हुआ -- कैदियों का जांघिया- 
कंटोप पहने, बड़े-बड़े बाल बढ़ाए, मुख मलिन, केदियों के बीच में 


चक्की पीसता हुआ। वह भयभीत होकर काँप उठी। उसका हृदय 
कभी इतना कोमल न था। 


मेट्रन ने आकर कहा -- अब तो आपको नोकरानी मिल गई। 

इससे खूब काम लो। 

सुखदा धीमे स्वर में बोली -- मुझे अब नोकरानी की इच्छा नहीं 
है मेमसाहब, में यहाँ रहना भी नहीं चाहती। आप मुझे मामूली 

केदियों में भेज दीजिए। 

मेट्रन छोटे कद की ऐग्लो-इंडियन महिला थी। चोड़ा मुँह, छोटी- 
छोटी आँखें, तराशे हुए बाल, घुटनों के ऊपर तक का स्कर्ट पहने 
हुए। विस्मय से बोली -- यह क्‍या कहती हो, सुखदादेवी? 
नोकरानी मिल गया और जिस चीज का तकलीफ हो हमसे कहो, 
हम जेलर साहब से कहेगा। 

सुखदा ने नम्रता से कहा -- आपकी इस कृपा के लिए में आपको 
धन्यवाद देती हूँ। में अब किसी तरह की रियायत नहीं चाहती। 
में चाहती हूँ कि मुझे मामूली केदियों की तरह रखा जाय। 


'नीच ओरतों के साथ रहना पड़ेगा। खाना भी वही मिलेगा। ' 
'यही तो में चाहती हूँ।' 


'काम भी वही करना पड़ेगा। शायद चक्की पीसने का काम दे 
हर! 

'कोई हरज नहीं। ' 

'घर के आदमियों से तीसरे महीने मुलाकात हो सकेगी। ' 
'मालूम है।' 


मेट्रन की लाला समरकान्त ने खूब पूजा की थी। इस शिकार के 
हाथ से निकल जाने का दुःख हो रहा था। कुछ देर समझाती 
रही। जब सुखदा ने अपनी राय न बदली, तो पछताती हुई चली 
गई। 

मुनत्नी ने पूछा -- मेम साहब कया कहती थी? 

सुखदा ने मुन्नी को स्नेह-भरी आँखों से देखा -- अब में तुम्हारे ही 
साथ रहूँगी, मुन्नी । 

मुत्नी ने छाती पर हाथ रखकर कहा -- यह क्या करती हो, बहू- 
वहाँ तुमसे न रहा जाएगा। 

सुखदा ने प्रसन्न मुख से कहा -- जहाँ तुम रह सकती हो, वहाँ में 
भी रह सकती हूँ। 


एक घंटे के बाद जब सुखदा यहाँ से मुत्नी के साथ चली, तो 
उसका मन आशा ओर भय से काँप रहा था, जेसे कोई बालक 
परीक्षा में सफल होकर अगली कक्षा में गया हो। 


पुलिस ने उस पहाड़ी इलाके का घेरा डाल रखा था। सिपाही 
ओर सवार चोबीसों घंटे घूमते रहते थे। पाँच आदमियों से ज्यादा 
एक जगह जमा न हो सकते थे। शाम को आठ बजे के बाद 
कोई घर से निकल न सकता था। पुलिस को इत्तिला दिए बगेर 
घर में मेहमान को ठहराने की भी मनाही थी। फोजी कानून 
जारी कर दिया गया था। कितने ही घर जला दिए गए थे और 
उनके रहने वाले हबूड़ों की भाँति व॒क्षों के नीचे बाल-बच्चों को 
लिए पड़े थे। पाठशाला में आग लगा दी गई थी ओर उसकी 
आधी-आधी काली दीवारें मानो केश खोले मातम कर रही थीं। 
स्वामी आत्मानन्द बांस की छतरी लगाए अब भी वहाँ डटे हुए 
थे। जरा-सा मोका पाते ही इधर-उधर से दस-बीस आदमी आकर 
जमा हो जाते पर सवारों को आते देखा ओर गायब। 


सहसा लाला समरकान्त एक गट्टर पीठ पर लादे मदरसे के 
सामने आकर खड़े हो गए। स्वामी ने दोड़कर उनका बिस्तर ले 
लिया ओर खाट की फिक्र में दोड़े। गाँव-भर में बिजली की तरह 
खबर दोड़ गई -- भेया के बाप आए हें। हैं तो वृद्ध मगर अभी 
टनमन हैं। सेठ-साहूकार से लगते हैं। एक क्षण में बहुत से 
आदमियों ने आकर घेर लिया। किसी के सिर में पट्टी बँधी थी, 
किसी के हाथ में। कई लंगड़ा रहे थे। शाम हो गई ओर आज 
कोई विशेष खटका न देखकर ओर सारे इलाके में डंडे के बल 
से शांति स्थापित करके पुलिस विश्राम कर रही थी। बेचारे रात- 
दिन दोड़ते-दोड़ते अधमरे हो गए थे। 


गूदड़ ने लाठी टेकते हुए आकर समरकान्त के चरण छुए ओर 
बोले -- अमर भैया का समाचार तो आपको मिला होगा। 
आजकल तो पुलिस का धावा है। हाकिम कहता है -- बारह 
आने लेंगे, हम कहते हैं हमारे पास हे ही नहीं, दें कहाँ से- बहुत-से 
लोग तो गाँव छोड़कर भाग गए। जो हैं, उनकी दसा आप देख 
ही रहे हैं। मुन्नी बहू को पकड़कर जेल में डाल दिया। आप ऐसे 
समय में आए कि आपकी कुछ खातिर भी नहीं कर सकते। 


समरकान्त मदरसे के चबूतरे पर बेठ गए ओर सिर पर हाथ 
रखकर सोचने लगे -- इन गरीबों की क्‍या सहायता करें? क्रोध 


की एक ज्वाला-सी उठकर रोम-रोम में व्याप्त हो गई, पूछा -- 
यहाँ कोई अफसर भी तो होगा? 


गूदड़ ने कहा -- हाँ, अफसर तो एक नहीं, पच्चीस हैं जी। सबसे 
बड़ा अफसर तो वही मियाँजी हें, जो अमर भेया के दोस्त हें। 


'तुम लोगों ने उस लफंगे से पूछा नहीं? मारपीट क्‍यों करते हो, 
क्या यह भी कानून हे? 


गूदड़ ने सलोनी की मड़ेया की ओर देखकर कहा - भैया, कहते 
तो सब कुछ हैं, जब कोई सुने सलीम साहब ने खुद अपने हाथों 
से हंटर मारे। उनकी बेदर्दी देखकर पुलिस वाले भी दाँतों तले 
उंगली दबाते थे। सलोनी मेरी भावज लगती है। उसने उनके 
मुँह पर थूक दिया था। यह उसे न करना चाहिए था। पागलपन 
था ओर क्या?मियाँ साहब आग हो गए ओर बुढ़िया को इतने 
हंटर जमाए कि भगवान्‌ ही बचाए तो बचे। मुर्दा वह भी हे 
अपनी धुन की पक्की, हरेक हंटर पर गाली देती थी। जब बेदम 
होकर गिर पड़ी, तब जाकर उसका मुँह बन्द हुआ। भैया उसे 
काकी-काकी करते रहते थे। कहीं से आवें, सबसे पहले काकी के 
पास जाते थे। उठने लायक होती तो जरूर-से-जरूर आती। 


आत्मानन्द ने चिढ़कर कहा -- अरे तो अब रहने भी दे, क्या सब 
आज ही कह डालोगे? पानी मँगवाओ, आप हाथ-मुँह धोएँ, जरा 


आराम करने दो, थके-माँदे आ रहे हें? वह देखो, सलोनी को भी 
खबर मिल गई, लाठी टेकती चली आ रही है । 


सलोनी ने पास आकर कहा -- कहाँ हो देवरजी, सावन में आते 
तो तुम्हारे साथ झूला झूलती, चले हो कातिक में जिसका ऐसा 
सरदार ओर ऐसा बेटा, उसे किसका डर ओर किसकी चिता तुम्हें 
देखकर सारा दुःख भूल गई, देवरजी । 


समरकान्त ने देखा -- सलोनी की सारी देह सूज उठी है ओर 
साड़ी पर लहू के दाग सूखकर कत्थई हो गए हैं। मुँह सूजा हुआ 
है। इस मुरदे पर इतना क्रोध उस पर विद्वान्‌ बनता हे उनकी 
आँखों में खून उतर आया। हिसा-भावना मन में प्रचंड हो उठी। 
निर्बल क्रोध ओर चाहे कुछ न कर सके, भगवान्‌ की खबर जरूर 
लेता है। तुम अन्‍्तर्यामी हो, सर्वशक्तिमान हो, दीनों के रक्षक हो 
ओर तुम्हारी आँखों के सामने यह अंधेर इस जगत का नियंता 
कोई नहीं है। कोई दयामय भगवान्‌ सृष्टि का कर्ता होता, तो यह 
अत्याचार न होता अच्छे सर्वशक्तिमान हो। क्‍यों नरपिशाचों के 
हृदय में नहीं पेठ जाते, या वहाँ तुम्हारी पहुँच नहीं है? कहते हें, 
यह सब भगवान्‌ की लीला है। अच्छी लीला है अगर तुम्हें इस 
व्यापार की खबर नहीं है, तो फिर सर्वव्यापी क्‍यों कहलाते हो? 


समरकान्त धार्मिक प्रवृत्ति के आदमी थे। धर्म-ग्रंथों का अध्ययन 
किया था। भगवद्गीता का नित्य पाठ किया करते थे, पर इस 
समय वह सारा धर्मज्ञान उन्हें पाखंड-सा प्रतीत हुआ। 


वह उसी तरह उठ खड़े हुए और पूछा -- सलीम तो सदर में 
होगा? 

आत्मानन्द ने कहा -- आजकल तो यहीं पड़ाव है। डाक बंगले 
में ठहरे हुए हैं। 

'मैं जरा उनसे मिलूँगा। ' 

'अभी वह क्रोध में हैं, आप मिलकर क्‍या कीजिएगा। आपको भी 
अपशब्द कह बेठेंगे। ' 

'यही देखने तो जाता हूँ कि मनुष्य की पशुता किस सीमा तक जा 
सकती हे।' 

'तो चलिए, में भी आपके साथ चलता हूँ।' 


गूदड़ बोल उठे -- नहीं-नहीं, तुम न जइयो, स्वामीजी भेया, यह हें 
तो संन्‍्यासी और दया के अवतार, मुर्दा क्रोध में भी दुर्वासा मुनि से 
कम नहीं हैं। जब हाकिम साहब सलोनी को मार रहे थे, तब चार 
आदमी इन्हें पकड़े हुए थे, नहीं तो उस बखत मियाँ का खून चूस 


लेते, चाहे पीछे से फाँसी हो जाती। गाँव भर की मरहम-पट्टी इन्हीं 
के सुपुर्द है। 

सलोनी ने समरकान्त का हाथ पकड़कर कहा - में चलूँगी 
तुम्हारे साथ देवरजी। उसे दिखा दूँगी कि बुढ़िया तेरी छाती पर 
मूँग दलने को बेठी हुई है तू मारनहार है, तो कोई तुझसे बड़ा 
राखनहार भी है। जब तक उसका हुकम न होगा, तू क्‍या मार 
सकेगा । 

भगवान्‌ में उसकी यह अपार निष्ठा देखकर समरकान्त की आँखें 
सजल हो गईं, सोचा -- मुझसे तो ये मूर्ख ही अच्छे जो इतनी 
पीड़ा ओर दुःख सहकर भी तुम्हारा ही नाम रटते हैं। बोले -- 
नहीं भाभी, मुझे अकेले जाने दो। में अभी उनसे दो-दो बातें करके 
लोट आता हूँ। 

सलोनी लाठी संभाल रही थी कि समरकान्त चल पड़े। तेजा ओर 
दुरजन आगे-आगे डाक बंगले का रास्ता दिखाते हुए चले। 

तेजा ने पूछा -- दादा, जब अमर भेया छोटे-से थे, तो बड़े शेतान 
थे न? 

समरकान्त ने इस प्रश्न का आशय न समझकर कहा - नहीं तो, 
वह तो लड़कपन ही से बड़ा सुशील था। 


दुरजन ताली बजाकर बोला -- अब कहो तेजू, हारे कि नहीं? दादा, 
हमारा-इनका यह झगड़ा है कि यह कहते हैं, जो लड़के बचपन में 
बड़े शैतान होते हैं, वही बड़े होकर सुशील हो जाते हें, ओर में 
कहता हूँ, जो लड़कपन में सुशील होते हें, वही बड़े होकर भी 
सुशील रहते हैं। जो बात आदमी में है नहीं वह बीच में कहाँ से 
आ जाएगी? 


तेजा ने शंका की -- लड़के में तो अकल भी नहीं होती, जवान 
होने पर कहाँ से आ जाती हे? अखुबे में तो खाली दो दल होते हें, 
फिर उनमें डाल-पात कहाँ से आ जाते हैं? यह कोई बात नहीं। 

में ऐसे कितने ही नामी आदमियों के उदाहरण दे सकता हूँ, जो 
बचपन में बड़े पाजी थे, पर आगे चलकर महात्मा हो गए। 


समरकान्त को बालकों के इस तर्क में बड़ा आनन्द आया। 
मध्यस्थ बनकर दोनों ओर कुछ सहारा देते जाते थे। रास्ते में 
एक जगह कीचड़ भरा हुआ था। समरकान्त के जूते कीचड़ में 
फँसकर पाँव से निकल गए। इस पर बड़ी हँसी हुई। 

सामने से पाँच सवार आते दिखाई दिए। तेजा ने एक पत्थर 
उठाकर एक सवार पर निशाना मारा। उसकी पगड़ी जमीन पर 
गिर पड़ी। वह तो घोड़े से उतरकर पगड़ी उठाने लगा, बाकी 
चारों घोड़े दोड़ाते हुए समरकान्त के पास आ पहुँचे। 


तेजा दोड़कर एक पेड़ पर चढ़ गया। दो सवार उसके पीछे दोड़े 
ओर नीचे से गालियाँ देने लगे। बाकी तीन सवारों ने समरकान्त 
को घेर लिया और एक ने हंटर निकालकर ऊपर उठाया ही था 
कि एकाएक चोंक पड़ा ओर बोला -- अरे आप हैं सेठजी आप 
यहाँ कहाँ? 


सेठजी ने सलीम को पहचानकर कहा - हाँ-हाँ, चला दो हंटर, 
रुक क्‍यों गए? अपनी कारगुजारी दिखाने का ऐसा मौका फिर 
कहाँ मिलेगा? हाकिम होकर गरीबों पर हंटर न चलाया, तो 
हाकिमी किस काम की? 


सलीम लज्जित हो गया -- आप इन लोंडों की शरारत देख रहे 
हैं, फिर भी मुझी को कसूरवार ठहराते हेैं। उसने ऐसा पत्थर 
मारा कि इन दारोगाजी की पगड़ी गिर गई। खेरियत हुई कि 
आँख में न लगा। 

समरकान्त आवेश में ओचित्य को भूलकर बोले -- ठीक तो हे, 
जब उस लोडे ने पत्थर चलाया, जो अभी नादान हे, तो फिर हमारे 
हाकिम साहब जो विद्या के सफर हें, क्या हंटर भी न चलाएँ? कह 
दो दोनों सवार पेड़ पर चढ़ जाएँ, लॉंडे को ढकेल दें, नीचे गिर 
पड़े। मर जाएगा, तो क्या हुआ, हाकिम से बेअदबी करने की सजा 
तो पा जाएगा। 


सलीम ने सफाई दी -- आप तो अभी आए हैं, आपको क्‍या खबर 
यहाँ के लोग कितने मुफसिद हें? एक बुढ़िया ने मेरे मुँह पर थूक 
दिया, मेंने जब्त किया, वरना सारा गाँव जेल में होता। 


समरकान्त यह बमगोला खाकर भी परास्त न हुए - तुम्हारे 
जब्त की बानगी देखे आ रहा हूँ बेटा, अब मुँह न खुलवाओ। वह 
अगर जाहिल बेसमझ ओरत थी, तो तुम्हीं ने आलिम-गाजिल होकर 
कोन-सी शराफत की? उसकी सारी देह लहू-लुहान हो रही हे। 
शायद बचेगी भी नहीं। कुछ याद है कितने आदमियों के अंग-भंग 
हुए? सब तुम्हारे नाम की दुआएँ दे रहे हैं। अगर उनसे रुपये न 
वसूल होते थे, तो बेदखल कर सकते थे, उनकी फसल कुर्क कर 
सकते थे। मार-पीट का कानून कहाँ से निकला? 


'बेदखली से क्‍या नतीजा, जमीन का यहाँ कौन खरीददार हे? 
आखिर सरकारी रकम केसे वसूल की जाए?' 


'तो मार डालो सारे गाँव को, देखो कितने रुपये वसूल होते हें। 
तुमसे मुझे ऐसी आशा न थी, मगर शायद हुकूमत में कुछ नशा 


होता है।' 


'आपने अभी इन लोगों की बदमाशी नहीं देखी। मेरे साथ आइए, 
तो में सारी दास्तान सुनाऊँ आप इस वक्त आ कहाँ से रहे हें?' 


समरकान्त ने अपने लखनऊ आने ओर सुखदा से मिलने का हाल 
कहा। फिर मतलब की बात छेड़ी -- अमर तो यहीं होगा? सुना, 
तीसरे दरजे में रखा गया हे। 


अंधेरा ज्यादा हो गया था। कुछ ठंड भी पड़ने लगी थी। चार 
सवार तो गाँव की तरफ चले गए, सलीम घोड़े की रास थामे हुए 
पाँव-पाँव समरकान्त के साथ डाक बंगले चला। 


कुछ दूर चलने के बाद समरकान्त बोले -- तुमने दोस्त के साथ 
खूब दोस्ती निभाई। जेल भेज दिया, अच्छा किया, मगर कम-से- 
कम उसे कोई अच्छा दरजा तो दिला देते। मगर हाकिम ठहरे, 
अपने दोस्त की सिफारिश केसे करते? 


सलीम ने व्यथित कंठ से कहा -- आप तो लालाजी, मुझी पर 
सारा गुस्सा उतार रहे हैं। मैंने तो दूसरा दरजा दिला दिया था 
मगर अमर खुद मामूली केदियों के साथ रहने पर जिद करने 
लगे, तो में क्या करता? मेरी बदनसीबी हे कि यहाँ आते ही मुझे 
वह सब कुछ करना पड़ा, जिससे मुझे नफरत थी। 


डाक बंगले पहुँचकर सेठजी एक आरामकुरसी पर लेट गए और 


बोले -- तो मेरा यहाँ आना व्यर्थ हुआ। जब वह अपनी खुशी से 
तीसरे दरजे में हे, तो लाचारी है। मुलाकात हो जाएगी? 


सलीम ने उत्तर दिया -- में आपके साथ चलूँगा। मुलाकात की 
तारीख तो अभी नहीं आई हे, मगर जेल वाले शायद मान जाएँ। 

हाँ, अंदेशा अमर की तरफ से है। वह किसी किस्म की रिआयत 
नहीं चाहते। 


उसने जरा मुस्कराकर कहा -- अब तो आप भी इन कामों में 
शरीक होने लगे? 


सेठजी ने नम्नता से कहा -- अब में इस उम्र में क्या काम 
करूँगा। बूढ़े दिल में जवानी का जोश कहाँ से आए? बहू जेल में 
है, लड़का जेल में हे,शायद लड़की भी जेल की तैयारी कर रही 
है ओर में चेन से खाता-पीता हूँ। आराम से सोता हूँ। मेरी 
ओलाद मेरे पापों का प्रायश्चित कर रही हे, मैंने गरीबों का 
कितना खून चूसा है, कितने घर तबाह किए हैं। उसकी याद 
करके खुद शर्मिंदा हो जाता हूँ। अगर जवानी में समझ आ गई 
होती, तो कुछ अपना सुधार करता। अब क्‍या करूँगा? बाप संतान 
का गुरू होता है। उसी के पीछे लड़के चलते हैं। मुझे अपने 
लड़कों के पीछे चलना पड़ा। में धर्म की असलियत को न 
समझकर धर्म के स्वांग को धर्म समझे हुए था। यही मेरी 
जिंदगी की सबसे बड़ी भूल थी। मुझे तो ऐसा मालूम होता है कि 
दुनिया का केंडा ही बिगड़ा हुआ है। जब तक हमें जायदाद पेदा 
करने की धुन रहेगी, हम धर्म से कोसों दूर रहेंगे। ईश्वर ने 


संसार को क्‍यों इस ढंग पर लगाया, यह मेरी समझ में नहीं 
आता। दुनिया को जायदाद के मोह-बंधन से छुड़ाना पड़ेगा, तभी 
आदमी आदमी होगा, तभी दुनिया से पाप का नाश होगा। 


सलीम ऐसी ऊँची बातों में न पड़ना चाहता था। उसने सोचा -- 
जब में भी इनकी तरह जिंदगी के सुख भोग लूँगा तो मरते-समय 
फिलासफर बन जाऊँगा। दोनों कई मिनट तक चुपचाप बेठे 
रहे। फिर लालाजी स्नेह से भरे स्वर में बोले -- नोकर हो जाने 
पर आदमी को मालिक का हुक्म मानना ही पड़ता है। इसकी में 
बुराई नहीं करता। हाँ,एक बात कहूँगा। जिन पर तुमने जुल्म 
किया है, चलकर उनके आँसू पोंछ॒ दो। यह गरीब आदमी थोड़ी- 
सी भलमनसी से काबू में आ जाते हैं। सरकार की नीति तो तुम 
नहीं बदल सकते, लेकिन इतना तो कर सकते हो कि किसी पर 
बेजा सख्ती न करो। 


सलीम ने शरमाते हुए कहा -- लोगों की गुस्ताखी पर गुस्सा आ 
जाता है, वरना में तो खुद नहीं चाहता कि किसी पर सख्ती करूँ। 
फिर सिर पर कितनी बड़ी जिम्मेदारी है। लगान न वसूल हुआ, 
तो में कितना नालायक समझा जाऊँगा? 


समरकान्त ने तेज होकर कहा -- तो बेटा, लगान तो न वसूल 
होगा, हाँ आदमियों के खून से हाथ रंग सकते हो। 


'यही तो देखना हे।' 


'देख लेना। मैंने भी इसी दुनिया में बाल सफेद किए हैं। हमारे 

किसान अफसरों की सूरत से काँपते थे, लेकिन जमाना बदल रहा 
है। अब उन्हें भी मान-अपमान का खयाल होता है। तुम मुफ्त 

में बदनामी उठा रहे हो।' 


'अपना फर्ज अदा करना बदनामी हे, तो मुझे उसकी परवाह 
नहीं। ' 


समरकान्त ने अफसरी के इस अभिमान पर हँसकर कहा - फर्ज 
में थोड़ी-सी मिठास मिला देने से किसी का कुछ नहीं बिगड़ता, हाँ, 
बन बहुत कुछ जाता हे, यह बेचारे किसान ऐसे गरीब हें कि 
थोड़ी-सी हमदर्दी करके उन्हें अपना गुलाम बना सकते हो। 
हुकूमत वह बहुत झेल चुके। अब भलमनसी का बरताव चाहते 
हैं। जिस औरत को तुमने हंटरों से मारा, उसे एक बार माता 
कहकर उसकी गरदन काट सकते थे। यह मत समझो कि तुम 
उन पर हुकूमत करने आए हो। यह समझो कि उनकी सेवा 
करने आए हो मान लिया, तुम्हें तलब सरकार से मिलती है, लेकिन 
आती तो है इन्हीं की गांठ से। कोई मूर्ख हो तो उसे समझाऊँ। 
तुम भगवान्‌ की कृपा से आप ही विद्वान्‌ हो। तुम्हें क्या 


समझाऊँ? तुम पुलिस वालों की बातों में आ गए। यही बात हे 
न? 


सलीम भला यह केसे स्वीकार करता? 


लेकिन समरकान्त अड़े रहे -- में इसे नहीं मान सकता। तुम तो 
किसी से नजर नहीं लेना चाहते, लेकिन जिन लोगों की रोटियाँ 
नोच-खसोट पर चलती हैं उन्होंने जरूर तुम्हें भरा होगा। तुम्हारा 
चेहरा कहे देता है कि तुम्हें गरीबों पर जुल्म करने का अफसोस 
है। में यह तो नहीं चाहता कि आठ आने से एक पाई भी ज्यादा 
वसूल करो, लेकिन दिलजोई के साथ तुम बेशी भी वसूल कर 
सकते हो। जो भूखों मरते हैं चिथड़े पहनकर ओर पुआल में 
सोकर दिन काटते हैं उनसे एक पेसा भी दबाकर लेना अन्याय 
है। जब हम ओर तुम दो-चार घंटे आराम से काम करके आराम 
से रहना चाहते हैं, जायदादें बनाना चाहते हैं, शोक की चीजें जमा 
करते हैं, तो क्या यह अन्याय नहीं हे कि जो लोग स्त्री-बच्चों 
समेत अठारह घंटे रोज काम करें, वह रोटी-कपड़े को तरसें? बेचारे 
गरीब हें, बेजबान हें, अपने को संगठित नहीं कर सकते, इसलिए 
सभी छोटे-बड़े उन पर रोब जमाते हैं। मगर तुम जेसे सहृदय 
ओर विद्वान्‌ लोग भी वही करने लगें, जो मामूली अमले करते हें, 
तो अफसोस होता हे। अपने साथ किसी को मत लो, मेरे साथ 
चलो। में जिम्मा लेता हूँ कि कोई तुमसे गुस्ताखी न करेगा। 


उनके जख्म पर मरहम रख दो, में इतना ही चाहता हूँ। जब तक 
जिएंगे, बेचारे तुम्हें याद करेंगे। सद्भाव में सम्मोहन का-सा असर 
होता है। 


सलीम का हृदय अभी इतना काला न हुआ था कि उस पर कोई 
रंग ही न चढ़ता। सकुचाता हुआ बोला -- मेरी तरफ से आप ही 
को कहना पड़ेगा। 


'हाँ-हाँ, यह सब में कह दूँगा, लेकिन ऐसा न हो, में उधर चलूँ, इधर 
तुम हंटरबाजी शुरू करो।' 

'अब ज्यादा शर्मिंदा न कीजिए। ' 

'तुम यह तजवीज क्‍यों नहीं करते कि असामियों की हालत की 
जांच की जाय। आँखें बन्द करके हुक्म मानना तुम्हारा काम 
नहीं। पहले अपना इत्मीनान तो कर लो कि तुम बेइंसाफी तो 
नहीं कर रहे हो-तुम खुद ऐसी रिपोर्ट क्‍यों नहीं लिखते? मुमकिन 
है हुक्काम इसे पसन्द न करें, लेकिन हक के लिए कुछ नुकसान 
उठाना पड़े, तो क्या चिता?' 


सलीम को यह बातें न्‍याय-संगत जान पड़ीं। खूँटे की पतली नोक 
जमीन के अन्दर पहुँच चुकी थी। बोला -- इस बुजुर्गाना सलाह 
के लिए आपका एहसानमंद हूँ ओर उस पर अमल करने की 
कोशिश करूँगा। 


भोजन का समय आ गया था। सलीम ने पूछा -- आपके लिए 
क्या खाना बनवाऊँ? 


'जो चाहे बनवाओ, पर इतना याद रखो कि में हिन्दू हूँ ओर पुराने 
जमाने का आदमी हूँ। अभी तक छूत-छात को मानता हूँ।' 


'आप छूत-छात को अच्छा समझते हें?' 
'अच्छा तो नहीं समझता पर मानता हूँ।' 
'तब मानते ही क्‍यों हें?' 


'इसलिए कि संस्कारों को मिटाना मुश्किल है। अगर जरूरत पड़े, 
तो में तुम्हारा मल उठाकर फेंक दूँगा लेकिन तुम्हारी थाली में 
मुझसे न खाया जाएगा। ' 


'में तो आज आपको अपने साथ बेठाकर खिलाऊँगा। ' 


'तुम प्याज, मांस, अंडे खाते हो। मुझसे तो उन बरतनों में खाया 
ही न जाएगा। ' 


'आप यह सब कुछ न खाइएगा मगर मेरे साथ बेठना पड़ेगा। में 
रोज साबुन लगाकर नहाता हूँ।' 


'बरतनों को खूब साफ करा लेना। ' 


'आपका खाना हिन्दू बनाएगा, साहब बस, एक मेज पर बेठकर खा 
लेना।' 


'अच्छा खा लूँगा, भाई में दूध ओर घी खूब खाता हूँ। ' 

सेठजी तो संध्योपासन करने बेठे, फिर पाठ करने लगे। इधर 
सलीम के साथ के एक हिन्दू कांस्टेबल ने पूरी, कचोरी, हलवा, 
खीर पकाई। दही पहले ही से रखा हुआ था। सलीम खुद आज 
यही भोजन करेगा। सेठजी संध्या करके लोटे, तो देखा दो कंबल 
बिछे हुए हैं ओर थालियाँ रखी हुई हें। 

सेठजी ने खुश होकर कहा -- यह तुमने बहुत अच्छा इन्तजाम 
किया। 

सलीम ने हँसकर कहा -- मैंने सोचा, आपका धर्म क्‍यों लूँ, नहीं 
एक ही कंबल रखता। 

'अगर यह खयाल हे, तो तुम मेरे कंबल पर आ जाओ। नहीं, में 
ही आता हूँ।' 

वह थाली उठाकर सलीम के कंबल पर आ बेठे। अपने विचार 


में आज उन्होंने अपने जीवन का सबसे महान्‌ त्याग किया। सारी 
सम्पत्ति दान देकर भी उनका हृदय इतना गोरवान्बित न होता। 


सलीम ने चुटकी ली -- अब तो आप मुसलमान हो गए। 


सेठजी बोले -- में मुसलमान नहीं हुआ। तुम हिन्दू हो गए। 


प्रातःकाल समरकानत ओर सलीम डाकबंगले से गाँव की ओर 
चले। पहाड़ियों से नीली भाप उठ रही थी ओर प्रकाश का हृदय 
जेसे किसी अव्यक्त वेदना से भारी हो रहा था। चारों ओर सन्नाटा 
था। पृथ्वी किसी रोगी की भाँति कोहरे के नीचे पड़ी सिहर रही 
थी। कुछ लोग बंदरों की भाँति छप्परों पर बेठे उसकी मरम्मत 
कर रहे थे ओर कहीं-कहीं स्त्रियाँ गोबर पाथ रही थीं। दोनों 
आदमी पहले सलोनी के घर गए। 


सलोनी को ज्वर चढ़ा हुआ था ओर सारी देह फोड़े की भाँति दुख 
रही थी मगर उसे गाने की धुन सवार थी -- 


सन्‍तो देखत जग बोराना। 
साँच कहो तो मारन धावे, झूठ जगत पतिआना, सन्‍्तो देखत... 


मनोव्यथा जब असहय ओर अपार हो जाती है जब उसे कहीं त्राण 
नहीं मिलता जब वह रूदन ओर क्रंदन की गोद में भी आश्रय 
नहीं पाती, तो वह संगीत के चरणों पर जा गिरती हे। 


समरकान्त ने पुकारा -- भाभी, जरा बाहर तो आओ। 

सलोनी चटपट उठकर पके बालों को घूँघट से छिपाती, नवयोवना 
की भाँति लजाती आकर खड़ी हो गई ओर पूछा -- तुम कहाँ 
चले गए थे, देवरजी? 

सहसा सलीम को देखकर वह एक पग पीछे हट गई ओर जेसे 
गाली दी -- यह तो हाकिम हे। 

फिर सिंहनी की भाँति झपटकर उसने सलीम को ऐसा धक्का दिया 
कि वह गिरते-गिरते बचा, और जब तक समरकान्त उसे हटाएँ- 
हटाएं, सलीम की गरदन पकड़कर इस तरह दबाई, मानो घोंट 
देगी। 

सेठजी ने उसे बल-पूर्वक हटाकर कहा -- पगला गई हे क्या, 
भाभी? अलग हट जा, सुनती नहीं? 

सलोनी ने फटी-फटी प्रज्वलित आँखों से सलीम को घूरते हुए 
कहा -- मार तो दिखा दूँ, आज मेरा सरदार आ गया हे सिर 


कुचलकर रख देगा । 


समरकान्‍न्त ने तिरस्कार भरे स्वर में कहा -- सरदार के मूँह में 
कालिख लगा रही हो ओर क्या? बूढ़ी हो गई, मरने के दिन आ 


गए और अभी लड़कपन नहीं गया। यही तुम्हारा धर्म हे कि कोई 
हाकिम द्वार पर आए तो उसका अपमान करो । 


सलोनी ने मन में कहा -- यह लाला भी ठकुरसुहाती करते हें। 
लड़का पकड़ गया हे न, इसी से। फिर दुराग्रह से बोली - पूछो 
इसने सबको पीटा नहीं था? 


सेठजी बिगड़कर बोले -- तुम हाकिम होतीं ओर गाँव वाले तुम्हें 
देखते ही लाठियाँ ले-लेकर निकल आते, तो तुम क्‍या करतीं? जब 
प्रजा लड़ने पर तेयार हो जाय, तो हाकिम क्‍या पूजा करे अमर 
होता तो वह लाठी लेकर न दोड़ता? गाँव वालों को लाजिम था 
कि हाकिम के पास आकर अपना-अपना हाल कहते, अरज-विनती 
करते अदब से, नम्रता से। यह नहीं कि हाकिम को देखा और 
मारने दोड़े, मानो वह तुम्हारा दुश्मन है। में इन्हें समझा-बुझाकर 
लाया था कि मेल करा दूँ, दिलों की सफाई हो जाय, ओर तुम 
उनसे लड़ने पर तेयार हो गईं। 


यहाँ की हलचल सुनकर गाँव के ओर कई आदमी जमा हो गए। 
पर किसी ने सलीम को सलाम नहीं किया। सबकी त्योरियाँ चढ़ी 
हुई थीं। 

समरकान्‍न्त ने उन्हें संबोधित किया -- तुम्हीं लोग सोचो। यह 
साहब तुम्हारे हाकिम हैं। जब रियाया हाकिम के साथ गुस्ताखी 


करती है, तो हाकिम को भी क्रोध आ जाय तो कोई ताज्जुब 
नहीं। यह बेचारे तो अपने को हाकिम समझते ही नहीं। लेकिन 
इज्जत तो सभी चाहते हें, हाकिम हों या न हों। कोई आदमी 
अपनी बेइज्जती नहीं देख सकता। बोलो गूदड़, कुछ गलत कहता 
गूदड़ ने सिर झुकाकर कहा -- नहीं मालिक, सच ही कहते हो। 
मुर्दा वह तो बावली है। उसकी किसी बात का बुरा न मानो। 
सबके मुँह में कालिख लगा रही है ओर क्‍्या। 


'यह हमारे लड़के के बराबर हैं। अमर के साथ पढ़े, उन्हीं के 
साथ खेले। तुमने अपनी आँखों देखा कि अमर को गिरफ्तार 
करने यह अकेले आए थे। क्‍या समझकर क्या पुलिस को 
भेजकर न पकड़वा सकते थे? सिपाही हुक्म पाते ही आते ओर 
धक्के देकर बाँध ले जाते। इनकी शराफत थी कि खुद आए ओर 
किसी पुलिस को साथ न लाए। अमर ने भी यही किया, जो 
उसका धर्म था। अकेले आदमी को बेइज्जत करना चाहते, तो 
क्या मुश्किल था- अब तक जो कुछ हुआ, उसका इन्हें रंज हें, 
हालांकि कसूर तुम लोगों का भी था? अब तुम भी पिछली बातों 
को भूल जाओ। इनकी तरफ से अब किसी तरह की सख्ती न 
होगी। इन्हें तुम्हारी जायदाद नीलाम करने का हुक्म मिलेगा, 
नीलाम करेंगे, गिरफ्तार करने का हुक्म मिलेगा, गिरफ्तार करेंगे 


तुम्हें बुरा न लगना चाहिए। तुम धर्म की लड़ाई लड़ रहे हो। 
लड़ाई नहीं, यह तपस्या है। तपस्या में क्रोध ओर द्वेष आ जाता 
है, तो तपस्या भंग हो जाती हे।' 


स्वामीजी बोले -- धर्म की रक्षा एक ओर से नहीं होती सरकार 
नीति बनाती हैे। उसे नीति की रक्षा करनी चाहिए। जब उसके 
कर्मचारी नीति को पेरों से कुचलते हैं, तो फिर जनता केसे नीति 
की रक्षा कर सकती हे- 


समरकान्त ने फटकार बताई -- आप संनन्‍्यासी होकर ऐसा कहते 
हैं, स्वामीजी आपको अपनी नीतिपरकता से अपने शासकों को नीति 
पर लाना है। यदि वह नीति पर ही होते, तो आपको यह तपस्या 
क्यों करनी पड़ती? आप अनीति पर अनीति से नहीं, नीति से विजय 
पा सकते हें। 

स्वामीजी का मुँह जरा-सा निकल आया। जबान बन्द हो गई। 
सलोनी का पीड़ित हृदय पक्षी के समान पिंजरे से निकलकर भी 
कोई आश्रय खोज रहा था। सज्जनता ओर सत्प्रेरणा से भरा हुआ 
यह तिरस्कार उसके सामने जेसे दाने बिखेरने लगा। पक्षी ने दो- 
चार बार गरदन झुकाकर दानों को सतर्क नेत्रों से देखा,फिर 
अपने रक्षक को 'आ, आ' करते सुना ओर पेर फेलाकर दानों पर 
उतर आया। 


सलोनी आँखों में आँसू भरे, दोनों हाथ जोड़े, सलीम के सामने 
आकर बोली -- सरकार, मुझसे बड़ी खता हो गई। माफी 
दीजिए। मुझे जूतों से पीटिए..। 

सेठजी ने कहा -- सरकार नहीं, बेटा कहो। 

'बेटा, मुझसे बड़ा अपराध हुआ। मूरख हूँ, बावली हूँ। जो चाहे 
सजा दो। ' 

सलीम के युवा नेत्र भी सजल हो गए। हुकूमत का रोब और 
अधिकार का गर्व भूल गया। बोला -- माताजी, मुझे शर्मिंदा न 
करो। यहाँ जितने लोग खड़े हैं, में उन सबसे ओर जो यहाँ नहीं 
हैं, उनसे भी अपनी खताओं की मुआफी चाहता हूँ। 


गूदड़ ने कहा -- हम तुम्हारे गुलाम हैं भैया लेकिन मूरख जो 
ठहरे, आदमी पहचानते तो क्‍यों इतनी बातें होर्ती- 


स्वामीजी ने समरकान्त के कान में कहा -- मुझे तो ऐसा जान 
पड़ता हे कि दगा करेगा। 


सेठजी ने आश्वासन दिया -- कभी नहीं। नौकरी चाहे चली जाय 
पर तुम्हें सताएगा नहीं। शरीफ आदमी हे। 


'तो क्‍या हमें पूरा लगान देना पड़ेगा?' 
'जब कुछ हे ही नहीं, तो दोगे कहाँ से?' 


स्वामीजी हटे तो सलीम ने आकर सेठजी के कान में कुछ कहा। 


सेठजी मुस्कराकर बोले -- यह साहब तुम लोगों के दवा-दारू के 
लिए एक सो रुपये भेंट कर रहे हैं। में अपनी ओर से उसमें नो 
सो रुपये मिलाए देता हूँ। स्वामीजी, डाक बंगले पर चलकर 
मुझसे रुपये ले लो। 


गूदड़ ने कृतज्ञता को दबाते हुए कहा -- 'भैया' पर मुख से एक 
शब्द भी न निकला। 


समरकान्त बोले -- यह मत समझो कि यह मेरे रुपये हें। में 
अपने बाप के घर से नहीं लाया। तुम्हीं से, तुम्हारा ही गला 
दबाकर लिए थे। वह तुम्हें लोटा रहा हूँ। 


गाँव में जहाँ सियापा छाया हुआ था, वहाँ रोनक नजर आने लगी। 
जेसे कोई संगीत वायु में घुल गया हो । 


अमरकान्त को जेल में रोज-रोज का समाचार किसी-न-किसी तरह 
मिल जाता था। जिस दिन मार-पीट ओर अग्निकांड की खबर 
मिली, उसके क्रोध का वारापार न रहा और जैसे आग बुझकर 


राख हो जाती हे, थोड़ी देर के बाद क्रोध की जगह केवल नेराश्य 
रह गया। लोगों के रोने-पीटने की दर्द-भरी हाय-हाय जेसे 
मूर्तिमान होकर उसके सामने सिर पीट रही थी। जलते हुए घरों 
की लपटें जेसे उसे झुलसा डालती थीं। वह सारा भीषण दृश्य 
कल्पनातीत होकर सर्वनाश के समीप जा पहुँचा था ओर इसकी 
जिम्मेदारी किस पर थी? रुपये तो यों भी वसूल किए जाते पर 
इतना अत्याचार तो न होता, कुछ रिआयत तो की जाती। सरकार 
इस विद्रोह के बाद किसी तरह भी नर्मी का बर्ताव न कर सकती 
थी, लेकिन रुपया न दे सकना तो किसी मनुष्य का दोष नहीं यह 
मंदी की बला कहाँ से आई, कोन जाने-यह तो ऐसा ही है कि 
आंधी में किसी का छप्पर उड़ जाए ओर सरकार उसे दंड दे। 
यह शासन किसके हित के लिए है? इसका उद्देश्य क्या हे? 


इन विचारों से तंग आकर उसने नेराश्य में मुँह छिपाया। 
अत्याचार हो रहा है। होने दो। में क्या करूँ? कर ही क्‍या 
सकता हूँ! में कोन हूँ? मुझसे मतलब? कमजोरों के भाग्य में जब 
तक मार खाना लिखा हे, मार खाएँगे। में ही यहाँ क्या फूलों की 
सेज पर सोया हुआ हूँ? अगर संसार के सारे प्राणी पशु हो जाएं, तो 
में क्या करूँ? जो कुछ होगा, होगा। यह भी ईश्वर की लीला है 
वाह रे तेरी लीला अगर ऐसी ही लीलाओं में तुम्हें आनन्द आता 


है, तो तुम दयामय क्‍यों बनते हो? जबर्दस्त का ठेंगा सिर पर, क्या 
यह भी ईश्वरीय नियम हे? 


जब सामने कोई विकट समस्या आ जाती थी,तो उसका मन 
नास्तिकता की ओर झुक जाता था। सारा विश्व शृंखला-हीन, 
अव्यवस्थित, रहस्यमय जान पड़ता था। 


उसने बान बटना शुरू किया लेकिन आँखों के सामने एक दूसरा 
ही अभिनय हो रहा था-वही सलोनी हे,सिर के बाल खुले हुए, 
अर्धनग्न। मार पड़ रही है। उसके रूदन की करुणाजनक ध्वनि 
कानों में आने लगी। फिर मुन्नी की मूर्ति सामने आ खड़ी हुई। 
उसे सिपाहियों ने गिरफ्तार कर लिया है ओर खींचे लिए जा रहे 
हैं। उसके मुँह से अनायास ही निकल गया-हाय-हाय, यह क्‍या 
करते हो फिर वह सचेत हो गया और बान बटने लगा। 


रात को भी यह दृश्य आँखों में फिरा करते वही क्रेदन कानों में 
गँजा करता। इस सारी विपत्ति का भार अपने सिर पर लेकर वह 
दबा जा रहा था। इस भार को हल्का करने के लिए उसके पास 
कोई साधन न था। ईश्वर का बहिष्कार करके उसने मानो 
नोका का परित्याग कर दिया था और अथाह जल में डूबा जा 
रहा था। कर्म-जिज्ञासा उसे किसी तिनके का सहारा न लेने देती 
थी। वह किधर जा रहा हे और अपने साथ लाखों निस्सहाय 


प्राणियों को किधर लिए जा रहा हे-इसका क्‍या अन्त होगा-इस 
काली घटा में कहीं चांदी की झालर है वह चाहता था, कहीं से 
आवाज आए-बढ़े आओ बढ़े आओ यही सीधा रास्ता हे पर चारों 
तरफ निविड़, सघन अंधकार था। कहीं से कोई आवाज नहीं 
आती, कहीं प्रकाश नहीं मिलता। जब वह स्वयं अंधकार में पड़ा 
हुआ हे, स्वयं नहीं जानता आगे स्वर्ग की शीतल छाया हे, या 
विध्वंस की भीषण ज्वाला, तो उसे क्‍या अधिकार हे कि इतने 
प्राणियों की जान आफत में डाले। इसी मानसिक पराभव की 
दशा में उसके अन्तःकरण से निकला -- ईश्वर, मुझे प्रकाश दो, 
मुझे उबारो। और वह रोने लगा। 


सुबह का वक्त था, केदियों की हाजिरी हो गई थी। अमर का मन 
कुछ शान्त था। वह प्रचंड आवेग शान्त हो गया था ओर 
आकाश में छाई हुई गर्द बेठ गई थी। चीजें साफ-साफ दिखाई 
देने लगी थीं। अमर मन में पिछली घटनाओं की आलोचना कर 
रहा था। कारण ओर कार्य के सूत्रों को मिलाने की चेष्टा करते 
हुए सहसा उसे एक ठोकर-सी लगी -- नेना का वह पत्र ओर 
सुखदा की गिरफ्तारी। इसी से तो वह आवेश में आ गया था 
ओर समझौते का सुसाध्य मार्ग छोड़कर उस दुर्गम पथ की ओर 
झुक पड़ा था। इस ठोकर ने जैसे उसकी आँखें खोल दीं। 

मालूम हुआ, यह यश-लालसा का, व्यक्तिगत स्पर्द्धा का, सेवा के 


आवरण में छिपे हुए अहंकार का खेल था। इस अविचार और 
आवेश का परिणाम इसके सिवा ओर क्‍या होता- 


अमर के समीप एक केदी बेठा बान बट रहा था। अमर ने पूछा 
-- तुम केसे आए, भई? 


उसने कौतूहल से देखकर कहा -- पहले तुम बताओ। 
'मुझे तो नाम की धुन थी।' 
'मुझे धन की धुन थी ।' 


उसी वक्त जेलर ने आकर अमर से कहा -- तुम्हारा तबादला 
लखनऊ हो गया हे। तुम्हारे बाप आए थे। तुमसे मिलना चाहते 
थे। तुम्हारी मुलाकात की तारीख न थी। साहब ने इंकार कर 
दिया। 


अमर ने आश्चर्य से पूछा -- मेरे पिताजी यहाँ आए थे? 

'हाँ-हाँ, इसमें ताज्जुब की क्‍या बात हे? मि. सलीम भी उनके साथ 
थे।' 

'इलाके की कुछ नई खबर?' 

'तुम्होरें बाप ने शायद सलीम साहब को समझाकर गाँव वालों से 
मेल करा दिया हैं। शरीफ आदमी हें, गाँव वालों के इलाज 
वगेरह के लिए एक हजार रुपये दे दिए।' 


अमर मुस्कराया। 


'उन्हीं की कोशिश से तुम्हारा तबादला हो रहा है। लखनऊ में 
तुम्हारी बीवी भी आ गई हैं। शायद उन्हें छः: महीने की सजा हुई 
हैं।' 

अमर खड़ा हो गया -- सुखदा भी लखनऊ में है । 


अमर को अपने मन में विलक्षण शांति का अनुभव हुआ। वह 
निराशा कहाँ गई? दुर्बलता कहाँ गई? 


वह फिर बेठकर बान बटने लगा। उसके हाथों में आज गजब 
की फुर्ती है। ऐसा कायापलट ऐसा मंगलमय परिवर्तन क्या अब 
भी ईश्वर की दया में कोई संदेह हो सकता है? उसने कांटे बोए 
थे। वह सब फूल हो गए। 


सुखदा आज जेल में हे। जो भोग-विलास पर आसक्त थी, वह 
आज दीनों की सेवा में अपना जीवन सार्थक कर रही है। 

पिताजी, जो पेसों को दांत से पकड़ते थे वह आज परोपकार में रत 
हैं। कोई देवी शक्ति नहीं है तो यह सब कुछ किसकी प्रेरणा से 
हो रहा हे। 


उसने मन की संपूर्ण श्रद्धा से ईश्वर के चरणों में वंदना की। वह 
भार, जिसके बोझ से वह दबा जा रहा था, उसके सिर से उतर 


गया था। उसकी देह हल्की थी,मन हल्का था ओर आगे आने 
वाली ऊपर की चढ़ाई, मानो उसका स्वागत कर रही थी। 


अमरकान्त को लखनऊ जेल में आए आज तीसरा दिन है। यहाँ 
उसे चक्की का काम दिया गया है। जेल के अधिकारियों को 
मालूम है, वह धानी का पुत्र है, इसलिए उसे कठिन परिश्रम देकर 
भी उसके साथ कुछ रिआयत की जाती हे। 


एक छप्पर के नीचे चक्षियों की कतारें लगी हुई हैं। दो-दो केदी 
हरेक चक्की के पास खड़े आटा पीस रहे हैं। शाम को आटे की 
तोल होगी। आटा कम निकला, तो दंड मिलेगा। 


अमर ने अपने संगी से कहा -- जरा ठहर जाओ भाई, दम ले लूँ, 
मेरे हाथ नहीं चलते। क्‍या नाम हे तुम्हारा? मैंने तो शायद तुम्हें 
कहीं देखा हे। 

संगी गठीला, काला, लाल आँखों वाला, कठोर आकृति का मनुष्य 
था, जो परिश्रम से थकना न जानता था। मुस्कराकर बोला - में 
वही काले खाँ हूँ,एक बार तुम्हारे पास सोने के कड़े बेचने गया 


था। याद करो लेकिन तुम यहाँ केसे आ फँसे, मुझे यह ताज्जुब 
हो रहा है। परसों से ही पूछना चाहता था पर सोचता था, कहीं 
धोखा न हो रहा हो। 


अमर ने अपनी कथा संक्षेप में कह सुनाई और पूछा -- तुम केसे 
आए- 


काले खाँ हंसकर बोला -- मेरी क्‍या पूछते हो लाला, यहाँ तो छः: 
महीने बाहर रहते हैं, तो छ: साल भीतर। अब तो यही आरजू है 
कि अल्लाह यहीं से बुला ले। मेरे लिए बाहर रहना मुसीबत हे। 
सबको अच्छा-अच्छा पहनते, अच्छा-अच्छा खाते देखता हूँ, तो हसद 
होता है, पर मिले कहाँ से? कोई हुनर आता नहीं, इलम हे नहीं। 
चोरी न करूँ, डाका न मारूँ, तो खाऊँ कया? यहाँ किसी से हसद 
नहीं होता,न किसी को अच्छा पहनते देखता हूँ,न अच्छा खाते। 
सब अपने ही जैसे हैं,फिर डाह ओर जलन क्‍यों हो? इसीलिए 
अल्लाहताला से दुआ करता हूँ कि यहीं से बुला ले। छूटने की 
आरजू नहीं है। तुम्हारे हाथ दुख गए हों तो रहने दो। में अकेला 
ही पीस डालूँगा। तुम्हें इन लोगों ने यह काम दिया ही क्‍यों- 
तुम्हारे भाई-बन्द तो हम लोगों से अलग, आराम से रखे जाते हें। 
तुम्हें यहाँ क्यों डाल दिया? हट जाओ। 


अमर ने चक्की की मुठिया जोर से पकड़कर कहा -- नहीं-नहीं, में 
थका नहीं हूँ। दो-चार दिन में आदत पड़ जाएगी, तो तुम्हारे 
बराबर काम करूँगा। 


काले खाँ ने उसे पीछे हटाते हुए कहा -- मगर यह तो अच्छा 
नहीं लगता कि तुम मेरे साथ चक्की पीसो। तुमने जुर्म नहीं किया 
है। रिआया के पीछे सरकार से लड़े हो, तुम्हें में न पीसने दूँगा। 
मालूम होता है तुम्हारे लिए ही अल्लाह ने मुझे यहाँ भेजा है। 
वह तो बड़ा कारसाज आदमी है। उसकी कुदरत कुछ समझ में 
नहीं आती। आप ही आदमी से बुराई करवाता है आप ही उसे 
सजा देता है, ओर आप ही उसे मुआफ कर देता हे। 


अमर ने आपत्ति की -- बुराई खुदा नहीं कराता, हम खुद करते 
हें। 

काले खाँ ने ऐसी निगाहों से उसकी ओर देखा, जो कह रही थी, 
तुम इस रहस्य को अभी नहीं समझ सकते - ना-ना, में यह नहीं 
मानूँगा। तुमने तो पढ़ा होगा, उसके हुक्म के बगेर एक पत्ता भी 
नहीं हिल सकता, बुराई कौन करेगा? सब कुछ वही करवाता हे, 
ओर फिर माफ भी कर देता है। यह में मुँह से कह रहा हूँ। 
जिस दिन मेरे ईमान में यह बात जम जाएगी, उसी दिन बुराई 
बन्द हो जाएगी। तुम्हीं ने उस दिन मुझे वह नसीहत सिखाई 


थी। में तुम्हें अपना पीर समझता हूँ। दो सो की चीज तुमने तीस 
रुपये में न ली। उसी दिन मुझे मालूम हुआ, बदी क्‍या चीज हे। 
अब सोचता हूँ, अल्लाह को क्या मुँह दिखाऊँगा? जिंदगी में इतने 
गुनाह किए हैं कि जब उनकी याद आती हे, तो रोंए खड़े हो जाते 
हैं। अब तो उसी की रहीमी का भरोसा है। क्‍यों भेया, तुम्हारे 
मजहब में क्‍या लिखा हे? अल्लाह गुनहगारों को मुआफ कर देता 
है? 

काले खाँ की कठोर मुद्रा इस गहरी, सजीव, सरल भक्ति से प्रदीघ्त 
हो उठी, आँखों में कोमल छटा उदय हो गई। ओर वाणी इतनी 
मर्मस्पर्शी, इतनी आर्द्र थी कि अमर का हृदय पुलकित हो उठा -- 
सुनता तो हूँ खाँ साहब, कि वह बड़ा दयालु है। 


काले खाँ दूने वेग से चक्की घुमाता हुआ बोला -- बड़ा दयालु हे, 
भेया माँ के पेट में बच्चे को भोजन पहुँचाता है। यह दुनिया ही 
उसकी रहीमी का आईना है। जिधर आँखें उठाओ, उसकी रहीमी 
के जलवे। इतने खूनी-डाकू यहाँ पड़े हुए हैं, उनके लिए भी 
आराम का सामान कर दिया। मोका देता हे, बार-बार मौका देता 
है कि अब भी संभल जावें। उसका गुस्सा कोन सहेगा, भैया? जिस 
दिन उसे गुस्सा आवेगा, यह दुनिया जहन्लुम को चली जाएगी। 
हमारे-तुम्हारे ऊपर वह क्‍यों गुस्सा करेगा? हम चींटी को पैरों तले 
पड़ते देखकर किनारे से निकल जाते हैं। उसे कुचलते रहम 


आता है। जिस अल्लाह ने हमको बनाया, जो हमको पालता हे, 
वह हमारे ऊपर कभी गुस्सा कर सकता हे? कभी नहीं। 


अमर को अपने अन्दर आस्था की एक लहर-सी उठती हुई जान 
पड़ी। इतने अटल विश्वास ओर सरल श्रद्धा के साथ इस विषय 
पर उसने किसी को बातें करते न सुना था। बात वही थी,जो 
वह नित्य छोटे-बड़े के मुँह से सुना करता था, पर निष्ठा ने उन 
शब्दों में जान सी डाल दी थी। 

जरा देर बाद वह फिर बोला - भैया, तुमसे चक्की चलवाना तो 
ऐसे ही है, जेसे कोई तलवार से चिड़िए को हलाल करे। तुम्हें 
अस्पताल में रखना चाहिए था, बीमारी में दवा से उतना फायदा 
नहीं होता, जितना मीठी बात से हो जाता है। मेरे सामने यहाँ कई 
केदी बीमार हुए पर एक भी अच्छा न हुआ। बात क्‍या हे- दवा 
केदी के सिर पर पटक दी जाती हे, वह चाहे पिए चाहे फेंक दे। 
अमर को इस काली-कलूटी काया में स्वर्ण-जेसा हृदय चमकता 
दीख पड़ा। मुस्कराकर बोला -- लेकिन दोनों काम साथ-साथ 
कैसे करूँगा? 

'मैं अकेला चक्की चला लूँगा ओर पूरा आटा तुलवा दूँगा।' 


'तब तो सारा सवाब तुम्हीं को मिलेगा।' 


काले खाँ ने साधु-भाव से कहा -- भेया, कोई काम सवाब 
समझकर नहीं करना चाहिए। दिल को ऐसा बना लो कि सवाब 
में उसे वही मजा आवे, जो गाने या खेलने में आता हे। कोई 
काम इसलिए करना कि उससे नजात मिलेगी, रोजगार हे फिर में 
तुम्हें क्या समझाऊँ तुम खुद इन बातों को मुझसे ज्यादा समझते 
हो। में तो मरीज की तीमारदारी करने के लायक ही नहीं हूँ। 
मुझे बड़ी जल्दी गुस्सा आ जाता है। कितना चाहता हूँ कि गुस्सा 
न आए पर जहाँ किसी ने दो-एक बार मेरी बातें न मानी ओर में 
बिगड़ा। 


वही डाकू, जिसे अमर ने एक दिन अधमता के पेरों के नीचे लोटते 
देखा था, आज देवत्व के पद पर पहुँच गया था। उसकी आत्मा 
से मानो एक प्रकाश-सा निकलकर अमर के अन्त:करण को 
अवलोकित करने लगा। 


उसने कहा -- लेकिन यह तो बुरा मालूम होता है कि मेहनत का 
काम तुम करो ओरे में...। 


काले खाँ ने बात काटी -- भैया, इन बातों में क्या रखा हे? 
तुम्हारा काम इस चक्की से कहीं कठिन होगा। तुम्हें किसी के 
बात करने तक की मुहलत न मिलेगी। में रात को मीठी नींद 
सोऊँगा। तुम्हें रातें जागकर काटनी पड़ेंगी। जान-जोखिम भी तो 


है। इस चक्की में क्या रखा हे? यह काम तो गधा भी कर सकता 
है, लेकिन जो काम तुम करोगे, वह विरले कर सकते हें। 


सूर्यास्त हो रहा था। काले खाँ ने अपने पूरे गेहूँ पीस डाले थे 
ओर दूसरे केदियों के पास जा-जाकर देख रहा था, किसका कितना 
काम बाकी है। कई केदियों के गेहूँ अभी समाप्त नहीं हुए थे। 
जेल कर्मचारी आटा तौलने आ रहा होगा। इन बेचारों पप आफत 
आ जाएगी, मार पड़ने लगेगी। काले खाँ ने एक-एक चक्की के 
पास जाकर केदियों की मदद करनी शुरू की। उसकी फुर्ती और 
मेहनत पर लोगों को विस्मय होता था। आधा घंटे में उसने 
फिसड्डियों की कमी पूरी कर दी। अमर अपनी चक्की के पास खड़ा 
सेवा के पुतले को श्रद्धा-भरी आँखों से देख रहा था, मानो दिव्य 
दर्शन कर रहा हो। 


काले खाँ इधर से फुरसत पाकर नमाज पढ़ने लगा। वहीं बरामदे 
में उसने वजू किया, अपना कंबल जमीन पर बिछा दिया ओर 
नमाज शुरू की। उसी वक्त जेलर साहब चार वार्डनों के साथ 
आटा तुलवाने आ पहुंचे। केदियों ने अपना-अपना आटा बोरियों में 
भरा ओर तराजू के पास आकर खड़ा हो गए। आटा तुलने 
लगा। 


जेलर ने अमर से पूछा -- तुम्हारा साथी कहाँ गया? 


अमर ने बताया -- नमाज पढ़ रहा हे। 


'उसे बुलाओ। पहले आटा तुलवा ले,फिर नमाज पढ़े। बड़ा 
नमाजी की दुम बना है। कहाँ गया है नमाज पढ़ने? 


अमर ने शेड के पीछे की तरफ इशारा करके कहा - उन्हें 
नमाज पढ़ने दें आप आटा तोल लें। 


जेलर यह कब देख सकता था कि कोई केदी उस वक्त नमाज 
पढ़ने जाय, जब जेल के साक्षात्‌ प्रभु पधारे हों शेड के पीछे जाकर 
बोले -- अबे ओ नमाजी के बच्चे, आटा क्‍यों नहीं तुलवाता? बचा, 
गेहूँ चबा गए हो, तो नमाज का बहाना करने लगे। चल चटपट, 
वरना मारे हंटरों के चमड़ी उधेड़ दूँगा। 


काले खाँ दूसरी ही दुनिया में था। 


जेलर ने समीप जाकर अपनी छड़ी उसकी पीठ में चुभाते हुए 
कहा -- बहरा हो गया है क्‍या बे? शामतें तो नहीं आई हें? 
काले खाँ नमाज में मग्न था। पीछे फिरकर भी न देखा। 

जेलर ने झल्लाकर लात जमाई। काले खाँ सिजदे के लिए झुका 
हुआ था। लात खाकर ऑँधे मुँह गिर पड़ा पर तुरन्त संभलकर 


फिर सिजदे में झुक गया। जेलर को अब जिद पड़ गई कि 
उसकी नमाज बन्द कर दे। सम्भव हे काले खाँ को भी जिद पड़ 


गई हो कि नमाज पूरी किए बगेर न उदूँगा। वह तो सिजदे में 
था। जेलर ने उसे बूटदार ठोकरें जमानी शुरू कीं, एक वार्डन ने 
लपककर दो गारद सिपाही बुला लिए। दूसरा जेलर साहब की 
कुमक पर दोड़ा। काले खाँ पर एक तरफ से ठोकरें पड़ रही 
थीं, दूसरी तरफ से लकड़ियाँ पर वह सिजदे से सिर न उठाता 
था। हाँ, प्रत्येक आधात पर उसके मुँह से 'अल्लाहो अकबर!' की 
दिल हिला देने वाली सदा निकल जाती थी। उधर आघातकारियों 
की उत्तेजना भी बढ़ती जाती थी। जेल का केदी जेल के खुदा 
को सिजदा न करके अपने खुदा को सिजदा करे, इससे बड़ा जेलर 
साहब का क्‍या अपमान हो सकता था यहाँ तक कि काले खाँ के 
सिर से रूधिर बहने लगा। अमरकान्त उसकी रक्षा करने के 
लिए चला था कि एक वार्डन ने उसे मजबूती से पकड़ लिया। 
उधर बराबर आघात हो रहे थे ओर काले खाँ बराबर 'अल्लाहो 
अकबर' की सदा लगाए जाता था। आखिर वह आवाज क्षीण 
होते-होते एक बार बिलकुल बन्द हो गई ओर काले खाँ रक्त 
बहने से शिथिल हो गया। मगर चाहे किसी के कानों में आवाज 
न जाती हो, उसके होंठ अब भी खुल रहे थे और अब भी 
'अल्लाहो अकबर' की अव्यक्त ध्वनि निकल रही थी। 


जेलर ने खिसियाकर कहा -- पड़ा रहने दो बदमाश को यहीं कल 
से इसे खड़ी बेड़ी दूँगा ओर तनहाई भी। अगर तब भी न सीधा 


हुआ, तो उलटी होगी। इसका नमाजीपन निकाल न दूँ तो नाम 


नहीं। 


एक मिनट में वार्डन, जेलर, सिपाही सब चले गए। केदियों के 
भोजन का समय आया, सब-के-सब भोजन पर जा बेठे। मगर 
काले खाँ अभी वहीं ओंधा पड़ा था। सिर ओर नाक तथा कानों 
से खून बह रहा था। अमरकान्त बेठा उसके घावों को पानी से 
धो रहा था ओर खून बन्द करने का प्रयास कर रहा था। 
आत्मशक्ति के इस कल्पनातीत उदाहरण ने उसकी भोतिक बुद्धि 
को जेसे आक्रांत कर दिया। ऐसी परिस्थिति में क्या वह इस 
भाँति निश्वल ओर संयमित बेठा रहता? शायद पहले ही आघात में 
उसने या तो प्रतिकार किया होता या नमाज छोड़कर अलग हो 
जाता। विज्ञान ओर नीति ओर देशानुराग की वेदी पर बलिदानों 
की कमी नहीं। पर यह निश्चल घेर्य ईश्वर-निष्ठा ही का प्रसाद 


हे। 

केदी भोजन करके लोटे। काले खाँ अब भी वहीं पड़ा हुआ था। 
सभी ने उसे उठाकर बेरक में पहुँचाया ओर डॉक्टर को सूचना 
दी पर उन्होंने रात को कष्ट उठाने की जरूरत न समझी। वहाँ 
ओर कोई दवा भी न थी। गर्म पानी तक न मयस्सर हो सका। 


उस बेरक के केदियों ने रात बेठकर काटी। कई आदमी 
आमादा थे कि सुबह होते ही जेलर साहब की मरम्मत की जाय। 
यही न होगा, साल-साल भर की मियाद ओर बढ़ जाएगी। क्‍या 
परवाह अमरकान्त शान्त प्रकृति का आदमी था,पर इस समय 
वह भी उन्हीं लोगों में मिला हुआ था। रात-भर उसके अन्दर 
पशु ओर मनुष्य में द्वन्द्र होता रहा। वह जानता था, आग आग से 
नहीं, पानी से शान्त होती है। इंसान कितना ही हेवान हो जाय 
उसमें कुछ न कुछ आदमीयत रहती ही है। वह आदमीयत अगर 
जाग सकती हे, तो ग्लानि से, या पश्चाताप से। अमर अकेला 
होता, तो वह अब भी विचलित न होता लेकिन सामूहिक आवेश ने 
उसे भी अस्थिर कर दिया। समूह के साथ हम कितने ही ऐसे 
अच्छे-बुरे काम कर जाते हैं, जो हम अकेले न कर सकते। ओर 
काले खाँ की दशा जितनी ही खराब होती जाती थी, उतनी ही 
प्रतिशोध की ज्वाला भी प्रचंड होती जाती थी। 


एक डाके के केदी ने कहा -- खून पी जाऊँगा, खून उसने समझा 
क्या है यही न होगा, फाँसी हो जाएगी? 


अमरकान्त बोला -- उस वक्त क्‍या समझे थे कि मारे ही डालता 


है। 


चुपके-चुपके षडयंत्र रचा गया, आधातकारियों का चुनाव हुआ, 
उनका कार्य विध्न निश्चय किया गया। सफाई की दलीलें सोच 
निकाली गईं। 

सहसा एक ठिगने केदी ने कहा -- तुम लोग समझते हो, सरे 
तक उसे खबर न हो जाएगी? 

अमर ने पूछा -- खबर केसे होगी- यहाँ ऐसा कोन है, जो उसे 
खबर दे दे- 

ठिगने केदी ने दाएँ-बाएँ आँखें घुमाकर कहा -- खबर देने वाले न 
जाने कहाँ से निकल आते हें, भेया? किसी के माथे पर तो कुछ 
लिखा नहीं, कोन जाने हमीं में से कोई जाकर इत्तिला कर दे? रोज 
ही तो लोगों को मुखबिर बनते देखते हो। वही लोग जो अगुआ 
होते हैं, अवसर पड़ने पर सरकारी गवाह बन जाते हैं। अगर कुछ 
करना हे, तो अभी कर डालो। दिन को वारदात करोगे, सब-के- 
सब पकड़ लिए जाओगे। पाँच-पाँच साल की सजा ठुक जाएगी। 
अमर ने संदेह के स्वर में पूछा -- लेकिन इस वक्त तो वह अपने 
क्वार्टर में सो रहा होगा? 

ठिगने केदी ने राह बताई -- यह हमारा काम हे भैया, तुम क्‍या 
जानो? 


सबों ने मुँह मोड़कर कनफुसकियों में बातें शुरू की। फिर पांचों 
आदमी खड़े हो गए। 

ठिगने केदी ने कहा -- हममें से जो फूटे, उसे गऊ हत्या । 

यह कहकर उसने बड़े जोर से हाय-हाय करना शुरू किया। और 
भी कई आदमी चीखने चिल्लाने लगे। एक क्षण में वार्डन ने द्वार 
पर आकर पूछा -- तुम लोग क्‍यों शोर कर रहे हो? क्या बात 
है? 

ठिगने केदी ने कहा -- बात क्या हे, काले खाँ की हालत खराब 
है। जाकर जेलर साहब को बुला लाओ। चटपट। 


वार्डन बोला -- वाह बे चुपचाप पड़ा रह बड़ा नवाब का बेटा 
बना है । 

'हम कहते हैं जाकर उन्हें भेज दो नहीं, ठीक नहीं होगा। ' 
काले खाँ ने आँखें खोलीं ओर क्षीण स्वर में बोला -- क्‍यों 
चिल्लाते हो यारो, में अभी मरा नहीं हूँ। जान पड़ता हे, पीठ की 
हड्डी में चोट हे। 

ठिगने केदी ने कहा -- उसी का बदला चुकाने की तेयारी है 
पठान । 


काले खाँ तिरस्कार के स्वर में बोला -- किससे बदला चुकाओगे 
भाई, अल्लाह से? अल्लाह की यही मरजी है, तो उसमें दूसरा कोन 
दखल दे सकता है? अल्लाह की मर्जी के बिना कहीं एक पत्ती भी 
हिल सकती हे? जरा मुझे पानी पिला दो। ओर देखो, जब में मर 
जाऊँ, तो यहाँ जितने भाई हें, सब मेरे लिए खुदा से दुआ करना। 
ओर दुनिया में मेरा कोन है? शायद तुम लोगों की दुआ से मेरी 
निजात हो जाय। 


अमर ने उसे गोद में संभालकर पानी पिलाना चाहा मगर घृंट 
कंठ के नीचे न उतरा। वह जोर से कराहकर फिर लेट गया। 


ठिगने केदी ने दाँत पीसकर कहा -- ऐसे बदमास की गरदन तो 
उलटी छुरी से काटनी चाहिए । 


काले खाँ दीनभाव से रुक-र॒ककर बोला -- क्‍यों मेरी नजात का 
द्वार बन्द करते हो, भाई दुनिया तो बिगड़ गई क्‍या आकबत भी 
बिगाड़ना चाहते हो? अल्लाह से दुआ करो, सब पर रहम करे। 
जिंदगी में क्या कम गुनाह किए हैं कि मरने के पीछे पाँव में 
बेड़ियाँ पड़ी रहें या अल्लाह, रहम कर। 

इन शब्दों में मरने वाले की निर्मल आत्मा मानो व्याप्त हो गई 
थी। बातें वही थीं,तो रोज सुना करते थे, पर इस समय इनमें 
कुछ ऐसे द्रावक, कुछ ऐसी हिला देने वाली सिद्धि थी कि सभी 


जेसे उसमें नहा उठे। इस चुटकी भर राख ने जेसे उनके तापमय 
विकारों को शान्त कर दिया। 


प्रातःकाल जब काले खाँ ने अपनी जीवन-लीला समाप्त कर दी तो 
ऐसा कोई केदी न था, जिसकी आँखों से आँसू न निकल रहे हों 
पर ओरों का रोना दुःख का था, अमर का रोना सुख का था। 
ओरों को किसी आत्मीय के खो देने का सदमा था, अमर को 
उसके ओर समीप हो जाने का अनुभव हो रहा था। अपने जीवन 
में उसने यही एक नवरत्न पाया था,जिसके सम्मुख वह श्रद्धा से 
सिर झुका सकता था ओर जिससे वियोग हो जाने पर उसे एक 
वरदान पा जाने का भान होता था। 


इस प्रकाश-स्तंभ ने आज उसके जीवन को एक दूसरी ही धारा में 
डाल दिया जहाँ संशय की जगह विश्वास, और शंका की जगह 
सत्य मूर्तिमान हो गया था। 


लाला समरकान्त के चले जाने के बाद सलीम ने हर एक गाँव 
का दोरा करके असामियों की आर्थिक दशा की जांच करनी शुरू 
की। अब उसे मालूम हुआ कि उनकी दशा उससे कहीं हीन हे, 


जितनी वह समझे बेठा था। पेदावार का मूल्य लागत और लगान 
से कहीं कम था। खाने-कपड़े की भी गुंजाइश न थी, दूसरे खर्चो 
का क्‍या जिक्र- ऐसा कोई बिरला ही किसान था, जिसका सिर के 
नीचे न दबा हो। कॉलेज में उसने अर्थशास्त्र अवश्य पढ़ा था 
ओर जानता था कि यहाँ के किसानों की हालत खराब हे, पर अब 
ज्ञात हुआ है कि पुस्तक-ज्ञान और प्रत्यक्ष व्यवहार में वही अन्तर 
है, जो किसी मनुष्य और उसके चित्र में हे। ज्यों-ज्यों असली 
हालत मालूम होती जाती थी उसे असामियों से सहानुभूति होती 
जाती थी। कितना अन्याय हे कि जो बेचारे रोटियों को मुँहताज 
हों, जिनके पास तन ढकने को केवल चीथड़े हों, जो बीमारी में 
एक पेसे की दवा भी न कर सकते हों। जिनके घरों में दीपक 
भी न जलते हों, उनसे पूरा लगान वसूल किया जाए। जब जिंस 
मंहगी थी, तब किसी तरह एक जून रोटियाँ मिल जाती थीं। इस 
मंदी में तो उनकी दशा वर्णनातीत हो गई है। जिनके लड़के 
पाँच-छ: बरस की उम्र से मेहनत-मजूरी करने लगे, जो ईंधन के 
लिए हार में गोबर चुनते फिरें, उनसे पूरा लगान वसूल करना, 
मानो उनके मुँह से रोटी का टुकड़ा छीन लेना है, उनकी रक्त- 
हीन देह से खून चूसना हे। 


परिस्थिति का यथार्थ ज्ञान होते ही सलीम ने अपने कर्तव्य का 
निश्चय कर लिया। वह उन आदमियों में न था, जो स्वार्थ के 


लिए अफसरों के हर एक हुक्म की पाबंदी करते हैं। वह नौकरी 
करते हुए भी आत्मा की रक्षा करना चाहता था। कई दिन 
एकांत में बेठकर उसने विस्तार के साथ अपनी रिपोर्ट लिखी और 
मि. गजनवी के पास भेज दी। मि. गजनवी ने उसे तुरन्त लिखा- 
आकर मुझसे मिल जाओ। सलीम उनसे मिलना न चाहता था। 
डरता था, कहीं यह मेरी रिपोर्ट को दबाने का प्रस्ताव न करें, 
लेकिन फिर सोचा -- चलने में हर्ज ही क्या है? अगर मुझे कायल 
कर दें, तब तो कोई बात नहीं लेकिन अफसरों के भय से में 
अपनी रिपोर्ट को कभी न दबने दूँगा। उसी दिन वह संध्या समय 
सदर पहुँचा। 


मि. गजनवी ने तपाक से हाथ बढ़ाते हुए कहा -- मि. अमरकान्त 
के साथ तो तुमने दोस्ती का हक खूब अदा किया। वह खुद 
शायद इतनी मुफस्सिल रिपोर्ट न लिख सकते लेकिन तुम क्‍या 
समझते हो, सरकार को यह बातें मालूम नहीं? 


सलीम ने कहा -- मेरा तो ऐसा ही खयाल है। उसे जो रिपोर्ट 
मिलती है, वह खुशामदी अहलकारों से मिलती है, जो रिआया का 
खून करके भी सरकार का घर भरना चाहते हैं। मेरी रिपोर्ट 
वाकयात पर लिखी गई हे। 


दोनों अफसरों में बहस होने लगी। गजनवी कहता था -- हमारा 
काम केवल अफसरों की आज्ञा मानना है। उन्होंने लगान वसूल 
करने की आज्ञा दी। हमें लगान वसूल करना चाहिए। प्रजा को 
कष्ट होता है तो हो, हमें इससे प्रयोजन नहीं। हमें खुद अपनी 
आमदनी का टेक्स देने में कष्ट होता है लेकिन मजबूर होकर 
देते हैं। कोई आदमी खुशी से टेक्स नहीं देता। 


गजनवी इस आज्ञा का विरोध करना अनीति ही नहीं, अधर्म 
समझता था। केवल जाब्ते की पाबंदी से उसे संतोष न हो सकता 
था। वह इस हुक्म की तामील करने के लिए सब कुछ करने 
को तेयार था। सलीम का कहना था -- हम सरकार के नोकर 
केवल इसलिए हैं कि प्रजा की सेवा कर सकें, उसे सुदशा की 
ओर ले जा सकें, उसकी उन्नति में सहायक हो सकें। यदि 
सरकार की किसी आज्ञा से इन उद्देश्यों की पूर्ति में बाधा पड़ती 
है, तो हमें उस आज्ञा को कदापि न मानना चाहिए। 


गजनवी ने मुँह लंबा करके कहा -- मुझे खोफ है कि गवर्नमेंट 
तुम्हारा यहाँ से तबादला कर देगी। 
'तबादला कर दे इसकी मुझे परवाह नहीं लेकिन मेरी रिपोर्ट पर 


गोर करने का वादा करे। अगर वह मुझे यहाँ से हटा कर मेरी 
रिपोर्ट को दाखिल दफ्तर करना चाहेगी, तो में इस्तीफा दे दूँगा।' 


गजनवी ने विस्मय से उसके मुँह की ओर देखा। 


'आप गवर्नमेंट की दिक्कतों का मुतलक अंदाजा नहीं कर रहे हें। 
अगर वह इतनी आसानी से दबने लगे, तो आप समझते हें, रिआया 
कितनी शेर हो जाएगी जरा-जरा-सी बात पर तूफान खड़े हो 
जाएंगे। ओर यह महज इस इलाके का मुआमला नहीं हे, सारे 
मुल्क में यही तहरीक जारी है। अगर सरकार अस्सी फीसदी 
काश्तकारों के साथ रिआयत करे, तो उसके लिए मुल्क का 
इंतजाम करना दुश्वार हो जाएगा। ' 


सलीम ने प्रश्न किया -- गवर्नमेंट रिआया के लिए हे, रिआया 
गवर्नमेंट के लिए नहीं। काश्तकारों पर जुल्म करके, उन्हें भूखों 
मारकर अगर गवर्नमेंट जिंदा रहना चाहती हे, तो कम-से-कम में 
अलग हो जाऊँगा। अगर मालियत में कमी आ रही हे तो 
सरकार को अपना खर्च घटाना चाहिए, न कि रिआया पर सख्तियाँ 
की जाएँ। 

गजनवी ने बहुत ऊँच-नीच सुझाया लेकिन सलीम पर कोई असर 
न हुआ। उसे डंडों से लगान वसूल करना किसी तरह मंजूर न 
था। आखिर गजनवी ने मजबूर होकर उसकी रिपोर्ट ऊपर भेज 
दी, और एक ही सप्ताह के अन्दर गवर्नमेंट ने उसे पृथक्‌ कर 
दिया। ऐसे भयंकर विद्रोही पर वह केसे विश्वास करती? 


जिस दिन उसने नए अफसर को चार्ज दिया और इलाके से विदा 
होने लगा, उसके डेरे के चारों तरफ स्त्री-पुरुषों का एक मेला लग 
गया ओर सब उससे मिन्नतें करने लगे, आप इस दशा में हमें 
छोड़कर न जाएं। सलीम यही चाहता था। बाप के भय से घर 
न जा सकता था। फिर इन अनाथों से उसे स्नेह हो गया था। 
कुछ तो दया ओर कुछ अपने अपमान ने उसे उनका नेता बना 
दिया। वही अफसर जो कुछ दिन पहले अफसरी के मद से भरा 
हुआ आया था, जनता का सेवक बन बेठा। अत्याचार सहना 
अत्याचार करने से कहीं ज्यादा गौरव की बात मालूम हुई। 


आंदोलन की बागडोर सलीम के हाथ में आते ही लोगों के 
होसले बंध गए। जेसे पहले अमरकान्त आत्मानन्द के साथ गाँव- 
गाँव दोड़ा करता था, उसी तरह सलीम दोड़ने लगा। वही सलीम, 
जिसके खून के लोग प्यासे हो रहे थे, अब उस इलाके का 
मुकुटहीन राजा था। जनता उसके पसीने की जगह खून बहाने 
को तेयार थी। 


संध्या हो गई थी। सलीम ओर आत्मानन्द दिन-भर काम करने 
के बाद लोटे थे कि एकाएक नए बंगाली सिविलियन मि. घोष 
पुलिस कर्मचारियों के साथ आ पहुंचे ओर गाँव भर के मवेशियों 
की कुर्क करने की घोषणा कर दी। कुछ कसाई पहले ही से 
बुला लिए गए थे। वे सस्ता सोदा खरीदने को तैयार थे। दम-के- 


दम में कांस्टेबलों ने मवेशियों को खोल-खोलकर मदरसे के द्वार 
पर जमा कर दिया। गूदड़, भोला, अलगू सभी चोधरी गिरफ्तार हो 
चुके थे। फसल की कुर्की तो पहले ही हो चुकी थी मगर फसल 
में अभी क्या रखा था? इसलिए अब अधिकारियों ने मवेशियों को 
कुर्क करने का निश्चय किया था। उन्हें विश्वास था कि किसान 
मवेशियों की कुर्की देखकर भयभीत हो जाएंगे, ओर चाहे उन्हें 
कर्ज लेना पड़े, या स्त्रियों के गहने बेचने पड़ें, वे जानवरों को 
बचाने के लिए सब कुछ करने को तैयार होंगे। जानवर किसान 
के दाहिने हाथ हें। 


किसानों ने यह घोषणा सुनी, तो छक्के छूट गए। वे समझे बेठे थे 
कि सरकार ओर जो चाहे करे, पर मवेशियों को कुर्क न करेगी। 
क्या वह किसानों की जड़ खोदकर फेंक देगी। 


यह घोषणा सुनकर भी वे यही समझ रहे थे कि यह केवल 
धमकी हे लेकिन जब मवेशी मदरसे के सामने जमा कर दिए गए 
ओर कसाइयों ने उनकी देखभाल शुरू की तो सभी पर जेसे 
वज्राघात हो गया। अब समस्या उस सीमा तक पहुंची थी, जब 
रक्त का आदान-प्रदान आरंभ हो जाता हे। 


चिराग जलते-जलते जानवरों का बाजार लग गया। अधिकारियों ने 
इरादा किया है कि सारी रकम एकजाई वसूल करें। गाँव वाले 


आपस में लड़-भिड़कर अपने-अपने लगान का फेसला कर लेंगे। 
इसकी अधिकारियों को कोई चिंता नहीं हे। 


सलीम ने आकर मि.घोष से कहा -- आपको मालूम है कि 
मवेशियों को कुर्क करने का आपको मजाज नहीं हे? 


मि. घोष ने उग्र भाव से जवाब दिया -- यह नीति ऐसे अवसरों के 
लिए नहीं है। विशेष अवसरों के लिए विशेष नीति होती है। 
क्रांति की नीति, शांति की नीति से भिन्न होनी स्वाभाविक हे। 


अभी सलीम ने कुछ उत्तर न दिया था कि मालूम हुआ, अहीरों के 
मुहाल में लाठी चल गई। मि.घोष उधर लपके। सिपाहियों ने 
भी संगीनें चढ़ाई ओर उनके पीछे चले। काशी, पयाग, आत्मानन्द 
सब उसी तरफ दोड़े। केवल सलीम यहाँ खड़ा रहा। जब एकांत 
हो गया, तो उसने कसाइयों के सरगना के पास जाकर सलाम- 
अलेक किया ओर बोला -- क्‍यों भाई साहब, आपको मालूम हे, 
आप लोग इन मवेशियों को खरीदकर यहाँ की गरीब रिआया के 
साथ कितनी बड़ी बेइंसाफी कर रहे हैं? 


सरगना का नाम तेगमुहम्मद था। नाटे कद का गठीला आदमी 
था, पूरा पहलवान। ढीला कुर्ता, चारखाने की तहमद, गले में चांदी 
की ताबीज, हाथ में मोटा सोंटा। नम्नरता से बोला -- साहब, में 
तो माल खरीदने आया हूँ। मुझे इससे क्या मतलब कि माल 


किसका हे ओर केसा हे? चार पेसे का फायदा जहाँ होता हे वहाँ 
आदमी जाता ही है। 

'लेकिन यह तो सोचिए कि मवेशियों की कुर्की किस सबब से हो 
रही है? रिआया के साथ आपको हमदर्दी होनी चाहिए। ' 


तेगमुहम्मद पर कोई प्रभाव न हुआ -- सरकार से जिसकी लड़ाई 
होगी, उसकी होगी। हमारी कोई लड़ाई नहीं है। 


'तुम मुसलमान होकर ऐसी बातें करते हो, इसका मुझे अफसोस 
है। इस्लाम ने हमेशा मजलूमों की मदद की है। ओर तुम 
मजलूमों की गर्दन पर छुरी फेर रहे हो॥ ' 

'जब सरकार हमारी परवरिस कर रही है, तो हम उनके बदखाह 
नहीं बन सकते। ' 


'अगर सरकार तुम्हारी जायदाद छीनकर किसी गैर को दे दे, तो 
तुम्हें बुरा लगेगा, या नहीं?' 


'सरकार से लड़ना हमारे मजहब के खिलाफ हे।' 
'यह क्‍यों नहीं कहते तुममें गेरत नहीं हे?' 


'आप तो मुसलमान हैं। क्‍या आपका फर्ज नहीं है कि बादशाह 
की मदद करें?' 


'अगर मुसलमान होने का यह मतलब हे कि गरीबों का खून 
किया जाए, तो में काफिर हूँ। ' 


तेगमुहम्मद पढ़ा-लिखा आदमी था। वह वाद-विवाद करने पर 
तैयार हो गया। सलीम ने उसकी हँसी उड़ाने की चेष्टा की। 
पंथों को वह संसार का कलंक समझता था, जिसने मनुष्य-जाति 
को विरोधी दलों में विभक्त करके एक-दूसरे का दुश्मन बना दिया 
है। तेगमुहम्मद रोजा-नमाज का पाबन्द, दीनदार मुसलमान था। 
मजहब की तोहीन क्‍्योंकर बर्दाश्त करता? उधर तो अहिराने में 
पुलिस ओर अहीरों में लाठियाँ चल रही थीं, इधर इन दोनों में 
हाथापाई की नोबत आ गई। कसाई पहलवान था। सलीम भी 
ठोकर चलाने ओर घूसेबाजी में मंजा हुआ, फुर्तीला, चुस्त। 
पहलवान साहब उसे अपनी पकड़ में लाकर दबोच बेठना चाहते 
थे। वह ठोकर-पर-ठोकर जमा रहा था। ताबड़-तोड़ ठोकरें पड़ी 
तो पहलवान साहब गिर पड़े और लगे मातृभाषा में अपने 
मनोविकारों को प्रकट करने। उसके दोनों साथियों ने पहले दूर 
ही से तमाशा देखना उचित समझा था लेकिन जब तेगमुहम्मद 
गिर पड़ा, तो दोनों कमर कसकर पिल पड़े। यह दोनों अभी 
जवान पट्टे थे,तेजी ओर चुस्ती में सलीम के बराबर थें। सलीम 
पीछे हटता जाता था ओर यह दोनों उसे ठेलते जाते थे। उसी 
वक्त सलोनी लाठी टेकती हुई अपनी गाय खोजने आ रही थी। 


पुलिस उसे उसके द्वार से खोल लाई थी। यहाँ यह संग्राम छिड़ा 
देखकर उसने अंचल सिर से उतार कर कमर में बाँधा ओर लाठी 
संभालकर पीछे से दोनों कसाइयों को पीटने लगी। उनमें से एक 
ने पीछे फिरकर बुढ़िया को इतने जोर से धक्का दिया कि वह 
तीन-चार हाथ पर जा गिरी। इतनी देर में सलीम ने घात पाकर 
सामने के जवान को ऐसा घूंसा दिया कि उसकी नाक से खून 
जारी हो गया और वह सिर पकड़कर बेठ गया। अब केवल एक 
आदमी ओर रह गया। उसने अपने दो योद्धाओं की यह गति 
देखी तो पुलिस वालों से फरियाद करने भागा। तेगमुहम्मद की 
दोनों घुटनियाँ बेकार हो गई थीं। उठ न सकता था। मैदान 
खाली देखकर सलीम ने लपककर मवेशियों की रस्सियाँ खोल दीं 
ओर तालियाँ बजा-बजाकर उन्हें भगा दिया। बेचारे जानवर सहमे 
खड़े थे। आने वाली विपत्ति का उन्हें कुछ आभास हो रहा था। 
रस्सी खुली तो सब पूँछ उठा-उठाकर भागे और हार की तरफ 
निकल गए। 


उसी वक्त आत्मानन्द बदहवास दोड़े आए ओर बोले -- आप जरा 
अपना रिवाल्वर तो मुझे दीजिए। 


सलीम ने हक्का-बक्का होकर पूछा -- क्‍या माजरा है, कुछ कहो तो? 


'पुलिस वालों ने कई आदमियों को मार डाला। अब नहीं रहा 
जाता, में इस घोष को मजा चखा देना चाहता हूँ।' 


'आप कुछ भंग तो नहीं खा गए हैं? भला यह रिवाल्वर चलाने का 


मोका हे?' 


'अगर यों न दोगे, तो में छीन लूँगा। इस दुष्ट ने गोलियाँ 
चलवाकर चार-पाँच आदमियों की जान ले ली। दस-बारह आदमी 
बुरी तरह जख्मी हो गए हैं। कुछ इनको भी तो मजा चखाना 
चाहिए। मरना तो हे ही। ' 


'मेरा रिवाल्वर इस काम के लिए नहीं हे।' 


आत्मानन्द यों भी उद्ंड आदमी थे। इस हत्याकांड ने उन्हें 
बिलकुल उन्मत्त कर दिया था। बोले -- निरपराधों का रक्त 
बहाकर आततायी चला जा रहा है, तुम कहते हो रिवाल्वर इस 
काम के लिए नहीं है फिर किस काम के लिए हे? में तुम्हारे पेरों 
पड़ता हूँ भेया, एक क्षण के लिए दे दो। दिल की लालसा पूरी 
कर लूँ। केसे-केसे वीरों को मारा है इन हत्यारों ने कि देखकर 
मेरी आँखों में खून उतर आया । 

सलीम बिना कुछ उत्तर दिए वेग से अहिराने की ओर चला 

गया। रास्ते में सभी द्वार बन्द थे। कुत्ते भी कहीं भागकर जा 
छिपे थे। 


एकाएक एक घर का द्वार झोंके के साथ खुला ओर एक युवती 
सिर खोले, अस्त-व्यस्त कपड़े खून से तर, भयातुर हिरनी-सी आकर 
उसके पेरों से चिपट गई ओर सहमी हुई आँखों से द्वार की ओर 
ताकती हुई बोली -- मालिक, यह सब सिपाही मुझे मारे डालते 
हें। 

सलीम ने तसलल्‍ली दी -- घबराओ नहीं। घबराओ नहीं। माजरा 
क्या हे? 

युवती ने डरते-डरते बताया कि घर में कई सिपाही घुस गए हें। 
इसके आगे वह ओर कुछ न कह सकी। 


'घर में कोई आदमी नहीं हे?' 

'वह तो भेंस चराने गए हें।' 

'तुम्होरे कहाँ चोट आई है?' 

'मुझे चोट नहीं आई। मैंने दो आदमियों को मारा हे।' 


उसी वक्त दो कांस्टेबल बन्दूकें लिए घर से निकल आए और 
युवती को सलीम के पास खड़ी देख दोड़कर उसके केश पकड़ 
लिए ओर उसे द्वार की ओर खींचने लगे। 


सलीम ने रास्ता रोककर कहा -- छोड़ दो उसके बाल, वरना 
अच्छा न होगा। में तुम दोनों को भूनकर रख दूँ। 


एक कांस्टेबल ने क्रोध-भरे स्वर में कहा -- छोड़ केसे दें? इसे ले 
जाएंगे साहब के पास। इसने हमारे दो आदमियों को गंडासे से 
जख्मी कर दिया। दोनों तड़प रहे हें। 

'तुम इसके घर में क्‍यों गए थे?' 

'गए थे मवेशियों को खोलने। यह गंडासा लेकर टूट पड़ी।' 


युवती ने टोका -- झूठ बोलते हो। तुमने मेरी बांह नहीं पकड़ी 
थी- 


सलीम ने लाल आँखों से सिपाही को देखा ओर धक्का देकर कहा 
-- इसके बाल छोड़ दो। 


'हम इसे साहब के पास ले जाएंगे। ' 
'तुम इसे नहीं ले जा सकते।' 


सिपाहियों ने सलीम को हाकिम के रूप में देखा था। उसकी 
मातहती कर चुके थे। उस रोब का कुछ अंश उनके दिल पर 
बाकी था। उसके साथ जबर्दस्ती करने का साहस न हुआ। 
जाकर मि. घोष से फरियाद की। घोष बाबू सलीम से जलते थे। 
उनका खयाल था कि सलीम ही इस आन्दोलन को चला रहा हे 
ओर यदि उसे हटा दिया जाय, तो चाहे आन्दोलन तुरन्त शान्त न 
हो जाय, पर उसकी जड़ टूट जाएगी, इसलिए सिपाहियों की रिपोर्ट 


सुनते ही तुरन्त घोड़ा बढ़ाकर सलीम के पास आ पहुंचे ओर 
अंग्रेजी में कानून बधारने लगे। सलीम को भी अंग्रेजी बोलने का 
बहुत अच्छा अभ्यास था। दोनों में पहले कानूनी मुबाहसा हुआ, 
फिर धार्मिक तत्त्व निरूपण का नम्बर आया, इसमें उतर कर दोनों 
दार्शनिक तर्क-वितर्क करने लगे, यहाँ तक कि अन्त में व्यक्तिगत 
आक्षेपों की बोछार होने लगी। इसके एक ही क्षण बाद शब्द ने 
क्रिया का रूप धारण किया। मिस्टर घोष ने हंटर चलाया, जिसने 
सलीम के चेहरे पर एक नीली चोड़ी उभरी हुई रेखा छोड़ दी। 
आँखें बाल-बाल बच गईं। सलीम भी जामे से बाहर हो गया। 
घोष की टाँग पकड़कर जोर से खींचा। साहब घोड़े से नीचे गिर 
पड़े। सलीम उनकी छाती पर चढ़ बेठा और नाक पर घूँसा 
मारा। घोष बाबू मूर्छित हो गए। सिपाहियों ने दूसरा घूँसा न 
पड़ने दिया। चार आदमियों ने दोड़कर सलीम को जकड़ लिया। 
चार आदमियों ने घोष को उठाया ओर होश में लाए। 


अंधेरा हो गया था। आतंक ने सारे गाँव को पिशाच की भाँति 
छाप लिया था। लोग शोक से और आतंक के भाव से दबे, मरने 
वालों की लाशें उठा रहे थे। किसी के मुँह से रोने की आवाज न 
निकलती थी। जख्म ताजा था, इसलिए टीस न थी। रोना पराजय 
का लक्षण हे, इन प्राणियों को विजय का गर्व था। रोकर अपनी 


दीनता प्रकट न करना चाहते थे। बच्चे भी जेसे रोना भूल गए 
थे। 


मिस्टर घोष घोड़े पर सवार होकर डाक बंगले गए। सलीम एक 
सब-इंस्पेक्टर ओर कई कांस्टेबलों के साथ एक लारी पर सदर 
भेज दिया गया। यह अहीरिन युवती भी उसी लारी पर भेजी गई 
थी। पहर रात जाते-जाते चारों अर्थियाँ गंगा की ओर चलीं। 
सलोनी लाठी टेकती हुई आगे-आगे गाती जाती थी -- 


सेंया मोरा रूठा जाय सखी री 


काले खाँ के आत्म-समर्पण ने अमरकान्त के जीवन को जेसे कोई 
आधार प्रदान कर दिया। अब तक उसके जीवन का कोई लक्ष्य 
न था, कोई आदर्श न था, कोई ब्रत न था। इस मृत्यु ने उनकी 
आत्मा में प्रकाश-सा डाल दिया। काले खाँ की याद उसे एक 
क्षण के लिए भी न भूलती ओर किसी गुप्त शक्ति की भाँति उसे 
शांति और बल देती थी। वह उसकी वसीयत इस तरह पूरी 
करना चाहता था कि काले खाँ की आत्मा को स्वर्ग में शांति 
मिले। घड़ी रात से उठकर केदियों का हाल-चाल पूछना ओर 


उनके घरों पर पत्र लिखकर रोगियों के लिए दवा-दारू का प्रबन्ध 
करना, उनकी शिकायतें सुनना और अधिकारियों से मिलकर 
शिकायतों को दूर करना, यह सब उसके काम थे। ओर इन 
कामों को वह इतनी विनय, इतनी नम्रता ओर सहृदयता से करता 
कि अमलों को भी उस पर संदेह की जगह विश्वास होता था। 
वह केदियों का भी विश्वासपात्र था ओर अधिकारियों का भी। 


अब तक वह एक प्रकार से उपयोगितावाद का उपासक था। 

इसी सिद्धांत को मन में, यद्यपि अज्ञात रूप से, रखकर वह अपने 
कर्तव्य का निश्चय करता था। तत्त्व-चितन का उसके जीवन में 
कोई स्थान न था। प्रत्यक्ष के नीचे जो अथाह गहराई है, वह 
उसके लिए कोई महत्त्व न रखती थी। उसने समझ रखा था, 
वहाँ शून्य के सिवा ओर कुछ नहीं। काले खाँ की मृत्यु ने जेसे 
उसका हाथ पकड़कर बलपूर्वक उसे गहराई में डुबा दिया ओर 
उसमें डूबकर उसे अपना सारा जीवन किसी तृण के समान ऊपर 
तेरता हुआ दीख पड़ा, कभी लहरों के साथ आगे बढ़ता हुआ, कभी 
हवा के झोंकों से पीछे हटता हुआ कभी भंवर में पड़कर चक्कर 
खाता हुआ। उसमें स्थिरता न थी, संयम न था, इच्छा न थी। 
उसकी सेवा में भी दंभ था, प्रमाद था,द्रेष था। उसने दंभ में 
सुखदा की उपेक्षा की। उस विलासिनी के जीवन में जो सत्य था, 
उस तक पहुँचने का उद्योग न करके वह उसे त्याग बेठा। 


उद्योग करता भी क्‍या? तब उसे इस उद्योग का ज्ञान भी न था। 
प्रत्यक्ष ने उसी भीतर वाली आँखों पर परदा डालकर रखा था। 
प्रमाद में उसने सकीना से प्रेम का स्वांग किया। क्‍या उस 
उन्माद में लेशमात्र भी प्रेम की भावना थी? उस समय मालूम 
होता था, वह प्रेम में रत हो गया है, अपना सर्वस्व उस पर अर्पण 
किए देता है पर आज उस प्रेम में लिप्सा के सिवा और उसे कुछ 
न दिखाई देता था। लिप्सा ही न थी, नीचता भी थी। उसने उस 
सरल रमणी की हीनावस्था से अपनी लिप्सा शान्त करनी चाही 
थी। फिर मुन्नी उसके जीवन में आई, निराशाओं से भग्न, 
कामनाओं से भरी हुई। उस देवी से उसने कितना कपट व्यवहार 
किया यह सत्य है कि उसके व्यवहार में कामुकता न थी। वह 
इसी विचार से अपने मन को समझा लिया करता था लेकिन अब 
आत्म-निरीक्षण करने पर स्पष्ट ज्ञात हो रहा था कि उस विनोद 
में भी, उस अनुराग में भी कामुकता का समावेश था। तो क्‍या 
वह वास्तव में कामुक है? इसका जो उत्तर उसने स्वयं अपने 
अन्तःकरण से पाया, वह किसी तरह श्रेयस्कर न था। उसने 
सुखदा पर विलासिता का दोष लगाया पर वह स्वयं उससे कहीं 
कुत्सित, कहीं विषय-पूर्ण विलासिता में लिप्त था। उसके मन में 
प्रबल इच्छा हुई कि दोनों रमणियों के चरणों पर सिर रखकर 
रोए और कहे - देवियो, मैंने तुम्हारे साथ छल किया हे, तुम्हें 


दगा दी हे। में नीच हूँ, अधम हूँ, मुझे जो सजा चाहे दो, यह 
मस्तक तुम्हारे चरणों पर हे। 


पिता के प्रति भी अमरकान्त के मन में श्रद्धा का भाव उदय 
हुआ। जिसे उसने माया का दास ओर लोभ का कीड़ा समझ 
लिया था, जिसे यह किसी प्रकार के त्याग के अयोग्य समझता था, 
वह आज देवत्व के ऊँचे सिंहासन पर बेठा हुआ था। प्रत्यक्ष के 
नशे में उसने किसी न्‍यायी, दयालु ईश्वर की सत्ता को कभी 
स्वीकार न किया था पर इन चमत्कारों को देखकर अब उसमें 
विश्वास ओर निष्ठा का जेसे एक सफर-सा उमड़ पड़ा था। उसे 
अपने छोटे-छोटे व्यवहारों में भी ईश्वरीय इच्छा का आभास होता 
था। जीवन में अब एक नया उत्साह था। नई जागृति थी। 
हर्षमय आशा से उसका रोम-रोम स्पंदित होने लगा। भविष्य अब 
उसके लिए अंधकारमय न था। देवी इच्छा में अंधकार कहाँ । 


संध्या का समय था। अमरकान्त परेड में खड़ा था, उसने सलीम 
को आते देखा। सलीम के चरित्र में कायापलट हुआ था, उसकी 
उसे खबर मिल चुकी थी पर यहाँ तक नोबत पहुँच चुकी हे, 
इसका उसे गुमान भी न था। वह दोड़कर सलीम के गले से 
लिपट गया। और बोला -- तुम खूब आए दोस्त, अब मुझे 
यकीन आ गया कि ईश्वर हमारे साथ है। सुखदा भी तो यहीं हे, 
जनाने जेल में। मुन्नी भी आ पहुंची। तुम्हारी कसर थी, वह भी 


पूरी हो गई। में दिल में समझ रहा था, तुम भी एक-न-एक दिन 
आओगे, पर इतनी जल्दी आओगे, यह उम्मीद न थी। वहाँ की 
ताजा खबरें सुनाओ। कोई हंगामा तो नहीं हुआ? 

सलीम ने व्यंग्य से कहा -- जी नहीं, जरा भी नहीं। हंगामे की 
कोई बात भी हो? लोग मजे से खा रहे हैं ओर फाग गा रहे हें। 
आप यहाँ आराम से बेठे हुए हैं न? 

उसने थेड़े-से शब्दों में वहाँ की सारी परिस्थिति कह सुनाई -- 
मवेशियों का कुर्क किया जाना, कसाइयों का आना, अहीरों के 
मुहाल में गोलियों का चलना। घोष को पटककर मारने की कथा 
उसने विशेष रुचि से कही। 

अमरकान्त का मुँह लटक गया -- तुमने सरासर नादानी की। 


'और आप क्या समझते थे, कोई पंचायत है, जहाँ शराब ओर हुक़े 
के साथ सारा फैसला हो जाएगा?' 

'मगर फरियाद तो इस तरह नहीं की जाती?' 

'हमने तो कोई रिआयत नहीं चाही थी।' 

'रिआयत तो थी ही। जब तुमने एक शर्त पर जमीन ली, तो 


इंसाफ यह कहता है कि वह शर्त पूरी करो। पेदावार की शर्त 
पर किसानों ने जमीन नहीं जोती थी बल्कि सालाना लगान की 


शर्त पर। जमींदार या सरकार को पेदावार की कमी-बेशी से 
कोई सरोकार नहीं है।' 


'जब पेदावार के महंगे हो जाने पर लगान बढ़ा दिया जाता हे, तो 
कोई वजह नहीं कि पेदावार के सस्ते हो जाने पर घटा न दिया 
जाय। मंदी में तेजी का लगान वसूल करना सरासर बेइंसाफी 


है 


'मगर लगान लाठी के जोर से तो नहीं बढ़ाया जाता, उसके लिए 
भी तो कानून हे?' 


सलीम को विस्मय हो रहा था, ऐसी भयानक परिस्थिति सुनकर भी 
अमर इतना शान्त केसे बेठा हुआ है? इसी दशा में उसने यह 
खबरें सुनी होती, तो शायद उसका खून खोल उठता और वह 
आपे से बाहर हो जाता। अवश्य ही अमर जेल में आकर दब 
गया है। ऐसी दशा में उसने उन तैयारियों को उससे छिपाना ही 
उचित समझा, जो आजकल दमन का मुकाबला करने के लिए की 
जा रही थीं। 


अमर उसके जवाब की प्रतीक्षा कर रहा था। जब सलीम ने कोई 
जवाब न दिया, तो उसने पूछा -- तो आजकल वहाँ कोन हे? 
स्वामीजी हें? 


सलीम ने सकुचाते हुए कहा -- स्वामीजी तो शायद पकड़े गए। 
मेरे बाद ही वहाँ सकीना पहुँच गई। 

'अच्छा सकीना भी परदे से निकल आई? मुझे तो उससे ऐसी 
उम्मीद न थी।' 

'तो क्या तुमने समझा था कि आग लगाकर तुम उसे एक दायरे 
के अन्दर रोक लोगे?' 

अमर ने चिंतित होकर कहा -- मैंने तो यही समझा था कि हमने 
हिंसा भाव को लगाम दे दी है ओर वह काबू से बाहर नहीं हो 
सकता। 


'आप आजादी चाहते हैं मगर उसकी कीमत नहीं देना चाहते। ' 


'आपने जिस चीज को आजादी की कीमत समझ रखा हे, वह 
उसकी कीमत नहीं है। उसकी कीमत है -- हक और सच्चाई 
पर जमे रहने की ताकत। ' 

सलीम उत्तेजित हो गया -- यह फिजूल की बात हे। जिस चीज 
की बुनियाद सब्र पर हे, उस पर हक ओर इंसाफ का कोई असर 
नहीं पड़ सकता। 

अमर ने पूछा -- क्‍या तुम इसे तस्लीम नहीं करते कि दुनिया का 
इंतजाम हक ओर इंसाफ पर कायम है ओर हरेक इंसान के दिल 


की गहराइयों के अन्दर वह तार मोजूद है, जो कुरबानियों से 
झंकार उठता हे? 


सलीम ने कहा -- नहीं, में इसे तस्लीम नहीं करता। दुनिया का 
इंतजाम खुदगरजी ओर जोर पर कायम है और ऐसे बहुत कम 
इंसान हैं जिनके दिल की गहराइयों के अन्दर वह तार मौजूद 
हो। 


अमर ने मुस्कराकर कहा -- तुम तो सरकार के खेरख्वाह नोकर 
थे। तुम जेल में केसे आ गए- 


सलीम हँसा -- तुम्हारे इश्क में । 

'दादा को किसका इश्क था?' 

'अपने बेटे का। ' 

'और सुखदा को?' 

'अपने शहर का।' 

'और सकीना को? और मुन्नी को? ओर इन सेकड़ों आदमियों को, 

जो तरह-तरह की सख्तियाँ झेल रहे हें?' 

'अच्छा मान लिया कि कुछ लोगों के दिल की गहराइयों के 
अन्दर यह तार है मगर ऐसे आदमी कितने हें?' 


'में कहता हूँ ऐसा कोई आदमी नहीं जिसके अन्दर हमदर्दी का 
तार न हो। हाँ,किसी पर जल्द असर होता हे, किसी पर देर में 
ओर कुछ ऐसे गरज के बंदे भी हैं जिन पर शायद कभी न हो।' 


सलीम ने हारकर कहा -- तो आखिर का तुम चाहते क्‍या हो? 
लगान हम दे नहीं सकते। वह लोग कहते हैं हम लेकर 
छोड़ेंगे। तो क्या करें? अपना सब कुछ कुर्क हो जाने दें? अगर 
हम कुछ कहते हैं, तो हमारे ऊपर गोलियाँ चलती हैं। नहीं 
बोलते, तो तबाह हो जाते हैं। फिर दूसरा कौन-सा रास्ता हे? हम 
जितना ही दबते जाते हैं, उतना ही वह लोग शेर होते हैं। मरने 
वाला बेशक दिलों में रहम पेदा कर सकता हे लेकिन मारने 
वाला खोफ पेदा कर सकता हे, जो रहम से कहीं ज्यादा असर 
डालने वाली चीज हे। 


अमर ने इस प्रश्न पर महीनों विचार किया था। वह मानता था, 
संसार में पशुबल का प्रभुत्व हे किंतु पशुबल को भी न्याय बल 
की शरण लेनी पड़ती है। आज बलवान-से-बलवान राष्ट्र में भी 
यह साहस नहीं है कि वह किसी निर्बल राष्ट्र पर खुल्लम-खुल्ला 
यह कहकर हमला करे कि 'हम तुम्हारे ऊपर राज करना चाहते 
हैं इसलिए तुम हमारे अधीन हो जाओ'। उसे अपने पक्ष को 
न्‍्याय-संगत दिखाने के लिए कोई-न-कोई बहाना तलाश करना 
पड़ता है। बोला -- अगर तुम्हारा खयाल हे कि खून और कत्ल 


से किसी कौम की नजात हो सकती है, तो तुम सख्त गलती पर 
हो। में इसे नजात नहीं कहता कि एक जमाअत के हाथों से 
ताकत निकालकर दूसरे जमाअत के हाथों में आ जाय और वह 
भी तलवार के जोर से राज करे। में नजात उसे कहता हूँ कि 
इंसान में इंसानियत आ जाय और इंसानियत की सब्र बेइंसाफी 
ओर खुदगरजी से दुश्मनी हे। 


सलीम को यह कथन तत्त्वहीन मालूम हुआ। मुँह बनाकर बोला 
-- हुजूर को मालूम रहे कि दुनिया में फरिश्ते नहीं बसते, आदमी 
बसते हैं। 


अमर ने शान्त-शीतल हृदय से जवाब दिया -- लेकिन क्या तुम 
देख नहीं रहे हो कि हमारी इंसानियत सदियों तक खून ओर 
कत्ल में डूबे रहने के बाद अब सच्चे रास्ते पर आ रही हे? उसमें 
यह ताकत कहाँ से आई? उसमें खुद वह देवी शक्ति मौजूद हे। 
उसे कोई नष्ट नहीं कर सकता। बड़ी-से-बड़ी फोजी ताकत भी 
उसे कुचल नहीं सकती, जैसे सूखी जमीन में घास की जडे। पड़ी 
रहती हैं ओर ऐसा मालूम होता है कि जमीन साफ हो गई, लेकिन 
पानी के छींटे पड़ते ही वह जड़ें पनप उठती हैं, हरियाली से सारा 
मैदान लहराने लगता है, उसी तरह इस कलों ओर हथियारों ओर 
खुदगरजियों के जमाने में भी हममें वह देवी शक्ति छिपी हुई 
अपना काम कर रही है। अब वह जमाना आ गया है, जब हक 


की आवाज तलवार की झंकार या तोप की गरज से भी ज्यादा 
कारगर होगी। बड़ी-बड़ी कोमें अपनी-अपनी फोजी ओर जहाजी 
ताकतें घटा रही हें। क्‍या तुम्हें इससे आने वाले जमाने का कुछ 
अंदाज नहीं होता-हम इसलिए गुलाम हैं कि हमने खुद गुलामी 
की बेड़ियां अपने पेरों में डाल ली हैं। जानते हो कि यह बेड़ी 
क्या हे- आपस का भेद | जब तक हम इस बेड़ी को काटकर प्रेम 
न करना सीखेंगे, सेवा में ईश्वर का रूप न देखेंगे, हम गुलामी में 
पड़े रहेंगे। में यह नहीं कहता कि जब तक भारत का हरेक 
व्यक्ति इतना बेदार न हो जाएगा, तब तक हमारी नजात न 

होगी। ऐसा तो शायद कभी न हो पर कम-से-कम उन लोगों के 
अन्दर तो यह रोशनी आनी ही चाहिए, जो कोम के सिपाही बनते 
हैं। पर हममें कितने ऐसे हें, जिन्होंने अपने दिल को प्रेम से रोशन 
किया हो- हममें अब भी वही ऊँच-नीच का भाव हे, वही स्वार्थ- 
लिप्सा है, वही अहंकार हे। 

बाहर ठंड पड़ने लगी थी। दोनों मित्र अपनी-अपनी कोठरियों में 
गए। सलीम जवाब देने के लिए उतावला हो रहा था पर वार्डन 
ने जल्दी की ओर उन्हें उठना पड़ा। 

दरवाजा बन्द हो गया, तो अमरकान्त ने एक लंबी सांस ली ओर 
फरियादी आँखों से छत की तरफ देखा। उसके सिर कितनी बड़ी 
जिम्मेदारी है। उसके हाथ कितने बेगुनाहों के खून से रंगे हुए हें 


कितने यतीम बच्चे ओर अबला विधवाएँ उसका दामन पकड़कर 
खींच रही हैं। उसने क्‍यों इतनी जल्दबाजी से काम किया- क्‍या 
किसानों की फरियाद के लिए यही एक साधन रह गया था- ओर 
किसी तरह फरियाद की आवाज नहीं उठाई जा सकती थी- क्‍या 
यह इलाज बीमारी से ज्यादा असाध्य नहीं हे- इन प्रश्नों ने 
अमरकान्त को पथश्रष्ट-ला कर दिया। इस मानसिक संकट में 
काले खाँ की प्रतिमा उसके सम्मुख आ खड़ी हुई। उसे आभास 
हुआ कि वह उससे कह रही है -- ईश्वर की शरण में जा। वहीं 
तुझे प्रकाश मिलेगा। 

अमरकान्त ने वहीं भूमि पर मस्तक रखकर शुद्ध अन्त:करण से 
अपने कर्तव्य की जिज्ञासा की -- भगवन्‌, में अंधकार में पड़ा हुआ 
हूँ मुझे सीधा मार्ग दिखाइए। 

ओर इस शानन्‍्त, दीन प्रार्थना में उसको ऐसी शांति मिली, मानो 
उसके सामने कोई प्रकाश आ गया है और उसकी फेली हुई 
रोशनी में चिकना रास्ता साफ नजर आ रहा है। 


पठानिन की गिरफ्तारी ने शहर में ऐसी हलचल मचा दी, जेसी 
किसी को आशा न थी। जीर्ण वृद्धावस्था में इस कठोर तपस्या ने 
मृतकों में भी जीवन डाल दिया, भीरू और स्वार्थ-सेवियों को भी 
कर्मक्षेत्र में ला खड़ा किया। लेकिन ऐसे निर्लज्जों की अब भी 
कमी न थी, जो कहते थे-इसके लिए जीवन में अब क्‍या धारा हे- 
मरना ही तो है। बाहर न मरी, जेल में मरी। हमें तो अभी बहुत 
दिन जीना है, बहुत कुछ करना है, हम आग में केसे कूदें? 


संध्या का समय है। मजदूर अपने-अपने काम छोड़कर, छोटे 
दूकानदार अपनी-अपनी दूकानें बन्द करके घटना-स्थल की ओर 
भागे चले जा रहे हैं। पठानिन अब वहाँ नहीं है, जेल पहुँच गई 
होगी। हथियारबंद पुलिस का पहरा है, कोई जलसा नहीं हो 
सकता, कोई भाषण नहीं हो सकता, बहुत-से आदमियों का जमा 
होना भी खतरनाक हे, पर इस समय कोई कुछ नहीं सोचता, किसी 
को कुछ दिखाई नहीं देता -- सब किसी वेगमय प्रवाह में बहे जा 
रहे हें। एक क्षण में सारा मेदान जन-समूह से भर गया। 


सहसा लोगों ने देखा, एक आदमी ईंटों के एक ढेर पर खड़ा कुछ 
कह रहा है। चारों ओर से दोड़-दोड़कर लोग वहाँ जमा हो गए- 
जन-समूह का एक विराट्‌ सफर उमड़ा हुआ था। यह आदमी 
कोन है? लाला समरकान्त जिनकी बहू जेल में है, जिनका लड़का 
जेल में हे। 


'अच्छा, यह लाला हें भगवान्‌ बुद्धि दे,तो इस तरह। पाप से जो 
कुछ कमाया, वह पुण्य में लुटा रहे हें। ' 

'हे बड़ा भागवान्‌।' 

'भागवान्‌ न होता, तो बुढ़ापे में इतना जस केसे कमाता। ' 

'सुनो, सुनो । ' 

'वह दिन आएगा, जब इसी जगह गरीबों के घर बनेंगे ओर जहाँ 
हमारी माता गिरफ्तार हुई हैं, वहीं एक चोक बनेगा और उसके 
बीच में माता की प्रतिमा खड़ी की जाएगी। बोलो माता पठानिन 
की जय ।' 

दस हजार गलों से 'माता की जय!' की ध्वनि निकलती हे, विकल, 
उत्तप्त, गंभीर मानो गरीबों की हाय संसार में कोई आश्रय न पाकर 
आकाशवासियों से फरियाद कर रही है। 


'सुनो, सुनो ।' 


'माता ने अपने बालकों के लिए प्राणों का उत्सर्ग कर दिया। 
हमारे ओर आपके भी बालक हैं। हम ओर आप अपने बालकों 
के लिए क्‍या करना चाहते हैं, आज इसका निश्चय करना होगा। ' 


शोर मचता है -- हड़ताल, हड़ताल । 


'हाँ, हड़ताल कीजिए मगर वह हड़ताल, एक या दो दिन की न 
होगी, वह उस वक्त तक रहेगी, जब तक हमारे नगर के विधाता 
हमारी आवाज न सुनेंगे। हम गरीब हें, दीन हें, दुखी हें लेकिन 
बड़े आदमी अगर जरा शांतचित्त होकर ध्यान करेंगे, तो उन्हें 
मालूम हो जाएगा कि दीन-दुखी प्राणियों ही ने उन्हें बड़ा आदमी 
बना दिया है। ये बड़े-बड़े महल जान हथेली पर रखकर कोन 
बनाता हे- इन कपड़े की मिलों में कोन काम करता हे- प्रातः काल 
द्वार पर दूध और मक्खन लेकर कौन आवाज देता हे? मिठाइयाँ 
ओर फल लेकर कोन बड़े आदमियों के नाश्ते के समय पहुँचता 
है? सफाई कोन करता है, कपड़े कोन धोता हे? सबेरे अखबार और 
चिट्टियाँ लेकर कोन पहुँचता है? शहर के तीन-चोथाई आदमी एक- 
चोथाई के लिए अपना रक्त जला रहे हैं। इसका प्रसाद यही 
मिलता हे कि उन्हें रहने के लिए स्थान नहीं एक बंगले के लिए 
कई बीघे जमीन चाहिए। हमारे बड़े आदमी साफ-सुथरी हवा ओर 
खुली हुई जगह चाहते हैं। उन्हें यह खबर नहीं हे कि जहाँ 
असंख्य प्राणी दुर्गंध ओर अंधकार में पड़े भयंकर रोगों से मर- 
मरकर रोग के कीड़े फैला रहे हों, वहाँ खुले हुए बंगले में रहकर 
भी वह सुरक्षित नहीं हें यह किसकी जिम्मेदारी है कि शहर के 
छोटे-बड़े, अमीर-गरीब सभी आदमी स्वस्थ रह सकें? अगर 
म्युनिसिपैलिटी इस प्रधान कर्तव्य को नहीं पूरा कर सकती, तो 


उसे तोड़ देना चाहिए। रईसों ओर अमीरों की कोठियों के लिए, 
बगीचों के लिए, महलों के लिए, क्‍यों इतनी उदारता से जमीन दे 
दी जाती हे? इसलिए कि हमारी म्युनिसिपेलिटी गरीबों की जान 
का कोई मूल्य नहीं समझती। उसे रुपये चाहिए, इसलिए कि बड़े- 
बड़े अधिकारियों को बड़ी-बड़ी तलब दी जाए। वह शहर को 
विशाल भवनों से अलंकृत कर देना चाहती हे, उसे स्वर्ग की तरह 
सुंदर बना देना चाहती है पर जहाँ की अंधेरी दुर्गंधपूर्ण गलियों में 
जनता पड़ी कराह रही हो, वहाँ इन विशाल भवनों से क्‍या होगा- 
यह तो वही बात है कि कोई देह के कोढ़ को रेशमी बस्त्रों में 
छिपाकर इठलाता फिरे। सज्जनो अन्याय करना जितना बड़ा पाप 
है, उतना ही बड़ा अन्याय सहना भी है। आज निश्चय कर लो 
कि तुम यह दुर्दशा न सहोगे। यह महल और बंगले नगर की 
दुर्बल देह पर छाले हें, मसवृद्धि हैं। इन मसवृद्धियों को काटकर 
फेंकना होगा। जिस जमीन पर हम खड़े हैं वहाँ कम-से-कम दो 
हजार छोटे-छोटे सुंदर घर बन सकते हें, जिनमें कम-से-कम दस 
हजार प्राणी आराम से रह सकते हैं। मगर यह सारी जमीन चार- 
पाँच बंगलों के लिए बेची जा रही है। म्युनिसिपेलिटी को दस 
लाख रुपये मिल रहे हैं। इसे वह केसे छोड़े-शहर के दस हजार 
मजदूरों की जान दस लाख के बराबर भी नहीं।' 


एकाएक पीछे के आदमियों ने शोर मचाया -- पुलिस पुलिस आ 
गई। 
कुछ लोग भागे, कुछ लोग सिमटकर और आगे बढ़ आए। 


लाला समरकान्त बोले -- भागो मत, भागे मत, पुलिस मुझे 
गिरफ्तार करेगी। में उसका अपराधी हूँ और में ही क्‍यों, मेरा 
सारा घर उसका अपराधी है। मेरा लड़का जेल में है, मेरी बहू 
ओर पोता जेल में हैं। मेरे लिए अब जेल के सिवा ओर कहाँ 
ठिकाना हे? में तो जाता हूँ। (पुलिस से) वहीं ठहरिए साहब, में खुद 
आ रहा हूँ। में तो जाता हूँ, मगर यह कहे जाता हूँ कि अगर 
लोटकर मैंने यहाँ गरीब भाइयों के घरों की पाँतियाँ फूलों की 
भाँति लहलहाती न देखी, तो यहीं मेरी चिता बनेगी। 

लाला समरकान्त कूदकर ईंटों के टीले से नीचे आए ओर भीड़ 
को चीरते हुए जाकर पुलिस कप्तान के पास खड़े हो गए। लारी 
तैयार थी, कप्तान ने उन्हें लारी में बेठाया। लारी चल दी। 
'लाला समरकान्त की जय!'की गहरी, हार्दिक वेदना से भरी हुई 
ध्वनि किसी बँधुए पशु की भाँति तड़पती, छुटपटाती ऊपर को 
उठी, मानो परवशता के बंधन को तोड़कर निकल जाना चाहती 


हो। 


एक समूह लारी के पीछे दोड़ा अपने नेता को छुड़ाने के लिए 
नहीं, केवल श्रद्धा के आवेश में, मानो कोई प्रसाद, कोई आशीर्वाद 
पाने की सरल उमंग में। जब लारी गर्द में लुप्त हो गई, तो लोग 
लोट पड़े। 

'यह कौन खड़ा बोल रहा हे?' 

'कोई औरत जान पड़ती है।' 

'कोई भले घर की ओरत हे।' 

'अरे यह तो वही हैं, लालाजी का समधिन, रेणुकादेवी। ' 

'अच्छा जिन्होंने पाठशाले के नाम अपनी सारी जमा-जथा लिख 
दी।' 

'सुनो सुनो!' 

प्यारे भाइयो, लाला समरकान्त जैसा योगी जिस सुख के लोभ से 
चलायमान हो गया, वह कोई बड़ा भारी सुख होगा फिर में तो 
ओरत हूँ,और औरत लोभिन होती ही है। आपके शास्त्र-पुराण 
सब यही कहते हैं। फिर में उस लोभ को केसे रोकूँ? में धनवान्‌ 
की बहू, धनवान की स्त्री, भोग-विलास में लिप्त रहने वाली, भजन- 


भाव में मगन रहने वाली, में क्या जानूँ गरीबों को कया कष्ट हे, 
उन पर क्या बीतती है। लेकिन इस नगर ने मेरी लड़की छीन 


ली, मेरी जायदाद छीन ली, ओर अब में भी तुम लोगों ही की तरह 
गरीब हूँ। अब मुझे इस विश्वनाथ की पुरी में एक झोंपड़ा 
बनवाने की लालसा है। आपको छोड़कर में ओर किसके पास 
माँगने जाऊँ। यह नगर तुम्हारा है। इसकी एक-एक अंगुल 
जमीन तुम्हारी है। तुम्हीं इसके राजा हो। मगर सच्चे राजा की 
भाँति तुम भी त्यागी हो। राजा हरिश्चन्द्र की भाँति अपना सर्वस्व 
दूसरों को देकर, भिखारियों को अमीर बनाकर, तुम आज भिखारी 
हो गए हो। जानते हो वह छल से खोया हुआ राज्य तुमको केसे 
मिलेगा- तुम डोम के हाथों बिक चुके। अब तुम्हें रोहितास ओर 
शैव्या को त्यागना पड़ेगा। तभी देवता तुम्हारे ऊपर प्रसन्न होंगे। 
मेरा मन कह रहा है कि देवताओं में तुम्हारा राज्य दिलाने की 
बातचीत हो रही हे। आज नहीं तो कल तुम्हारा राज्य तुम्हारे 
अधिकार में आ जाएगा। उस वक्त मुझे भूल न जाना। में तुम्हारे 
दरबार में अपना प्रार्थना-पत्र पेश किए जा रही हूँ।' 


सहसा पीछे से शोर मचा फिर पुलिस आ गई । 


'आने दो। उनका काम हे अपराधियों को पकड़ना। हम अपराधी 
हैं। गिरफ्तार न कर लिए गए, तो आज नगर में डाका मारेंगे, 
चोरी करेंगे, या कोई षडयंत्र रचेंगे। में कहती हूँ, कोई संस्था जो 
जनता पर न्यायबल से नहीं, पशुबल से शासन करती हे, वह 
लुटेरों की संस्था है। जो गरीबों का हक लूटकर खुद मालदार 


हो रहे हैं, दूसरों के अधिकार छीनकर अधिकारी बने हुए हें, 
वास्तव में वही लुटेरे हें। भाइयो, में तो जाती हूँ, मगर मेरा 
प्रार्थना-पत्र आपके सामने है। इस लुटेरी म्युनिसिपेलिटी को ऐसा 
सबक दो कि फिर उसे गरीबों को कुचलने का साहस न हो। जो 
तुम्हें रोंदे, उसके पाँव में कांटे बनकर चुभ जाओ। कल से ऐसी 
हड़ताल करो कि धनियों ओर अधिकारियों को तुम्हारी शक्ति का 
अनुभव हो जाय, उन्हें विदित हो जाय कि तुम्हारे सहयोग के बिना 
वे न धन को भोग सकते हैं,न अधिकार को। उन्हें दिखा दो कि 
तुम्हीं उनके हाथ हो, तुम्हीं उनके पाँव हो, तुम्हारे बगेर वे अपंग 
हैं।' 

वह टीले से नीचे उतरकर पुलिस-कर्मचारियों की ओर चलीं तो 
सारा जन-समूह, हृदय में उमड़कर आँखों में रूक जाने वाले 
आँसुओं की भाँति, उनकी ओर ताकता रह गया। बाहर निकलकर 
मर्यादा का उल्लंघन केसे करें? वीरों के आँसू बाहर निकलकर 
सूखते नहीं, वृक्षों के रस की भाँति भीतर ही रहकर वृक्ष को 
पल्‍लवित ओर पुष्पित कर देते हैं। इतने बड़े समूह में एक कंठ 
से भी जयघोष नहीं निकला। क्रिया-शक्ति अंतर्मुखी हो गई थी 
मगर जब रेणुका मोटर में बेठ गईं ओर मोटर चली, तो श्रद्धा की 
वह लहर मर्यादाओं को तोड़कर एक पतली गहरी, वेगमयी धारा 
में निकल पड़ी। 


एक बूढ़े आदमी ने डाँटकर कहा -- जय-जय बहुत कर चुके। 
अब घर जाकर आटा-दाल जमा कर लो। कल से लंबी हड़ताल 
करनी हे। 


दूसरे आदमी ने समर्थन किया -- और क्‍या यह नहीं कि यहाँ तो 
गला फाड-फाड चिल्लाएँ ओर सबेरा होते ही अपने-अपने काम पर 
चल दिए। 

'अच्छा, यह कोन खड़ा हो गया?' 

'वाह, इतना भी नहीं पहचानते -- डॉक्टर साहब हें। ' 

'डॉक्टर साहब भी आ गए -- अब तो फतह हे ।' 

'कैसे-केसे शरीफ आदमी हमारी तरफ से लड़ रहे हें? पूछो, इन 
बेचारों को क्‍या लेना है, जो अपना सुख-चेन छोड़कर, अपने 
बराबरवालों से दुश्मनी मोल लेकर, जान हथेली पर लिए तैयार 
हैं।' 

'हमारे ऊपर अल्लाह का रहम है। इन डॉक्टर साहब ने पिछले 
दिनों जब प्लेग का रोग फेला था, गरीबों की ऐसी खिदमत की 
कि वाह जिनके पास अपने भाई-बन्द तक न खड़े होते थे, वहाँ 
बेधड़क चले जाते थे ओर दवा-दारू, रुपया-पेसा, सब तरह की 


मदद तेयार हमारे हाफिजजी तो कहते थे, यह अल्लाह का 
फरिश्ता है।' 


'सुनो, सुनो, बकवास करने को रात-भर पड़ी हे।' 


'भाइयो पिछली बार जब हड़ताल की थी, उसका क्या नतीजा 
हुआ? अगर वेसी ही हड़ताल हुई, तो उससे अपना ही नुकसान 
होगा। हममें से कुछ चुन लिए जाएंगे, बाकी आदमी मतभेद हो 
जाने के कारण आपस में लड़ते रहेंगे ओर असली उद्देश्य की 
किसी को सुधा न रहेगी। सरगनों के हटते ही पुरानी अदावतें 
निकाली जाने लगेंगी, गड़े मुरदे उखाड़े जाने लगेंगे न कोई संगठन 
रह जाएगा, न कोई जिम्मेदारी। सभी पर आतंक छा जाएगा, 
इसलिए अपने दिल को टटोलकर देख लो। अगर उसमें 
कच्चापन हो, तो हड़ताल का विचार दिल से निकाल डालो। ऐसी 
हड़ताल से दुर्गध ओर गंदगी में मरते जाना कहीं अच्छा हे। 

अगर तुम्हें विश्वास हे कि तुम्हारा दिल भीतर से मजबूत हे उसमें 
हानि सहने की, भूखों मरने की, कष्ट झेलने की सामर्थ्य है, तो 
हड़ताल करो। प्रतिज्ञा कर लो कि जब तक हड़ताल रहेगी, तुम 
अदावतें भूल जाओगे नफे-नुकसान की परवाह न करोगे। तुमने 
कबड्डी तो खेली ही होगी। कबड्डी में अक्सर ऐसा होता है कि 
एक तरफ से सब गुट्यां मर जाते हैं केवल एक खिलाड़ी रह 
जाता है मगर वह एक खिलाड़ी भी उसी तरह कानून-कायदे से 


खेलता चला जाता है। उसे अन्त तक आशा बनी रहती हे कि 
वह अपने मरे गुइयों को जिला लेगा ओर सब-के-सब फिर पूरी 
शक्ति से बाजी जीतने का उद्योग करेंगे। हरेक खिलाड़ी का एक 
ही उद्देश्य होता हे-पाला जीतना। इसके सिवा उस समय उसके 
मन में कोई भाव नहीं होता। किस गुइयाँ ने उसे कब गाली दी 
थी, कब उसका कनकोआ फाड़ डाला था,या कब उसको घूँसा 
मारकर भागा था, इसकी उसे जरा भी याद नहीं आती। उसी 
तरह इस समय तुम्हें अपना मन बनाना पड़ेगा। में यह दावा नहीं 
करता कि तुम्हारी जीत ही होगी। जीत भी हो सकती हे, हार भी 
हो सकती है। जीत या हार से हमें प्रयोजन नहीं। भूखा बालक 
भूख से विकल होकर रोता है। वह यह नहीं सोचता कि रोने से 
उसे भोजन मिल ही जाएगा। सम्भव हे माँ के पास पेसे न हों, या 
उसका जी अच्छा न हो लेकिन बालक का स्वभाव हे कि भूख 
लगने पर रोए इसी तरह हम भी रो रहे हैं। हम रोते-रोते 
थककर सो जाएंगे, या माता वात्सल्य से विवश होकर हमें भोजन 
दे देगी, यह कोन जानता हे-हमारा किसी से बेर नहीं, हम तो 
समाज के सेवक हें, हम बेर करना क्‍या जानें!' 


उधर पुलिस कप्तान थानेदार को डाँट रहा था -- जल्द लारी 
मँगवाओ। तुम बोलता था, अब कोई आदमी नहीं है। अब यह 
कहाँ से निकल आया? 


थानेदार ने मुँह लटकाकर कहा - हुजूर, यह डॉक्टर साहब तो 
आज पहली ही बार आए हैं। इनकी तरफ तो हमारा गुमान भी 
नहीं था। कहिए तो गिरफ्तार करके तांगे पर ले चलूँ? 


'ताँगे पर सब आदमी ताँगे को घेर लेगा हमें फायर करना 
पड़ेगा। जल्दी दोड़कर कोई टैक्सी लाओ। ' 


डॉक्टर शान्तिकुमार कह रहे थे -- 


'हमारा किसी से बेर नहीं हैं। जिस समाज में गरीबों के लिए 
स्थान नहीं, वह उस घर की तरह हे जिसकी बुनियाद न हो कोई 
हल्का-सा धक्का भी उसे जमीन पर गिरा सकता है। में अपने 
धनवान्‌ ओर विद्वान्‌ और सामर्थ्यवान्‌ भाइयों से पूछता हूँ, क्या 
यही न्याय है कि एक भाई तो बंगले में रहे, दूसरे को झोंपड़े भी 
नसीब न हों- कया तुम्हें अपने ही जैसे मनुष्यों को इस दुर्दशा में 
देखकर शर्म नहीं आती- तुम कहोगे, हमने बुद्धि-बल से धन 
कमाया हे, क्‍यों न उसका भोग करें? इस बुद्धि का नाम स्वार्थ-बुद्धि 
है, ओर जब समाज का संचालन स्वार्थ-बुद्धि के हाथ में आ जाता 
है न्‍्याय-बुद्धि गद्दी से उतार दी जाती है, तो समझ लो कि समाज 
में कोई विप्लव होने वाला है। गर्मी बढ़ जाती है, तो तुरन्त ही 
आंधी आती है। मानवता हमेशा कुचली नहीं जा सकती। समता 
जीवन का तत्त्व हे। यही एक दशा हे, जो समाज को स्थिर रख 


सकती हे। थोड़े-से धनवानों को हरगिज यह अधिकार नहीं है कि 
वे जनता की ईश्वरदत्त वायु ओर प्रकाश का अपहरण करें। यह 
विशाल जनसमूह उसी अनधिकार, उसी अन्याय का रोषमय रूदन 
है। अगर धनवानों की आँखें अब भी नहीं खुलती, तो उन्हें 
पछताना पड़ेगा। यह जागृति का युग है। जागृति अन्याय को 
सहन नहीं कर सकती। जागे हुए आदमी के घर में चोर और 
डाकू की गति नहीं?' 


इतने में टेक्सी आ गई। पुलिस कप्तान कई थानेदारों ओर 
कांस्टेबलों के साथ समूह की तरफ चला। 


थानेदार ने पुकारकर कहा -- डॉक्टर साहब, आपका भाषण तो 
समाप्त हो चुका होगा। अब चले आइए, हमें क्‍यों वहाँ आना पड़े- 


शान्तिकुमार ने ईंट-मंच पर खड़े-खड़े कहा -- मैं अपनी खुशी से 
तो गिरफ्तार होने न आऊँगा, आप जबरदस्ती गिरफ्तार कर सकते 
हैं। ओर फिर अपने भाषण का सिलसिला जारी कर दिया। 


'हमारे धनवानों को किसका बल हे? पुलिस का। हम पुलिस ही 
से पूछते हैं, अपने कांस्टेबल भाइयों से हमारा सवाल हे, क्या तुम 
भी गरीब नहीं हो? क्या तुम ओर तुम्हारे बाल-बच्चे सड़े हुए, 

अंधेरे, दुर्गंध ओर रोग से भरे हुए बिलों में नहीं रहते- लेकिन यह 


जमाने की खूबी हे कि तुम अन्याय की रक्षा करने के लिए, अपने 
ही बाल-बच्चों का गला घोंटने के लिए तैयार खड़े हो?' 


कप्तान ने भीड़ के अन्दर जाकर शान्तिकुमार का हाथ पकड़ 
लिया ओर उन्हें साथ लिए हुए लोटा। सहसा नेना सामने से 
आकर खड़ी हो गई। 


शान्तिकुमार ने चॉककर पूछा -- तुम किधर से नेना? सेठजी और 
देवीजी तो चल दिए, अब मेरी बारी हे। 


नेना मुस्कराकर बोली -- ओर आपके बाद मेरी। 
'नहीं, कहीं ऐसा अनर्थ न करना। सब कुछ तुम्हारे ही ऊपर हे।' 


नेना ने कुछ जवाब न दिया। कप्तान डॉक्टर को लिए हुए आगे 
बढ़ गया। उधर सभा में शोर मचा हुआ था। अब उनका क्‍या 
कर्तव्य है, इसका निश्चय वह लोग न कर पाते थे। उनकी दशा 
पिघली हुई धातु की-सी थी। उसे जिस तरफ चाहे मोड़ सकते 
हैं। कोई भी चलता हुआ आदमी उनका नेता बनकर उन्हें जिस 
तरफ चाहे ले जा सकता था-सबसे ज्यादा आसानी के साथ 
शांतिभंग की ओर। चित्त की उस दशा में, जो इन ताबड़तोड़ 
गिरफ्तारियों से शांतिपथ-विमुख हो रहा था, बहुत सम्भव था कि वे 
पुलिस पर जाकर पत्थर फेंकने लगते, या बाजार लूटने पर 
आमादा हो जाते। उसी वक्त नेना उनके सामने जाकर खड़ी हो 


गई। वह अपनी बग्घी पर सेर करने निकली थी। रास्ते में 
उसने लाला समरकान्त ओर रेणुकादेवी के पकड़े जाने की खबर 
सुनी। उसने तुरन्त कोचवान को इस मेदान की ओर चलने को 
कहा, ओर दोड़ी चली आ रही थी। अब तक उसने अपने पति 
ओर ससुर की मर्यादा का पालन किया था। अपनी ओर से कोई 
ऐसा काम न करना चाहती थी कि ससुराल वालों का दिल दुखे, 
या उनके असंतोष का कारण हो। लेकिन यह खबर पाकर वह 
संयत न रह सकी। मनीराम जामे से बाहर हो जाएँगे, लाला 
धनीराम छाती पीटने लगेंगे, उसे गम नहीं। कोई उसे रोक ले, तो 
वह कदाचित आत्म-हत्या कर बेठे। वह स्वभाव से ही 
लज्जाशील थी। घर के एकांत में बेठकर वह चाहे भूखों मर 
जाती, लेकिन बाहर निकलकर किसी से सवाल करना उसके लिए 
असाध्य था। रोज जलसे होते थे लेकिन उसे कभी कुछ भाषण 
करने का साहस नहीं हुआ। यह नहीं कि उसके पास विचारों का 
अभाव था, अथवा वह अपने विचारों को व्यक्त न कर सकती थी। 
नहीं, केबल इसलिए कि जनता के सामने खड़े होने में उसे संकोच 
होता था। या यों कहो कि भीतर की पुकार कभी इतनी प्रबल न 
हुई कि मोह और आलस्य के बन्धनों को तोड़ देती। बाज ऐसे 
जानवर भी होते हैं, जिनमें एक विशेष आसन होता हे। उन्हें आप 
मार डालिए। पर आगे कदम न उठाएँगे। लेकिन उस मार्मिक 


स्थान पर उंगली रखते ही उनमें एक नया उत्साह, एक नया 
जीवन चमक उठता है। लाला समरकान्त की गिरफ्तारी ने नेना 
के हृदय में उसी मर्मस्थल को स्पर्श कर लिया। वह जीवन में 
पहली बार जनता के सामने खड़ी हुई, निश्शंक, निश्चल, एक नई 
प्रतिभा, एक नई प्रांजलता से आभासित। पूर्णिमा के रजत प्रकाश 
में ईंटों के टीले पर खड़ी जब उसने अपने कोमल किंतु गहरे 
कंठ-स्वर से जनता को संबोधित किया, तो जैसे सारी प्रकृति 
निःस्तब्ध हो गई। 

'सज्जनो, में लाला समरकान्त की बेटी ओर लाला धनीराम की 
बहू हूँ। मेरा प्यारा भाई जेल में हे, मेरी प्यारी भावज जेल में हें, 
मेरा सोने-सा भतीजा जेल में हे, मेरे पिताजी भी पहुँच गए।' 


जनता की ओर से आवाज आई - रेणुकादेवी भी । 


'हाँ, रेणुकादेवी भी, जो मेरी माता के तुल्य थीं। लड़की के लिए 
वही मेका हे, जहाँ उसके माँ-बाप, भाई-भावज रहें। ओर लड़की 
को मैका जितना प्यारा होता है, उतनी ससुराल नहीं होती। 
सज्जनो, इस जमीन के कई टुकड़े मेरे ससुरजी ने खरीदे हैं। मुझे 
विश्वास हे, में आग्रह करूँ तो वह यहाँ अमीरों के बंगले न 
बनवाकर गरीबों के घर बनवा देंगे, लेकिन हमारा उद्देश्य यह नहीं 
है। हमारी लड़ाई इस बात पर हे कि जिस नगर में आधे से 


ज्यादा आबादी गन्दे बिलों में मर रही हो, उसे कोई अधिकार नहीं 
है कि महलों और बंगलों के लिए जमीन बेचे। आपने देखा था, 
यहाँ कई हरे-भरे गाँव थे। म्युनिसिपेलिटी ने नगर निर्माण-संघ 
बनाया। गाँव के किसानों की जमीन कोड़ियों के दाम छीन ली 
गई, ओर आज वही जमीन अशर्फियों के दाम बिक रही हे 
इसलिए कि बड़े आदमियों के बंगले बनें। हम अपने नगर के 
विधाताओं से पूछते हैं, क्या अमीरों ही के जान होती हे? गरीबों के 
जान नहीं होती? अमीरों ही को तंदुरूस्त रहना चाहिए? गरीबों को 
तंदुरूस्ती की जरूरत नहीं? अब जनता इस तरह मरने को तैयार 
नहीं है। अगर मरना ही है, तो इस मैदान में खुले आकाश के 
नीचे, चन्द्रमा के शीतल प्रकाश में मरना बिलों में मरने से कहीं 
अच्छा हे लेकिन पहले हमें नगर-विधाताओं से एक बार ओर पूछ 
लेना है कि वह अब भी हमारा निवेदन स्वीकार करेंगे, या नहीं? 
अब भी सिद्धांत को मानेंगे, या नहीं? अगर उन्हें घमंड हो कि वे 
हथियार के जोर से गरीबों को कुचलकर उनकी आवाज बन्द कर 
सकते हैं, तो यह उनकी भूल है। गरीबों का रक्त जहाँ गिरता हे, 
वहाँ हरेक बूंद की जगह एक-एक आदमी उत्पन्न हो जाता हे। 
अगर इस वक्त नगर-विधाताओं ने गरीबों की आवाज सुन ली तो 
उन्हें संत का यश मिलेगा, क्योंकि गरीब बहुत दिनों तक गरीब 
नहीं रहेंगे और वह जमाना दूर नहीं, जब गरीबों के हाथ में शक्ति 


होगी। विप्लव के जंतु को छेड़-छेड़कर न जगाओ। उसे जितना 
ही छेड़ोगे, उतना ही झल्‍ल्लाएगा ओर वह उठकर जम्हाई लेगा 
ओर जोर से दहाड़ेगा, तो फिर तुम्हें भागने की राह न मिलेगी। 
हमें बोर्ड के मेम्बरों को यही चेतावनी देनी है। इस वक्त बहुत 
ही अच्छा अवसर हे। सभी भाई म्युनिसिपेलिटी के दफ्तर चलें। 
अब देर न करें, मेम्बर अपने-अपने घर चले जाएंगे। हड़ताल में 
उपद्रव का भय हे, इसलिए हड़ताल उसी हालत में करनी चाहिए, 
जब ओर किसी तरह काम न निकल सके। ' 


नेना ने झंडा उठा लिया और म्युनिसिपैलिटी के दफ्तर की ओर 
चली। उसके पीछे बीस-पच्चीस हजार आदमियों का एक सफर- 
सा उमड़ा हुआ चला ओर यह दल मेलों की भीड़ की तरह 
अशृंखल नहीं, फौज की कतारों की तरह शृंखलाबद्ध था। आठ- 
आठ आदमियों की असंख्य पंक्तियाँ गंभीर भाव से एक विचार, एक 
उद्देश्य, एक धारणा की आंतरिक शक्ति का अनुभव करती हुई 
चली जा रही थीं, और उनका तांता न टूटता था, मानो भूगर्भ से 
निकलती चली आती हों। सड़क के दोनों ओर छज्जों ओर छतों 
पर दर्शकों की भीड़ लगी हुई थी। सभी चकित थे। उफ्फोह! 
कितने आदमी हैं। अभी चले ही आ रहे हैं। 


तब नेना ने यह गीत शुरू कर दिया, जो इस समय बच्चे-बच्चे की 
जबान पर था -- 


हम भी मानव तनधारी हें... 
कई हजार गलों का संयुक्त, सजीव ओर व्यापक स्वर गगन में 
गँँज उठा -- 
हम भी मानव तनधारी हें! 
नेना ने उस पद की पूर्ति की - 
क्यों हमको नीच समझते हो? 
कई हजार गलों ने साथ दिया -- 
क्यों हमको नीच समझते हो? 
नेना --- क्यों अपने सच्चे दासों पर? 


जनता --- क्‍यों अपने सच्चे दासों पर? 

नेना --- इतना अन्याय बरतते हो! 

जनता --- इतना अन्याय बरतते हो! 

उधर म्युनिसिपेलिटी बोर्ड में यही प्रश्न छिड़ा हुआ था। 


हाफिज हलीम ने टेलीफोन का चोगा मेज पर रखते हुए कहा -- 
डॉक्टर शान्तिकुमार भी गिरफ्तार हो गए। 


मि. सेन ने निर्दयता से कहा -- अब इस आंदोलन की जड़ कट 
गई। डॉक्टर साहब उसके प्राण थे। 


पं. ओंकारनाथ ने चुटकी ली -- उस ब्लाक पर अब बंगले न 
बनेंगे। शगुन कह रहे हें। 

सेन बाबू भी अपने लड़के के नाम से उस ब्लाक के एक भाग के 
खरीददार थे। जल उठे -- अगर बोर्ड में अपने पास किए हुए 
प्रस्तावों पर स्थिर रहने की शक्ति नहीं है, तो उसे इस्तीफा देकर 
अलग हो जाना चाहिए। 


मि. शफीक ने, जो यूनिवर्सिटी के प्रोफेसर ओर डॉ. शान्तिकुमार के 
मित्र थे, सेन को आड़े हाथों लिया -- बोर्ड के फेसले खुदा के 
फैसले नहीं हें। उस वक्त बेशक बोर्ड ने उस ब्लाक को छोटे- 
छोटे प्लाटों में नीलाम करने का फैसला किया था, लेकिन उसका 
नतीजा क्‍या हुआ- आप लोगों ने वहाँ जितना इमारती सामान जमा 
किया, उसका कहीं पता नहीं है। हजार आदमी से ज्यादा रोज 
रात को वहीं सोते हैं। मुझे यकीन है कि वहाँ काम करने के 
लिए मजदूर भी राजी न होगा। में बोर्ड को खबरदार किए देता 
हूँ कि अगर अपनी पालिसी बदल न दी, तो शहर पर बहुत बड़ी 
आफत आ जाएगी। सेठ समरकानत ओर शान्तिकुमार का शरीक 
होना बतला रहा है कि यह तहरीक बच्चों का खेल नहीं है। 
उसकी जड़ बहुत गहरी पहुँच गई है और उसे उखाड़ फेंकना 
अब करीब-करीब गैरमुमकिन है। बोर्ड को अपना फैसला रद्द 
करना पड़ेगा। चाहे अभी करे या सौ-पचास जनों की नजर लेकर 


करे। अब तक का तरजबा तो यही कह रहा हे कि बोर्ड की 
सख्तियों का बिलकुल असर नहीं हुआ बल्कि उल्टा ही असर 
हुआ। अब जो हड़ताल होगी, वह इतनी खोफनाक होगी कि 
उसके खयाल से रोंगटे खड़े होते हैं। बोर्ड अपने सिर पर बहुत 
बड़ी जिम्मेदारी ले रहा है। 


मि. हामिदअली कपड़े की मिल के मेनेजर थे। उनकी मिल घाटे 
पर चल रही थी। डरते थे, कहीं लंबी हड़ताल हो गई, तो बधिया 
ही बेठ जाएगी। थे तो बेहद मोटे मगर बेहद मेहनती। बोले -- 
हक को तस्लीम करने में बोर्ड को क्‍यों इतना पसोपेश हो रहा 
है, यह मेरी समझ में नहीं आता। शायद इसलिए कि उसके गरूर 
को झुकना पड़ेगा। लेकिन हक के सामने झुकना कमजोरी नहीं, 
मजबूती है। अगर आज इसी मसले पर बोर्ड का नया इंतखाब 
हो, तो में दावे से कह सकता हूँ कि बोर्ड का यह रिजोल्यूशन 
हर्फे गलत की तरह मिट जाएगा। बीस-पचीस हजार गरीब 
आदमियों की बेहतरी ओर भलाई के लिए अगर बोर्ड को दस- 
बारह लाख का नुकसान उठाना और दस-पाँच मेम्बरों की 
दिलशिकनी करनी पड़े तो उसे... 


फिर टेलीफोन की घंटी बजी। हाफिज हलीम ने कान लगाकर 
सुना ओर बोले -- पच्चीस हजार आदमियों की फोज हमारे ऊपर 
धावा करने आ रही है। लाला समरकान्त की साहबजादी और 


सेठ धनीराम साहब की बहू उसकी लीडर हें। डी. एस. पी. ने 
हमारी राय पूछी हे, और यह भी कहा है कि फायर किए बगैर 
जुलूस पीछे हटने वाला नहीं। में इस मुआमले में बोर्ड की राय 
जानना चाहता हूँ। बेहतर हे कि वोट ले लिए जाय॑ँ, जाब्ते की 
पाबंदियों का मोका नहीं है, आप लोग हाथ उठाएं -- फॉर? 
बारह हाथ उठे। 

'अगेंस्ट?' 

दस हाथ उठे। लाला धनीराम निउट्रल रहे। 

'तो बोर्ड की राय है कि जुलूस को रोका जाय, चाहे फायर करना 
पड़े?' 

सेन बोले -- क्या अब भी कोई शक हे? 

फिर टेलीफोन की घंटी बजी। हाफिजजी ने कान लगाया। डी. 
एस. पी. कह रहा था - बड़ा गजब हो गया। अभी लाला मनीराम 
ने अपनी बीवी को गोली मार दी। 

हाफिजजी ने पूछा -- क्‍या बात हुई? 


'अभी कुछ मालूम नहीं। शायद मिस्टर मनीराम गुस्से में भरे हुए 
जुलूस के सामने आए ओर अपनी बीवी को वहाँ से हट जाने को 
कहा। लेडी ने इंकार किया। इस पर कुछ कहा - सुनी हुई। 


मिस्टर मनीराम के हाथ में पिस्तोल थी। फोरन शूट कर दिया। 
अगर वह भाग न जायँ, तो धज्जियाँ उड़ जायँ। जुलूस अपने 
लीडर की लाश उठाए फिर म्युनिसिपल बोर्ड की तरफ जा रहा 


है।' 


हाफिजजी ने मेम्बरों को यह खबर सुनाई, तो सारे बोर्ड में 
सनसनी दोड़ गई। मानो किसी जादू से सारी सभा पाषाण हो गई 
हो। 


सहसा लाला धनीराम खड़े होकर भर्राई हुई आवाज में बोले -- 
सज्जनो, जिस भवन को एक-एक कंकड़ जोड़-जोड़कर पचास साल 
से बना रहा था, वह आज एक क्षण में ढह गया, ऐसा ढह गया हे 
कि उसकी नींव का पता नहीं। अच्छे-से-अच्छे मसाले दिए, अच्छे- 
से-अच्छे कारीगर लगाए, अच्छे-से-अच्छे नक्शे बनवाए, भवन तेयार 
हो गया था, केवल कलश बाकी था। उसी वक्त एक तूफान 
आता है ओर उस विशाल भवन को इस तरह उड़ा ले जाता हे, 
मानो फूस का ढेर हो। मालूम हुआ कि वह भवन केवल मेरे 
जीवन का एक स्वप्न था। सुनहरा स्वप्न कहिए, चाहे काला 
स्वप्न कहिए पर था स्वप्न ही। वह स्वप्न भंग हो गया -- भंग 
हो गया। 


यह कहते हुए वह द्वार की ओर चले। 


हाफिज हलीम ने शोक के साथ कहा -- सेठजी, मुझे ओर में 
उम्मीद करता हूँ कि बोर्ड को आपसे कमाल की हमदर्दी हे। 


सेठजी ने पीछे फिरकर कहा -- अगर बोर्ड को मेरे साथ हमदर्दी 
है, तो इसी वक्त मुझे यह अख्तियार दीजिए कि जाकर लोगों से 
कह दूँ,बोर्ड ने तुम्हें वह जमीन दे दी, वरना यह आग कितने ही 
घरों को भस्म कर देगी, कितनों ही के स्वप्नों को भंग कर देगी। 


बोर्ड के कई मेम्बर बोले -- चलिए, हम लोग भी आपके साथ 
चलते हें। 


बोर्ड के बीस सभासद उठ खड़े हुए। सेन ने देखा कि यहाँ कुल 
चार आदमी रहे जाते हैं तो वह भी उठ पड़े, और उनके साथ 
उनके तीनों मित्र भी उठे। अन्त में हाफिज हलीम का नम्बर 
आया। 

जुलूस उधर से नेना की अर्थी लिए चला आ रहा है। एक शहर 
में इतने आदमी कहाँ से आ गए -- मीलों लंबी घनी कतार हे 
शान्त, गंभीर, संगठित जो मर मिटना चाहती है। नेना के बलिदान 
ने उन्हें अजेय, अभेद्य बना दिया हे। 

उसी वक्त बोर्ड के पचीसों मेम्बरों ने सामने आकर अर्थी पर फूल 
बरसाए ओर हाफिज सलीम ने आगे बढ़कर, ऊँचे स्वर में कहा 
-- भाइयो आप म्युनिसिपैलिटी के मेम्बरों के पास जा रहे हें, 


मेम्बर खुद आपका इस्तिकबाल करने आए हेैं। बोर्ड ने आज 
इत्तिफाक राय से पूरा प्लाट आप लोगों को देना मंजूर कर 
लिया। में इस पर बोर्ड को मुबारकबाद देता हूँ, और आपको 
भी। आज बोर्ड ने तस्लीम कर लिया कि गरीब की सेहत, आराम 
ओर जरूरत को वह अमीरों के शोक, तकल्‍ल्लुफ और हविस से 
ज्यादा लिहाज के काबिल समझता है। उसने तस्लीम कर लिया 
कि गरीबों का उस पर उससे कहीं ज्यादा हक हे, जितना अमीरों 
का । हमने तस्लीम कर लिया कि बोर्ड रुपये की निस्बत 
रिआया की जान की ज्यादा कद्र करती है। उसने तस्लीम कर 
लिया कि शहर की जीनत बड़ी-बड़ी कोठियों ओर बंगलों से नहीं, 
छोटे-छोटे आरामदेह मकानों से है, जिनमें मजदूर ओर थोड़ी 
आमदनी के लोग रह सकें। में खुद उन आदमियों में हूँ जो इस 
वसूल की तस्लीम न करते थे। बोर्ड का बड़ा हिस्सा मेरे ही 
खयाल के आदमियों का था लेकिन आपकी कुरबानियों ने और 
आपके लीडरों की जांबाजियों ने बोर्ड पर फतह पाई ओर आज में 
उस फतह पर आपको मुबारकबाद देता हूँ,ओर इस फतह का 
सेहरा उस देवी के सिर है, जिसका जनाजा आपके कंधों पर हे। 
लाला समरकान्त मेरे पुराने रफीक हैं। उनका सपूत बेटा मेरे 
लड़के का दिली दोस्त है। अमरकान्त जेसा शरीफ नोजवान मेरी 
नजर से नहीं गुजरा। उसी की सोहबत का असर है कि आज 


मेरा लड़का सिविल सर्विस छोड़कर जेल में बेठा हुआ है। 
नेनादेवी के दिल में जो कशमकश हो रही थी, उसका अंदाजा हम 
ओर आप नहीं कर सकते। एक तरफ बाप और भाई ओर 
भावज जेल में केद, दूसरी तरफ शोहर और ससुर मिलकियत ओर 
जायदाद की धुन में मस्त। लाला धनीराम मुझे मुआफ करेंगे। 

में उन पर फिकरा नहीं कसता। जिस हालत में वह गिरफ्तार थे, 
उसी हालत में हम, आप ओर सारी दुनिया गिरफ्तार है। उनके 
दिल पर इस वक्त एक ऐसे गम की चोट हे, जिससे ज्यादा 
दिलशिकन कोई सदमा नहीं हो सकता। हमको, और में यकीन 
करता हूँ, आपको भी उनसे कमाल की हमदर्दी है। हम सब 
उनके गम में शरीक हैं। नेनादेवी के दिल में मैका ओर ससुराल 
की यह लड़ाई शायद इस तहरीक के शुरू होते ही शुरू हुई और 
आज उसका यह हसरतनाक अंजाम हुआ। मुझे यकीन हे कि 
उनकी इस पाक कुरबानी की यादगार हमारे शहर में उस वक्त 
तक कायम रहेगी, जब तक इसका वजूद कायम रहेगा में 
बुतपरस्त नहीं हूँ, लेकिन सबसे पहले में तजवीज करूँगा कि उस 
प्लाट पर जो मोहल्ला आबाद हो, उसके बीचों-बीच इस देवी की 
यादगार नस्ब की जाय, ताकि आने वाली नसलें उसकी शानदार 
कुरबानी की याद ताजा करती रहें? 


दोस्तो, में इस वक्त आपके सामने कोई तकरीर नहीं करता हूँ। 
यह न तकरीर करने का मौका हे, न सुनने का। रोशनी के साथ 
तारीकी है, जीत के साथ हार, ओर खुशी के साथ गम। तारीकी 
ओर रोशनी का मेल सुहानी सुबह होती है, और जीत ओर हार 
का मेल सुलह। यह खुशी और गम का मेल एक नए दोर की 
आवाज है ओर खुदा से हमारी दुआ है कि यह दोर हमेशा कायम 
रहे, हममें ऐसे ही हक पर जान देने वाली पाक ईहें पेदा होती रहें 
क्योंकि दुनिया ऐसी ही ईहों की हस्ती से कायम है। आपसे 
हमारी गुजारिश है कि इस जीत के बाद हारने वालों के साथ 
वही बर्ताव कीजिए, जो बहादुर दुश्मन के साथ किया जाना 
चाहिए। हमारी इस पाक सरजमीन में हारे हुए दुश्मनों को दोस्त 
समझा जाता था। लड़ाई खत्म होते ही हम रंजिश ओर गुस्से को 
दिल से निकाल डालते थे ओर दिल खोलकर दुश्मन से गले मिल 
जाते थे। आइए, हम ओर आप गले मिलकर उस देवी की देह 
को खुश करें, जो हमारी सच्ची रहनुमा, तारीकी में सुबह का 
पैगाम लाने वाली सुद्धी थी। खुदा हमें तोफीक दे कि इस सच्चे 
शहीद से हम हकपरस्ती और खिदमत का सबक हासिल करें। 


हाफिजजी के चुप होते ही 'नेनादेवी की जय' की ऐसी श्रद्धा में 
डूबी हुई ध्वनि उठी कि आकाश तक हिल उठा। फिर हाफिज 
हलीम की भी जय-जयकार हुई ओर जुलूस गंगा की तरफ रवाना 


हो गया। बोर्ड के सभी मेम्बर जुलूस के साथ थे। सिर्फ हाफिज 
म्युनिसिपैलिटी के दफ्तर में जा बेठे ओर पुलिस के अधिकारियों 
से केदियों की रिहाई के लिए परामर्श करने लगे। 


जिस संग्राम को छ: महीने पहले एक देवी ने आरम्भ किया था, 
उसे आज एक दूसरी देवी ने अपने प्राणों की बलि देकर अन्त 
कर दिया। 

इधर सकीना जनाने जेल में पहुंची, उधर सुखदा, पठानिन और 
रेणुका की रिहाई का परवाना भी आ गया। उसके साथ ही नेना 
की हत्या का संवाद भी पहुँचा। सुखदा सिर झुकाए मूर्तिवत्‌ बेठी 
रह गई, मानो अचेत हो गई हो। कितनी महंगी विजय थी । 


रेणुका ने लंबी सांस लेकर कहा -- दुनिया में ऐसे-ऐसे आदमी पड़े 
हुए हैं, जो स्वार्थ के लिए स्त्री की हत्या कर सकते हैं। 


सुखदा आवेश में आकर बोली -- नेना की उसने हत्या नहीं की 
अम्माँ, यह विजय उस देवी के प्राणों का वरदान हे। 


पठानिन ने आँसू पोंछते हुए कहा -- मुझे तो यही रोना आता हे 
कि भेया को दुःख होगा। भाई-बहन में इतनी मोहब्बत मैंने नहीं 
देखी। 


जेलर ने आकर सूचना दी -- आप लोग तैयार हो जाएं। शाम 
की गाड़ी से सुखदा, रेणुका और पठानिन, इन महिलाओं को जाना 
है। देखिए हम लोगों से जो खता हुई हो, उसे मुआफ कीजिएगा। 


किसी ने इसका जवाब न दिया, मानो किसी ने सुना ही नहीं। घर 
जाने में अब आनन्द न था। विजय का आनन्द भी इस शोक में 
डूब गया था। 


सकीना ने सुखदा के कान में कहा -- जाने के पहले बाबूजी से 
मिल लीजिएगा। यह खबर सुनकर न जाने दुश्मनों पर क्‍या 
गुजरे- मुझे डर लग रहा हे। 


बालक रेणुकान्त सामने सहन में कीचड़ से फिसलकर गिर गया 
था ओर पेरों से जमीन को इस शरारत की सजा दे रहा था। 
साथ-ही-साथ रोता भी जाता था। सकीना और सुखदा दोनों उसे 
उठाने दोड़ीं, ओर व॒क्ष के नीचे खड़ी होकर उसे चुप कराने 
लगीं। 


सकीना कल सुबह आई थी पर अब तक सुखदा ओर उसमें 
मामूली शिष्टाचार के सिवा ओर बात न हुई थी। सकीना उससे 


बातें करते झेंपती थी कि कहीं वह गुप्त प्रसंग न उठ खड़ा हो। 
ओर सुखदा इस तरह उससे आँखें चुराती थी, मानो अभी उसकी 
तपस्या उस कलंक को धोने के लिए काफी नहीं हुई। 


सकीना की सलाह में जो सहृदयता भरी हुई थी, उसने सुखदा को 
पराभूत कर दिया। बोली -- हाँ, विचार तो है। तुम्हारा कोई 
संदेशा कहना हे? 

सकीना ने आँखों में आँसू भरकर कहा -- में कया संदेशा कहूँगी 
बहूजी? आप इतना ही कह दीजिएगा -- नेनादेवी चली गईं, पर 
जब तक सकीना जिंदा है, आप उसे नेना ही समझते रहिए। 
सुखदा ने निर्दय मुस्कान के साथ कहा -- उनका तो तुमसे दूसरा 
रिश्ता हो चुका है। 

सकीना ने जैसे इस वार को काटा -- तब उन्हें औरत की 
जरूरत थी, आज बहन की जरूरत हे। 

सुखदा तीत्र स्वर में बोली -- में तो तब भी जिंदा थी। 

सकीना ने देखा, जिस अवसर से वह काँपती रहती थी, वह सिर 
पर आ ही पहुँचा। अब उसे अपनी सफाई देने के सिवा ओर 
कोई मार्ग न था। 


उसने पूछा - में कुछ कहूँ, बुरा तो न मानिएगा? 


'बिलकुल नहीं।' 


'तो सुनिए -- तब आपने उन्हें घर से निकाल दिया था। आप 
पूरब जाती थीं, वह पश्चिम जाते थे। अब आप ओर वह एक 
दिल हैं, एक जान हैं। जिन बातों की उनकी निगाह में सबसे 
ज्यादा कद्र थी, वह आपने सब पूरी कर दिखाईं। वह जो आपको 
पा जाएँ, तो आपके कदमों का बोसा ले लें।' 


सुखदा को इस कथन में वही आनन्द आया, जो एक कवि को 
दूसरे कवि की दाद पाकर आता है, उसके दिल में जो संशय था 
वह जेसे आप-ही-आप उसके हृदय से टपक पड़ा -- यह तो 
तुम्हारा खयाल हे सकीना! उनके दिल में कया है, यह कोन जानता 
है? मरदों पर विश्वास करना मैंने छोड़ दिया। अब वह चाहे मेरी 
कुछ इज्जत करने लगें -- इज्जत तो तब भी कम न करते थे, 
लेकिन तुम्हें वह दिल से निकाल सकते हें, इसमें मुझे शक हे। 
तुम्हारी शादी मियाँ सलीम से हो जाएगी, लेकिन दिल में वह 
तुम्हारी उपासना करते रहेंगे। 


सकीना की मुद्रा गंभीर हो गई। नहीं, वह भयभीत हो गई। जेसे 

कोई शत्रु उसे दम देकर उसके गले में फँदा डालने जा रहा 

हो। उसने मानो गले को बचाकर कहा -- तुम उनके साथ फिर 
अन्याय कर रही हो बहनजी वह उन आदमियों में नहीं हैं, जो 


दुनिया के डर से कोई काम करे। उन्होंने खुद सलीम से मेरी 
खत-किताबत करवाई। में उनकी मंशा समझ गई। मुझे मालूम 
हो गया, तुमने अपने रूठे हुए देवता को मना लिया। में दिल में 
काँपी जा रही थी कि मुझ जेसी गँवारिन उन्हें केसे खुश रख 
सकेगी। मेरी हालत उस कंगले की-सी हो रही थी जो खजाना 
पाकर बोखला गया हो कि अपनी झोंपड़ी में उसे कहाँ रखे, केसे 
उसकी हिफाजत करे- उनकी यह मंशा समझकर मेरे दिल का 
बोझ हल्का हो गया। देवता तो पूजा करने की चीज है वह 
हमारे घर में आ जाय, तो उसे कहाँ बेठाएँ, कहाँ सुलाएँ, क्‍या 
खिलाएँ? मंदिर में जाकर हम एक क्षण के लिए कितने दीनदार, 
कितने परहेजगार बन जाते हैं। हमारे घर में आकर यदि देवता 
हमारा असली रूप देखे, तो शायद हमसे नफरत करने लगे। 
सलीम को में संभाल सकती हूँ। वह इसी दुनिया के आदमी हें, 
ओर में उन्हें समझा सकती हूँ। 


उसी वक्त जनाने वार्ड के द्वार खुले और तीन केदी अन्दर दाखिल 
हुए। तीनों ने घुटनों तक जाँघिए ओर आधी बाँह के ऊँचे कुरते 
पहने हुए थे। एक के कंधों पर बाँस की सीढ़ी थी,एक के सिर 
पर चूने का बोरा। तीसरा चूने की हाँडियाँ, कूंची ओर बाल्टियाँ 
लिए हुए था। आज से जनाने जेल की पुताई होगी। सालाना 
सफाई और मरम्मत के दिन आ गए हें। 


सकीना ने केदियों को देखते ही उछलकर कहा -- वह तो जेसे 
बाबूजी हैं, होल ओर रस्सी लिए हुए, तो सलीम सीढ़ी उठाए हुए 
हें। 

यह कहते हुए उसने बालक को गोद में उठा लिया ओर उसे 
भीच-भीचकर प्यार करती हुई द्वार की ओर लपकी। बार-बार 
उसका मुँह चूमती ओर कहती जाती थी -- चलो, तुम्हारे बाबूजी 
आए हैं। 

सुखदा भी आ रही थी, पर मन्द गति से उसे रोना आ रहा था। 
आज इतने दिनों के बाद मुलाकात हुई तो इस दशा में। 


सहसा मुन्नी एक ओर से दोड़ती हुई आई ओर अमर के हाथ से 
डोल ओर रस्सी छीनती हुई बोली -- अरे यह तुम्हारा क्या हाल 
है लाला, आधे भी नहीं रहे, चलो आराम से बेठो, में पानी खींच 
देती हूँ। 

अमर ने डोल को मजबूती से पकड़कर कहा -- नहीं-नहीं, तुमसे 
न बनेगा। छोड़ दो डोल। जेलर देखेगा, तो मेरे ऊपर डाँट 
पड़ेगी। 


मुन्नी ने डोल छीनकर कहा -- में जेलर को जवाब दे लूँगी। ऐसे 
ही थे तुम वहाँ? 


एक तरफ से सकीना ओर सुखदा दूसरी तरफ से पठानिन और 
रेणुका आ पहुँचीं पर किसी के मुँह से बात न निकलती थी। 
सबों की आँखें सजल थीं ओर गले भरे हुए। चली थीं हर्ष के 
आवेश में पर हर पग के साथ मानो जल गहरा होते-होते अन्त 
को सिरों पर आ पहुँचा। 


अमर इन देवियों को देखकर विस्मय-भरे गर्व से फूल उठा। 
उनके सामने वह कितना तुच्छ था, कितना नगण्य। किन शब्दों 
में उनकी स्तुति करे, उनकी भेंट क्‍या चढ़ाए- उसके आशावादी 
नेत्रों में भी राष्ट'का भविष्य कभी इतना उज्ज्वल न था। उनके 
सिर से पाँव तक स्वदेशाभिमान की एक बिजली-सी दोड़ गई। 
भक्ति के आँसू आँखों में छुलक आए। 


ओरों की जेल-यात्रा का समाचार तो वह सुन चुका था पर रेणुका 
को वहाँ देखकर वह जेसे उन्‍्मत्त होकर उनके चरणों पर गिर 
पड़ा। 


रेणुका ने उसके सिर पर हाथ रखकर आशीर्वाद देते हुए कहा -- 
आज चलते-चलते तुमसे खूब भेंट हो गई बेटा ईश्वर तुम्हारी 
मनोकामना सफल करे। मुझे तो आए आज पाँचवाँ दिन हे, पर 
हमारी रिहाई का हुक्म आ गया। नेना ने हमें मुक्त कर दिया। 


अमर ने धड़कते हुए हृदय से कहा -- तो क्‍या वह भी यहाँ आई 
है? उसके घर वाले तो बहुत बिगड़े होंगे? 


सभी देवियाँ रो पड़ीं। इस प्रश्न ने जेसे उनके हृदय को मसोस 
दिया। अमर ने चकित नेत्रों से हरेक के मुँह की ओर देखा। 
एक अनिष्ट शंका से उसकी सारी देह थरथरा उठी। इन चेहरों 
पर विजय की दीपि नहीं,शोक की छाया अंकित थी। अधीर 
होकर बोला -- कहाँ हे नेना, यहाँ क्‍यों नहीं आती? उसका जी 
अच्छा नहीं है क्या? 


रेणुका ने हृदय को संभालकर कहा -- नेना को आकर चोक में 
देखना बेटा, जहाँ उसकी मूर्ति स्थापित होगी। नेना आज तुम्हारे 
नगर की रानी है। हरेक हृदय में तुम उसे श्रद्धा के सिंहासन पर 
बेठी पाओगे। 


अमर पर जैसे वज्रपात हो गया। वह वहीं भूमि पर बेठ गया ओर 
दोनों हाथों से मुँह ढाँपकर फूट-फूटकर रोने लगा। उसे जान 
पड़ा, अब संसार में उसका रहना वृथा है। नेना स्वर्ग की 
विभूतियों से जगमगाती, मानो उसे खड़ी बुला रही थी। 

रेणुका ने उसके सिर पर हाथ रखकर कहा -- बेटा, क्‍यों उसके 
लिए रोते हो, वह मरी नहीं, अमर हो गई उसी के प्राणों से इस 
यज्ञ की पूर्णाहुति हुई है । 


सलीम ने गला साफ करके पूछा -- बात कया हुई? क्‍या कोई 
गोली लग गई? 


रेणुका ने इस भाव का तिरस्कार करके कहा -- नहीं भेया, गोली 
क्या चलती, किसी से लड़ाई थी? जिस वक्त वह मेदान से जुलूस 
के साथ म्युनिसिपेलिटी के दफ्तर की ओर चली, तो एक लाख 
आदमी से कम न थे। उसी वक्त मनीराम ने आकर उस पर 
गोली चला दी। वहीं गिर पड़ी। कुछ मुँह से न कह पाई। रात- 
दिन भेया ही में उसके प्राण लगे रहते थे। वह तो स्वर्ग गई हाँ, 
हम लोगों को रोने के लिए छोड़ गई। 


अमर को ज्यों-ज्यों नेना के जीवन की बातें याद आती थीं, उसके 
मन में जेसे विषाद का एक नया सोता खुल जाता था। हाय उस 
देवी के साथ उसने एक भी कर्तव्य का पालन न किया। यह 
सोच-सोचकर उसका जी कचोट उठता था। वह अगर घर 
छोड़कर न भागा होता, तो लालाजी क्‍यों उसे लोभी मनीराम के 
गले बाँध देते ओर क्‍यों उसका यह करुणाजनक अन्त होता । 
लेकिन सहसा इस शोक-सफर में डूबते हुए उसे ईश्वरीय विधान 
की नोका-सी मिल गई। ईश्वरीय प्रेरणा के बिना किसी में सेवा 
का ऐसा अनुराग केसे आ सकता हे? जीवन का इससे शुभ 
उपयोग ओर क्या हो सकता हे? गृहस्थी के संचय में स्वार्थ की 


उपासना में, तो सारी दुनिया मरती है। परोपकार के लिए मरने 
का सोभाग्य तो संस्कार वालों ही को प्राप्त हे। अमर की शोक- 
मग्न आत्मा ने अपने चारों ओर ईश्वरीय दया का चमत्कार देखा 
-- व्यापक, असीम, अनंत। 


सलीम ने फिर पूछा - बेचारे लालाजी को तो बड़ा रंज हुआ 
होगा? 


रेणुका ने गर्व से कहा -- वह तो पहले ही गिरफ्तार हो चुके थे 
बेटा, ओर शान्तिकुमार भी। 


अमर को जान पड़ा, उसकी आँखों की ज्योति दुगुनी हो गई हे, 
उसकी भुजाओं में चोगुना बल आ गया हे, उसने वहीं ईश्वर के 
चरणों में सिर झुका दिया ओर अब उसकी आँखों से जो मोती 
गिरि, वह विषाद के नहीं, उल्लास ओर गर्व के थे। उसके हृदय में 
ईश्वर की ऐसी निष्ठा का उदय हुआ, मानो वह कुछ नहीं है, जो 
कुछ है, ईश्वर की इच्छा हे जो कुछ करता है, वही करता है वही 
मंगल-मूल ओर सिद्धियों का दाता है। सकीना और मुन्नी दोनों 
उसके सामने खड़ी थीं। उनकी छवि को देखकर उसके मन में 
वासना की जो आँधी-सी चलने लगती थी, उसी छवि में आज 
उसने निर्मल प्रेम के दर्शन पाए, जो आत्मा के विकारों को शान्त 
कर देता है, उसे सत्य के प्रकाश से भर देता है। उसमें लालसा 


की जगह उत्सर्ग, भोग की जगह तप का संस्कार भर देता हे। 
उसे ऐसा आभास हुआ, मानो वह उपासक है ओर ये रमणियाँ 
उसकी उपास्य देवियाँ हें। उनके पदरज को माथे पर लगाना ही 
मानो उसके जीवन की सार्थकता हे। 


रेणुका ने बालक को सकीना की गोद से लेकर अमर की ओर 
उठाते हुए कहा - यही तेरे बाबूजी हैं, बेटा, इनके पास जा। 


बालक ने अमरकान्त का वह केदियों का बाना देखा, तो 
चिल्लाकर रेणुका से चिपट गया फिर उसकी गोद में मुँह छिपाए 
कनखियों से उसे देखने लगा, मानो मेल तो करना चाहता हे, पर 
भय तो यह हे कि कहीं यह सिपाही उसे पकड़ न लें, क्योंकि इस 
भेस के आदमी को अपना बाबूजी समझने में उसके मन को संदेह 
हो रहा था। 


सुखदा को बालक पर क्रोध आया। कितना डरपोक हे, मानो इसे 
वह खा जाते। इच्छा हो रही थी कि यह भीड़ टल जाए, तो 
एकांत में अमर से मन की दो-चार बातें कर ले। फिर न जाने 
कब भेंट हो। 

अमर ने सुखदा की ओर ताकते हुए कहा -- आप लोग इस 
मैदान में भी हमसे बाजी ले गईं। आप लोगों ने जिस काम का 
बीड़ा उठाया, उसे पूरा कर दिखाया। हम तो अभी जहाँ खड़े थे, 


वहीं खड़े हैं। सफलता के दर्शन होंगे भी या नहीं, कौन जाने- जो 
थोड़ा-बहुत आंदोलन यहाँ हुआ है, उसका गौरव भी मुन्नी बहन 
ओर सकीना बहन को है। इन दोनों बहनों के हृदय में देश के 
लिए जो अनुराग ओर कर्तव्य के लिए जो उत्सर्ग है, उसने हमारा 
मस्तक ऊँचा कर दिया। सुखदा ने जो कुछ किया, वह तो आप 
लोग मुझसे ज्यादा जानती हैं। आज लगभग तीन साल हुए, में 
विद्रोह करके घर से भागा था। में समझता था, इनके साथ मेरा 
जीवन नष्ट हो जाएगा पर आज में इनके चरणों की धूल माथे पर 
लगाकर अपने को धन्य समझूँगा। में सभी माताओं ओर बहनों 
के सामने उनसे क्षमा माँगता हूँ। 


सलीम ने मुस्कराकर कहा -- यों जबानी नहीं, कान पकड़कर 
एक लाख मरतबा उठो-बेठो। 


अमर ने कनखियों से देखा ओर बोला -- अब तुम मजिस्ट्रेट नहीं 
हो भाई, भूलो मत। ऐसी सजाएँ अब नहीं दे सकते । 

सलीम ने फिर शरारत की। सकीना से बोला -- तुम चुपचाप 
क्यों खड़ी हो सकीना? तुम्हें भी तो इनसे कुछ कहना है, या मौका 
तलाश कर रही हो? 

फिर अमर से बोला -- आप अपने कोल से फिर नहीं सकते 
जनाब जो वादे किए हें, वह पूरे करने पड़ेंगे। 


सकीना का चेहरा मारे शर्म के लाल हो गया। जी चाहता था 
जाकर सलीम के चुटकी काट ले उसके मुख पर आनन्द और 
विजय का ऐसा रंग था जो छिपाए न छिपता था। मानो उसके 
मुख पर बहुत दिनों से जो कालिमा लगी हुई थी, वह आज धुल 
गई हो, ओर संसार के सामने अपनी निष्कलंकता का ढिढोरा 
पीटना चाहती हो। उसने पठानिन को ऐसी आँखों से देखा, जो 
तिरस्कार भरे शब्दों में कह रही थीं -- अब तुम्हें मालूम हुआ, 
तुमने कितना घोर अनर्थ किया था अपनी आँखों में वह कभी 
इतनी ऊँची न उठी थी। जीवन में उसे इतनी श्रद्धा ओर इतना 
सम्मान मिलेगा, इसकी तो उसने कभी कल्पना न की थी। 


सुखदा के मुख पर भी कुछ कम गर्व ओर आनन्द की झलक न 
थी। वहाँ जो कठोरता ओर गरिमा छाई रहती थी, उसकी जगह 
जैसे माधुर्य खिल उठा है। आज उसे कोई ऐसी विभूति मिल गई 
है, जिसकी कामना अप्रत्यक्ष होकर भी उसके जीवन में एक रिक्ति, 
एक अपूर्णता की सूचना देती रहती थी। आज उस रिक्ति में जेसे 
माधुर्य भर गया है, वह अपूर्णता जेसे पललवित हो गई है। आज 
उसने पुरुष के प्रेम में अपने नारीत्व को पाया है। उसके हृदय 
से लिपटकर अपने को खो देने के लिए आज उसके प्राण कितने 
व्याकुल हो रहे हैं। आज उसकी तपस्या मानो फलीभूत हो गई 


है। 


रही मुन्नी, वह अलग विरक्त भाव से सिर झुकाए खड़ी थी। उसके 
जीवन की सूनी मुंडेर पर एक पक्षी न जाने कहाँ से उड़ता हुआ 
आकर बेठ गया था। उसे देखकर वह अंचल में दाना भरे आ 
आ कहती, पाँव दबाती हुई उसे पकड़ लेने के लिए लपककर 
चली। उसने दाना जमीन पर बिखेर दिया। पक्षी ने दाना चुगा, 
उसे विश्वास भरी आँखों से देखा, मानो पूछ रहा हो -- तुम मुझे 
स्नेह से पालोगी या चार दिन मन बहलाकर फिर पर काटकर 
निराधार छोड़ दोगी लेकिन उसने ज्योंही पक्षी को पकड़ने के 
लिए हाथ बढ़ाया, पक्षी उड़ गया ओर तब दूर की एक डाली पर 
बेठा हुआ उसे कपट भरी आँखों से देख रहा था, मानो कह रहा 
हो -- में आकाशगामी हूँ, तुम्हारे पिंजरे में मेरे लिए सूखे दाने 
ओर कुल्हिया में पानी के सिवा ओर क्‍या था । 


सलीम ने नांद में चूना डाल दिया। सकीना ओर मुन्नी ने एक-एक 
डोल उठा लिया ओर पानी खींचने चलीं। 


अमर ने कहा -- बाल्टी मुझे दे दो, में भरे लाता हूँ। 
मुन्नी बोली -- तुम पानी भरोगे और हम बेठे देखेंगे? 


अमर ने हंसकर कहा -- और क्‍या, तुम पानी भरोगी, ओर में 
तमाशा देखूँगा? 


मुन्नी बाल्टी लेकर भागी। सकीना भी उसके पीछे दोड़ी। 


रेणुका जमाई के लिए कुछ जलपान बना लाने चली गई थी। 
यहाँ जेल में बेचारे को रोटी-दाल के सिवा ओर क्या मिलता हे। 
वह चाहती थी, सेकड़ों चीजें बनाकर विधिपूर्वक जमाई को 
खिलाएँ। जेल में भी रेणुका को घर के सभी सुख प्राप्त थे। लेडी 
जेलर, चोकीदारिनें ओर अन्य कर्मचारी सभी उनके गुलाम थे। 
पठानिन खड़ी-खड़ी थक जाने के कारण जाकर लेट रही थी। 
मुन्नी और सकीना पानी भरने चली गईं। सलीम को भी सकीना 
से बहुत-सी बातें कहनी थीं। वह भी बंबे की तरफ चला। यहाँ 
केवल अमर ओर सुखदा रह गए। 


अमर ने सुखदा के समीप आकर बालक को गले लगाते हुए कहा 
-- यह जेल तो मेरे लिए स्वर्ग हो गया सुखदा जितनी तपस्या की 
थी, उससे कहीं बढ़कर वरदान पाया। अगर हृदय दिखाना सम्भव 
होता, तो दिखाता कि मुझे तुम्हारी कितनी याद आती थी। बार- 
बार अपनी गलतियों पर पछताता था। 


सुखदा ने बात काटी -- अच्छा, अब तुमने बातें बनाने की कला 
भी सीख ली। तुम्हारे हृदय का हाल कुछ मुझे भी मालूम हे। 
उसमें नीचे से ऊपर तक क्रोध-ही-क्रोध है। क्षमा या दया का 
कहीं नाम भी नहीं। में विलासिनी सही पर उस अपराध का 
इतना कठोर दंड यह जानते थे कि वह मेरा दोष नहीं मेरे 
संस्कारों का दोष था। 


अमर ने लज्जित होकर कहा -- यह तुम्हारा अन्याय हे सुखदा! 


सुखदा ने उसकी ठोड़ी को ऊपर उठाते हुए कहा -- मेरी ओर 
देखो। मेरा ही अन्याय हे तुम न्याय के पुतले हो? ठीक हे। 

तुमने सेकड़ों पत्र भेजे, मेंने एक का भी जवाब न दिया, क्‍यों? में 
कहती हूँ, तुम्हें इतना क्रोध आया केसे? आदमी को जानवरों से भी 
प्रीति हो जाती है। में तो फिर भी आदमी थी। रूठकर ऐसा 
भुला दिया मानो में मर गई। 


अमर इस आशक्षेप का कोई जवाब न दे सकने पर भी बोला -- 
तुमने भी तो पत्र नहीं लिखा और में लिखता भी तो तुम जवाब 
देती? दिल से कहना। 


'तो तुम मुझे सबक देना चाहते थे?' 


अमरकान्त ने जल्दी से आक्षेप को दूर किया -- नहीं, यह बात 
नहीं है सुखदा हजारों बार इच्छा हुई कि तुम्हें पत्र लिखूँ, लेकिन? 
सुखदा ने वाक्य को पूरा किया -- लेकिन भय यही था कि शायद 
में तुम्हारे पत्रों को हाथ न लगाती। अगर नारी-हृदय का तुम्हें 
यही ज्ञान हे,तो में कहूँगी, तुमने उसे बिलकुल नहीं समझा। 

अमर ने अपनी हार स्वीकार की -- तो मैंने यह दावा कब किया 
था कि में नारी-हदय का पारखी हूँ? 


वह यह दावा न करे लेकिन सुखदा ने तो धारणा कर ली थी कि 
उसे यह दावा है। मीठे तिरस्कार के स्वर में बोली -- पुरुष की 
बहादुरी तो इसमें नहीं हे कि स्त्री को अपने पेरों पर गिराए। मेंने 
अगर तुम्हें पत्र न लिखा, तो इसका यह कारण था कि में समझती 
थी, तुमने मेरे साथ अन्याय किया हे, मेरा अपमान किया है लेकिन 
इन बातों को जाने दो। यह बताओ, जीत किसकी हुई, मेरी या 
तुम्हारी- 


अमर ने कहा - मेरी। 

'और में कहती हूँ -- मेरी।' 

'कैसे?' 

'तुमने विद्रोह किया था, मेंने दमन से ठीक कर दिया। ' 
'नहीं, तुमने मेरी माँगें पूरी कर दीं।' 


उसी वक्त सेठ धनीराम जेल के अधिकारियों ओर कर्मचारियों के 
साथ अन्दर दाखिल हुए। लोग कौतूहल से उन लोगों की ओर 
देखने लगे। सेठ इतने दुर्बल हो गए थे कि बड़ी मुश्किल से 
लकड़ी के सहारे चल रहे थे। पग-पग पर खाँसते भी जाते थे। 
अमर ने आगे बढ़कर सेठजी को प्रणाम किया। उन्हें देखते ही 
उसके मन में उनकी ओर से जो गुबार था, वह जैसे धुल गया। 


सेठजी ने उसे आशीर्वाद देकर कहा -- मुझे यहाँ देखकर तुम्हें 
आश्चर्य हो रहा होगा बेटा, समझते होगे, बुद्ठा अभी तक जीता जा 
रहा है, इसे मोत क्‍यों नहीं आती? यह मेरा दुर्भाग्य हे कि मुझे 
संसार ने सदा अविश्वास की आँखों से देखा। मैंने जो कुछ किया, 
उस पर स्वार्थ का आक्षेप लगा। मुझमें भी कुछ सच्चाई है, कुछ 
मनुष्यता हे, इसे किसी ने कभी स्वीकार नहीं किया। संसार की 
आँखों में में कोरा पशु हूँ,इसलिए कि में समझता हूँ, हरेक काम 
का समय होता है। कच्चा फल पाल में डाल देने से पकता 
नहीं। तभी पकता है जब पकने के लायक हो जाता है। जब में 
अपने चारों ओर फैले हुए अंधकार को देखता हूँ, तो मुझे सूर्योदय 
के सिवाय उसके हटाने का कोई दूसरा उपाय नहीं सूझता। 
किसी दफ्तर में जाओ, बिना रिश्वत के काम नहीं चल सकता। 
किसी घर में जाओ, वहाँ द्वेष का राज्य देखोगे। स्वार्थ, अज्ञान, 
आलस्य ने हमें जकड़ रखा है। उसे ईश्वर की इच्छा ही दूर 
कर सकती है। हम अपनी पुरानी संस्कृति को भूल बेठे हैं। वह 
आत्म-प्रधान संस्कृति थी। जब तक ईश्वर की दया न होगी, 
उसका पुनर्विकास न होगा और जब तक उसका पुनर्विकास न 
होगा, हम लोग कुछ नहीं कर सकते। इस प्रकार के आंदोलनों 
में मेरा विश्वास नहीं है। इनसे प्रेम की जगह द्वेष बढ़ता हे। 


जब तक रोग का ठीक निदान न होगा, उसकी ठीक ओषधी न 
होगी, केवल बाहरी टीम-टाम से रोग का नाश न होगा। 


अमर ने इस प्रलाप पर उपेक्षा-भाव से मुस्कराकर कहा -- तो 
फिर हम लोग उस शुभ समय के इंतजार में हाथ-पर-हाथ धरे 


बेढे रहें? 


एक वार्डन दौड़कर कई कुर्सियाँ लाया। सेठजी ओर जेल के दो 
अधिकारी बैठे। सेठजी ने पान निकालकर खाया, ओर इतनी देर 
में इस प्रश्न का जवाब भी सोचते जाते थे। तब प्रसन्न मुख 
होकर बोले -- नहीं, यह में नहीं कहता। यह आलसियों ओर 
अकर्मण्यों का काम है। हमें प्रजा में जागृति ओर संस्कार उत्पन्न 
करने की चेष्टा करते रहना चाहिए। में इसे कभी नहीं मान 
सकता कि आज आधी मालगुजारी होते ही प्रजा सुख के शिखर 
पर पहुँच जाएगी। उसमें सामाजिक ओर मानसिक ऐसे कितने ही 
दोष हैं कि आधी तो क्‍या, पूरी मालगुजारी भी छोड़ दी जाय, तब 
भी उसकी दशा में कोई अन्तर न होगा। फिर में यह भी 
स्वीकार न करूँगा कि फरियाद करने की जो विधि सोची गई 
ओर जिसका व्यवहार किया गया, उनके सिवा कोई दूसरी विधि न 
थी। 


अमर ने उत्तेजित होकर कहा -- हमने अन्त तक हाथ-पाँव जोड़े, 
आखिर मजबूर होकर हमें यह आंदोलन शुरू करना पड़ा। 


लेकिन एक ही क्षण में वह नम्र होकर बोला -- सम्भव हे, हमसे 
गलती हुई हो, लेकिन उस वक्त हमें यही सूझ पड़ा। 

सेठजी ने शांतिपूर्वक कहा -- हाँ, गलती हुई ओर बहुत बड़ी 
गलती हुई। सैकड़ों घर बरबाद हो जाने के सिवा ओर कोई 
नतीजा न निकला। इस विषय पर गवर्नर साहब से मेरी बातचीत 
हुई है ओर वह भी यही कहते हैं कि ऐसे जटिल मुआमले में 
विचार से काम नहीं लिया गया। तुम तो जानते हो, उनसे मेरी 
कितनी बेतकल्लुफी है। नेना की मृत्यु पर उन्होंने मातमपुरसी 
का तार दिया था। तुम्हें शायद मालूम न हो, गवर्नर साहब ने 
खुद उस इलाके का दोरा किया और वहाँ के निवासियों से मिले। 
पहले तो कोई उनके पास आता ही न था। साहब बहुत हंस रहे 
थे कि ऐसी सूखी अकड़ कहीं नहीं देखी। देह पर साबित कपड़े 
नहीं लेकिन मिजाज यह है कि हमें किसी से कुछ नहीं कहना 
है। बड़ी मुश्किल से थोड़ेसे आदमी जमा हुए। जज साहब ने 
उन्हें तसल्‍ली दी और कहा -- तुम लोग डरो मत, हम तुम्हारे 
साथ अन्याय नहीं करना चाहते, तब बेचारे रोने लगे। साहब इस 
झगड़े को जल्द तय कर देना चाहते हैं। ओर इसलिए उनकी 
आज्ञा हे कि सारे केदी छोड़ दिए जाएं ओर एक कमेटी करके 


निश्चय कर लिया जाय कि हमें क्‍या करना है- उस कमेटी में तुम 
ओर तुम्हारे दोस्त मियाँ सलीम तो होंगे ही,तीन आदमियों को 
चुनने का तुम्हें ओर अधिकार होगा। सरकार की ओर से केवल 
दो आदमी होंगे। बस, में यही सूचना देने आया हूँ। मुझे आशा 
हे, तुम्हें इसमें कोई आपत्ति न होगी। 


सकीना ओर मुन्नी में कनफुसकियाँ होने लगीं। सलीम के चेहरे 
पर रोनक आ गई, पर अमर उसी तरह शान्‍्त, विचारों में मग्न 
खड़ा रहा। 


सलीम ने उत्सुकता से पूछा -- हमें अख्तियार होगा जिसे चाहें 
चुनें? 

पूरा।' 

'उस कमेटी का फैसला नातिक होगा?' 


सेठजी ने हिचकिचाकर कहा -- मेरा तो ऐसा खयाल हे। 


'हमें आपके खयाल की जरूरत नहीं। हमें इसकी तहरीर मिलनी 
चाहिए।' 


'ओर तहरीर न मिले।' 


'तो हमें मुआइदा मंजूर नहीं। ' 


'नतीजा यह होगा, कि यहीं पड़े रहोगे ओर रिआया तबाह होती 
रहेगी। ' 


'जो कुछ भी हो।' 
'तुम्हें तो कोई खास तकलीफ नहीं है लेकिन गरीबों पर कया बीत 
रही है, वह सोचो। ' 


'खूब सोच लिया हे। ' 

'नहीं सोचा। ' 

'बिलकुल नहीं सोचा। ' 

'खूब अच्छी तरह सोच लिया हे।' 
'सोचते तो ऐसा न कहते। ' 

'सोचा है इसीलिए ऐसा कह रहा हूँ।' 


अमर ने कठोर स्वर में कहा -- क्या कह रहे हो सलीम क्‍यों 
हुज्जत कर रहे हो? इससे फायदा? 

सलीम ने तेज होकर कहा -- में हुज्जत कर रहा हूँ? वाह री 
आपकी समझ सेठजी मालदार हें, हुक्कामरस हैं, इसलिए वह हुज्जत 
नहीं करते। में गरीब हूँ, केदी हूँ इसलिए हुज्जत करता हूँ- 


'सेठजी बुजुर्ग हैं। ' 


'यह आज ही सुना कि हुज्जत करना बुजुर्गी की निशानी हे।' 


अमर अपनी हँसी को रोक न सका -- यह शायरी नहीं हे 
भाईजान, कि जो मुँह में आया बक गए। ऐसे मुआमले हें,जिन 
पर लाखों आदमियों की जिंदगी बनती-बिगड़ती है। पूज्य सेठजी 
ने इस समस्या को सुलझाने में हमारी मदद की, जैसा उनका धर्म 
था और इसके लिए हमें उनका मशकूर होना चाहिए । हम 
इसके सिवा और क्‍या चाहते हैं कि गरीब किसानों के साथ 
इंसाफ किया जाय, ओर जब उस उद्देश्य को करने के इरादे से 
एक ऐसी कमेटी बनाई जा रही है, जिससे यह आशा नहीं कि जा 
सकती कि वह किसान के साथ अन्याय करे, तो हमारा धर्म हे कि 
उसका स्वागत करें। 


सेठजी ने मुग्ध होकर कहा -- कितनी सुंदर विवेचना है। वाह 
लाट साहब ने खुद तुम्हारी तारीफ की। 


जेल के द्वार पर मोटर का हार्न सुनाई दिया। जेलर ने कहा -- 
लीजिए, देवियों के लिए मोटर आ गई। आइए, हम लोग चलें। 
देवियों को अपनी-अपनी तैयारियाँ करने दें। बहनो, मुझसे जो कुछ 
खता हुई हो, उसे मुआफ कीजिएगा। मेरी नीयत आपको 
तकलीफ देने की न थी हाँ, सरकारी नियमों से मजबूर था। 


सब-के-सब एक ही लारी में जाय, यह तय हुआ। रेणुकादेवी का 
आग्रह था। महिलाएँ अपनी तेयारियाँ करने लगीं। अमर ओर 
सलीम के कपड़े भी यहीं मँगवा लिए गए। आधे घंटे में सब-के- 
सब जेल से निकले। 


सहसा एक दूसरी मोटर आ पहुंची ओर उस पर से लाला 
समरकान्‍न्त, हाफिज हलीम, डॉ. शान्तिकुमार ओर स्वामी आत्मानन्द 
उतर पड़े। अमर दोड़कर पिता के चरणों पर गिर पड़ा। पिता के 
प्रति आज उसके हृदय में असीम श्रद्धा थी। नेना मानो आँखों में 
आँसू भरे उससे कह रही थी -- भैया, दादा को कभी दुःखी न 
करना, उनकी रीति-नीति तुम्हें बुरी भी लगे, तो भी मुँह मत 
खोलना। वह उनके चरणों को आँसुओं से धो रहा था और 
सेठजी उसके ऊपर मोतियों की वर्षा कर रहे थे। 


सलीम भी पिता के गले से लिपट गया। हाफिजजी ने आशीर्वाद 
देकर कहा -- खुदा का लाख-लाख शुक्र हे कि तुम्हारी 
कुरबानियाँ सुफल हुईं। कहाँ है सकीना, उसे भी देखकर कलेजा 
ठंडा कर लूँ। 


सकीना सिर झुकाए आई ओर उन्हें सलाम करके खड़ी हो गई। 
हाफिजजी ने उसे एक नजर देखकर समरकान्त से कहा -- 
सलीम का इंतिखाब तो बुरा नहीं मालूम होता। 


समरकान्त मुस्कराकर बोले -- सूरत के साथ दहेज में देवियों के 


जोहर भी हें। 


आनन्द के अवसर पर हम अपने दुःखों को भूल जाते हें। 
हाफिजजी को सलीम के सिविल सर्विस से अलग होने का, 
समरकान्‍न्त को नेना की मृत्यु का और सेठ धनीराम को पुत्र-शोक 
का रंज कुछ कम न था, पर इस समय सभी प्रसन्न थे। किसी 
संग्राम में विजय पाने के बाद योद्धागण मरने वाले के नाम को 
रोने नहीं बेठते। उस वक्त तो सभी उत्सव मनाते हें, शादियाने 
बजते हैं, महफिलें जमती हें, बधाइयाँ दी जाती हें। रोने के लिए 
हम एकांत ढूँढ़ते हैं, हँसने के लिए अनेकांत। 


सब प्रसन्न थे। केवल अमरकान्त मन मारे हुए उदास था। 
सब लोग स्टेशन पर पहुंचे, तो सुखदा ने उससे पूछा -- तुम 
उदास क्‍यों हो? 

अमर ने जैसे जागकर कहा -- में उदास तो नहीं हूँ। 

'उदासी भी कहीं छिपाने से छिपती हे?' 

अमर ने गंभीर स्वर में कहा -- उदास नहीं हूँ, केवल यह सोच 


रहा हूँ कि मेरे हाथों इतनी जान-माल की क्षति अकारण ही हुई। 
जिस नीति से अब काम लिया गया, कया उसी नीति से तब काम 


न लिया जा सकता था? उस जिम्मेदारी का भार मुझे दबाए 
डालता है। 


सुखदा ने शान्त-कोमल स्वर में कहा -- में तो समझती हूँ, जो 
कुछ हुआ, अच्छा ही हुआ। जो काम अच्छी नीयत से किया 
जाता है, वह ईश्वरार्थ होता है। नतीजा कुछ भी हो। यज्ञ का 
अगर कुछ फल न मिले तो यज्ञ का पुण्य तो मिलता ही हे, 
लेकिन में तो इस निर्णय को विजय समझती हूँ, ऐसी विजय तो 
अभूतपूर्व है। हमें जो कुछ बलिदान करना पड़ा, वह उस जागृति 
के देखते हुए कुछ भी नहीं है, जो जनता में अंकुरित हो गई है। 
क्या तुम समझते हो, इन बलिदानों के बिना यह जागृति आ 
सकती थी, और क्‍या इस जागृति के बिना यह समझोता हो सकता 
था -- मुझे इसमें ईश्वर का हाथ साफ नजर आ रहा हे। 


अमर ने श्रद्धा-भरी आँखों से सुखदा को देखा। उसे ऐसा जान 
पड़ा कि स्वयं ईश्वर इसके मन में बेठे बोल रहे हैं। वह क्षोभ 
ओर ग्लानि निष्ठा के रूप में प्रज्वलित हो उठी, जैसे कूड़े-करकट 
का ढेर आग की चिनगारी पड़ते ही तेज ओर प्रकाश की राशि 
बन जाता है। ऐसी प्रकाशमय शांति उसे कभी न मिली थी। 


उसने प्रेम से गढ़द कंठ से कहा -- सुखदा, तुम वास्तव में मेरे 
जीवन का दीपक हो। 


उसी वक्त लाला समरकान्त बालक को कंधे पर बिठाए हुए 
आकर बोले -- अभी तो काशी ही चलने का विचार है न? 


अमर ने कहा -- मुझे तो अभी हरिद्वार जाना हे। 
सुखदा बोली -- तो सब वहीं चलेंगे। 


अमरकान्त ने कुछ हताश होकर कहा -- अच्छी बात है। तो 
जरा में बाजार से सलोनी के लिए साड़ियाँ लेता आऊँ? 


सुखदा ने मुस्कराकर कहा -- सलोनी के लिए ही क्‍यों? मुन्नी भी 
तो हे। 


मुत्नी इधर ही आ रही थी। अपना नाम सुनकर जिज्ञासा-भाव से 
बोली -- क्‍या मुझे कुछ कहती हो बहूजी? 


सुखदा ने उसकी गरदन में हाथ डालकर कहा -- में कह रही थी 
कि अब मुन्नीदेवी भी हमारे साथ काशी रहेंगी। 


मुन्नी ने चॉककर कहा -- तो क्‍या तुम लोग काशी जा रहे हो? 
सुखदा हंसी -- और तुमने क्या समझा था? 

'मैं तो अपने गाँव जाऊँगी। ' 

'हमारे साथ न रहोगी?' 


'तो क्या लाला भी काशी जा रहे हें?' 


'और क्या? तुम्हारी क्या इच्छा हे?' 

मुन्नी का मुँह लटक गया। 

'कुछ नहीं, यों ही पूछती थी।' 

अमर ने उसे आश्वासन दिया -- नहीं मुन्नी, यह तुम्हें चिढ़ा रही 
हैं। हम सब हरिद्वार चल रहे हें। 

मुत्नी खिल उठी। 


'तब तो बड़ा आनन्द आएगा। सलोनी काकी मूसलों ढोल 
बजाएगी। ' 


अमर ने पूछा -- अच्छा, तुम इस फैसले का मतलब समझ गई- 


'समझी क्‍यों नहीं- पाँच आदमियों की कमेटी बनेगी। वह जो कुछ 
करेगी उसे सरकार मान लेगी। तुम और सलीम दोनों कमेटी में 
रहोगे। इससे अच्छा ओर क्या होगा?' 


'बाकी तीन आदमियों को भी हमीं चुनेंगे। ' 

'तब तो और भी अच्छा हुआ।' 

'गवर्नर साहब की सज्जनता और सहृदयता हे।' 
'तो लोग उन्हें व्यर्थ बदनाम कर रहे थे?' 


'बिलकुल व्यर्थ।' 


'इतने दिनों के बाद हम फिर अपने गाँव में पहुँचेंगें। ओर लोग 
भी छूट आए होंगे?' 

'आशा है। जो न आए होंगे, उनके लिए लिखा-पढ़ी करेंगे। ' 
'अच्छा, उन तीन आदमियों में कोन-कोन रहेगा?' 

'और कोई रहे या न रहे, तुम अवश्य रहोगी। ' 

'देखती हो बहूजी, यह मुझे इसी तरह छेड़ा करते हें। ' 


यह कहते-कहते उसने मुँह फेर लिया। आँखों में आँसू भर आए 
थे | 


